
मैथिली-भाषी समाज ओ मैथिली 
एकटा सबसँ महत्त्वपूर्ण पक्ष भोजन सम 
लोकभाषिक ओ पारिभाषिक प्रकृतिक 
शब्द-राशिक संचय, परिचय, अर्थनिर्वचन इ र 
केन्द्रित प्रस्तुत ग्रन्थमे मैथिली भाषाक 
वैचाकरण एवं भाषातत्त्वज्ञ लोकनिके* 
'परिमाणमे सामग्री भेटबे करतनि, अपितु 
अतीत ओ वर्तमान कालक अर्थिक, सामा 
सास्कृतिक जीवनक समाज :5 
अध्यय-विश्लेषणक हेतु समाज-शास्त्री लोकनि 
सेहो मूल्यवान्‌ अभिनव उपादान सब भेट नि 
सारांशतः कहल जा सकैत अछि जे मिथिल 
अन्तःपुरीण असूर्यम्पश्य जीवनके लगसँ देख: 
ई ग्रन्थ एकटा महत्त्वूर्ण दर्पण सिद्ध होयत । वास्तव 
ग्रन्थ मैथिली-साहित्य-मन्दिरमे मै 
लोकभाषिक शब्दक महत्त्वपूर्ण उपाति सदृश अछि 
लोकजीवन धरि जाय भौमिक अनुसन्धान क5 मै 
भाषा-साहित्यक ज्ञानकोषक समृद्धिमे महः 
योगदानक रूपमे मैथिलीक भोजन 
शब्दावली सदृश विशिष्ट ओ महत्त्वपूर्ण 
प्रणयन-प्रस्तुति हेतु एकर लेखिका डा. ला 
अशेष साधुवादक समुचित उत्तराधिकारिणी छथि | 

सर्वाधिकार : लेखिका 
मनुष्यक तीन गोट मूलभूत आवश्यकता होइत छैक- भोजन, वस्त्र, एवं आवास । 


एहिमे सबसँ पहिल एवं अनिवार्यतम आवश्यकता थिक भोजन । से मनुष्येक नहि अपितु 
प्रकाशक : मिथिला रिसर्च सोसाइटी प्राणीमात्रक जीवनक आधार होइत छैक भोजन । भोजनक विना जीवनक समस्त 
* कबिलपुर, लहेरियासराय क्रिया-कलाप समाप्त भऽ जाइत छैक । पैघसँ पैध ओ लघुसँ लघुतम जीवक जीवनचर्या 

द्रभंगा-846001 | भोजनाश्रिते रहैत अछि । 


स: 9943053924) मिथिलाक एकटा विशिष्ट पाबनि मधुश्रावणीमे पूजा-पाठक क्रमे अनेक कथा 


सब कहल जाइत छैक । ओहि क्रममे एक गोट कथामे महादेव द्वारा जीव मात्रके* आहर 


पुस्तक प्राप्ति स्थान : श्रीशिवकान्त झा (अधिवक्ता) 'बटबाक काजक वर्णन कयल गेल अछि । 
मो.- बलभद्रपुर (बेंता रोड) महादेव नित्तह दिन भोरे-भोर उठि क$ कतहु चल जाइत छलाह । अबैत-अबैत 
लहेरियासराय, दरभंगा- 846001 बहुत अबेर भऽ जाइत छलनि । पूजा-पाठमे ते" बेसी अबेर भऽ जाइत छलनि । पार्वती 
दूरभाष- 06272-244765, 09708254805 महादेवक नित दिनक एहि चरजापर मोने-मोन खौंझाइत रहैत छलीह । महादेव जखन 
हु आबथि तँ पार्वती बेर-बेर पुछथिन-अँय अओ महादेव ! अहाँ सब दिन भोरे उठि क5 
| 2 
ल , अठारहम शताब्दीमे पूर्णिया हवेलीमे निर्मित माइका पेंटिंगक | कतऽ चल जाइ छी ? कोन काजमे बाझि जाइ छी जे एते अपरहान भऽ जाइए प 
एकगोट चित्रक अनुकृति, अनुकृतिकार- शचीन्द्रनाथझा महादेव चुपचाप सुनि लेल करथि। कोनो उतारा नहि देथिन । पार्वतीके एहि 
क पर तामस लहरि जाइनि, तैयो ओ मोन ममोडि क5 चुप रहि जाथि । 
पार्वतीक सब दिन बेर-बेर पुछारिसँ अकछा कऽ एक दिन ओ कहलधिन जे- 
अध सक ८२६ सब दिन आहर बँटेलय जाइ छी । आहर बँटेत-बटैत अबेर भ5 जाइए । 
हे पार्वती पुछलथिन जे ककरा-ककरा आहर बँटे छी जे एते अबेर भऽ जाइए ? 
मल्य : सांत सब टाका (700/- ) महादेव कहलथिन जे- सकल जीबा-जन्तु, चिडै-चुनमुन्नी, फर-फतिंगा, 
चुट्टी-पिपरी, कीडी-मकोडीके आहर बँटे छिऐ । 
मुद्रक : प्रिंटवेल प + महादेवक बातपर पार्वतीके * विशवास नहि भेलनि । ओ महादेवक बातके * 
रावर, दरभंगा परेखबाक विचार कयलनि । 

E दिन पार्वती साँझेमे एकटा फतिंगा फकड़ि लेलनि । ओकरा एकटा कियौड़ी 
मे बन्द क$ कोठीक खोधलीमे नुका कऽ राखि देलनि आ ओकरा पुरान - धुरान 
कपड़ा-लत्तासँ झाँपि-तोपि देलथिन । 

दोसर दिन, नित्तहु दिन जकाँ महादेव आहर बाँटि क$ आंगन अयलाह । पार्वती 
महादेवको पुछलथिन-अँय अओ महादेव ! आहर बाँटल भऽ गेल ? ककरा-ककरा आहर 
देलिऐ ? 

महादेव कहलथिन-मनुखसँ ल5 कऽ जीव-जन्तु, चिड़ै-चुनमुन्नी, फर-फतिंगा, 
चुट्टी-पिपरी, कीड़ी-मकोड़ी सबके * जथाजोग आहर बाँट देलिऐ । 

पार्वती पुछलथिन केओ छुटबो कयल ? 

महादेव कहलधिन- केओ अबंच नहि रहल । सबके आहर भेटि गेलै । 
पार्वती हँसैत कहलथिन - हे अओ महादेव ! एकटा फतिंगा तँ छुटिए गेल 
जकरा हम कालिहसँ कियौड़ीमे बन्द कऽ नुका क5 रखने छी । 

महादेवो बिहुँसैत कहलथिन - हे अय पार्वती ! ककरो आहर नहि छुटलैए । 
अहाँ देखियौ तँ जा कऽ । सब भरमाना छुटि जायत । 

पार्वती अनबिसबासू होइत जा कऽ 'कियौडी ल5 अनलनि । महादेवक सोझाँमे 
ओकरा खोललनि ते देखैत छथ, ओहिमे बन्द फतिंगाक मुहमे दूभिक एकटा हरियर 
डुड्नी सटल । ओ देखि पार्वती छकित भऽ गेली । ओ महादेवके* कहलथिन धन्न छी 
“जहाँ है महादेव जे कियौड़ीमे बन्द फतिंगोक मुहमे आहर दऽ देलिऐ ! 

एहि मैथिली लोककथाक तात्पर्य ई अछि जे प्रत्येक प्राणीक जीवित रहबाक 
आधार आहार अर्थात्‌ भोजन थिकैक जकर उपलब्धि - सर्वशक्तिमान ईश्वर द्वारा कयल 
गेल अछि, से कही अथवा प्रकृति द्वारा कयल गेल अछि । प्रकृति प्रदत्त साधनको विभिन्न 
प्राणी अपना-अपना रीतिएँ. बुभक्षातृप्ति हेतु उपयोगी बना लैत अछि । 

मानव जीवनक चिरन्तन सत्य थिकैक भूख ओ भोजन । एहि हेतु लोकको नाना 
प्रकारक कर्म-अपकर्म, सुकर्म-कुकर्म करऽ पड़ैत छैक । भारतीय चिन्तक लोकनि एहि 
तथ्यको विभिन्न रूपमे अभिव्यक्ति दैत रहलाह अछि । कवीश्वर चन्दाझा बेर-बेर कहैत छथि- 
“उदर भरन कारन भुमि घुमलहुँ 

नीच ऊँच घर जतय ततय ।' 

“उदर भरन कारन जन हिंसा 

'केओ हाकिम केओ दासा ।' 

“दुख धन्धा मध सभ जन आकुल 

केओ नहि रहित कलेश । 

जठरानल कारण जन हलचल 
देखल नाना वेस' 


एकटा गीतमे उदरभरणजन्य विवशताक वर्णन करैत कहैत छथि - 


उदरभरण दुखभारी हे शिव विकल सकल संसारी ॥ 
करथि महीपति परजा रक्षा कोटि कोटि जिव मारी । 
स्वामी दास त्राससँ होइछ जठरानल दुखकारी ॥ 
कुकुरभाव जूठदाता गृह राति दिवस रखवारी । 
अपन प्रयोजन जन संयोजन के कर ककर पुछारी ॥ 
घन विनु रहथि गृहस्थ व्यस्त मन विरल पुरुष उपकारी । 
विश्वभरण कर विश्वम्भर हर चन्द्रचूड दुख टारी ॥ 


कबीरदास सन निर्गुण ब्रह्मक उपासक सन्त सेहो ईश्वरसँ न्यूनतम 'याचनामे 
भोजनेके* स्थान देने छथि; से ततबा, जतबामे अपने सकुटुम्ब तथा अतिथि रूपमे आयल 
साधु लोकनि भूखल नहि रहथि - 


साँई इतना दीजिए जामे कुटुम समाय । 
मैं भी भूखा ना रहूँ साधु न भूखा जाय ॥ 


मनुष्य जखने जन्म लैत अछि , तखने ओकरा सबसँ पहिल अनुभूति भूखहिक 
होइत छैक । कोनो नवजात शिशु जन्म लेलाक तुरन्त पश्चात्‌ चिचिआय लगैत अछि । 
तखन ओकरा मायक दूध, बकरीक दूध अथवा चिकित्सक निर्देशानुसार आने कोनो 
उचित पेय देल जाइत छैक । शिशु चिचिया क$ वर्णहीन ध्वनि-भाषामे अपन आहारक 
आवश्यकताक अभिव्यक्ति करैत अछि । कहल जाइत छैक जे विनु कनने बच्चाको मायो 
दूध नहि पियबैत छैक । 


भाषाक उत्पत्तिक सम्बन्धमे भाषावैज्ञानिक लोकनि अनेक प्रकारक सिद्धान्त 
प्रतिपादित करैत रहलाह अछि । ओ सिद्धान्त सब कते दूर घरि संगत वा मान्य भऽ सकैछ, 
ताहि मीमांसासँ हटि एकटा नूतन धारणा स्थापित कयल जा सकैत अछि जे मनुष्यक कण्ठसँ 
जहिया वर्णात्मक शब्दमयी वाणीक स्फुरण भेल होयतैक अर्थात्‌ चिचिअयबाक ध्वनि क्रमशः 
चणीत्मक, शब्दात्मक एवं वाक्यात्मक रुप धारण कयने होयतैक, तँ निश्चये ओहिमे 
भूखक अनुभूति एवं ओकर शमनार्थ उपादानक भाव अवश्ये निहित रहल होयतैक । 
भाषाक पहिल प्रयोजन निश्चये भूख-भोजनक अन्तश्चेतनाक अभिव्यक्ति रहल होयतैक 
आ क्रमशः भूख ओ भोजन सम्बन्धी शब्दावली आवश्यकतानुसार गढ़ाइत चल गेल होयत । 


भोजनक प्रकार-चैविध्य ओ तदर्थ उद्भूत शब्दावली निर्भर करैत अछि कोनो 

क्षेत्रक भौगोलिक संरचना, जलवायु, पर्यावरण, भोज्य-साधनक उपलब्धता, तत्क्षेत्रीय 
निवासीक संस्कृति, प्रकृति एवं रुचि पर । 

मिथिलाप्रदेश विविधतापूर्ण वानस्पत्य सम्पदा, अजस्र जलीय भंडार, भाँति-भाँतिक 
प्रभूत अन्नोत्पादन-क्षमता उर्वरा शस्यश्यामला धरतीसँ सम्पन्न अछि । कवीश्वर चन्द्रकृत 
मिथिला भाषा रामायणमे मिथिलाक प्रसंग कहल गेल उक्ति सर्वथा स्वाभाविके अछि- 


की दिव्य फूल फल वृक्ष अनन्त धान । 
पक्षी विलक्षण करै अछि रम्य गान ॥ 
नदी मातृक क्षेत्र सुन्दर शस्यसौं सम्पन्न । 
समय सिर पर होय वर्षा बहुत सञ्चित अन्न ॥ 


मिथिलाक एहि प्राकृतिक सम्पदा-स्रोतसँ एहि ठामक आवासीके' विपुल परिमाणमे 
विविध प्रकारक भोज्याधार सामग्री उपलब्ध होइत रहलनि जाहिसँ निष्पन्न कतिपय खाद्य-सामग्री 
चा तत्सम्बद्ध वस्तु जेना मिथिलाक वैशिष्ट्यक रूपमे परिगणनीय भऽ गेल अछि । उनैसम 
शताब्दीक मध्यमे कवि-नाटककार भानुनाथझा प्रसिद्ध भानाझा मिथिलाक लक्षण वैचित्र्य 
शीर्षक एकटा प्रसिद्ध कवितामे मिथिलाक चिहून-विशेष ओ अनूप वस्तुमे पटुआ साग, 
अमओट, फोका मखान, खिरसाक लडुबी-पकवान, दही, सब दुखक औषधिरुपमे 
'फलहार, टटका खीर ओ पूडी इत्यादि हेतु प्रशस्त पाबनि चौठीचान तथा केराक थम्हक 
भोजन-पात्रक परिंगणन कयने छलाह, जे सब औखन प्रशस्त मानल जाइत अछि- 


तिरहुति- 
सुनु सुनु देशक चिहन विशेष । 
जे सुनि रहत “ने पापक लेश' ॥ (पाप-कलेश सेहो कहा) 
'कोकटी धोती पटुआ साग । 
तिरहुति गीत बड़े अनुराग ॥ 
सुन्दर अमओट फोका मखान । 
खिरसा केर लडुबी पकवान ।। 
जड़ी इसरगद करमे बान्ह । 
अपना अपनी कुल अभिमान ॥ 
देवी उपासना सभ केओ जान । 
पाबनि सराहथि चौठी चान ॥ 
थोड्हि खरच तृण भवन विराज । 
जे करु नृप मन्दिर सम काज ॥ 

'कदली-थम्भक भोजन-पात । 
क्रिया-कर्ममे उज्ज्वल हाथ ॥ 
दहीक सौखी सकलो देश । 
धरम-करम रत रहथि नरेश ॥ 
गप्पक रसिया करय न कार । 
सभ दुःखक औषध फलहार ॥ 
'जनौक सीफति घर-घर होय । 
लाज विभूषण भूषित जोय ॥ 
भाव भरल वर तरुणी रूप । 
एतबै मिथिला होइछ अनूप ॥ 
भानुनाथ वरनथि निज देश । 
कविगुन बुझथु सकल मिथिलेश ॥ 


की अमीर, की गरीब, की मध्यवर्गीय लोक-सकल मिथिलावासी खयबा-पीबामे 
जीहक बड़ पातर । भोजनक बड़ विन्यासी । मिथिलाक प्राकृतिक स्रोतसँ अथवा धरतीक 
उत्पादकताक स्रोतसँ, सहज रूपमे अथवा सप्रयत्न उपलब्ध भेनिहार भोजनक आधार 
सामग्री अन्न, फल-फूल, कन्द-मूल, साग-पातकें सहजहि, एते धरि जे खेत-पथार, 
बाड़ी-झाड़ी , जंगल-झाड्मे अनायास उत्पन्न अनेरुआ घास-पात, लत्ती-फत्ती- अमरोड़ा, 
अरिकोच/अरिकोछ / अरिकंचन, कन्ना, करमी, कौ आं, गदहपुरैनि/गजपुरैन/ गजपुरना, 
गजनोना, चिडैयाँ, चिरचीरी, झुरखुन्ना डुम्मरि, तिलकोड़ा/तिलकोर/तिलकोरा, दुधिया, 
नोनी, पन्नापोठी, पलाँकी, पोड़ो/पोरो, फुटिया, बथुआ, भुटका/भुटकुड़याँ, सरहच्ची, 
हुरहुर इत्यादि पर्यन्तके' विभिन्न प्रक्रिया द्वारा रुचिकर, सोअदगर, चहटगर, झँसिगर 
व्यंजनक रूप दऽ क$ उपभोग करबाक प्रवृत्ति मैथिल मात्रमे सदासँ विद्यमान रहल अछि । 
ते“ मडुओ सन कदन्नक उपभोग रोटिएक रूपमे नहि होइछ, अपितु ओकर चिक्कसके* 
गूड द्‌ऽ कऽ लपसीक रूपमे रान्हि सेहन्तगर खाद्य समग्री सेहो बना देल जाइछ । अतः 
स्वभावतः मिथिलभूमिक मातृभाषा मैथिलीमे भोजन सम्बन्धी शब्दक कोष सेहो समृद्ध 
होइत रहल अछि । 

भोजन सम्बन्धी शब्दावलीक अपना सीम छैक । खेत-खरिहान, गाछी-बिरछी, 
बाड़ी-झाड़ी, दोकान-दौड़ी, हाट-बजार, कोइरिन-कुजडिन इत्यादिसँ भोजनक आधार-सामग्री 
आवासीय परिसरमे उपभोगार्थ जखन पहुँचैत छैक, ताहि काल ओ ताहि ठामसँ भोजन 
सम्बन्धी शब्दावलीक आयामक आरम्भ होइत छैक । से विभिन्न क्रिया - प्रक्रिया द्वारा 
तैयार विविध भोज्य सामग्री लोक द्वारा खयलाक बाद ऐंठारपर जाय हाथ अँचयबा धरि 

जा कऽ सम्पन्न होइछ । एहि मध्य भोजनक आधार सामग्री, सहायक उपकरणादि, 
विभिन्न कार्य-व्यवहार निमित अजस्र भोज्य पदार्थक प्रकार, ओकर स्वाद, गन्ध एवं 
भोजन सम्बन्धी शब्दावलीक सकल संज्ञापद एवं क्रियापद, सभक गुण-दोष इत्यादिक 
अर्थ-व्यंजक शब्द सभ भोजन सम्बन्धी शब्दावलीक सीमामे अबैत अछि । 


परिवर्तनशीलता भाषाक शाश्वत नियम थिकैक । मैथिलीक भोजन सम्बन्धी 
शब्दावलीमे सेहो ई नियम घटित होइत रहलैक अछि । भोजनक आधार सामग्रीक 
उपलब्धता; अनुपलब्धता, बहुलब्धता, ऐतिहासिक घटनाचक्र, सांस्कृतिक परिवर्तन, 
विजातीय सम्पर्क, परभाषिक संक्रमण, रुचिपरिवर्तन इत्यादिक कारणे भोजन सम्बन्धी 
बहुतो शब्द अतीतक विस्मृति-गर्त्तमे विलीन भऽ गेल । बहुतोक प्राचीन रूप ओ अर्थमे 
परिवर्त्तन भऽ गेल । वर्णरत्नाकर इत्यादि प्रचीन साहित्यमे, विभिन्न प्रकरणमे उल्लिखित 
भोजन सम्बन्धी शब्द सबमे बहुतो आब अर्थहीन वा अनचिन्हार भऽ गेल । दोसर दिस 
भोजनसँ सम्बद्ध बहुतो नवीन शब्द सभक प्रचलन भऽ गेल । 


मध्यकाल वा आधुनिक कालक मैथिली साहित्यमे भोजन सम्बन्धी ओहने शब्द 
सभक प्रयोग साधारणत: देखल जाइत अछि जे सामान्य प्रकृतिक अछि । सामान्य भोजन 
सामग्रीक अतिरिक्त मिष्टान्न, पकवान, भोज-भात, वर-बरियात, पाहुन-परक इत्यादिक 
विशिष्ट भोजन-विन्यासक वर्णनमे विशेष प्रकारक भोज्य सामग्रीक नामावलीक समावेश 
एवं आचारादि विषयक शब्दक प्रयोग देखल जाइत अछि । किन्तु ओकरा सभक पूर्वमे 
प्रयुक्त उपादान, संयोजन, पाक विषयक विभिन्न कार्य-व्यापार सभक वर्णन प्रायः नहिएँ 
अथवा क्वचिते देखल जाइत अछि । मिथिला वासीक प्रिय एवं प्रसिद्ध भोजन- दही आ 
चूड़ा । लोक दही-चूड़ा सरपेटैत अछि वा चूड़ा-दही सानि क$ खाइत अछि । साहित्योमे 
एकर बड़ चर्चा भेटत । परन्तु चूडाक पाछाँ कतेक साधन-उपकरण-क्रिया इत्यादि, यथा- 
धान तारब, भाड़ब, भूजब, कूटब, फटकब, चूल्हि, जारनि, आँच, खापड़ि, लाड्नि, 
उक्खरि, उक्खरिक कोथ, समाठ, समाठक नड़ौ, ठकुरा, लट्टा अथवा दूधसँ दही 
बनयबाक दीर्घ प्रक्रिया- एहि सभक उल्लेख कहाँ भऽ पबैत अछि ! एहन शब्द सभ 
लोकमुखे धरि सीमित रहैत अछि । 


मिज्झर अन्नको परस्पर फराक करबाक हेतु अथवा अन्नमे मिश्रित गर्दा इत्यादि 
अपपदार्थके ˆ फराक करबाक हेतु एकटा समतल वृत्ताकार बंशोपकरण सूप /डगराक 
प्रयोग होइछ । सूपक द्वारा अपपदार्थके * फराक क5 अन्न परिशुद्ध करबाक क्रियाको 
साधारणतः फटकब कहल जाइछ । किन्तु फटकब तँ एकेटा क्रिया मात्र थिक । वस्तुतः 
सूपके* दुनू हाथसँ पकड़ बामा-दहिना, आगाँ-पाछाँ, ऊपर-नीचाँ, तिर्यक-वृत्ताकार गति 
दैत संचालित कयल जाइछ । सभ गतिक भिन्न-भिन्न क्रियार्थक नाम अछि हिलोरब, 
ओलब, डोकब, डगरब/डगरायब/डगारब/डघरब/डघारब, निछड्ब, पैंचब, फटकब, 

झटकब इत्यादि । एहि क्रियाक परिणामो भिन्न-भिन्न प्रकारक होइछ । परन्तु एहन-एहन 
शब्द सब साहित्यमे क्वचिते भेटि जाय से सम्भव अछि। 


भोजन सम्बन्धी शब्दावलीमे एहन-एहन कतोक सय पारिभाषिक प्रकृतिक शब्द 
अछि जे दैनन्दिन जीवनमे लोकमुखहि द्वारा प्रयुक्त भऽ लोकभाषिक शब्दावलीक 
रूपमात्रमे रहि जाइत अछि । शब्दकोषहुमे एहन कतोक लोकभाषिक शब्दावली स्थान 
पयबासँ वंचित रहि जाइत अछि । कोषमे यदि स्थान पबितो अछि तँ वैकल्पिक रूप 
सबके अवडेरि देल जाइछ । कतोक अनेकार्थी शब्दमे भोजन-सम्बन्धी अर्थके* छोडि 
देल जाइछ । अनेक भोजन सम्बन्धी शब्दक अर्थे अशुद्ध द5 देल जाइत अछि । 


मैथिलीमे नवीनतम प्रकाशित शब्दकोष अछि प.गोविन्दझा द्वारा सम्पादित 
कल्याणी कोश (1999) जकरा ए मैथिली इंगलिश डिक्शनरी सेहो कहल गेल अछि, 
कारण एहिमे आंगरेजीमे सेहो अर्थ देल गेल अछि । मैथिली भाषाक अद्यापि प्रकाशित 
सकल शब्दकोषमे ई सबसँ प्रतिष्ठित एवं मानक मानल जाइत अछि । मैथिलीकोष सबमे 
मैथिलीक भोजन सम्बन्धी शब्दावलीक स्थितिक सम्बन्धमे ऊपर जे धारणा व्यक्त कयल 
गेल अछि तकर सम्पुष्टिमे कल्याणी कोशक किछु उदाहरण प्रस्तुत कयल जा सकैत अछि । 


कल्याणी कोश (क.को.)मे कचुरी शब्दक एकटा अर्थ- एक माछ कहल गेल 
अछि तथा दोसर अर्थ लय कचौड़ी देखबाक निर्देश अछि । कचौड़ीक अर्थ कहल गेल 
अछि- नोन आ फूटि दए बनाओल पूरी, बेसनमे काँच तरकारी सानि बनाओल बड़ी । 
परन्तु दुनू अर्थ असंगत । कचौड़ी वास्तवमे मेन दऽ कऽ सानल चिक्कसके' घी अथवा 
बनस्पति तेलमे छानल अत्यन्त छोटे-छोटे फूलल-फूलल सोहारीके* कहल जाइत छैक । 
कचरी/कचुरी सामान्यतः वेसनमे पियाज/पियाजु/पेयाज/पियाजु, काँच मिरचाइ ओ नोन 
मिला क$ तेलमे छानि कऽ बनाओल जाइछ जकरा पियजुआ/पेयजुआ सेहो कहल जाइछ । 
खलपटक अर्थ होइत अछि भोजनाभावमे भूखसँ धसल सटकल पेट जे प्रायः खाली पेटसँ 
बनल बूझि पडेछ । परन्तु क.को.मे एकर अर्थ खल्वाट कहल गेल अछि । खल्वाटक अर्थ 
होइछ केश उड्ल चानि अथवा एहन माथवला जकरा चनैल कहल जाइछ । 


मैथिलीक एकटा खूब प्रचलित शब्द अछि- बारिक । क.को.मे एकर अर्थ देल 
गेल अछि- मुखिया, घरक मुखिया, भोजमे परसबाक व्यवस्था कयनिहार ।' स्वतन्त्र 
रूपमे मुखिया वा घरक मुखिया अर्थमे एकर प्रयोग सुनल नहि जाइछ । अवश्य एकटा 
सामासिक शब्दक उत्तर पदक रूपमे “बारिक' प्रयुक्त होइछ से थिक घरबारिक । बाहरी 
व्यक्तिक दृष्टिमे परिवारक कोनो पुरुष सदस्य घरबारिक होइत छैक । दोसरो अर्थ भ्रमाह 
अछि । भोज कयनिहार भोजी कहल जाइछ । वास्तवमे भोज-भातमे विभिन्न भोज्य 
सामग्री पाँतिमे घूमि-घूमि कऽ परसनिहारेकेˆ बारिक कहल जाइछ । सजबी शब्दक अर्थ 
कोषमे देल अछि- विशेष विन्याससँ पौरल शुद्ध दूधक ठोस (दही) । दही पौरबामे 

कोनो खास विन्यासक आवश्यकता नहि होइत छैक । ओहिमे जोरनक मात्रा ओ दूधक 
ऊष्णताक ताक देखल जाइछ जे कोनो अनुभवी महिला ई बात बुझैत छैक, से शुद्ध होइक 
वा दुद्धीक । महुआ दही वा कलहा दहीसँ भिन्नता सूचित करबाक हेतु शुद्ध दूधक 
दहीके* सजबी दही कहल जाइछ । 


अन्नकीट अर्थात्‌ अन्नमे लगनिहार कीडा सभक सम्बन्धमे क.को. केहन धारणा 
रखैत अछि सेहो देखल जा सकैछ । एकटा कीडा होइत छैक घुन जे काठमे लगैत छैक । 
अत: क.को. ठीके कहने अछि- काठमे लगनिहार एकटा छोट कीड़ा । अन्नमे लगनिहार 
कीडाक रूपमे सूड़ा//सूँड़ा प्रसिद्ध अछि । क.को. कहैत अछि- चाउरमे लगनिहार एकटा 
कीड़ा । एकटा और अन्नकीट फौड़ाक अर्थ क.को. कहल गेल अछि- काठ आ अन्नमे 
लगनिहार एक कीड़ा, सूँड़ा, घुन । घुन आ सूँडाक अर्थ अपना-अपना स्थानपर ठीके 
अछि । परन्तु फँडाके' “काठ ओ अन्न-दुनूमे लगनिहार कौडा' तथा ओकर पर्याय सूँडा 
एवं घुन कहि क$ अर्थके और अस्पष्ट एवं भ्रान्तिजनक क5 देल गेल अछि ते फाँड़ा 
तँ अपने अर्थहीन भ5 गेल । अन्नकीट अनेक प्रकारक होइछ । एकटा होइछ चिकनी जकर 
उल्लेख क.को. मे नहि अछि । ई लगभग अढाइ-तीन मीलीमीटर नाम, कत्थीलाल रंगक 
गोलौन मुहवला कीट थिक जे चाउरमे फडैत छैक । ई चाउरके* क्षति नहि कऽ ओकरा 
चिक्कन बना दैत अछि । ते* एकरा भगमन्ता सूड़ा कहल जाइछ । दोसर कीड़ा होइछ 
सूड़ा/सूँड़ा जे कारी रंगक लगभक चारि मिलीमीटर नाम ओ सूँढ यूक्त हाइछ । ई चाउर, 
गहूम, मकैमे लगैत अछि । अन्नक भितरका भागके* खाय फोकिला बना दैत अछि । 
एकटा तेसर कीड़ा होइछ भेड़बा । कोषमे एकरहु नाम नहि अछि । ई गोल रंगक 
तीन-साढ़ेतीन मीलीमीटर व्यासक गोल आकारक एवं पाँखि युक्त कीडा कीड़ा होइछ जे 
दलिहनमे लगैत अछि । ई अन्नमे भूर कऽ ओकरा भीतरमे जा क$ भितरका अंशके" खा 
जिती आळ । फाँड़ा एक सेंटीमीटर नाम, पाँखियुक्त उज्जर रंगक फतिंगा कोटिक कीड़ा 
होइत अछि जे धानमे लागि जाइत अछि । ओ धानक भुस्सा-आवरणके* फाडि क5 
भितरका चाउठरके* खा जाइछ, ते* एकर नाम फाँडा पडि गेलैक । पुरान चाउरमे जल्ला 
लगैत छैक । ओही सँग उज्जर वर्णक लगभग एक सेंटीमीटर नाम पिलुआ फडि जाइत 
छैक जकरा पेटाढी कहल जाइछ । क.को. मे ई शब्द तँ अछि किन्तु अन्नकीट वला अर्थ 
नहि अछि । ओहि ठाम पेटाढीक अर्थ कहल गेल अछि- कटहरक पेटमे भरल फीता 
सन तन्तु । वास्तवमे कटहरक को/कोआक पेटमे आँठीक संग सटल गुद्दासन बेदरंग 
अंशके  पेटाढी कहल जाइत छैक जे पेटक लेल हानिकारक होइछ ते खयबा काल 
आँठीक संग ओकरो निकालि देल जाइछ । कन्तु कोआ सब जाहि फीता सन तन्तु सबसँ 
आवृत रहैछ तकरा कमरी कहल जाइछ । क.को. कमरीक अर्थ करैत अछि- कटहर 
फलक खोइँचा जे असंगत । कमरी कटहरक भीतरमे कोआके आवृत कयने रहैत अछि । 
'कमरी दू प्रकारक होइछ । एकटा तँ कोआसँ एकाकार भेल सटल । एहूमे मिठास रहैछ 


10/पैथिलीक भोजन सम्बन्धी शब्दावली 


ते कखनो काल लोक इहो खा गेल करैछ । ओकरा बादक जे सघन तन्तु-समूह रूपमे 
'कमरी होइछ से अनुपयोगी होइछ । कटहर आ कमरीपर एकटा लोकोक्तियो अछि- 


आदरे कनियाँ कटहर नहि खाथि, 
-कमरी चाट5 पछुआड़ जाथि । 


मैथिलीमे ध्वन्यनुकरण मूलक अथवा कही, ध्वन्यनुकरणात्मक शब्दक बाहुल्य 
अछि जे साधारणतः क्रिया-विशेषणक काज करैत अछि, तथापि अनेक ठाम विशेषण, 
भाववाचक संज्ञा एवं नामधातुक रूपमे सेहो अर्थवान्‌ बनि जाइत अछि । कतोक एहन शब्द 
क्रियाविशेषणे रूपमे रहैत अछि । 


ध्वन्यनुकरणात्मक शब्द द्विवर्णात्मक एवं त्रिवर्णात्मक होइत अछि । एहि दुनूक 
दुइ वर्ग अछि । पहिल वर्ग ओहन ध्वन्यनुकरणात्मक शब्दक अछि जे एकल रूपमे 
अर्थहीन रहैत अछि, परन्तु पुनरावृत्ति भेलापर सार्थक भऽ जाइत अछि । एहन कतोक शब्द 
भोज्य सामग्रीक प्रकृति, स्वाद अथवा क्रिया-वैशिष्ट्यके' सूचित करैत अछि । क:कोषमे 
एहि कोटिक कुड्कुड, गुलगुल, सुड्सुड़, मुड़मुड़, घबड़-घबड़ सन शब्द तँ स्थान पौने 
अछि परन्तु हड़हड़ (तीत/नीम/पानि/नोन), चिटचिट, चिमचिम, (तैल-विकृति-सूचक 
चिटचिटाइन, चिमचिमाइन), कुचुर-कुचुर, कुटुर-मुंटर, गजर-गजर, घसर-घसर, 
घुटुर-घुटुर, घुसुर-घुसुर, भुसुर-भुसुर, भुहुर-भुहुर, मुचुर-मुचुर आदि नहि देखल जाइछ । 

दोसर वर्ग ओहन ध्वन्यनुकरणात्मक शब्दक अछि जे क्रियाक आकस्मिकता, 
निरन्तरता तथा द्रुततायुक्त निरन्तरताक स्थिति सूचित करैत अछि । ई एकल एवं पुनरावृत, 
उभयरूपमे अर्थवान्‌ रहैत अछि । एकल रूपक प्रयोगमे 'सँ' विभक्ति अथवा *द$' अव्यय 
लगाओल जाइत अछि । पुनरावृत्ति भेलापर 'सँ' अथवा 'दऽ' नहि लगैत अछि । भोजन 
सम्बन्धी क्रिया खायब, पीयब, गीड्ब, घोंटब, फाँकब इत्यादि क्रियाक संग एहि वर्गक 
ध्वन्यनुकरणात्मक क्रिया वैशिष्ट्य सूचक गटगट/गटागट शब्द तँ अछि । परन्तु एकर 
मूल एकल शब्द “गट द5' नहि भेटैत अछि । एकर विस्तारित त्रिवर्णात्मक रूप गटाक 
दऽ वा गटाक-गटाक रूप सेहो नहि देल गेल अछि । द्रव पदार्थ पीबाक/घोंटबाक 
वैशिष्ट्य सूचक शब्द घटघट, घटाघट तँ अछि किन्तु घटसँ/द$, घटाकसं/दऽ, 
घटाक-घटाक नहि भेटैछ । 


भोजन सम्बन्धी ध्वन्यनुकरणात्मक एहने अगृहीत अन्य शब्द सब सेहो अछि, 
यथा- गपदऽ/सँ, गपगप, गपागप, गपाक दऽ/सँ, गपाक-गपाक, घुटदऽ/सँ, घुटघुट, 
घुटुक दऽ/सँ, घुटुक-घुटुक, टप द5/सँ, टपटप, टपाटप, टपाक द5/सँ, टपाक-टपाक, 
दुप द5/सँ, दुपदुप, लप दऽ5/सँ, लपलप, लपालप, लपाकदऽ/सँ, लपाक-लपाक 
इत्यादि । 

भोजनसँ सम्बद्ध विशेष अर्थक व्यंजक बहुश: सामासिक शब्द सब कल्याणी 
कोषमे स्थान पयबासँ वंचित रहि गेल अछि, जेना- कओर-घाँट, खपड़भुज्जा, 
खपड़सुक्खू, गुड्चौरी, गुड़जाउर, घिपक्क, चिकनफट, जबुट्टा (जओ-बूटक मिश्रण), 
जलजोग, जलथम्हन, तेलचटका, तेलपक (क्क), दलिघोटना, दलिपिट्ठी, दहिबाड़ा, 
दुधमूँह (मृतक संस्कारक पश्चातृक एकटा कर्म), नोनपनियाँ, पनिछक्का, पेटकटारि 
(-लगायब), पेटचालक, पेटपकौना, भतरोटिया, भरिपेटा (-जलखै), मँड्गिल्ला, 
मॅड्झोर, मँड्पसौना, मरिचदाना, रोटिपक्का इत्यादि । 


कल्याणीकोषमे भोजन सन जीवनक महत्त्वपूर्ण पक्षसँ सम्बद्ध बहुश: प्रचलित 
महत्त्वपूर्ण शब्द, शब्दक वैकल्पिक रूप अथवा अर्थ अगृहीत रहि गेल अछि । पूर्वमे अ 
सँ क वर्ण धरिक चालिस-पैंतालिस गोट भोजन सम्बन्धी शब्द प्रसंगक्रमे अन्यत्र ( दष्टव्य : 
डा. योगानन्दझाक ग्रन्थ मैथिलीक पारम्परिक जातीय व्यवसायक शब्दावलीमे अथातो शब्दजिज्ञासा) 
उद्धत कयल गेल अछि । एहि ठाम किछु आरो शब्द सब देखल जा सकैत अछि - 


ऐलाइन- काँच सरिसो-रैंची मसल्ला बेसी खुदिआयब- दूध फटबाक पूर्व रूपमे खुद्दी 
पडि गेलासँ उत्पन्न तीत स्वाद सन अकृति बनब 


कुज्जा- छोट माटिक पात्र खोधली- कोठी वा भीतमे बनल छोट ताखा 
कुमकुम- चिक्कस इत्यादिक वेसी दिन खोर- पैघ तौला 
रहलापर उत्पन्न विकृति खौरछाइन 


कुमकुमाइन- कुमकुम होयबाक गन्ध-स्वाद खौरछाह | 0७५०५ 


'कुमकुमायब- कुमकुम होयब गगरी- एक प्रकारक माछ 

कुहकुहायब- दूधेकं कनेक गरम करब गजपुरना- गदह पुरैनि 

कोथ- उक्खरिक पेटक बीचमे बनल छोट गद | -पूर्वहे कयल भोजनाधिक्यक 
खोधली उद | "कारणे उत्पन्न अभुक्ख 

खटतुरुस- फलक किचित्‌ अम्मत स्वाद गन्हकाइन- गन्हकी कोडी सन गन्ध, 

खबौनी- बच्चाके अल्प भोजन रूपमे देले विकृतिजन्य गन्ध, सड़ाइन 


गेल खाद्य-वस्तु गरमा- नव विकसित प्रकारक धान 
'खलपट- भूखसँ सटकल पेट 'गलबलायब- अपरिपक्व मकै, बूट तथा 
खाउ- खाधुर महुआके मन्द आँचमे भूजब 


गलिआयब- अरुचिसँ खयबाकाल अन्नको 
मुहमे लाडैत रहब 


गाभ- काँच(बिनु औंटल) दूध विशेषतः 


खाँटी- अपमिश्रण रहित, शुद्ध 
'खिज्जा- अजोह( फल, तरकारी आदि) 
खिरखुऔनी- महुअक 

वासि दूधक सतहपर जमल नेनु- 
(गभकच्छू- गाभ काछल) 

थाली- गाय-महीसके' दुहबाकाल थनक 
दूधक धारके * सोझे लोकक(विशेष 
कऽ बच्चाक) मुँहमे देब 

गिलसी- छोट गिलास 

गुड्चौरी- फुलाओल अरबा चाउर एवं गूड्क 
मिश्रण 

गुड्जाउर- गूड्मे रान्हल खीर 

गुड्ही- गूड मिला क$ बनल (पकमान 
आदि) 

गुडो*त- दुरगमनियाँ कनियाँके गूड 
खुअयबाक विधि 

गुढ्मा- एक प्रकारक लता-फल 

गुबदी- मोट रोटी 

गुमब- काँच तोड़ल फल-आम, कटहर, 
'बड्हर, केरा, अनरनेबा, आदिक 
राखल-राखल पाकब, प्रेरणार्थक-गुमायब 

गुमसाइन- अन्न, चिक्कस आदिक गुमसबासँ 
उत्पन्न गन्ध-स्वाद 

गुलठी- सातु, मैदा आदिको पानिमे घोबारमे 
विनु मीलल गोली बनल अंश; दालि, 
खिच्चडि, खीर रन्हबामे गोली बनि 
गेल उसिझल सन अंश 

गुलाबखास- आमक एकटा प्रसिद्ध प्रभेद 

गूड़ीबीड़ी- अत्यन्त छोट छोट गुलठी सब 

गूनामूना- आङुरक आकारक पकमान जे 
दुरागमनक अवसरपर बिलहल जाइछ, 
ऐहबक फड 

गेन्हरी- एक प्रकारक साग, चतरी गेन्हारी 


गोजै- फेंटल-फाँटल अन्न; गहूम, जौ आदि 
अन्न; रब्बी अन्नक मिश्रण 

he -अँकुरल नारियर वा ताडक फलक 

गोभा/ भीतरक कोमल उज्जर गुदूदा 

गोलथत्ती- चाउरक खुद्दीके * नोन-हरदि 
दऽ कऽ रान्हल भातक गोली; रिन्हकी 

गौरवाह- विलम्बसँ पचनिहार खाद्य पदार्थ 

घटरा- आवश्यकतासँ बेसी सीझल; मथि 
कऽ बनाओल मिश्रण 

घरुआर क काज-धंधा भानस-भात 

घरुआरब आदि करब 

घुरमा- गुढमा नामक लता फल 

घुलब- द्रवमे ठोस वस्तुक गलि क$ मीलब 

चैला- घैल 

be | - छोट घैल, बसनी 

घोर- महल मक्खन काछि लेलाक बाद 
अवशिष्ट द्रव; मठ्ठा 

घौदा- फलक गुच्छा 

घौर- केराक हत्था सभक संलग्न समूह, 
गाछमे लागल कोनहु फलक गुच्छा 

चरकी- चरक वर्णक मिरचाइ, अन्तिम 
'छोहनिमे तोडूल मिरचाइ 

चलओं'स- चाललाक बाद बचल अपशिष्ट 

चलना- अन्न चालबाक पैघ चालनि 

चलनियाँ- चालनि, चलनी 

चाकी- जाँत बैसयबाक लेल दौड़ाक 
आकारक माँटिक आधार 

चिकनी- चाउरमे फडि गेनिहार अन्नकीट 

चिखना- ताड़ी-दारू पीबाक संग कनेक 

कनेक खाइवला चहटगर वस्तु 
जेना-भूजा, कचुरी, घुघनी आदि 


चिनुआर- भनसाघरमे भानस लेल बनाओल 
माँटिक ऊँच चबुतरा 
चौड़चन- चौठचन्द्र पाबनि, भादव मासक 


शुक्लपक्षक चतुर्थीके* भेनिहार प्रसिद्ध 
'पाबनि 


चौरठ्ठा- चाउरक चिक्कस 


टाँसब- मक्खनके आँचपर गरम क5 घी 
बनायब * 


दुक्का- रोटिक चारिम खण्ड 
दूक- खण्ड, सुपारीक चारिम खण्ड 
- (एक सुपारी कय टूक? 
- चारि ट्रक । 
- हमरा तोरा कय आँखि? 
- चारि आँखि ।) 
'ठिलिया- छोट घैल, बसनी 
ठूआ-ठक्का- तोलमे ने कम ने बेसी 


डम्हक- फल(लताम)क पकबाक पूर्वक 
अवस्था, पकबायोग्य, पूर्ण जुआयल 


'ढक- अन्न रखबाक हेतु बाँसक बातीसँ 
बनल नमहर कोठी 


ढकनी- छोट ढाकन 
ढकिया- चाकर मुहवला पथिया, ढाकी 


ढाकन- तौलाक मुँह झँपबाक लेल बनल 
माटि वा काठक विशेष आकारक 
उपकरण, ढकना 

तक्कर- दहीको घोरि कऽ बनाओल जीरसँ 
छौंकल नोनगर शर्ब्वत, तक्र 

दरबाइन- चिरकालिक बिनमाँजल 
दरब(धातु)क वासनमे राखल खाद्य 
वस्तुमे संसर्गात्‌ उत्पन्न गन्ध वा स्वाद 

'फिरनी- छोटा सनहकी, एकटा माटिक पात्र 

'फुफड्आइन- फुफडीक कारणे उत्पन्न गन्ध 
वा स्वाद 

'फोकड़ाइन- विनुऔटल दूधक विकृतिजन्य 
गन्ध वा स्वाद 

बंगला- रहड्या(दलिहन) 

बसिआइन- रान्हल वस्तुक बासि भेलापर 
उत्पन्न गन्ध वा स्वाद 

बारिक- भोजमे खाद्य सामग्री परसनिहार 

भेड़बा- अन्नकीट, अन्नमे लागऽवला एक 
प्रकारक कीड़ी 

'महाउर- महल दूधक दही 

'महाली- ताडी रखबाक बड़का घैला 

मही- घोर 

मो- चिक्कस सनबामे मिलाओल जायवला 
घी; मेन; चूड़ापर देल जायवला पानिक 
हल्लुक छिच्चा 


रै/रइ- पिरुकियामे भरल जायवला भुरहुर 
'बनाओल मसल्ला, परसाद 

लद्टा= सुखायल मोहुके* भूजल तीसी संग 
'कूटि कऽ बनाओल खाद्य, डप्फा 

रऽही- दलिघोटना 


रिन्हकी- बच्चा सबको शिनसरमे 


खुअयबालेल अल्प मात्रामे रान्हल भात, 
रिन्हका 


रीझम- खूब पैघ घैल 
रोटियाहा- एकादशीव्रत दिन रोटी मात्र खायब 


समयक परिवर्तनक संग रुचि, व्लवहार, उपलब्धता आदिमे नित्य परिवर्तन कारणे 
अन्ये भाषा जकाँ मैथिलीयो प्रभावित भऽ रहल अछि । मैथिलीभाषी बहुतो अभिनव अभिजात 
जन अपनाके विशिष्ट वर्गक जनयबाक लेल शहरी हिन्दीक शब्दावली सब फैशनक 
रूपमे प्रयोग कर$ लगलाह अछि जकर कुप्रभावे' गाम-देहातोमे काज-परोजन, भोजन-भात, 
'बर-बरियातीक आगत-स्वागतमे नव पीढ़ी द्वारा भोजन सम्बन्धी अपन शब्दावलीक स्थानमे 
खाना (भोजन), चावल (भात), डलना/डालना (चर्चरी), थाल (थार/थारी) नास्ता 
(जलखै/जलजोग/जलथम्हन/जलपान/पनिपिआइ), पतल (पात), बैगन ( भाँटा), भिण्डी 
(रामझिङुनी/रामतोरै), रसोइ ( भानस), रसोइघर (भनसाघर), रसोइया ( भनसीया), सब्जी 
(तरकारी/तीमन), सलाद (झक्का/झक्खा) इत्यादिक प्रयोग कयल जाय लागल अछि । 


जँ अन्तरप्रादेशिक सम्बन्ध-सम्पर्कक कारणे अनेक नव मधुर-मिठाइ- कलाकन्द, 
चमचम, रसकदम, रसमलाइ, सनपापड़ी, लबंगलता, लालमोहन इत्यादि परम्परागत 
खाजा-मुंङबाके' पछाडि अपन अपरिहार्य स्थान बना लेलक अछि; तँ दोसर दिस वैज्ञानिक 
आविष्कार, नव-नव खाद्य-उत्पाद, वैश्वीकरण, बाजारवादक संगहि अंगरेजीक प्रबल प्रभाव 
वृद्धिक कारणे आधुनिक भारतीय जीवन-पद्धतिक अनुगमन करैत मैथिलो-जीवन- 
पद्धतिमे-खास कऽ नगरीय-महानगरीय मैथिल जीवन-पद्धतिमे भोजन-सम्बन्धी अंगरेजी 
शब्द व्याप्त भेल जा रहल अछि । एकर किछु उदाहरण देखल जा सकैत अछि- अमलेट / 
आमलेट / ओमलेट, आइस्क्रीम, इसटोप / स्टोप / स्टोब, कटलेट, कप, किचन, 
कूकर, केक, कोल्डङ्कि, कौफी/कॉफी, क्रीम, गलास/गिलास/ग्लास, गेस्टिंग, गैस, 
गैस-चूल्हा, गैस सिलिंडर, चॉप, जग, जूस, टप, टमाटर, टिफिन, टिफिन-केरियर, 
'टिफिन-बक्स, टी, टी-पाटी, टी-पॉट, टौफी/टॉफी, डाइनिंग-टेबुल, टोस्ट, डाइनिंग 
हॉल, डालडा (ई ब्राण्ड नाम सब वनस्पति घीक लेल रूढ़ भ5 गेल अछि), ड्रिंक, थरमस, 
पाटी/पार्टी, पिकनिक, पिलेट/पलेट/प्लेट, प्रेसर-कुकर, फास्ट फूड, फास्टिंग, फ्राइ, 
फ्रीज, बारली/बालीं, बिसकुट, बूफे, ब्रेक फास्ट, ब्रेड, मग, मिक्सर, मीट, मेस, रासन, 
रिफाइन/रिफाइंड तेल, लंच, लेमनचूस/लेमनजूस, सैंडविच, होटल, होटलबाजी इत्यादि । 
एकर सभक लसेढ़ गामो-देहात धरि पसरि रहल अछि । 


जेना पूर्वसँ प्रचलित बहुतो अंगरेजी शब्द तद्भव वा तत्सम रूपमे मैथिली 
शब्दकोषमे स्वीकार्य भऽ गेल अछि, तहिना कालक्रमे इहो शब्द सब मैथिली क्षेत्रमे अपन 
स्थान बनाइये लेत से किछु पर्यायवाची शब्दाभावक विवशतामे आ किछु मैथिली शब्दके" 
धकिया कऽ । 


नित्य नव-नव उपभोगक सामग्रीक प्रचार, नव उपकरण, अन्नक नव-नव 
प्रकारसँ मैथिलीक भोजन सम्बन्धी शब्द सभ विलोपित होइत जा रहल अछि । स्टील, 
प्लास्टिक, फाइवर इत्यादिक प्रचारसँ पारम्परिक उपकरण सभक उपयोगिता समाप्त भेल 

जा रहल अछि । धानक पारम्परिक प्रजाति समाप्त जकाँ अछि । साम, काउन, कोदो, 
चीन, गद्दरि, गम्हरी इत्यादिक तँ नवपीढीके' दर्शनो दुर्लभ । धनकुट्टी-चुड्कुट्टी मील 
सभ ढेकी, उक्खरि, समाठ, ठकुराके' समाप्त कऽ देलक । आँटाचक्की आ मशालाचक्की 
तँ जाँत, चकरी, लोढी-सिलौट इत्यादिके, अप्रासंगिके बना देलकैक अछि । बेसी 
विस्तारसँ परिवर्तनक कारण आ स्वरूपक विवरण देब अनावश्यक । 


आवश्यकता अछि भोजन सम्बन्धी सामान्य ओ पारिभाषिक प्रकृतिक लोकभाषिक 
शब्दावलीके' यथाशीघ्र समेटि लेल जाय । ई काज लोक-स्तरपर जाय अनुसन्धान करबामे 
अभिरुचि रखनिहारेसँ सम्भव । 


ललित नारायण मिथिला विशवविद्यालयक स्नातकोत्तर मैथिली विभागमे अपन 
अध्यापन-कालमे मैथिलीक लोकभाषिक शब्दावली विषयक अनुसन्धानक योजना बनाय 
ओकर कार्यान्वयनक दिशामे प्रयत्नशील भेल छलहुँ । ताहि निमित्त मैथिलौक लोकभाषिक 
शब्दक आठ गोट विषय-वर्ग बनाय ओकर विस्तृत प्रारूप तैयार कयने छलहुँ । ओहिमे 
एकटा विषय मैथिलीक भोजन सम्बन्धी शब्दावली सेहो छल । 


भोजन तँ आबालवृद्ध स्त्री-पुरुष सब करैत अछि । परन्तु भोजन-पात्रमे भोजनार्थ 
खाद्य-सामग्री प्रस्तुत होयबासँ पूर्व भोजन सम्बधी समस्त समचाक संचय, परिचय, 
उपयोग, प्रयोग,एवं यावन्तो कार्य-व्यापार महिलाश्रिते रहैत अछि । अतः मैथिलीक भोजन 
सम्बन्धी शब्दावलीक सत्तरि-अस्सी प्रतिशत भागक प्रामाणिक स्रोत ओ अर्थक प्रमाण 
मिथिलाक महिले लोकनि भऽ सकैत छथि, सेहो विशेषतः मिथिलाक गाम-भरक 
जीवनसँ पूर्णतः सम्पृक्त । मिथिलाक अन्तःपुरमे अपरिचित की, सुपरिचितो पुरुषक 
निर्बाध प्रवेश सम्भव नहि | अतः ओहने महिला गवेषिका मैथिलीक भोजन सम्बन्धी 
शब्दावली विषयपर शोधकार्य कऽ सकैत छलीह जे ने केवल उहिगर ओ उत्साही होथि 
अपितु स्वयं मिथिलाक ग्राम्य परिवेश एवं ओकर आभ्यन्तर जीवनचर्यासँ सुसम्पृक्त एवं 
सुपरिचित होथि । 

'एहने स्थितिमे श्रीमती ललिताझा पी-एच.डी उपाधि हेतु अनुसन्धान करबाक ओ 
शोधप्रबन्ध लिखबामे हमरासँ मार्ग-निर्देशन मंगलनि । हिनका समक्ष अनेक विषय छलनि 
जाहिमे एकटा विषय मैथिलीक भोजन सम्बन्धी शब्दावली सेहो छलनि । हमर हार्दिक 
इच्छा छल जे एहि विषयक हेतु ई उपयुक्त गवेषिका भऽ सकैत छथि । किन्तु हम अपन 
विचार थोपऽ नहि चाहैत छलियनि । ई सवयं एहि विषयक प्रति अपन उत्सुकता देखबैत 
'कहलनि जे- श्रीमान्‌ ! भोजन सम्बन्धी शब्दावली केहन होयतैक ?' 

हम कहलियनि जे- ओना मिथिलाक प्रत्येक गाममे धी-पुतोहु होइत छैक । 
पुतोहुक रूपमे अनेक गाम जँ एक गाममे बसैत अछि, तँ धी रूपमे कोनो गाम अनेक गाममे 

जीबैत अछि । तहिना प्रत्येक गाममे एकहि संग अनेक पीढ़ी जीबैत अछि । दू- चारियो 
गाममे नीक जकाँ लोक-सम्पर्क कयने भोजन सम्बन्धी शब्दावलीपर बहुत काज ससारल 
जा सकैछ, तथापि- 


तथापि समाजक निचला धरातलपर जाय शोध-कार्यमे जे व्यावहारिक कठिनता 
भऽ सकैत छैक ताहिसँ अवगत करौलियनि । ललिताझा एहिसँ हतोत्साह नहि भेलीह, 
अपितु एहि विषयपर अनुसन्धानक हेतु अधिके उत्सुक भ5 उठलीह । हिनक विषयक 
शीर्षक छलनि “मैथिली साहित्य ओ भाषामे प्रयुक्त भोजन सम्बन्धी शब्दावलीक 
भाषातात्तिवक अध्ययन' । 


गवेषिका अत्यन्त श्रम ओ मनोयोग पूर्वक अपन शोधकार्य सम्पन्न कयलनि तथा 
ललित नारायण मिथिला विश्वविद्यालय द्वारा हिनका पी-एच.डी उपाधि प्रदान कयल 
गेलनि । मैथिलीक लोकभाषिक शब्दावली विषयक शोध कार्यमे तखन ई द्वितीय 
शाधप्रबन्ध छल । 


हमरा निर्देशनमे मैथिलीक लोकभाषिक शब्दावलीसँ सम्बद्ध जाहि आठ गोट 
विषयपर विभिन्न अनुसन्धाता द्वारा शोधकार्य कयल जाय लागल छल, ताहिमे तिनिये* गोट 
अनुसन्धाता शोधकार्य सम्पन्न कऽ शोध-प्रबन्ध प्रस्तुत कऽ सकलाह । ओहिमेसँ दूटा 
शोध-प्रबन्ध हालेमे प्रकाशित भऽ चुकल अछि । हमरा एहि बातसँ अत्यन्त सन्तोष ओ 
आह्वाद भऽ रहल अछि जे हमरा द्वारा निर्दिष्ट तेसरो शोध-प्रबन्ध ग्रन्थाकारमे प्रकाशित भऽ 
क$ विद्वत्‌ समाजक समक्ष आबि रहल अछि । 


डा. ललिताझाक जे मूल शोध-प्रबन्ध छलनि ताहिमे प्रकाशनसँ पूर्व बहुशः 
परिवर्तन कयल गेल अछि । दीर्घ बोझिल उद्धरण सबके यदि अनेक ठाम हटा देल गेल, 
तँ अनेक नव सामग्री एवं शब्दावली जोड्लो गेल अछि । मूल शोध-प्रबन्धमे जे कोनो 
कमी बादमे दृष्टिमे आबि सकलनि तकर समुचित सम्मार्जन क$ देल गेल अछि । यदि 
भोजन सम्बन्धी शब्दावलीमे कहल जाय तँ कहि सकैत छी जे लेखिका भोजन सम्बन्धी 
पूर्व शोधप्रबन्ध रूपी अन्नको पुनः नीक जकाँ हिलोडि-ओलि, डगरि-निछडि, पैचि-फटकि, 
बीछि-बनाय परिशोधित रूपमे प्रस्तुत करबाक दिशामे सचेष्ट रहलीह अछि । अतः कहि 
सकैत छी जे वर्त्तमान स्वरूपमे प्रस्तुत ग्रन्थ मूल थीसिसक प्रतिकृति नहि, अपितु ओहिपर 
आधृत तथापि सर्वथा अभिनव ग्रन्थ थिक जकरा उचिते अभिनव अभिधान देल गेल 
अछि- मैथिलीक भोजन सम्बन्धी शब्दावली । 


एहि ग्रन्थमे आरम्भमे विषय-प्रवेश ओ अन्तमे उपसंहारक अतिरिक्त बारह गोट 
अध्याय राखल गेल अछि । आरम्भक प्रथम तीन अध्यायमे क्रमशः भारतीय भोजनक 
परम्परा, मैथिल भोजनक परम्परा एवं मैथिल रुचिपर प्रभाव ओ तज्जन्य परिवर्त्तनपर विचार 

कयल गेल अछि । मैथिलीक भोजन सम्बन्धी शब्दावलीक विकासक ऐतिहासिक 
पृष्ठभूमिक परिचयक दृष्टिएँ ई तीनू अध्याय बड़ उपयोगी अछि । चारिमसँ छठम 
अध्यायमे मैथिली साहित्यमे भोजन सम्बन्धी शब्दावलीक साहित्यिक प्रयोगक निदर्शनक 
दृष्टिएँ क्रमशः प्राचीन मैथिली साहित्यमे वर्णित भोजन-विन्यास, मध्यकालीन मैथिली 
सहित्यमे वर्णित भोजन-विन्यास एवं आधुनिक मैथिली साहित्यमे वर्णित भोजन-विन्यासक 
परिचय देल गेल अछि । एही अध्यायमे मैथिली लोक-साहित्यमे वर्णित भोजन-विन्यासक 
'परिचयक संग दू सयसँ ऊपर भोजनसँ सम्बद्ध लोकोक्तिक महत्त्वपूर्ण संकलन अछि । 
यद्यपि ई लोकोक्ति परिशिष्टमे राखब अधिक उपयुक्त होइत । 


अग्रिम तीन अध्यायमे लोकव्यवहारमे निरन्तर प्रयुक्त विभिन्न कोटिक भोजन 
सम्बन्धी शब्दावलीक संकलन अछि । एहि तीनू अध्यायमे भोजन सम्बन्धी शब्दक 
वास्तविक अर्थक बोध करयबाक लेल रूप, आकृति, गुण, प्रयोग इत्यादिक द्वारा ओकर 
वाच्यार्थक परिचय देल गेल अछि । सातम अध्यायमे भोजनादिसँ सम्बद्ध उपकरण 
सम्बन्धी शब्दावलीक परिचय अछि जाहिमे धातु, पाथर, मारि, काठ, बाँस एवं तृणसँ 


निर्मित उपकरण सभ परिगणित अछि । आठम अध्यायमे भोजनक आधार सामग्री सम्बन्धी ' 


शब्दावलीक विस्तारसँ वर्णन कयल गेल अछि । नवम अध्यायमे भोजनसँ सम्बद्ध 
कार्य-व्यापार विषयक शब्दावलीक परिचय देल गेल अछि । आठम-नवम दुनू अध्यायमे 
प्रसंगतः मैथिलीमे प्रचलित विविध खाद्य-सामग्री, ओकर गुण-दोष इत्यादिक द्योतक 
शब्दावली स्वभावतः व्याख्यात भऽ गेल अछि । वास्तवमे ई तीनू अध्याय ग्रन्थक प्राण 
नहि अपितु महाप्राण अछि । 


अन्तिम तीन अध्यायमे भोजन सम्बन्धी शब्दावलीक व्याकरणिक स्वरूप ओ. 
भाषातात्त्विक पक्षपर विचार कयल गेल अछि । दशम अध्यायमे ध्वनि सम्बन्धी, एगारहम 
अध्यायमे शब्द सम्बन्धी तथा बारहम अध्यायमे उपसर्ग ओ प्रत्यय सम्बन्धी विचार कयल 
गेल अछि । एहि सबमे बहुत किछु अभिनव उदाहरणीय सामग्री सब वैयाकरण एवं 
भाषातत्त्वज्ञ लोकनिको भेटि सकैत छनि । 


एहि तीनू अध्यायमे भाषा-सम्बन्धी अनेक रोचक तत्त्व सब देखबामे 
आबि सकैत अछि । उदाहरणार्थ एकटा आइन प्रत्यय लेल जा सकैत अछि । ई अत्यन्त 
जीवन्त प्रत्यय अछि तथा एहिमे नवीन शब्द निर्माण करबाक असीम क्षमता छैक । ई 
तद्धित ओ कृत्‌ - उभय प्रत्ययक रूपमे क्रियाशील रहैत अछि । सामान्य भाषा-प्रयोगमे 
ई विशेषतः स्त्री प्रत्ययक काज करैत अछि, जेना पितर-पितराइन, महतम-महत, माइन, 
गिरहथ-गिरथाइन, मालिक-मलिकाइन, ठाकुर-ठक्मुराइन, ओझा-ओझाइन, नौआ-नौआइन 
इत्यादि । परन्तु लोह एवं लोहारमे आइन प्रत्ययक योगे * लोहाइन एवं लोहराइन 
तदुद्भूत स्वाद ओ गन्धक द्योतक अर्थ दैत अछि । ते स्त्री प्रत्ययक रूपमे लोहमे 

अइ(ऐ)न प्रत्ययक प्रयोग होइछ- लोहैन । एहिना कुम्हैन, चमैन बनैछ । परन्तु नीमसँ 
बनल निमाइन ने स्त्री-द्योतक थीक ने गन्ध-स्वादक व्यंजक, प्रत्युत ई एकटा कृत्यविशेष 
होइत अछि जाहिमे नीमक पात पीसि मैया (कोदबा, दामस, चेचक, गोटी)क मुरछल 
ब्रणपर विधि-पूर्वक लेष लगाओल जाइछ । 


आइन प्रत्यय जखन भोजन सम्बन्धी शब्दावलीमे लगैत अछि तँ गन्ध-स्वादक 
अर्थ सूचित करैत अछि जकर सम्बन्ध मूल शब्दक अर्थक संग रहैत अछि । 'आइन' 
प्रत्यययुक्त तद्धितान्त-कृदन्त उभय शब्दक प्रातिपदिक एवं ओकर मूल अर्थको सहजे 
चीन्हल जा सकैछ । परन्तु मैथिलीक भोजन सम्बन्धी आइन-प्रत्ययान्त शब्दमे कतोक एहन 
शब्द अछि जकर मूल शब्द एवं ओकर अर्थ लुप्त भ5 गेल अछि । एहन आइन-प्रत्ययान्त 
किछु शब्द उदाहरणीय अछि, यथा- बिसाइन, इछाइन, डढ़ाइन, ऐलाइन, फोकड़ाइन । 


बिसाइनक सम्बन्धमे एहि ग्रन्थमे टिप्पणी कयल गेल अछि 'सम्भबतः ई शब्द 
बिसाँढीसँ सम्बद्ध होयत' । बिसाँढी होइत अछि कमलक जड़ जकर रूप भनहि विकृति 
होउक किन्तु ओहिमे दुर्गन्ध वा विकृत गन्ध नहि होइत छैक । बिसाइन होइत अछि सड्ल 
माछक गन्ध अथवा माछक कोनो प्रकारक संसर्गसँ उत्पन्न विकृत गन्ध । एहि बिस शब्दक 
मूल अर्थ विस्मृत भऽ गेल अछि । संस्कृतमे विष्‌ एवं विषा शब्दक अर्थ-मल, विष्ठा, 
लिददी होइत छैक । एहिसँ बिसाइनक बिसक उद्भवक अनुमान कयल जा सकैछ । 
प्रायः दूध, भात, दालिक जरि गेलापर उत्पन्न स्वाद-गन्धके* डढ़ाइन कहल जाइत अछि । 
डढ़ शब्दक मूल दग्धमे ताकल जा सकैछ जकर विकास दग्ध>डड्ढ>डाढ़ रूपमे भेल 
होयत । डाढ्सँ दुइ गोट क्रियापद विकसित भेल होयत-डाढ़ब एवं डाहब । डाहब क्रिया 
तँ जीबैत रहि गेल आ कालक्रमे डाढ्ब क्रिया लुप्त भ5 गेल । किन्तु ओहिसँ व्युत्पन्न 
दुइ गोट कूदन्त शब्द जीबैत रहि गेल अछि । प्रथम अछि डाढ़ी ('ई' प्रत्ययक योगसँ 
जेना- अँटब-आँटी, बाँटब-बाँटी, सानब-सानी, खो खब-खो खी, खायब-खाँखी आदि) 
तथा आइन प्रत्ययक योगसँ डढाइन/डरहाइन । 


माछक बा माछक संसर्गसँ उत्पन्न गन्धके* मछाइन बा इछाइन कहल जाइत 
अछि । इछ वा इछा कोनो माछक नाम नहि होइछ । सम्भवत: इच्चा (इचना, झिंगा 
माछ)मे आइन प्रत्यय लगाय इचाइन बनल होयत आ कालक्रमे उच्चारणमे च के 
महाप्राण छ भऽ गेल । ते" इच्चाइन बनि गेल इछाइन । इच्चाक इच्छा रूप चलैत रहल 
हो, सेहो सम्भव अछि । बिनु भूजल सरिसो-रैंचीक मसल्ला बेसी पडि गेलासँ व्यंजनमे 
एक प्रकारक तिक्तता आबि जाइछ जकरा ऐलाइन कहल जाइछ । काँच (बिनु औंटल) 
दूधक विकृतिजन्य गन्धके' फोकड़ाइन/फोकराइन कहल जाइछ । किन्तु आब ऐल एवं 
फोकड्‌/फोकर सर्वथा अर्थहीन भड गेल अछि । एहिना अनुसन्धेय अछि- लोहराइन, 
लोहछराइन, नोनछराइन, खौरछाइनमे र, छर, छ केर आगम । एहन अनेक उदाहरण सब 

मैथिलीक भोजन सम्बन्धी शब्दावलीमे देखल जाइत अछि, जाहि विषयमे गम्भीर 
चिन्तन-अन्वेषणक आवश्यकता प्रतीत होइछ । 


मैथिली-भाषी समाज ओ मैथिलीभाषाक एकटा सबसँ महत्त्वपूर्ण पक्ष भोजन 
सम्बन्धी लोकभाषिक ओ पारिभाषिक प्रकृतिक अजस्र शब्द-राशिक संचय, परिचय, 
अर्थनिर्वचन इत्यादिपर केन्द्रित प्रस्तुत ग्रन्थमे मैथिली भाषाक कोषकार, वैचाकरण एवं 
भाषातत्त्वज्ञ लोकनिके पुष्कल परिमाणमे सामग्री भेटबे करतनि, अपितु मिथिलाक अतीत 
ओ वर्तमान कालक अर्थिक, सामाजिक, सांस्कृतिक जीवनक समाजशास्त्रीय 
अध्यय-विश्लेषणक हेतु समाज-शास्त्री लोकनिके' सेहो मूल्यवान्‌ अभिनव उपादान सब 
भेटतनि । सारांशतः कहल जा सकैत अछि जे मिथिलाक अन्तःपुरीण असूर्यम्पश्य 
जीवनको लगसँ देखबाक हेतु ई ग्रन्थ एकटा महत्त्वूर्ण दर्पण सिद्ध होयत । वास्तवमे ई ग्रन्थ 
मैथिली-साहित्य-मन्दिरमे मैथिलीक लोकभाषिक शब्दक महत्त्वपूर्ण उपाति सदृश अछि । 
लोकजीवन धरि जाय भौमिक अनुसन्धान क5 मैथिली भाषा-साहित्यक ज्ञानकोषक 
समृद्धिमे महत्त्वपूर्ण योगदानक रूपमे मैथिलीक भोजन सम्बन्धी शब्दावली सदृश विशिष्ट 
ओ महत्त्वपूर्ण ग्रन्थक प्रणयन-प्रस्तुति हेतु एकर लेखिका डा. ललिताझा अशेष साधुवादक 
समुचित उत्तराधिकारिणी छथि । 


आशा अछि जे मैथिली भाषा-साहित्यक विद्वान, प्रेमी ओ जिज्ञासु लोकनि एहि 
'कृतिक अवश्य स्वागत करताह । 


श्रीरामदेवझा 
माघ शुक्ल पंचमी सेवानिवृत्त विश्वविद्यालय प्राचार्य मैथिली 
8 फरवरी 2011 ल. ना. मि. वि. दरभंगा 
कबिलपुर, लहेरियासराय पूर्व मैथिली प्रतिनिधि एवं सदस्य साहित्य अकादेमी 
दरभंगा-846001 नई दिल्ली 

आत्मकथ्य 


शब्दक सत्ता ओहिमे निहित अर्थक कारणे रहैत छैक । शब्द ओ अर्थक 
पारस्परिक सहअस्तित्व अत्यन्त संश्लिष्ट अछि । रघुबंशक मंगलाचरणमे महाकवि कालिदास 


एहि सहअस्तित्वक तुलना शिव ओ पार्वतीक पारस्परिक सहभावसँ कयने छथि- 


वागर्थाविव सम्पृक्तौ वागर्थप्रतिप्रतये । 
जगतः पितरौ वन्दे पार्वतीपरमेश्वरौ ॥ 


स्वयंसिद्ध अछि जे अर्थवान्‌ शब्दे कोनो भाषाक एकाइ होइत अछि । शब्दहिक 
माध्यमसँ साहित्यक महल ठाढ़ होइत अछि । मुदा शब्दक परिसीमा अत्यन्त व्यापक 
अछि । अनन्त शब्दराशि विभिन्न भाषा-उपभाषाक सीमा-खीमासे बान्हल अछि । 


भारतीय संविधानक आठम अनुसूचीमे समाविष्ट मैथिली एकटा स्वतन्त्र भाषा 
अछि । ई विपुल क्षेत्रमे वृहत्‌ जनसंख्याक जनक मातृभाषा थिक । प्राचीने कालसँ एहिमे 
साहित्य-निर्माणक प्रक्रिया प्रवहमान रहलैक अछि । एहि प्रक्रियामे शब्द-ग्रहण, निर्माण, 
लोप आदि भाषातात्त्विक घटनासँ मैथिली भाषाक शब्द आने भाषा जकाँ परिवद्धित-संवरद्धित 
होइत रहलैक अछि । एहि भाषिक शब्दक अध्ययन अनुशीलनसँ भाषाक प्रकृति एवं 
ओकर ऐतिहासिक विकास-क्रमक रूपरेखा उद्घाटित होइत अछि । 


भोजन मानवक मूलभूत आवश्यकता सबहिमे प्रथम ओ अनिवार्य अछि । मानव 
वन्य जीवन-प्रणालीसँ लऽ आधुनातन सुसभ्य जीवन-प्रणालीक अन्तरालमे भोजनक 
उपादान ओ प्रक्रियाक विषयमे दीर्घ विकास-यात्रा कयलक अछि । सम्भवतः भोजन 
सम्बन्धी शब्दावलीक विकास मानव जीवनक विकासक प्रत्येक कडीमे आबद्ध-निबद्ध 
रहल अछि । संसारक समस्त जाति, समाज ओ भाषामे भोजन-विन्यास सम्बन्धी 
शब्दावली अपरिहार्य अंशक रूपमे वर्तमान रहल अछि । एहि शब्दावलीक रूप ओ 
अर्थ-परिवर्त्तन एवं विकासक इतिहासमे कोनहु जाति, देश ओ समाजक सभ्यता-संस्कृतिक 
ऐतिहासिक तत्त्व सन्निहित देखि पड़ैत छैक । अपन प्राथमिक आवश्यकता-पूर्ति हेतु मानव 
जे नित्य नव उपकरण, आधार-सामग्री ओ कार्य-व्यापारक विकास करैत रहल अछि, से 

भोजन सम्बन्धी शब्दावलीक क्षेत्र-विस्तारक कारण रूप रहल अछि । क्षेत्रविशेषक 
भौगोलिक, आर्थिक, सामाजिक स्थितिसँ निरन्तर प्रभावित होइत रहबाक कारण ओकर 
भोजन-सम्बन्धी शब्दावली विशिष्ट ओ पारिभाषिक कोटिक रहल अछि । 

समाज ओ भाषाक महत्त्वपूर्ण उपादान होयबाक कारणें साहित्यहुमे भोजन-विन्यासक 
अभिव्यक्ति तथा भोजन सम्बन्धी शब्दावलीक प्रयोग होयब स्वाभाविक अछि । अतः 
साहित्यमे प्रयुक्त भोजन सम्बन्धी शब्दावलीक भाषातात्त्विक अध्ययन ने केवल भाषाक 
शब्द-सामर्थ्य, भाषावैज्ञानिक तथ्य, प्रकृति ओ ऐतिहासिक विकासक्रमके* उद्घाटित करैत 
अछि अपितु सांस्कृतिक ओ समाजशास्त्रीय महत्त्वक परिणामको सेहो प्रस्तुत करैछ । 
अध्ययनक ई परिणाम अवश्ये ज्ञानक क्षेत्रकै विस्तृत करबामे सर्वथा सक्षम सिद्ध होइछ । 

शब्दावलीक दोसर स्रोत अछि लोकजगत । लोकजगतसं प्राप्त शब्दावली अत्यन्त 
जीवन्त होइत अछि । ई निरन्तर-परिवर्तित-परिवर्द्धित होइत रहैत अछि । ते एकर 
भाषातात्तििक अध्ययन भाषिक विकास-क्रमक अभिज्ञानक संगहि अर्थ- निर्वचन, मानक 
स्वरूप-निर्धारण ओ कोष-निर्माणमे महत्त्वपूर्ण आधार सिद्ध होइत अछि । 

मैथिली साहित्य ओ भाषामे प्रयुक्त भोजन सम्बन्धी बहुसंख्यक शब्दक अर्थ 
दुरूहे नहि भ5 गेल अछि, अपितु कतोक शब्दक अर्थ तँ विलुप्ते भऽ गेल अछि । सम्प्रतियो 
विभिन्न प्रकारक सामाजिक, सांस्कृतिक परिवर्तन-संक्रमणक करणे भोजन-सम्बन्धी 
पारम्परिक शब्दावली अप्रचलित ओ अप्रयुक्त होइत क्रमशः विलोपमान अछि । दोसर दिस 
मैथिली भाषामे नित्य भोजन-सम्बन्धी नव शब्दावलीक प्रवेश होइत जा रहल अछि । 


स्वभावतः संक्रमणक एहि अवधिमे जँ मैथिली भाषा ओ साहित्यमे प्रयुक्त कतोक भोजन | 


सम्बन्धी शब्दावलीक अर्थ दुरूह भेल जा रहल अछि, तँ लोकजगतक कतोक पारम्परिक 
शब्द संक्रमण-प्रक्रियामे समाप्त भेल जाइछ आ गृहीत शब्दावलीक परिमाण बदले जा 
रहल अछि । अतः एकर सभक संकलन-अध्ययन नितान्त आवश्यक अछि । एहि 
प्रयोजनको समक्ष राखि एहि ग्रन्थक निर्माण भेल अछि । 


ई ग्रन्थ ललित नारायण मिथिला विश्वविद्यालय, दरभंगामे पी-एच.डी. उपाधि 
हेतु प्रस्तुत शोध-प्रबन्धक परिवर्त्ित-परिवर्धित रूप थिक । ग्रन्थक आरम्भमे विषय प्रवेश 
ओ अन्तमे उपसंहारक अतिरिक्त कुल बारह गोट अध्याय राखल गेल अछि । भोजन 
सम्बन्धी शब्दावली विषयक एहि ग्रन्थमे शब्दक स्वरूप ओ अर्थक व्याख्यामे जतऽ कोष 
ओ साहित्य असमर्थ देखल गेल अछि, ओतऽ लोकको प्रमाणस्वरूप स्वीकार कयल गेल 
अछि । आन ठाम जे कहल गेल अछि से सप्रमाण । तथ्यानुशीलनक हेतु तुलनात्मक 
परीक्षण-पद्धतिक आश्रय लेल गेल अछि । शब्दावली-संकलन हेतु समस्त मैथिली क्षेत्रकै 
लक्ष्यमे राखल गेल अछि तथा विभिन्न जिलाक सूचनादातासँ शब्द ग्रहण कयल गेल 
अछि। 

भोजन सम्बन्धी शब्दावलीक प्रकृति लोकभाषिक ओ पारिभाषिक कोटिक 
होयबाक कारणें अधिकांश शब्दक व्याख्या अल्प शब्दे' असम्भव । एहना स्थितिमे 
आकार, कार्य, स्थिति, गुण, प्रयोग आदिक विवरण द्वारा शब्दके” व्याख्यात करबाक 
प्रयत्न भेल अछि । 


प्रस्तुत ग्रन्थ मैथिली भाषाक विशिष्ट क्षेत्रक शब्दतत्त्वक भाषातात्तिविक अध्ययनक 
दिशामे आरम्भिक चरण थिक तथा एहिसँ मैथिली शब्द-भंडारक ज्ञानक सीमाक 
यत्किंचित्‌ विस्तारक संगहि भाषातात्तविक पर्यवेक्षणक दुआरि फूजल अछि । भाषा विषयक 
ज्ञानक दिशामे नव योगदान भेल अछि । 


प्रस्तुत ग्रन्थ ललित नारायण मिथिला विश्वविद्यालय, दरभंगाक सेवानिवृत्त 
प्राचार्य डा. रामदेवझाक कृपापूर्ण निर्देशन ओ पर्यवेक्षणक परिणाम थिक । विषय निर्धारण, 
सामग्री संकलन, प्रतिपादन, विवेचन-विश्लेशणमे सहजहि प्राप्त हिनक उदार व्यक्तित्वक 
लाभसँ एहि ग्रन्थको पूर्ण करबामे हम सफल भऽ सकलहुँ वर्त्तमानमे प्रकाशनहुक समयमे 
गुरुवरक गम्भीर मार्जनीय दृष्टि एहिपर पडल अछि जाहि कारणे ई ग्रन्थ औरो बेसी उत्तम 
बनि सकल अछि । मैथिलीक एहि विश्रुत आचार्यक शिष्या होयबेमे हमरा ततेक बेसी 
गौरवक बोध भऽ रहल अछि जे हिनका प्रति आभार ओ कृतज्ञताक कोनोटा शब्द हिनक 
अगाध पण्डित्यक समक्ष झूस बुझना जाइत अछि । ते* हिनक आशीर्वाद सतत हमरा 
माथपर बनल रहय, भगवतीसँ एतबे प्रार्थना अछि । 


एहि शोध ग्रन्थक प्रणयनसँ ल5 कऽ एकर प्रकाशन धरिमे हमरा गुरुआइन डा. 
योगामायाझाक जे स्नेह आ आशीर्वाद भेटैत रहल तकरा हम शब्दमे अभिव्यक्त नहि क$ 
सकैत छी । ते* हिनका प्रति कृतज्ञा छी । 


गुरुपुत्र डा. शंकरदेव झा जे पत्रकार ओ प्रखर साहित्यकार दुनू. छथि, से नहि 
केवल एहि ग्रन्थक प्रकाशन हेतु चरियबैत रहलाह अपितु एकरा उत्तमोत्तम रूपमे प्रस्तुत 
कऽ सकबामे जे ओ अपन अकथनीय योगदान देलनि अछि ताहि हेतु हम हुनका हृदयसँ 
अशीर्वाद दैत छियनि । पोथीक आवरण चित्रक परिकल्पना सेहो हिनके थिकनि जे 
अठारहम शताब्दीमे पूर्णिया हवेलीमे निर्मित माइका पेंटिंगक एकगोट ठे'ठ मैथिली जीवनसँ 
सम्बद्ध चित्रक अनुकृति थिक । 


मैथिलीक पारिभाषिक शब्दप्रज्ञ ओ मनस्वी विद्वान डा. योगानन्दझाक कतोक 
संकलित सामग्रीक उपयोग एहि ग्रन्थक निर्माणक क्रममे कयल गेल, संगहि हुनक 
अनुभवक लाभ ओ वैयक्तिक सुझाव जे भेटैत रहल ताहि हेतु हुनका प्रति आभारी छी । 


एखन मोन पड़ैत छथि अपन पिता स्व. श्याम किशोर चौधरी (पनिचोभ) 
दरभंगा, जनिक एकशब्द आइयो हृदयमे बसल अछि । ''सोनाक गहना की लेब, नीकसँ 

पढ्‌ जे जिनगी भरि काज देत, केओ छीनत नहि ।”” ई ग्रन्थ हुनके आशीर्वादक प्रतिफल 
थिक । तहिना मातातुल्य भाउज स्व. सुशीला देवी (पनिचोभ) जे गुरु सेहो छलीह । जेठ 
बेटीक दर्जा देने छलीह । सतत्‌ अपन आशीर्वादक आँचर सँ झपने रहलीह । हुनका ई 
असीम स्नेह जीवनपर्यन्त अविस्मरणीय रहत । 


दिवंगत डा. देवचन्द्रझा (विद्यालंकार) भतिजजमाय जे एहि ग्रन्थको छपयबाक 
प्रयास कयने रहथि । संयोगवश हुनक समयमे ई कार्य नहि भ5 सकल । मुदा जेठ बेटीक 
समान भतीजी नीलमझा (पटना) से अवश्ये एहिसँ अति प्रसन्न होयतीह । 


आभारी छी हम पति शिवकान्त झा '' अधिवक्ता'' (लहेरियासराय-बेनीपुर) 
(दरभंगा) जे मौनभावे हमरा निरन्तर आगाँ बढ्यबामे प्रोत्साहित करैत रहलाह । 


हमर सन्तान लोकनि जेठ बेटी डा. पूनम भारद्वाज (व्याख्याता) एंग्लो संस्कृत 
विक्टोरिया जुवली सिनियर्स सेकेण्डरी स्कूल, दरियागंज, दिल्ली (शिक्षा निदेशालय 
दिल्ली)। जेठ जमाय डा. राधामाधव भारद्वाज प्रधान एसोसिएट प्रो. ऑफ हिस्ट्री 
डिपार्टमेन्ट, दिनदयाल उपा. कॉलेज दिल्ली । छोट जमाय जितेन्द्र व्याख्याता गुजराती 
स्कूल दरियागंज सिनियर्स लाइन दिल्ली (शिक्षा निदेशालय दिल्ली सरकार) । छोट 
कन्या नूतन (कारपोरेट कार्यमंत्रालय दिल्ली, भारत सरकार) जेठ पुत्र संजयकुमार झा 
(पत्रकार) दिल्ली । पुत्रवधु-अभिलाषाझा एवं कनिष्ट पुत्र प्रभाकरझा लोकनिके* एहि 
ग्रन्थको प्रकाशनक लेल अतिशय उत्कंठा रहलनि अछि । हिनका लोकनिक सहयोगसँ ई 
ग्रन्थ आइ प्रकाशित भऽ रहल अछि ते सभ गोटाके* हमर अशेष आशीर्वाद । 

शोध प्रबन्धक निष्पादनमे प्रेरक ओ सहायक गुरुजन ओ सुहृदूजनक प्रति आभारी 
छी । हम ओहि सहयोगिनी वरिष्ठ महिलालोकनिक प्रति अतिशय कृतज्ञ छियनि जे भोजन 
सम्बन्धी शब्दावलीक संकलन, अर्थबोधमे महत्त्वपूर्ण सूचनात्मक योगदान कयलनि । 
आभारी छियनि चित्रकार श्रीरजत दत्तक जे भोजन सम्बन्धी उपकरण सभक चित्रांकन 
'कयलनि अछि । 


माघ शुक्ल पूर्णिमा -ललिताझा 
18 फरवरी 2011 


24/पैथिलीक भोजन सम्बन्धी शब्दावली 


विषय-सूची 

विषय- 
. विषय-प्रवेश | 
प्रथम अध्याय : भारतीय भोजनक परम्परा 31 
. द्वितीय अध्याय : मैथिल भोजनक परम्परा 40 
।- तृतीय अध्याय : मैथिल रुचिपर प्रभाव ओ तज्जन्य परिवर्त्तन 54 
. चतुर्थ अध्याय : प्राचीन मैथिली साहित्यमे वर्णित भोजन-विन्यास * 59 
. पंचम अध्याय : मध्यकालीन मैथिली साहित्यमे वर्णित भोजन-विन्यास 72 
. षष्ठ अध्याय : आधुनिक मैथिली साहित्यमे वर्णित भोजन-विन्यास 80 
. सप्तम अध्याय : आधुनिक मैथिली भाषामे प्रयुक्त भोजन सम्बन्धी शब्दावली 165 
. अष्टम अध्याय : आधार सामग्री सम्बन्धी शब्दावली 197 
नवम अध्याय : भोजनक कार्य-व्यापार सम्बन्धी शब्दावली 247 
- दशम अध्याय : मैथिली भोजन सम्बन्धी शब्दावलीक ध्वनि विचार 282 
.. एकादश अध्याय : शब्द विचार 290 
- द्वादश अध्याय : उपसर्ग ओ प्रत्यय विचार 310 
उपसंहार 323 

. परिशिष्ट 

(क) अधीत ग्रन्थक सूची 332 
(ख) कतिपय उपकरणक रेखाचित्र 327 


बिहार पीजेन्ट लाइफ-ग्रियर्सन 

जिला 

देशी 

पृष्ठ 

'फारसी 

द फार्मेशन ऑफ द मैथिली लैंग्वेज - डा. सुभद्रझा 


एन एकाउन्ट आफ द डिस्ट्रिक्ट आफ पूर्णिया इन 1809-10, 
फ्रासिस बुकनन 


मिथिला भाषा कोष-दीनबन्थुझा ' 
मैथिली क 

संस्कृत, संपादक, संख्या 

हिन्दी 

परिकल्पित शब्द 


विषय-प्रवेश 


शब्द कोनो भाषाक आधार होइत छैक । ई भाषाक एकाइ थिक । एकरे 
माध्यमसँ वैचारिक अभिव्यक्ति एवं साहित्यक निर्माण होइत छैक । शब्द सामर्थ्येक 
आधारपर कोनो भाषाक समृद्धिको आँकल जा सकैछ । 


कोनो भाषाक शब्द-सामर्थ्य ओकर जनसंख्या, भौगोलिक, आर्थिक, धार्मिक 
एवं सांस्कृतिक परिवेशपर निर्भर करैछ । भाषिक क्षेत्रक विस्तृति, भाषा-भाषीक संख्याक 
विपुलता एवं अन्य अनेक कारणें भाषाक शब्द-सामर्थ्य प्रभावित होइत रहैत छैक । 


कोनो जीवन्त भाषामे सामान्यतः शब्दक दुइ गोट कोटि पाओल जाइछ । एक 
प्रकारक शब्द सामान्य कोटिक होइछ जे दैनन्दिन जीवनमे व्यवहारक हेतु प्रयोग कयल 
जाइछ । मुदा किछु शब्द विशिष्ट एवं पारिभाषिक कोटिक होइछ, जकर प्रयोग विशेष 
अवसरपर विशेष प्रयोजनसँ विशेष वस्तु अथवा अर्थक द्योतनक हेतु होइछ । एहि प्रकारक 
शब्द-प्रयोग एक गोट विशेष सीमामे आवद्ध रहबाक कारणें सामान्य प्रयोगसँ पृथक रहि 
जाइछ । यद्यपि ई कोनो भाषाक अमूल्य शब्द-सम्पदा थिक, जकर अनुशीलनसँ विशिष्ट 
भाषावैज्ञानिक तथ्यक उद्घाटन सम्भव अछि । 


मैथिली सेहो एकटा जीवन्त भाषा थिक । एहुमे विभिन्न प्रकारक पारिभाषिक 
शब्दावलीक प्रयोग होइत रहल अछि । एहन शब्दावलीमे अधिकांश तँ आर्य-सभ्यताक 
आरम्भिक कालहिसं प्रयुक्त अछि- कखनो मूल रूपमे आ कखनो किञ्चित्‌ विकृत रूपमे । 
मुदा ई शब्द समूह मैथिलीक भाषातात्त्विक अध्ययनक विशिष्ट सामग्री अछि । 


निरन्तर आर्थिक, सामाजिक ओ सांस्कृतिक परिवर्तनक कारणें एक भाषा-्षेत्रक 
लोकक दोसर भाषा-क्षेत्रक लोकक संग सहज सम्पर्कक सुविधा एवं पारस्परिक 
शब्दग्रहणक प्रक्रियाक कारणे एक भाषाक शब्द दोसर भाषाक शब्दके, संक्रमित करैछ । 
क्रमश: सबल शब्द जनप्रचलित भऽ मूल शब्दके निर्वासित कऽ दैछ । एहि तरहेँ कोनो 
भाषाक शब्दावलीमे नव शब्द-ग्रहण ओ शब्द-लोपक प्रक्रिया निरन्तर चलैत रहैछ । 
मैथिली सेहो एहि संक्रमण-प्रक्रियासँ बाँचल नहि अछि । तें ई सहजहिँ अनुमान्य अछि 

जे यदि मैथिलीक पारिभाषिक शब्दावलीक अध्ययन-अनुशीलन नहि कऽ लेल जाय तँ 
भाषाक कतोक अमूल्य सम्पदा कालक्रमे नष्ट भऽ जायत तथा भाषाक मूल शब्द-लोपसँ 
एकर प्रकृतिगत अध्ययनमे सेहो वाधा होयत । 


डा. अम्बाप्रसाद सुमन शब्द-लोपक समस्यापर विचार करैत ब्रजभाषाक कृषक 
जीवन सम्बन्धी शब्दावलीक प्रसंग कहने छथि जे- वर्त्तमान युगक भारत वर्षमे नागरिक 
संस्कृति ओ सभ्यता दिनानुदिन बढ़ले जा रहल अछि । विज्ञानक नव आविष्कार प्रत्येक 
दिन गामक दिस बढ़ल जा रहल अछि । एहना स्थितिमे हमर कृषक ओ शिल्पकारकें 
औजार ओ कार्यपद्धति बदलबामे अधिक समय नहि लगतनि जखन 'कृषकक सभ खेत 
द्रेक्टरसँ जोतल जाय लागत आ पटौनी बिजलीसँ होअऽ लागत तँ देशी हर आ ढेकुलसँ 
सम्बद्ध जनपदीय शब्दावली गामक लोकक जीहपरसँ सर्वदाक हेतु उठि जायत ।' 


ई स्थिति मैथिलीक विभिन्न पारिभाषिक शब्दावलीक सम्बन्धमे सेहो देखि 
पडैछ । नित्य नव अनुसन्धान, शब्द-विनिमय ओ संक्रमण मैथिलीक शब्दावलीके' 
प्रभावित करैत जा रहल अछि । तँ समय अछैत एहि शब्दावलीक संकलित कऽ ओकर 
भाषातात्त्विक अध्ययन क5 लेब आवश्यक । अन्यथा भाषाक मौलिक प्रकृतिओक 
अनुशीलन कालक्रमे बाधित भऽ सकैछ । 


मनुष्यक तीन गोट मूलभूत आवश्यकता-भोजन, वस्त्र ओ आवासमे पहिल स्थान 
भोजनेक अछि । जन्म ग्रहणक पश्चात मानव शिशुको पहिल अनुभूति भूखेक होइत छैक 
जकर अभिव्यक्ति चिचिया कऽ करैत अछि । जीवन-रक्षण ओ विकासमे भोजनक 
अन्यतम स्थान छैक । 


मानवक जीवनयापनक स्तर, सभ्यता ओ संस्कृतिक मानदण्ड बहुत दूर धरि ओकर 
भोजन-व्यवस्थहिपर आँकल जाइत रहलैक अछि । मानव जन्मसँ ल5 क5 मृत्यु पर्यन्त एहि 
आवश्यकताक पूर्ति-नियमनमे संघर्षरत रहैछ । यद्यपि भोजन सामान्यतः प्राकृतिके साधनसँ 
सम्प्राप्त अछि, तथापि स्रोत ओ प्रकारक दृष्टिएँ एकर आयाम अत्यन्त विस्तृत छैक । मानव 
सभ्यताक विकासक विभिन्न चरणमे यावन्तो प्रगति होइत रहल अछि, तकर कारणें 
भोजन-सामग्री, भोजन तैयार करबाक उपकरण तथा भोजन व्यापारमे क्रमिक विकास होइत 
रहलैक अछि । शब्दक आगम, निर्गम, निर्माण, लोप, ध्वनि-परिवर्तन, अर्थ-परिवर्तनक प्रक्रिया 
निरन्तर चलैत रहल अछि । स्वभावतः भोजन सम्बन्धी शब्दावलीयोक विस्तार निरन्तर होइत 
रहलैक अछि । भोजन-सम्बन्धी शब्दावलीक मानव-जीवनमे उपयोगिताक दृष्टान्त स्वरूप 
कहल जा सकेछ जे मानव-शिशु सर्वप्रथम अपन एहि प्राथमिक आवश्यकतासँ सम्बद्ध 
शब्द ग्रहण करैत अछि । कोनो भाषाक शब्द-सम्पदाक निर्माणमे प्राथमिक स्थान भोजन 
सम्बन्धी शब्दावलीएक रहल होयत, से अनुमान कयल जा सकैछ । कहल जा सकैछ जे 
भोजन सम्बन्धी शब्दावली कोनो भाषाक शब्द-सामर्ध्यक विशिष्ट क्षेत्र अछि । 

भोजन-सम्बन्धी शब्दावली मानव जीवनक अत्यन्त निकट कारणे 
साहित्योक समस्त विधामे सामान्यत: प्रयुक्त होइतहि अछि । भाषामे तँ एकर दैनन्दिन 
प्रयोग सर्वत्र स्वभाविके । मैथिलीयोक आदिकालीन साहित्यसँ ल5 अधुनातन साहित्य 
धरिमे एहि शब्दावलीक पुष्कल प्रयोग होइत रहल अछि । 


मैथिलीक पारिभाषिक शब्दावलीक संकलन ओ व्याख्याक दिशामे मैथिल 
विद्वान लोकनिक ध्यान बहुत पूर्वहिसँ रहल अछि । डा अमरनाथझा कहने छलाह जे- 
बहुतो शब्द एहन अछि जे बनिया, लोहार, सोनार, कुम्हार, चमार, डोम, कमार, खेतिहर, 
पजियार, पुरोहित, नटुआ, बजनियाँ, धोबि, नापित इत्यादि अपन-अपन व्यवसाय विशेषमे 
व्यवहार करैत छथि । तकर संग्रह आवश्यक 7 


आचार्य सुमन सेहो पारिभाषिक शब्दावलीक महत्त्वके स्वीकार करैत एकर संग्रह 
हेतु विद्वान लोकनिक आह्वान आइसँ करीब अर्द्ध शताब्दी पूर्वहि क5 चुकल छलाह ।" 


वस्तुतः शब्दावली संकलन क्षेत्रमे महत्त्वपूर्ण कार्यक श्रेय ओहि यूरोपीय विद्वान 
लोकनिके' छनि जे एहि ठामक भाषा ओ संस्कृतिसँ परिचय करबाक हेतु विभिन्न 
शब्द-सूची तैयार कयलनि । एहि दिशामे पैट्रिक कारनेगीक* शब्द-सूची तथा विलियम 
क्रूकर्क शब्द-सूची मानक सिद्ध भेल अछि । 


एहि दुनू ग्रन्थमे विद्वान सूचीकार लोकनि भारतक विभिन्न प्रदेशमे प्रचलित शब्द 
एवं ओकर अर्थ, लोकोक्ति एवं ओकर प्रयोग आदिके' व्याख्यात कयलनि जाहिसँ 
तत्कालीन अंग्रेज प्रशासनको भारतीय जन-जीवनक परिचय पयबामे सुविधा भेलैक । एही 
उद्देश्यको लऽ कऽ सर्वप्रथम सर जी.ए. ग्रियर्सन अपन बिहार पीजेन्ट लाइफ* नामक 
ग्रन्थमे बिहारक विभिन्न भागमे जनजीवनसँ सम्बद्ध शब्दावली सबके संकलित ओ 
व्याख्यात कयलनि । हिनक शब्द-संग्रहक क्षेत्र तत्कालीन सम्पूर्ण बिहार राज्य छल तथापि 
मैथिलीक भोजन सम्बन्धी कतोक शत शब्द एहि ग्रन्थमे भेटि जाइछ । 


मैथिलीमे जतेक कोषनिर्माण होइत रहल अछि ओहि सबमे भोजन सम्बन्धी 
शब्दावलीक संचयं भैये गेल अछि से नहि कहल जा सकैत अछि । जतेक शब्द आबियो 
सकल तकर अर्थ-कथन सेहो पूर्णरूपमे नहि भऽ सकल । कोषमे ओकर सभक व्याख्या 
सम्भवो नहि । 


भोजन सम्बन्धी शब्दावली क्षेत्र विशेषक भौगोलिक पर्यावरण ओ सांस्कृतिक 
परम्परा-परिवेशपर अत्यधिक निर्भर करैछ । तँ एहि शब्दावलीक ऐतिहासिक विकास-क्रमक 
अध्ययनक हेतु स्थानीय भोजन परम्परापर विचार करब आवश्यक | तेँ प्रस्तुत ग्रन्थमे 
भारतीय भोजन परम्परा, मैथिल भोजन परम्परा तथा मैथिल रुचिपर प्रभाव एवं तज्जन्य 
परिवर्त्तनपर सेहो विचार करब अपेक्षित अछि । आधुनिक कालमे ई मैथिल भोजन 

पद्धतिको प्रभावित करैत रहल अछि । ते मैथिलीक ग्रन्थमे भोजन सम्बन्धी शब्दावलीक 
अनेक पक्ष स्पष्ट भेल अछि । 


मैथिलीक भोजन सम्बन्धी शब्दावलीक संकलनक दृष्टिएँ दुइ गोट विशिष्ट 
शब्द-क्षेत्र अछि । 


(1) मैथिली साहित्य (2) मैथिली भाषा 


मैथिली साहित्यमे वर्णित भोजन विन्याससँ सम्बद्ध शब्दावलीक संकलन हेतु 
साहित्यक कालानुसारी विभाजन एहि रूपे स्थिर कयल जा सकैछ - 


(क) प्राचीन मैथिली साहित्य । (ख) मध्यकालीन मैथिली साहित्य । 
(ग) आधुनिक मैथिली साहित्य । 


आधुनिक मैथिली भाषामे प्रयुक्त भोजन सम्बन्धी शब्दावलीक संकलन हेतु एहि 
शब्दावलीके' उपयोगक आधारपर तीन वर्गमे बाँटल जा सकैछ - 


(क) उपकरण-सम्बन्धी शब्दावली (ख) आधार-सामग्री सम्बन्धी शब्दावली 
(ग) कार्यव्यापार-सम्बन्धी शब्दावली 


एहि तरहे* प्राप्त सामग्रीक आधारपर मैथिली साहित्य ओ भाषामे प्रयुक्त भोजन 
सम्बन्धी शब्दावलीके संकलन क$ ओकर व्याख्या सहित प्रकृति विश्लेषण द्वारा 
अध्ययन एहि ग्रन्थक उद्देश्य थिक । 

प्रथम अध्याय 
भारतीय भोजनक पारम्परिक स्वरूप 


कोनहु स्थानक निवासीक भोजन ओहि ठामक भौगोलिक पर्यावरणपर निर्भर 
करैछ । भोजनक मूल आधार अछि वनस्पति जे स्थान-स्थानक भौगोलिक स्थितिक 
अनुसार उपजैत अछि । भोजनक दोसर आधार होइत अछि प्राणी वर्गसँ प्राप्त मांस, दुग्धादि 
आ प्राणी-वर्ग सेहो भौगोलिक स्थितिक अनुसार उपजल वनस्पतियेपर आधारित रहैछ । 
तें भौगोलिक पर्यावरणक विशेष प्रभाव ओहि ठामक मानवीय खाद्यपर पडैछ । 

भारत मिश्रित भौगोलिक पर्यावरणसँ युक्त देश रहल अछि । एकर उत्तरी क्षेत्र 
जत5 गंगाक समतल भूभागक रूपमे अत्यन्त उपजाउ क्षेत्र रहल अछि, ओतहि दक्षिणक 
पठारी भू-क्षेत्र जंगली वनस्पति हेतु प्रशस्त रहल अछि । भारत भूमि अहिंसक मांसवला 
पशु उत्पादित करैत रहल अछि तें वन्य क्षेत्रमे हिंसक ओ विशालकाय जानवर सेहो पाओल 
जाइत रहल अछि । एतावता विभिन्न भौगोलिक पर्यावरणक कारणेँ एहि ठामक 
भोजनपरम्परामे विविधता रहल अछि । 


भोजनको प्रभावित करऽवला दोसर तत्त्व अछि स्थान विशेषक सामाजिक ओ 
सांस्कृतिक पृष्ठभूमि । प्राचीन सिन्धु सभ्यताक कालहिसँ भारत एकटा सुसभ्य ओ उच्च 
संस्कृतिवला देश रहल अछि जकर प्रभाव एहि ठामक भोजन-प्रणालीपंर पड्बे कयल 
अछि । बादमे विविध सांस्कृतिक, राजनीतिक, वैज्ञानिक संक्रमणक कारणे" सेहो भारतक 
भोजन-प्रणाली प्रभावित भेल अछि मुदा संस्कृतिक प्रति कट्टरताक कारणे” अल्प 
परिवर्तक संग भारतीय भोजन-परम्परा एखनहुँ अपन निजी अस्तित्व रखने अछि । 


भोजनक भारतीय परम्परा 


भारतीय भोजन-परम्पराक अन्तर्गत विभिन्न कालखण्डमे भोजनक विधि-निषेधपर 
विचार करब आवश्यक अछि । भारतीय भोजनक वर्णन एहि ठामक आदि साहित्यहिसँ 
भेट लगैत अछि । संसारमे एहन कोनो स्थल नहि जतऽ खाद्य-अखाद्यक विचार एहि ठाम 
जकाँ भेल हो ।' 

सिन्धु-सभ्यताकालमे मुख्यतः जौ, गहूम, चाउर, तिल, मटरक उत्पादन होइत 
छल ते ओहि समयमे खाद्य पदार्थ एही सभसँ बनैत होयत । ओहि समय दुधगर पशु 
अत्यधिक संख्यामे लोक पोसैत छल, ते दूध ओ ओहिसँ बनल विविध भोज्य पदार्थ 
तत्कालीन भोजनमे सम्मिलित रहल होयत | 


वैदिक युगमे आबि कऽ भोज्य पदार्थक चयन बल, वीर्य एवं सात्तिविकताक 
दृष्टिसँ कयल जाय लागल । भोजनक गुण-वर्णन करैत ओकर परिभाषा देल गेल जे 
जाहिमे वीर बनयबाक सभ गुण वर्तमान हो ? महान्‌ ओ यथेष्ट बलसँ युक्त अन्नक कामना 
'कयल गेल ।' अन्धकारको दूर करऽवला ज्योतिर्मय अन्नक कल्पना सेहो भेटैत अछि | 


ऋग्वेदमे क्षीरपाक ओदनक प्रशंसा भेल अछि' जे दूधमे चाउरकोँ सिझा क5 
बनाओल खीर छल । ओदन अनेक प्रकारक वस्तुक सम्मिश्रणसँ तैयार होइत छल जकरा 
परवर्ती वैदिक साहित्यमे क्षीरौदन, दध्योदन, मुद्गौदन, तिलौदन, मांसौदन ओ घृतौदन 
कहल गेल अछि 1 पाँच वस्तुक मिश्रणे पंचौदन बनैत छल । भोजनमे दही ओ घृतक 
स्थान छल । दूधसँ नवनीत बैत छल । वैदिक आर्यलोकनिक मुख्य भोजन करम्भ अपूप, 
पुरोडाश, धाना छल । चाउर ओ तिलक संयोगसँ कुसर नामक खाद्य पदार्थ बनाओल 
जाइत छल । चाउरकोँ भूजि परिवाद थनाओल जाइत छल । वाजिन आइ काल्हुक रइता 
छल । पयस्या सेहो एहने खाद्य छल |? 


ऋग्वेदमे यवक उल्लेख अनेक स्थानपर अछि मुदा चाउरक नहि । एहिसँ 
इतिहासकारलोकनि ई निष्कर्ष निकाललनि अछि जे एहि काल धरि आर्यलोकनि पूर्व घरि 
नहि पहुँचल छलाह जतऽ चाउरक बहुलता छल ॥ वैदिक साहित्यमे फलक चर्चा सेहो 
भेल अछि । गुलरिक फलक मधुरता प्रशंसित छल । आण्डिक नामक गाछक उल्लेख 
भेल अछि । नोनक प्रयोग सेहो होइत छल । वैदिक युगमे देवताको समर्पित मांस-भोजन 
करबाक प्रथा छल १ 


पेय पदार्थक रूपमे सर्वाधिक महत्त्वपूर्ण स्थान तँ जलक रहल अछि आ 
जीवन-संरक्षणमे एकर विशेष महत्त्व रहबाक कारण एकरा जीवन कहल गेल अछि । 
प्राणको जलमय कहल गेल अछि ॥०९ 


दोसर पेय रूपमे दूध छल । प्रिय पेयक रूपमे एकर खूब प्रशंसा भेल अछि ।'' 


आर्य जातिक प्रमुख पेयक रूपमे सोमरसक विशद वर्णन वेदमे भेल अछि । ई 
सोमलतासँ बनैत छल जे पहाड्पर भेटैत छल । सोमलताके कूटि रस निकालल जाइत 
छल आ ओहिमे दूध, दही, यव आदि पदार्थ मिलाय मनोरम गन्धयुक्त पेय बनाओल जाइत 
छल जे देवताके' समर्पित कयलाक बाद पिउल जाइत छल । सोमक गुणगानसँ ऋग्वेद 
भरल अछि । एकरा पापक नाश करऽवला, स्वास्थ्यवद्धक, रोगनाशक, दीर्घ जीवन ओ 

अमरत्व देबऽवला, धनार्जनक योग्यता बढ्बऽबला आध्यात्मिक प्रकाश, सद्विचार प्रकट 
करऽवला कहल गेल अछि । 


मुदा सोमलता वैदिके कालमे अप्राप्य होबऽ लागल । शनैः शनै एकर प्रचार 
समाप्त भऽ गेल । पश्चात्‌ आयुर्वेदिक ग्रन्थमे जीवनशक्ति प्रदान करऽवला चौबीस लताके' 
सोमलता नाम दऽ देल गेल तथा एकरो गुण पूर्वक सोम जकाँ वर्णित भेल ।? 


दोसर प्रकारक पेयमे सुरा सेहो अबैत छल । सुराके' नीक नहि मानल जाइत 
छल । यज्ञमे सोमक प्रधानता छलैक मुदा सुरा त्याज्य छल । सोमक" सत्‌ ओ सुराके' 
असत्‌ कहल जाइत छलैक 13 


वैदिक युगमे दुह प्रकारक भोजनक प्रचार छल- 1. सामिष 2. निरामिष 


मांस युक्त भोजनको सामिष ओ मांस विरहित भोजनको निरामिष कहल जाइत 
छल । 


उपनिषद्‌ कालमे आबि कऽ यज्ञकर्म द्वारा प्राप्तव्य स्वर्ग ओ मोक्षक स्थान तप 
ओ तत्त्वज्ञान ल5 लेलक । एहि काल धरि समाजमे आश्रम धर्मक स्थापना भऽ गेल छल 
आ मुनिलोकनिक संख्या आ प्रभाव समाजपर विशेष भऽ गेल छल । एहि कालमे आबि 
मांस-भक्षणक विषयमे दृष्टिकोणमे किछु परिवर्त्तन देखल जाइछ । स्वास्थ्य ओ स्वादक 
दृष्टिएँ प्रशसित होइतो सात्त्विकताक दृष्टि मांसके" हेय रूपमे देखल जाय लागल । तथापि 
वेदक आप्त वचन होयबाक कारण याज्ञिक हिंसाक स्पष्ट विरोध ने 'उपनिषद्मे भऽ सकल 
ने स्मृतिएमे । 

मनुस्मृतिमे ब्राह्मणोके' पशुपक्षीक वधक अनुमति देल गेल अछि जे यज्ञसम्पादनक 
हेतु हो ।“ यद्यपि मनुस्मृति मांस भोजनक पक्षमे नहि अछि, कारण बिनु प्राणी हिंसा मांस 
नहि भेटैछ । आ हिंसा कयने स्वर्ग असम्भव ते" मांस नहि खयबाक चाही“ मुदा देवता 
ओ पितरकों अर्पित कयल मांस खायल जा सकैछ ।' तहिना छान्दोग्योपनिषद्मे सभ 
प्राणीक प्रति अहिंसा भाव देखाओल गेल अछि मुदा तीर्थ (यज्ञ)के' छोडि कऽ ।7 एहि 
तरहे स्मृति, उपनिषद्मे पूर्ण अनुमति नहि, तँ कतहु मांसभक्षणपर पूर्णतः प्रतिबन्धो नहि 
लगाओल गेल । 


पौराणिक युगमे सेहो अधिकांश पुराण मांस भक्षणक पक्षपातीए रहल ।' मुदा 
श्रीमद्भागवत पुराणमे मांस-भक्षणक तीव्र विरोध कयल गेल । भागवत पुराण द्वारा मांस 
भोजनक निषेधक प्रभाव वैष्णव मतानुयायीपर पड्ल । भागवतमे मृग, ऊंट, गदहा, बानर, 
मूस, साँप, पक्षीके अपन पुत्रक समान देखबाक हेतु कहल गेल एवं ओकर मांस-भक्षण 
अपन पुत्रक मांस-भक्षणक सदृश कहल गेल । धर्म जानऽवला व्यक्ति ने तँ स्वयं मांस 
खाय आ ने श्राद्धमे पितरकें समर्पित करय । मुनि अन्नसँ जते सन्तुष्ट होइत छथि तते 

| एलका 


पशुक हिंसासँ नहि । स्कन्दपुराणमे सेहो आयुर्वेदक एहि मतक खण्डन कयल गेल जे मांस 
खयने लोक पुष्ट ओ दीर्घजीवी होइत अछि । एकरा मांस-लोभी ओ पापात्माक मत कहल 
गेल । विभिन्न पुराणमे मांस-भक्षणक कारण रौरव नरकक यातना देखाओल गेल आ 
लोकको मांस-भक्षणसँ बिरत करबाक प्रयास कयल गेल |» 


एहि तरहेँ स्पष्ट अछि जे तत्कालीन समाजमे दूटा वर्ग भऽ गेल छल जाहिमे 
एकटा मांस-भक्षणक पक्षपाती नहि छल । 


रामायण कालमे कुसियार, मधु, लाबा, ऊष्ण भात, मीठ अन्न (पोलाव), सूप, 
दही, खाण्डव ओ गुड़क बनल वस्तु एके संगे परसल जाइत छल । भोजनक संगहि 
पायस ओ पेय परसल जाइत छल । मट्ठा, रइता, दूध, चिन्नी सेहो भोजनक अंग छल । 
भोजनक स्वादक आधारपर षटरस, मधुर, अम्ल, लवण, कटु, तिक्त ओ कषाय मानल 
गेल । भोजनक पाँच प्रकार मानल गेल- भक्ष्य, चर्व्य, चोष्य, लेह्य ओ पेय । 


एहि कालमे अनेक प्रकारक सुराक प्रयोग होइत छल जेना- मैरेय, आसव, 
शर्करासव, माधविका, पुष्पासव ओ फलासव ।? सुरा, वारुणी, सौवीरक आदि सुराक 
अन्य भेदोपभेद छल । एहि युगमे आर्य ओ अनार्य सभ सुरापायी भऽ गेल छल ? 
सुरा-ग्रहण करबाक कारणे आदित्यके सुर ओ दैत्यके' असुर कहल गेलैक । सुरा 
पीबाक स्थान पानभूमि अथवा आपाक कहल जाइत छल जतऽ सहचरक संग मनोरंजन 
करैत समृद्ध लोक अनेक पकवान्नक संग सुरापान करैत छल |” ओना रामायणमे 
सुरापानके* निषिद्ध मानल गेल अछि । सुरापानके' धर्मार्थकामक नाशक कहल गेल 
अछि ।* सुरापायी ब्राह्मण धिक्कारक पात्र होइत छलाह |? 


महाभारत कालमे स्वादक दृष्टिसँ निरामिष भोजनमे अपूप, अनेक प्रकारक 
मिठाइ, शाक, षडव, रसयोग आदि छल । अन्य खाद्य मूल, फल, शक्कर ओ हरिणक 
मांस, दूध, घीसँ बनल मधुमिश्रित खीर कूसर, तिलौदन, शाक आदि छल । एहि सभक 
वर्गीकरण भक्ष्य, हविष्य, चोष्य, पेय, खाद्य आदि कोटिमे छल । किछु भोज्य पदार्थ आप, 
कुसियार, शाक, दूधके' सडा क5 बनाओल जाइत छल । सातु, खीर, खिच्चडि, 
मलपुआ, मोदक, पूरिक, शष्कुली, मृद्वीका आदि अन्य प्रकारक खाद्य सामग्री छल ।२ 


गीतामे सात्त्विक, रजोगुणी एवं तमोगुणी व्यक्तिक प्रिय खाद्य ओ तकर गुणक 
वर्णन भेटैछ । रसयुक्त, स्निग्ध, स्थिर ओ आहलादक आहार सात्त्विक वृत्तिक मनुष्यको 
प्रिय होइत छनि जाहिसँ आयु, सात्त्विक प्रपत्ति,-बल, आरोग्य, सुख ओ प्रीतिक बाढि 
होइछ । कडू, खट्टा, नोनगर, गर्म ओ तीत, रुक्ष, दाहक भोजन राक्षसी प्रवृत्तिक लोकको 
प्रिय होइत छनि जे दुख ओ शोक उत्पन्न करैछ । तामसी व्यक्तिको बासि, रसहीन, दुर्गन्ध 
युक्त, ऐंठ ओ अपवित्र भोजन प्रिय होइत छनि ।? 

एहिसँ स्पष्ट अछि जे भोजनक स्वाद स्वास्थ्यक अतिरिक्त सात्त्विकताक 
अभिवृद्धिक हेतु सेहो चुनल जाइत छल । 


वेदकालीन समाजमे सहयोजक परम्पराक रूपरेखा देवता लोकनिक यज्ञमे एकत्र 
भऽ हवि ग्रहण करबामे भेटैत अछि । सहभोज ओ सहपानके* मैत्री भावक प्रतिष्ठापक 
'कहल गेल अछि ।१° 


महाभारतमे युधिष्ठिरक राजसूय यज्ञक अवसरपर ब्राह्मण लोकनिक जे सहभोज 
भेल छल, ओहिमे “दीयतां दीयतां भुज्यताम्‌ भुज्यताम्‌' क कोलाहल होइत छल । एहिसँ 
निश्चित अछि जे खायवला ओ खोआबऽवला दुनू सहभोजक आनन्द लैत छलाह ।" 
मद्यपान प्रचलित छल मुदा नीक नहि मानल जाइत छल । घ्रेय पदार्थक प्रचलन सेहो भऽ 
गेल छल ।* 


वैद्यक ग्रन्थमे तत्कालीन पाकविधिक विश्लेषण सेहो भेटैत अछि । चाउरके* 
मांस, शाक, तेल, घी, मज्जा, फलक संगे रान्हल जाइत छल । उडीद, तिल, मूंगक संगे 
भात बनाओल जाइत छल । कुल्माष बनयबाक हेतु जओक चिक्कस इनहोर पानिमे द 
रोटी जकाँ पकाओल जाइत छल । शष्कुली आइकाल्हुक कचौड़ी जकाँ होइत छल । 
चाउरक चिक्कससं पूप (पूआ) ओ पुपलिका (टिकड़ी) बनाओल जाइत छल । मांससँ 
सहरी निकालि ओकरा उसीनि क$ शिलापर पीसि पिप्पली, मरीच, गुड, घी, मिला क$ 
रान्हल जाइत छल । 


दहीसँ रसाला बनाओल जाइत छल । दही गुड्क संगे खायल जाइत छल । 
भोजनमे दाख, खजूर, कोल, बैर, मधु तथा गुड़ मिलाओल जाइत छल । काँच आमक" 
भूजि ओहिमे चीनी, तेल, सोंठि, आद मिला कऽ रागषाडव बनाओल जाइत छल । आम 
ओ औराक चटनी बनैत छल । तेलमे तिलक तेल प्रशस्त छल । भोज्य पदार्थ बनयबामे 
घी, सरिसो, चिरोंजी, तीसी, कुसुम्भ, मज्जा, वसा, सोंठि, मरीच, हींग, नोन काजमे अबैत 
छल । कारी जीर, मेथी, जमाइन, धनी आदि रसायन उपयोगमे अबैत छल [5 

भोजनमे फलक प्रमुख स्थान छल । आम, दाड़िम (अनार), बदर, सिवितिका 
(सेप), कपित्थ (कऽथ), मातुलिंग (नेबो), पियाल (चिरौंजी) , लकुथ, बड़हर, पनस, 
कदम्ब, नारंगी, इमली, गुल्लरि, जामुन, ताल, नारियर, केरा, खजूर, बदाम, अक्षोट 
(अखरोट), पिस्ता, जायफल, लवंग आदिक प्रयोग होइत छल ।“ 

मुखशुद्धिक रूपमे पान, सुपारी, लौंग, कपूर, इलायचीक प्रयोग होइत छल । 

पाणिनि कालमे भोजनको दू भागमे विभाजित कयल गेल । भोज्य ओ भक्ष्य । 
भोज्यमे ठोस ओ तरल दूनू पदार्थ अबैत छल आ भक्ष्यमे दाँतसँ चिबा कऽ खायवला भोजन 
मात्र । एहि समय मिश्रीकरणक प्रक्रिया वर्ततमान्‌ छल । गुड़ आ धान (चाउर)के* पागि ; 

कऽ एकटा भोज्य सामग्री बनैत छल जकरा गुड्धानी कहल जाइत छल । ऐच्छिक रूपसँ 
'कोनो वस्तु मिलयबाक प्रक्रिया संसृष्टीकरण कहल जाइत छल । दही मिलाओल वस्तु 
दधिक मेरचाइ मिलाओल मारीचिक, आद मिलाओल शाङ्गवेरिक, पिपरि मिलाओल 
पैप्पलिक कहल जाइत छल । अपूप अनेक विधिसँ बनैत छल जेना- भ्राष्ट्र अपूप, 
'कालशामपूप, कौम्भअपूप आदि । 


भोजनको निम्नलिखित पाँच वर्गमे विभाजित कयल गेल अछि- 1. धान्य 
2. कृतान्न 3. मधुरपदार्थ 4. गव्य 5. फल-कालशाक । 


घान्यमे शालि, अगहनी धानक वर्णन अछि । साओन भादवमे उपजऽवला धान 
ब्रीहि कहबैत छल । उत्तम कोटिक ब्रीहि महाब्रीहि कहबैत छल । एकर अतिरिक्त यबक, 
हायन, षष्टिका, नीवार आदि धानक वर्णन भेरैछ । दालिमे मूंग, माष, कुरथीक प्रयोग 
होइत छल । अन्य धान्यमे जौ, यवानी, अणु, गवेधुका, कसेई आदिक वर्णन अछि । 


कृतान्नमे ओदन प्रमुख छल । ई एखनुक भात छल । ई ओहि कालक प्रिय 
भोजन छल । पानिमे उसिनल शुद्ध चाउर उदकौदन कहल जाइत छल । 


जओक लपसी यवागु कहल जाइत छल । जओके* उक्खरि-समाठसँ कूटि 
भुस्सी फराक कऽ पानिमे औट दूध-शक्कर मिला क$ यावक नामक खाद्य पदार्थ 
'बनाओल जाइत छल । पिष्टक सेहो प्रचलित खाद्ये छल । घी, गुड़, दूध ओ गहूमक 
चिक्कससँ बनल भोजन संयाव कहल जाइत छल । जओ-गहूमक बालिके” आगिमे भूजि 
कूटि गुड मिला क$ हाबुस बनैत छल । पानिमे घोरि क5 'खायल सक्तु उदसक्त अथवा 
उदकसाक्त कहल जाइत छल । दहीमे सेहो सतुआ फेंटि खायल जाइत छल । भूजल 
शानक सातु मन्थ कहल जाइत छल । कुल्माष एकटा गरिष्ठ भोजन छल । वटक 
खयबाक प्रथा छल । तिल ओ गुड्के' कूटि कऽ पलल नामक मधूर बनैत छल । आरा 
ओ घीके' भूजि शक्कर मिला क5 चूर्ण बनाओल जाइत छल तथा चूर्ण भरि कऽ चूर्ण 
अपूप सेहो बनैत छल । मधुक उपयोग सेहो होइत छल । कुसियारक खेती होइत छल । 
कुसियारक रससँ फणित (राव) बनैत छल । रावसँ शक्कर बनैत छल । 


दूधसँ बनल वस्तु गव्य अथवा पयस्य कहल जाइत छल । दूध, दही, मट्ठाक 
उपयोग होइत छल । पहिल दिन दूधको महि निकालल नेनु फाष्ट कहल जाइत छल । 
दोसर दिन मथि निकालल नेनु हैयङ्गवीन कहल जाइत छल । मद्ठाके मथित कहल 
जाइत छल । भोजनमे शाकक उपयोग होइत छल । फलमे मात्र आम ओ जामुनक नाम 
आयल अछि । 


पेयक रूपमे नव प्रकारक मध्यमे मैरेय ओ कापिशायन शब्दक प्रयोग भेल 
अछि । अनेक प्रकारक कषाय उत्तेजक पेय रूपमे व्यवहृत छल । 

पतञ्जलि कालमे पष्ठिक नामक साठि दिनमे तैयार ] धान उपजैत 
छल । सम्प्रति ई साठी धान कहल जाइछ । तण्डुल भारतक मुख्य भोजन छल । रान्हल 
चाउरके ओदन कहल जाइत छल । ओदनके* भक्त सेहो कहल जाइत छल । ओदन 
अनेक प्रकारक चाउरसँ बनैत छल । ओ दू प्रकारसँ बनैत छल । मृदु ओदनमे गुड़ अथवा 
शक्कर मिलाओल जाइत छल । विशदओदनमे घी अथवा दूध दऽ देल जाइत छल जाहिसँ 
दाना फरहर भऽ जाइत छलैक । जओसँ यवागु बनैत छल जे व्रतकालमे सेहो प्रयुक्त होइत 
छल । यवागु नोनगर बनैत छल । यवागुमे अधिक दूध मिला देने पयस्कल्पा अथवा 
बहुपया कहल जाइत छल । आभिक्षा नामक पेय काँच दूधमे दही मिला कऽ बनाओल 
जाइत छल । फलमे दाड़िम, दाख, बिम्ब, अंगूर, बैर आदि भोजनक अंग छल । मांस 
भोजनक प्रमुख अंग छल । माछ, परबा आदि खाद्य छल । मधु मुख्य पेय छल । भोज्य 
ओ पेय पदार्थ पाँच भागमे बाँटल छल- भोज्य, भक्ष्य, व्यञ्जन, उपसिक्त ओ संस्कृत 
सुरापान वर्णित छल । 


“ परवर्त्ती बौद्ध ओ जैन संस्कृतिमे अहिंसाक प्रधान रूपसँ प्रतिपादन भेल । 
अहिसाक सिद्धान्तक अनुसार कोनो प्राणीक वध नहि करबाक चाही । एहि दूनू संस्कृतिमे 
अनुयायी गृहस्थक मांस भोजनपर पूर्ण प्रतिबन्ध लागि गेल । अहिंसाक संग जाहि 
दयाभावक प्रतिष्ठा भेल ओहिमे मांस-भोजन सर्वथा त्याज्य बूझल गेल ।” 


जैन साहित्यमे चारि प्रकारक भोजनक उल्लेख भेटैत अछि- अशन, पान, खाद्य 
आओरे स्वाद्य । भोज्य पदार्थमे दूध, दही, मक्खन, घी, तेल, मधु, मदिरा, गुड़, मांस 
पक्वान्न ओ गाहिभगंशष्कुली (लूची), राब (फाणियु), भूजल गहूमसँ बनल पदार्थ 
(पूय) और श्रीखण्ड (शिखरिणी)क नाम भेटैत अछि । मोदक प्रिय खाद्य पदार्थ छल । 
नव चाउरकों दूधमे द कऽ खीर रान्हल जाइत छल । खीरमे घी आओर मधु मिला क$ 
ओकरा स्वादिष्ट बनाओल जाइत छल । नोनक अनेक प्रकारक उल्लेख भेटैत अछि- 
सौंपर्यल, सैन्धव, लवण, रोम (खानसँ बहार कयल), समुद्र, पोसुखार (माटिसँ 
बनाओल) आओर कालानून (कालालोण) । जाहि देशमे नोन उपलब्ध नहि छल ओतऽ 
क्षारभूमिक माटि (ऊस) कार्यमे आनल जाइत छल । 


एकर अतिरिक्त ओदन, कुल्मष आओर सातुक सेहो उल्लेख कयल गेल अछि । 
निम्नलिखित अठारह प्रकारक व्यञ्जक नाम भेटैत अछि- सूप, ओदन (चाउर), यब, 
तीन प्रकारक मांस (जलचर) नभचर आओर थलचर जीवक), गोरस, झूस (मूंग आदिक रस), 
भक्ष्य (खण्डखाद्य) जाहिमे मिश्रीक उपयोग बेसी कयल गेल हो, गुललाबठिया 
(गुजरातीमे गोलपापड़ी), मूलफल, हरयिग (जीर आदि), शक रसालू (राजाक योग्य बनाओल 
भोजन), पान (मदिरा), पानीय (पानि), पानक (द्राक्षासव), शाक, दहिबाड़ा आदि । 

अन्य खाद्य पदार्थमे गुड आओर घीसँ पूर्ण रोट्टगर (बड्की रोटी), पेय 

(पीवायोग्य मांडू, रस आदि), हविपूत अथवा घृतपूर्ण ( धयपुश्ण-हिन्दीमे), पालंगमाहुरय 
(आम वा नेबोक रससँ बनाओल मीठ शरबत), सीह केसर, मोरण्डक, गुलपाणिय 
(तिलक बनल मिठाइ), भंडक (गुड़ भरि कऽ बनाओल रोटी), पूरंपूरी, घी, इट्टगा 
(सेवह), आओर पापड़ (पप्पडिम), बऽड़, पूआ आदिक उल्लेख भेटैत अछि । 


कल्याण (कल्लणग) चक्रवर्तिक उत्तेजक भोजन होइत छल । आटडिया एक 
खास प्रकारक मिष्टान्न होइत छल । 


विवाहक पश्चात्‌ वरक घरमे वधूके प्रवेश कयलापर कयल जायवला 
भोजनको आहेणग तथा अपन नैहरसँ वधूद्वारा आनल भोजनके* पहेणग कहल जाइत 
छल । श्राद्ध आदिक समय मृतक भोजनको हिंगोल कहैत छल । सरसम्बन्धीक एकत्र 
क$ कराओल जाय वला भोजनके* संभेल कहैत छल । पुलाक एक विशेष प्रकारक 
भोजन छल । गुटिका (गुलिया) कसाइन झाड्सँ तैयार होइत छल ।* 


भारतक स्वर्णयुग गुप्तकालीन भोजन परम्पराक सम्बन्धमे बहुबिध ज्ञान कालिदासक 
साहित्यसँ ग्राप्त होइछ । कालिदासक समयमे सेहो कात्यायनक समय जकाँ पञ्च विध 
आहार व्यवस्था छल । कालिदास यद्यपि छोट-छोट वस्तुक वर्णन नहि कयलनि अछि । 
मुदा जओ, चाउर, तिल, आदि अन्न, दूध, दही, मक्खन, मधु, गुड़ ओ मोदक मत्स्यंडिका 
आदि मिठाइक परिचय देलनि अछि । 


भनसाघरमे पाँचो प्रकारक पकमान देखने हमर उदासी दूर भऽ जायतः 
विदूषकक एहि कथनसँ स्पष्ट अछि जे तत्कालीन मनुष्य खयबा-पीबामे सौखीन छलाह । 


अन्नमे मुख्यतः जजो, चाउर ओ तिलक वर्णन भेल अछि । मुख्य अन्न गहूमक 
कतहु संकेत नहि अछि जे वर्णित प्रदेशमे ओकर उत्पत्ति नहि होयबाक कारणे भऽ 
सकैछ । चाउरमे शालि, नीवार, कलम, श्यामा आदि चाउरक वर्णन भेरैछ । दालिक 
वर्णन नहि अछि मुदा दालिक प्रयोग अवश्य ओहि समयमे होइत छल होयत ॥४ 


कालिदासक समयमे दूध-दही ओ मक्खनक प्रचार खूब छल । रघुवंशमे 
गो-पूजाक वर्णन अछि । दूधक संग एहिसँ निर्मित-बस्तु खीरक” वर्णन सेहो भेटैछ । 
मक्खनक हेतु नवनीत ओ हैयंगवीन शब्द भेटैत अछि । दहीसँ शिखरिणी खाद्य बनैत 
छल । वैवाहिक अवसर ओ अतिथिक स्वागतमे मधु, चाउर ओ दूभिक मधुपर्क कयल 
जाइत छल । ग्रन्थमे कुसियारक प्रसंग बहुधा भेटैत अछि । एहिसँ गुड़ ओ शक्कर बनैत 
छल । गुड्सँ गुड्विकार बनाओल जाइत छल । मालविकाग्नि मित्रमे मत्स्यंडिका* शब्दक 
प्रयोग भेल अछि । ई विशेष प्रकारक चीनीक लड्डू छल जकर आकार माछक अंडा सन 
होइत छल होयतैक" । मोदक सेहो मिष्टान्न छल । कालिदासक कालमे माछ-मांस 
भोजनक प्रचार छल । 

परवर्त्ती मुस्लिम संस्कृतिक विकासक संग भारतीय भोजनक पारम्परिक स्वरूपमे 
यद्यपि कोनो खास अन्तर नहि आयल तथापि मदिरादिक पेय ओ मांसाहार अपेक्षाकृत 
निषिद्धाहार नहि रहि सकल । ब्रिटिशकालमे सेहो भारतीय भोजनक पारम्परिकता यथावत्‌ 
रहल । मुदा सांस्कृतिक आदानक कारणें वृहत व्यावहारिक परिवर्तन भेल जे आधुनिक 
भारतीय समाजक भोजन विन्यासके प्रभावित करैत रहल अछि । 

भारतीय भोजनक पारम्परिक स्वरूप/39 


द्वितीय अध्याय 
मैथिल भोजनक परम्परा 


भोजनक भारतीय परम्परा आ मैथिल परम्पराक आधारभूत तत्त्व एके अछि 
तथापि मैथिल भोजन परम्पराक किछु खास विशिष्टता रहल अछि जे एहि ठामक 
भौगोलिक ओ सांस्कृतिक पर्यावरणक अनुरूप अछि । मिथिला क्षेत्रक प्रधान उपजा थिक 
धान ते धान प्रधान खाद्यक रूपमे व्यवहृत अछि । धानसँ मुख्य रूपे भात ओ चूडा 
तैयार कयल जाइत अछि । एहि ठामक लोक भातसँ ततेक संपृक्त अछि जे दूनू साँझ आ 
अल्पाहारो पर्यन्तमे भाते ग्रहण करबामे कठिनताक अनुभव नहि करैछ । भात अत्यन्त प्रिय 
भोजनक रूपमे एतऽ प्रचलित अछि । अनक राजाक रूपमे धानको प्रतिष्ठित बूझल जाइत 
अछि । धानसँ यावन्तो खाद्य पदार्थ तैयार होइछ ताहिमे चाउरक संगहि चूड़ाक महत्त्व 
मिथिला मध्य बड़ बेसी । दहीक योगसँ चूड़ा ग्रहण करबाक परिपाटी एहि ठाम अछि 
आ एहि गुरुपाकी भोजनक लोक. प्रशस्त मानैत रहल अछि । चूड़ा अल्पाहार ओ सम्पूर्ण 
आहार दुहूक हेतु प्रशस्त बूझल जाइत रहल अछि । 'गहूम मिथिलामे प्रशस्त नहि मानल 
जाइत रहल अछि । कदनमे मडुआ ओ मकइ अबैत अछि आ एहि दूहू अन्नक रोटी मध्य 
निम्नवर्गीय मैथिल समाजमे रुचिपूर्वक ग्रहण करबाक परिपाटी रहल अछि । 


दालिमे एहि ठाम राहडिक दालिकेँ अधिक प्रशस्त मानल जाइत रहल अछि । 
बदाम, कुर्थी, उडीद, खेसारी, मसुरी ओ खेड़हीक दालि लोक खाइत रहल अछि । 
भातक संग जतऽ राहड़िक दालिक प्रशस्ति अछि, ओतहि रोटीक संग बदामक दालिक । 
'तहिना खिच्चड्िमे उड़ीदक दालिक योग नीक मानल जाइत अछि । खेड्हीक दालि 
पथ्यक हेतु प्रशस्त बूझल जाइत अछि । कुर्थी ओ खेसारी सामान्य आर्थिक वर्गक 
उपयोगमे विशेषतया आनल जाइछ । खेसाड़ीके* रोगाह मानल जाइछ । मसुरीको अशुद्ध 
'बूझल जाइत अछि । 


मिथिलाक समाजमे शनि दिन कऽ खिच्चड़ि खयबाक प्रथा देखल जाइत 
अछि । ई चाउर-दालिक मिश्रित पाकरूपमे तैयार कयल जाइछ । भात बनला उत्तर जे 

अतिरिक्त जलीय पदार्थ बहराइत छैक से माँड़ कहल जाइछ । माँड॒ पीबाक ओ भात 
खयबाक प्रचलन समाजमे देखल जाइछ । 


दालिक स्थानमे मिथिला-समाजमे अदौडी, अरिकोंछ, ओल, आदिक झोर, 
बड़ी, आलू, पटुआसाग, कुम्हरौडी, भाँटा आदिक झोर सेहो अत्यन्त प्रिय ओ रुचिगर 
बूझल जाइत अछि । झोरमे आमिल देबाक परिपाटी रहल अछि । आमक पर्याप्तिक 
कारणे एहिसँ बनल आमिल पदार्थक वर्षोभरि कोनो घरमे अभाव नहि रहैत अछि । 


मिथिलाक धार्मिक आचारमे अन्न-दानक अत्यधिक महत्त्व देखल जाइछ । 
दैनन्दिन व्यवहारमे लोक भिखारि आदिक" तँ अन्नदान करितहि छथि । संगहि अवसर 
विशेष ओ यज्ञादिमे सतञ्जा आदिक दान कयल जाइछ । 


एतावता कहल जा सकैछ जे मैथिल भोजन परम्पराक एकरा विशिष्ट विधान 
रहल अछि जे भारतीय चिन्तनधाराक अनुकूल होइतो किछु अर्थमे अत्यन्त पृथक अछि 
जे एहि ठामक भौगोलिक पर्यावरणपर आधृत रहल अछि । 


फलक रूपमे आम मिथिलामे पर्याप्त पाओल जाइत अछि आ ई सम्या खाद्य 
फलक रूपमे पर्याप्त प्रयोग कयल जाइत रहल अछि । एकर अमओट मिथिलामे प्रसिद्ध 
रहल अछि । आमक अतिरिक्त लताम, जामुन, कटहर आदि फल मिथिलाक 'जनजीवनक 
आनुषंगिक आहार रहल अछि । विभिन्न प्रकारक जलीय फल ओ कन्द- भेंट, सारुख, 
'कड़ृहर आदि सेहो खाद्य रहल अछि । पानक व्यवहार मिथिलामे परम्परासँ प्रचलित रहल 
अछि । समस्त शुभ अवसरपर पानक व्यवहार होइत अछि । 


तीमनक दुइ गोट प्रभेद मिथिलामे प्रचलित रहल अछि- तरुआ ओ लटपट । 
तरुआ तेलमे छानल जाइत अछि आ लटपट तीमन जलक योगसँ तैयार कयल जाइत 
अछि । तीमनमे आलू बरहमसिया होइत अछि ते' अत्यधिक प्रशस्त रहल अछि । आलूक 
अतिरिक्त विभिन्न प्रकारक लत्तीसँ प्राप्त तीमनक एतऽ विशिष्ट महत्त्व अछि । ई 
तीमन-तरकारी सभ एहि ठामक घरैया उत्पादन होयबाक कारण अत्यन्त लोकप्रिय रहल 
अछि जेना-सजमनि, कदीमा, सीम इत्यादि । सागक महत्त्व मिथिलामे बड्बेसी । 
पदुआक साग अत्यन्त प्रशस्त अछि मुदा बथुआक सागो सहज उपलब्ध रहने लोकप्रिय 
अछि । बूट ओ खेसारीक साग सेहो खूब प्रचलित अछि । एहि दूनू सागसँ बिड़िया बना 
कऽ आलूक संग रान्हि कऽ खयबाक परिपाटी अछि । सागके” लज्जानिवारक बूझल 
जाइत अछि । एकरा उच्छिष्ट क$ दूरि करबके' अधलाह मानल जाइत छैक । सागक 
अतिरिक्त विभिन्न प्रकारक फूल ओ पातसँ सेहो तीमन-तरकारी बनाओल जाइछ । 
तिलकोरक पातक तरुआ मिथिला संस्कृतिक प्रतीक बूझल जाइत रहल अछि । 


मैथिल भोजन परम्परामे अँचार ओ चटनीक विशेष महत्त्व अछि । मिथिलाक 

प्रसिद्ध फल आमसँ अँचार बनाओल जाइत रहल अछि । आ मैथिल भोजन विन्यासमे एहि 
अँचारक अनिवार्यते जकाँ रहल अछि । ओल, करैल, मिरचाइ, अमरा, करौना, कटहर 
आदिक अँचार सेहो प्रचलित रहल अछि । नेबोक निमकी पाचकक रूपमे व्यवहृत होइत 
अछि । धात्री, आम, तेतड़ि आदिक गुद्दावला अंशके थकुचिके नोन ओ मसल्ला मिला 
कऽ चटनी तैयार कयल जाइछ । 

मिथिला भूक्षेत्रमे गाय-महीस पर्याप्त रहबाक कारणें एतऽ दूध पर्याप्त भेटैत 
रहल अछि । तें दूध ओ घी एहि ठामक खाद्य पदार्थमे प्रमुख रूपे व्यवहृत रहल अछि । 


'एहि ठाम सामान्यतया तीन बेर भोजन करबाक परिपाटी अछि । 


प्रातःकाल चूड़ादहीक अल्पाहार लेल जाइछ । गरीब परिवारक लोक एहि 
समयमे रातुक बचल वस्तु खा लेल करैत छथि । पूर्वदिनक तैयार एहि भोजन सामग्री तथा 
एहि अल्पाहारके' बाइस/बसिया कहल जाइछ । दिनक समय मुख्य आहारके कलउ आ 
संध्या कालीन अल्पाहारके बेरहट कहल जाइत रहल अछि । कलड बेरमे भात-दालि 
ओ तरकारी ग्रहण करबाक प्रचलन अछि । भोजन ग्रहणसँ पूर्व ठाँओ-पीढ़ी कयल 
जयबाक विधान अछि । भोजन ग्रहणमे नैष्ठिकता राखल जाइत अछि । भात ओ दालिमे 
भोजनपूर्व घृत देबाक विधान रहल अछि । भोजनान्तमे दही खयबाक विधान अछि । 
रात्रिकालमे सेहो कलउए जकाँ भोजन करबाक परिपाटी अछि । चाउर, चूडा, बदाम, 
मकइ आदिक भूजाक प्रति एहि ठामक जनसामान्यक रुचि रहैत अछि । 


माछ मिथिलाक प्रसिद्ध खाद्य अछि । नदीमातृक देश होयबाक कारण, बाढि 
ग्रस्त क्षेत्र होयबाक कारण तथा जलाशय ओ पोखरिक 'बहुलताक कारण एतऽ माछक 
बहुलता रहल अछि । सामान्यो जनक माछक सुविधा प्राप्त रहैत छैक । माछक भोजन 
सेहो मिथिलाक संस्कृतिक प्रतीक भऽ गेल अछि । रोहु ओ बोआरी माछके' सर्वाधिक 
प्रशस्त मानल जाइत अछि । निम्न आर्थिक वर्गमे डोका, काछु, काँकोड़, अन्हइ आदि सेहो 
खाद्य रूपमे व्यवहृत रहल अछि । अनेक वर्गमे मूसक मांस खाद्य बूझल जाइत रहल 
अछि । नशायुक्त पेयक रूपमे ग्रहण करबाक चस्तुमे भाँग मिथिलामें शिवक प्रसाद बूझल 
जाइछ । निम्नवर्गमे ताड़ी-दारूक प्रचलन अछि । 

मधुर-मिष्टान्न ओ विविध प्रकारक पकमान सेहो परम्परासँ मिथिलामे विशिष्ट 
अवसर सभपर ग्रहण कयल जाइत रहल अछि । खास कऽ ठकुआ, पूड़ी आदि पकमान 
एवं पेड़ा, लड्डू, जिलेबी आदि मिष्टान्न ओ भोजमे सकरौडीक प्रयोग होइत रहल अछि । 
झिल्ली-कचुरी, भटबड़, गुलगुल्ला आदि एहि ठाम निम्न आर्थिक वर्गक अत्यन्त प्रिय 
पकमान रहल अछि । 


मिथिलाक भोजन-पररम्परामे सहभोजक महत्त्व अत्यधिक छैक । खास कऽ 

रद्ध, उपनयन आदिक अवसरपर सहभोज होइत अछि । असवर्णमे तँ अवसरपर 
भोजक परिपाटी अछि । सहभोज टोल, गाम अथवा जवार भरिके* देल जाइछ । असवर्णमे 
समाज भरिक लोकको भोज देल जाइछ । सहभोजक सबसँ पैघ विशिष्टता ई अछि जे 
एहिमे समस्त गृहस्थ सम्बद्ध व्यावसायिक वर्गको अवश्ये समेटि लेल जाइछ । अनेक ठाम 
तँ बरहबरना भोज सेहो होइत अछि जाहिमे विभिन्न वर्णक लोकके* भोज खुआओल जाइछ । 


मिथिलाक धर्मशास्त्रीय वाङ्मयमे मैथिल भोजन 


मिथिलामे सामान्यतः वैदिक ओ स्मृतिविधि-निषेधक अनुसरण भोजनव्यवहारमे 
होइत रहल अछि । मिथिलाक भोजन विषयक विधि-निषेधक आरम्भिक परिचय 
याज्ञवल्क्य स्मृतिमे ताकल जा सकैत अछि । याज्ञवल्क्य मिथिलावासी छलाह । अतः 
हुनका द्वारा रचित स्मृतिमे मैथिलत्वक अन्वेषण कयल जा सकैत अछि । परवर्ती कालमे 
अनेक निबन्धकार सबहिक विविध निबन्ध ग्रन्थ सभमे भोजन सम्बन्धी शब्दावली स्वतः 
सन्निविष्ट भेल भेटैत अछि । वीरेश्वर, चण्डेश्वर, विद्यापति, रुद्रधर इत्यादिक ग्रन्थ सब 
एहि दृष्टिजे अत्यन्त महत्त्वपूर्ण मानल जा सकैत अछि । स्थाली पुलाकन्यायेन एकरा 
सभक अवलोकन उपयोगी सिद्ध भ5 सकैत अछि । 


मध्यकालमे मिथिलामे प्रचलित भोजन सम्बन्धी विभिन्न विधि-व्यवहार एवं 
ग्राह्य-अग्राहय भोज्य पदार्थक परिचय ओहि कालमे रचित विविध निबन्ध ग्रन्थ, विभिन्न 
ब्रत ओ पूजापद्धति, वर्षकृत्य, दान सम्बन्धी ग्रन्थमे प्रचुरतया उपलब्ध होइत अछि । एहि 
ग्रन्थ सभमे उल्लिखित अन्नादि भोज्य सामग्रीसँ मिथिलाक भोजन परम्पाक ओ 
रुचि-अरुचिक एकटा ऐतिहासिक क्रमसँ परिचय भेटि जाइत अछि । 


विद्यापति कृत दानवाक्यावलीमै विभिन्न प्रकारक अन्नदानक उल्लेख अछि । 
अनदानको प्राणदान सदृश मानल जाइत छल । एहि ग्रन्थमे विभिन्न प्रकारक अन्नक 
गणना दान योग्य अननक रूपमे कएल गेल अछि जाहिसँ ई सहजहिं बोद्धव्य अछि जे ई 
अन्न सभ मिथिलाक प्रसिद्ध खाद्य रहल होयत । सङहि इहो स्पस्ट होईत जे ई अन्न 
सभ सुअन्न मानल जाइत छल तथा एकर उपयोग लोकक हेतु विहित छल । धान प्रमुख 
दानीय अन्न छल । एकर विभिन्न प्रभेद जेना- रक्तशालि, सुगन्धशालि, षष्टशालि, 
ब्रीहि, कमला इत्यादिक उल्लेख दानवाक्याबलीमे भेल अछि । रक्तशालि लालरंगक 
धानक प्रभेद छल । सुगन्धिशालि आधुनिक वासमती, तुलसीफूल आदि गमकौआ ओ 
मेही धानक हेतु प्रयुक्त छल होयत । कलनाधान सम्प्रतिक 'कलमदान वा कलमखोराक 
नाम छल । षष्टिशालि एखनुक साठीधान थिक । ब्रीहि शरद ऋतुमे उत्पन्न होअऽवला 
अगता धानक प्रभेद छल ॥' 


धानक अतिरिक्त जओ, गहूम, प्रियङ्यु-कङगु-काङ्गनी-काउन, श्यामा-साम, 

माष-उड़ीद, मुद्ग-मूड-खेरही, कलाय-केलाइ वा केराओ, चणक-चनअ- चना” बदाम, 
बूट, राजमाष-( मटर ), सर्षप-सरिसो, तिल आदि सेहो दानीय अन्न छल । 
अन्नक अतिरिक्त भक्ष्य, पक्वान्न सेहो दान करबाक उल्लेख अछि । महाकवि 
विद्यापति देय भक्ष्यके' स्पष्ट करैत भक्ष्य पदसँ पूआ, पूडी इत्यादि अर्थ लेलनि अछि ॥ 
सङहि ओ भक्ष्य मध्य फल-मूलकोँ सेहो रखलनि अछि । सतुआ सेहो दानीय भक्ष्य 
छल । विभिन्न प्रकारक लेह्य ओ चोष्य पदार्थ जेना- पिण्डीकृत दूध (पेड़), आम 
आदि, मधु, थृत, दूध, दही, तेल, शर्वत, शक्कर, कुसियारक रस, नोन, कस्तूरी, कर्पूर, 
पान (ताम्बूल ) इत्यादि सेहो दान देल जाइत छल । 
शैव सर्वस्वसार प्रमाण भूत पुराण संग्रहमे शिवको गहूम, बूट, मटर (राजमाषा) 
इत्यादि अन्नको सुसिद्ध क$ अथवा भूजि कऽ सेहो निवेदित करबाक उल्लेख अछि । 
इष्टदेवके' सिद्ध अन्न, व्यञ्जन, घृत संयुक्त नैवेद्य, घृत संयुक्त पायस, साग ओ 
भात इत्यादि देबाक विधान छल । कहल गेल अछि- 
घृत सूपयुतैः सिक्यैः पुण्यं दशगुणोत्तरम्‌ । 
अवदंश युतेज्ञेयं पुण्यं दश गुणाधिकम्‌ ॥* 
अर्थात्‌ दालि-भातमे घिउ मिलाकऽ दान कयल जाइत छल । एकर संगहि मुरड 


सेहो दान कयल जाइत छल । अवश्ये भातक सङ दालि आ दालिमे घिउ द5 कऽ भोजन 
करबाक परिपाटी छल तथा मुरइके* सेहो उत्तम खाद्य मानल जाइत छल । खीर, 


शक्करयुक्त दही, रशाला, हरदियुक्त खिच्चड़ि; जओ, घिउ, मिश्री ओ गूड़क संयोगसं | 


बनल खाद्यान्न, शर्बत, सुवासितजल, नोनमरीच युक्त आद-गूड्‌ सेहो प्रसिद्ध खाद्य छल । 


घिउ, तेल अथवा तिलक तेलमे अठारह अन्नक संयोगसँ निर्मित पिद्ठी सेहो 
प्रशस्त मानल जाइत छल । अठारह अन्नमे -धान, साठीधान, जओ, गहूम, चीन, तिल, 
काउन, देवधान्य, कोदो, केराव, उड़ीद, मटर, मूङ, मसुरी (मसुराणि), कुर्थी, राहड़ि 
(आढक), बूट ओ सामकोँ परिगणित कयल जाइत छल । ई समस्त अन्न मध्यकालीन 
मिथिलाक खाद्यान्न छल । अन्नक अतिरिक्त विभिन्न प्रकारक वनस्पति पदार्थक दानक 
सेहो उल्लेख भेल अछि । व्यञ्जनके शाक कहल जाइत छलैक । विभिन्न प्रकारक शाक 
ओ फलक दानक महत्त्वक व्याख्या दानवाक्यावलीमे भेल अछि, यथा- सुपारी 
(पुङगीफल), दाख-अङ्गुर, जातिफल-जाफर, मूल-मुरइ इत्यादि । 

शैव सर्वस्वसार प्रमाणभूतपुराण संग्रह ग्रन्थमे तँ शिवके* 'चढ्यबा योग्य 
विभिन्न प्रकारक फल ओ ओकर महात्म्यक वर्णन भेल अछि । अवश्ये ई फल सभ 
तत्कालीन समाजक प्रसिद्ध, उत्तम खाद्य फल रहल होयत, जेना-पाकल बेल, कपित्थ, 
आम, केरा, दाड़िम, खजूर, नारंगी, जम्बीरीनेबो, 'तरकुन, खिरनी ( क्षिरीका ), काँकड़ि 

(बालुकी ), करौना ( करमर्दक ), बइर ( बदरी ), तेतड़ि ( तिन्तड़ी ), धातरी ( आमला | 
इत्यादि । पान ओ सुपारी सेहो मुखशुद्धिक रूपमे व्यवहृत होइत छल । ओहि समयमे किछु 
विशेष प्रकारक खाद्य पदार्थ गर्हित मानल जाइत छल । जेना-लहसुन, पेयाजु । गृहस्थ 
रलाकरमे पेयाजुक लेल *परांडु' देशी शब्दक उल्लेख कयल गेल अछि । सम्प्रति ई शब्द 
लुप्त भऽ गेल अछि । एहिना “करका' नामक एकटा खाद्य पदार्थ सेहो वर्जित कहल 
गेल अछि । रत्नाकरकार एकर देशीशब्द 'कनक्षत्रि' देने छथि # 


याज्ञवल्क्य स्मृतिमे मांस भक्षणके अत्यन्त निकृष्ट कहल गेल अछि । तथापि 
विशिष्ट प्रयोजनपर मांसके" खाद्य कहल गेल अछि, जेना- जखन मांसक बिना प्राण बाँचब 
कठिन हो, श्राद्धक अवसरपर, देवताक आहुतिसँ अवशिष्ट, ब्राह्मण भोजनक अथवा 
देवता-पितरक लेल बनाओल मांसके देवता-पितरक अर्चनाक पश्चात्‌ खाद्य कहल गेल 
अछि ॥' मांस त्यागको एहि स्मृतिमे अत्यन्त प्रशंसा भेल अछि तथा कहल गेल अछि जे 
मांस त्यागी ब्राह्मण अपना घरोमे रहैत मुनि तुल्य होइत अछि । 


परन्तु मध्यकालक मिथिलामे मांस भक्षणक प्रवृत्ति देखल जाइत अछि । एकरा 
पाछाँ एहि ठामक धार्मिक ओ सांस्कृतिक परिवेशक आधार छल । एहि ठाम शाक्त ओ 
शैव मतक प्राबल्यक कारणे" यज्ञ बलि देल जाइत छल । यज्ञार्थ: पशवः सृष्टाः मनुक 
वचनक अनुसरण मिथिलामे होइत रहल अछि । शिवके* साधित मांसक नैवेद्य देबाक 
विधान छल ।' एहिना दुर्गाके' सेहो पशुबलि चढ़ाओल जाइत छल तथा ओकर मांसु ग्रहण 
कयल जाइत छल । खाद्य पशुमे छागर (सं.अज), भेंडा, सिंहरहित मृग, जंगलमे शिकार 
कयल हरिण इत्यादिके, राखल गेल अछि । पंचनखप्राणीमे काछु, खरहा, शाही 
इत्यादिके खाद्य कहल गेल अछि । किन्तु मिथिलाक निबन्ध ग्रन्थमे अनेक जन्तुक 
मांसक निषेध सेहो कयल गेल अछि, जेना-ऊंट, घोड़ा, हाथी, सिंह, बाघ, गदहा, मूस, 
बिलाड़, सपनौर, ग्रामशूकर, सियार, मृग, भालु इत्यादिक मांस बर्जित श्रेणीमे अछि । 
एकचरप्राणी अर्थात्‌ सर्पादिक मासु खायब वर्जित छल । 


विना यज्ञक पशुवध अत्यन्त गर्हित मानल जाइत छल । यज्ञ कार्यक अतिरिक्त 
रोगग्रस्त भऽ गेलापर सेहो मासु खायब अधलाह नहि मानल जाइत छल । चतुर्थी, अष्टमी, 
द्वादशी, चतुर्दशी ओ पावनिक दिन मासु खायब वर्जित छल । मिथिलामे मासु भक्षण 
अधलाह तँ नहि मानल जाइत छल मुदा एहि दिस आसक्तिके' अवश्य अधलाह मानल 
जाइत छल । ते एहिसँ निवृत्तिक प्रयत्न कयल जाइत छल । 


माछ मिथिलामे प्राचीने कालसँ अत्यन्त लोकप्रिय खाद्य रहल अछि । गृहस्थ 
रलाकरमे चण्डेश्वर खाद्य ओ अखाद्य माछक विवेचन कयने छथि । तदनुसार मकर, 
नक्र, सर्पशीर्ष आदि विकृत माछके अखाद्य कहल गेल अछि । एहिना ढोढिया साँप, 
खयर पक्षी, साँपक सदृश आकृतिक वामी (सं वर्म्मिकः) माछके' अभक्ष्य मानल जाइत 


मैथिल भोजनक परम्परा/45 


छल । रत्नाकरकार राजीव (सं.राजीव:) रहू, सिंहतुण्ड, चिलचिम (चिलचिम:) वासु 
(वासुरिति) आदि माछको खाद्य कहलनि अछि / तहिना याज्ञवल्क्य स्मृतिक 
अनुसार-सिंघी, रहु, पाठीन, राजीव आदि माछ खाद्य कहल गेल अछि ।० 

चिडैक मासु सेहो मिथिलाक प्रचलित खाद्य रहल अछि । मुदा अनेको पक्षीक 
मासु अखाद्य मानल जाइत छल । खास क$ मासु पर आश्रित रहनिहार गिद्ध आदि पक्षीक 
मासु बर्जित छल । तहिना हंस, सुग्गा, मैना, सारस, कठखोधी (सं. काष्टकुट्टक:)क 
मासु वर्जित छल । कठखोधीक हेतु रत्नाकरमे देशी कठह शब्द भेरैत अछि ।" डाहुक 
(सं०दात्युह:) पक्षीक मासु वर्जित छल'? । जालपादा-जलवा” नामक एक गोट पक्षीक 
मासु सेहो वर्जित छल । तहिना बगुला, टिटही, रतिचर, तित्तिर आदि पक्षी अखादूयक 
श्रेणीमे राखल गेल छल । खास कऽ न5हसँ तोड़ भोजन कर5वला पक्षीक मासु, गर्म ओ 
शुष्क मांसु अखाद्य छल । गुहस्थरत्नाकरमे कोटा, कोकालक, कुन, करास, धनक्षुआ, 
चेतक, कङ्कारी, बादुर, उल्लू, खटमोरा, बटइ आदि विभिन्न पक्षीक नाम अखाद्य 
पक्षीक मध्य गनाओल गेल अछि । 


भोजन करबासं पूर्व पैर धोयब आवश्यक छल । एहि सम्बन्धमे निबन्धकार 

चण्डेश्वरक गृहस्थ रत्नाकरमे यमस्मृतिक उल्लेख करैत कहल गेल अछि- 
आर्द्रपादस्तु भुञ्जानः शतंवर्षाणि जीवति'* 

निबन्धकार लोकनि किछु विशिष्ट परिस्थितिमे भोजनक वर्जना कयने छथि 
जेना- लोह पात्रमे भोजन करब, 'फूटल वासनमे भोजन करब, शयनक आसनपर तथा 
दक्षिणाभिमुख भऽ भोजन करब । तहिना अर्द्धरात्रिक पश्चात्‌, एकेटा वस्त्र पहिरि कऽ, 
दाँतसँ काटि कऽ, बिना आसनक, विना ठाँओ* कयल स्थानपर, अजीर्ण रहलापर अत्यन्त 
बुभुक्षित रहलापर, हाथमे लऽ कऽ, मध्याह्न आओर संध्याकालमे पलङ्गपर बैसि कऽ 
भोजन करब वर्जित छल । अन्नके' ऐंठ क$ छोड्ब अधलाह मानल जाइत छल । 

भोजनस पूर्व नैवेद्य देबाक विधान छल- 


आत्मार्थं भोजनं यस्य रत्यर्थं यस्य मैथुनम्‌ । 
वृत्त्यर्थे यस्य चाथितिर्निष्फलं तस्य जीवितम्‌ ॥४ 
तें पञ्च यज्ञक पश्चाते भोजनक विहित बूझल जाइत छल । 
धीया-पुता द्वारा साकांक्ष भऽ देखल गेल भोजन, अत्यन्त ऊष्ण भोजन; रातिमे 
तिलसँ निर्मित भोजन, अत्यन्त ऊष्ण खादूय तथा सतुआ खायब वर्जित छल । कोविदार, 
बड्-पीपर एवं सनक साग, भार्याक संग भोजन करब, शून्य घर, भनसा घर एवं मंदिरमे 
भोजन करब निषिद्ध छल । आँजुर लऽ कऽ पानि 'पीअब, पसरल समस्त वस्तु उद्रस्थ 

करब, आसनपर पैर राखि चुक्की-माली भ5 भोजन करब, यात्राक अवधिमे, | काल, 
गाममे ककरो मुइलापर भोजन ग्रहण करब, भोज्यान्नके* वाम हाथे* 'छुइब, एहिना माथ तथा 
अधोभागसँ भोजनमात्रकँ छुअब अधलाह मानल जाइत छल । वामा हाथे' पानि पीअब 
सुरापान सदृश बूझल जाइत छल । 


गृहस्थ रलाकरमे भोज्य ओ अभोज्य अन्नपर वृहत्‌ विचार भेल अछि । भोजनमे 
वर्ण विचार सेहो छल । ब्राह्मणक अन्न सदैव ग्राह्य बूझल जाइत छल । क्षत्रियक अन्न 
सेहो मंगलक अवसरपर ग्राह्म छल । मुदा शूद्वान्न सर्वथा वर्जित छल । तथापि विशिष्ट 
परिस्थितिमे शूद्रसँ प्राप्त दानक रूपमे प्राप्त अन्नको ग्राह्य बूझल जाइत छल । एकर 
अतिरिक्त दास, गोआर, शत्रुमित्र, बटइदार, कुम्हार, नौआ आदिक देल अन्न तँ रन्हलो 
रहलापर आपत्तिक समयमे ग्राह्य बूझल जाइत छल । बनियाँ एवं शिल्पीक अन्न सेहो ग्राह्य 
बूझल जाइत छल । शूद्रक देल सतुआ, तेलपक पूआ, दूध, लड्डू इत्यादि ग्राह्य छल । 
चण्डेश्वर तँ पराशर एवं यमस्मृतिक वचनक उल्लेख कयने छथि जाहिमे ई स्पष्ट अछि 
जे- शुद्रान्नो ब्राह्मण द्वारा स्पर्श कऽ देला पर भक्ष्यान्न भऽ जाइत अछि ॥6 अवश्ये भोजनक 
आदान-प्रदानमे शुचि-आचारक बन्धनक विशेष महत्त्व रहैत छल, नहि कि जाति प्रभेदक 
महत्त्व । सङहि भोज्यान्नपर जे विचार भेल अछि ताहिमे ब्राह्मणेटाक उल्लेखसँ ई स्पष्ट 
अछि जे भोज्य ओ अभोज्यक विचार ब्राह्मणे धरि सीमित छल । आन वर्गके* वर्जनाक 
सीमा ततेक कठोर प्रायः नहि छलैक । 


अध्ययन-शून्य त्रत्विक अथवा यजमानक देल अन्न, पुरोहितक अन्न, स्त्री 
अथवा नपुंसक होमकर्ताक अन्न, शराबी एवं क्रोधी द्वारा देल गेल अन्न तथा पैरसँ छुइल 
ओ केश, कौडासँ युक्त अन्न अग्राह्य बूझल जाइत छल । एहिना भूखल लेल राखल अन्न, 
वेश्या द्वारा देल अन्न, विद्वान द्वारा निन्दित अन्न, गायक एवं कृपण द्वारा प्रदत्त अन्न, 
व्यभिचारिणी द्वारा प्रदत्त अन्न, कृतध्न, जोलहा, चुगिला, नर्तक, विक्रेता, लोहार, निषाद, 
नटुआ, सोनार, शस्त्र-विक्रेता, शूडी, धोबि, नृशंस आदिक अन्न अग्राह्य मानल जाइत 
छल । परसौतीक हेतु बनल अन्त, अवहेलनापूर्वक देल अन्न, देवपितर आदिके* बिना 
समर्पण कयने राखल अन्न, विधवाक अन्न, मौगियाहक अन्न अग्राह्म बूझल जाइत 
छल । कुम्हार, चमार, मालि, अभिशप्त, पतित, भ्रूणहन्ता, तेली, लेखक, व्याध, रखैल, 
ब्रह्मचारी, भनसिया, दण्डाधिकारी, चण्डाल, चिकित्सक आदि व्यवसायीक अन्न अखादूय 
मानल जाइत छल । राजा, गुरु, मूर्ख, दुर्वृत, चोर द्वारा प्रदत्त तथा श्रद्धाहीनतासँ दत्त अन्न 
वर्जित छल । असपिण्डक अनिमन्त्रित रहलापर अन्न अखादूये मानल जाइत छल । 
सपिण्डक ओहि ठाम श्राद्धान्न ग्राह्य छल । देवता-पितर ओ अतिथिके* जतऽ भोजन 
सामग्री अर्पण नहि होइत छल ओह्‌ स्थानक अन्न अग्राह्य छल । जामाता (जमाय)के* 
विष्णुएँ मानल जाइत छल तथा हुनको घरमे भोजन करब वर्जित छल । अमावास्या 

इत्यादिक अवसरपर परान्न ग्रहण करब तथा अपना घरमे भोजन बनल रहलापर दोसराक 
घरमे भोजन करब वर्जित छल । 


खाद्य पदार्थक प्रदूषणपर अत्यधिक ध्यान देल जाइत छल । प्रदूषण अनेक 
प्रकारक कहल गेल अछि, जेना- जातिदुष्ट, क्रियादुष्ट, कालदुष्ट तथा संसर्गाश्रयदुष्ट । 
जातिदुष्ट एहन विशिष्ट खाद्य छल जे अभक्ष्य मानल जाइत छल । क्रियादुष्ट एहन खाद्य 
छल जे निर्माण क्रममे अखादूयक श्रेणीमे आबि जाइत छल । कालदुष्ट समय व्यतीत 
होयबाक कारणे प्रदूषित अन्न छल तथा संसर्गदुष्ट एहन अन्न छल जे सम्पर्कजन्य 
प्रदूषणक कारणे अखादूयक श्रेणीमे आबि जाइत छल । 


मिथिलावासी भोजनमे शुद्धताक कतेक ध्यान रखैत छलाह से एहि प्रदूषण 
विवेचनसँ स्पष्अ अछ । खीर, पायस, पूआ इत्यादि निर्माणक दिने धरि खाद्य छल । दधि, 
गोधूम इत्यादिसँ निर्मित विकृत खाद्यान्न ग्रहणीय नहि मानल जाइत छल । ब्राह्मणक हेतु 
क्षत्राक (सं.छत्रीक) नामक साग सर्वथा वर्जित छल । ई भूमिपर तथा गाछपर जनमल 
कोनो साग विशेष रहल होयत जे ताहि समयमे द्विज जातिक अतिरिक्त सामान्य जनमे 
खाद्य बूझल जाइत छल होयत । सम्भवतः ई साम्प्रतिक गोबरछत्ता भऽ सकैछ । घिउक 
मैली अर्थात्‌ डाढीकोँ अखाद्य मानल जाइत छल । कुसुम (सं:कौशुम्भ:) नामक साग 
सेहो अखाद्य मानल जाइत छल । कुम्हड़क (सं.कुष्डमाण्ड) हेतु देशी कुम्भार” शब्द 
छल । इहो अखाद्ये मानल जाइत छल । कोविदार, बड़ ओ पीपरक साग एवं मुनिगा 
वर्जित छल । निजी उपयोगक हेतु पायस, पूआ आदिक निर्माण वर्जित छल । ई सभ 
देव-पितरक हेतु निर्मित होइत छल होयत । पूआकोँ रत्नाकरमे पौलिका कहल गेल 
अछि ।५ तील, गुड़, चाउर इत्यादिक संयोगसँ निर्मित अन्नके* 'कुसर कहल जाइत छल । 
प्रायः ई आधुनिक खिच्चड्कि स्वरूपक कोनो खाद्यान्न छल होयत । घिउ, दूधक 
संयोगसँ गहूमक चूर्णके' सिद्ध कयल अन्न सेहो देवार्थे कयल जाइत छल । एकरा संयाव 
कहल जाइत छलैक । एकर देशी शब्द छल तकोरिका' । दूधमे सिद्ध कयल जओक 
चिक्कससँ निर्मित खाद्यान्नको पायस कहल जाइत छल । मूङक चूर्णसँ निर्मित एकटा 
पकमान शष्कुली कहल जाइत छल । इहो देवार्थ निर्मित होइत छल । बीयाक हेतु राखल 
अन्न आपत्‌ कालोमे अखाद्य बूझल जाइत छल । कौआ, मुर्गा द्वारा छुइल अन्न अखाद्य 
बूझल जाइत छल । राजमाष-(मटर-देशी-ववली), स्थूल मूद्ग (देशी-मेथी), शतपुष्प-(द्‌० 
शौक), मसुरी (-संमसुराणि) आदि अखाद्य ओ अदेय । ववलीक अर्थ आब लुप्त 
भऽ गेल अछि । मेथी ओ मसुरी तँ आधुनिको मैथिली भाषामे प्रचलित अछि । शतपुष्प 
प्रायः सौंफ रहल होयत जकरा रलाकरकार शौक कहने छथि । करिहन अर्थात्‌ कारीधान, 
अपन उच्छिष्ट तथा बासि अखाद्य मानल जाइत छल । 


बिलाड़, कुकुर, मूस आदि द्वारा छुइल; माछी, कीड़ा, केश पड़ल अन्न 

अखाद्य मानल जाइत छल । किन्तु मिठाइ, शक्कर इत्यादि एहू स्थितिमे खाद्य मानल 
जाइत छल । हाटसँ बेसाहल वस्तु अखाद्य मानल जाइत छल मुदा गूड, मासु, मधु, नोन 
आदि क्रेतव्य बूझल जाइत छल । एक हाथसँ देल पायस, पेय ओ भीख अग्राह्य बूझल 
जाइत छल । भोजन निर्माणक पात्रमे भोजन ग्रहण करब, आङुररसँ प्रत्यक्ष लवण ग्रहण करब 
तथा मटिआयब बर्जित छल । 


प्रसवक पश्चात्‌ गायक दूध साधारणतः दस दिन धरि, स्त्रीक दूध, ऊँटक दूध, 
भेड़ीक दूध, विवत्सा गाइक दूध, गाभिन गाइक दूध, बकरीक दूध बर्जित छल । ओना 
गायक दूध दू मास धरि दूहब वर्जित छल । तेसर मासमे मात्र दूटा स्तन दुहबाक प्रावधान 
तथा चारिम मासमे मात्र तीनटा स्तन दुहबाक प्रावधान छल । महीसक अतिरिक्त समस्त 
वन्यप्राणीक दूध अग्राह्य बूझल जाइत छल । फेन युक्त, सिहरल दूध तथा दूधक सङ नोन 
खायव वर्जित छल । कपिला गाइक दूध देवताको उत्सर्गक पश्चात्‌ केवल ब्राह्मणे द्वारा 
ग्राह्य बूझल जाइत छल । 

इन्द्रकान्तझा विद्यापति कालीन मिथिलाक खान-पानपर विचार करैत कहने छथि 
जे- तत्कालीन समाजमे द्विजक हेतु जतेक प्रकारक भक्ष्य पदार्थ छल, ओहिमेसँ अत्यधिक 
पदार्थ देवी-देवताके' कोनो ने कोनो रूपमे अवश्य अर्पण कयल जाइत छल । द्विज एवं 
अन्य जातिक खानपानमे अन्तर छल । ब्राह्मणक हेतु सभ प्रकारक भोजन भक्ष्य नहि छल । 
भोज्य पदार्थमे भात-दालि, तीमन-तरकारी, माँछ-मांस, चूड़ा-दही, फल-मूल आदिक 
प्रधानता छल । मादक पदार्थक प्रयोग नीच वर्णमे अत्यधिक छल । ब्राह्मण लोकनिक 
हेतु मद्य अपेय बूझल जाइत छल । मुदा ई बन्धन आन जातिक हेतु नहि छल । एतावता 
तिबन्धकार लोकनि जे भक्ष्याभक्ष्य विवेचन कयलनि अछि से खास क$ द्विजजातिक हेतु 
छल । सामान्य जनमे खाद्याखाद्य विवेचनक पारिसीमा नहि छल । 


मैथिल भोजन परम्पराक एकटा उल्लेखनीय पक्ष अछि, एहिं ठाम विभिन्न मासमे 
मनाओल जायवला पावनि-तिहार । मिथिलाक जनजीवनमे एकर बहुत महत्त्व अछि । भरि 
वर्ष समय-समयपर पावनिक आयोजन एहि ठामक सांस्कृतिक विशिष्टता रहल अछि । एहि 
पावनि सबमे पूजाक संगहि संग भोजन व्यापारक अत्यन्त क्रमबद्ध व्यवस्था देखि पडैछ । 
पावनि लाथेँ समस्त जन उपभोग्य वस्तु सभक सरमजाम करैत छथि तथा गरीबो-गुरबाके' 
सामयिक भोज्य पदार्थको प्राप्त करबाक अवसर भेटैत छैक । सङहि दैनन्दिन भोजनक 
एकरसतामे भिन्नता सेहो अबैत छैक आ रुचि परिवर्तन सम्भव भऽ पबैत छैक । 

खाय-पिबऽबला पावनि मध्य फगुआ सर्वाधिक प्रशस्त मानल जाइछ । एहिमे 
पूआक प्रधानता रहैत छैक । मांसाहारी लोकनि एहि पर्वक अवसरपर मांसक सेहो व्यवहार 
अनिवार्य रूपे करैत छथि । एहि दिन मिथिलाक लोकप्रिय पेय भाङक सेहो प्रधानता 
देखि पडेछ । है 

'जूड्शीतल पावनि वैशाख मासक संक्रान्तिक दोसर दिन मनाओल जाइछ । एहि 
पावनिक अवसरपर बासि भात, बड़ी ओ दलिपूड़ी खयबाक विधान अछि । एहिसै एक 
दिन पूर्व सतुआनि मनाओल जाइछ । सतुआइन दिन सतुआ खयबाक विधान अछि । एहि 
तरहेँ' सतुआइनि ओ जूड्शीतलक माध्यमे ग्रीष्म ऋतुमे सातु सेवनक अनिवार्यता तथा 
बासि छोड्बाक वाध्यता संकेतित अछि । 


अषाढ्क पूर्णिमा दिन अषाढ़ी अथवा अरदरा पावनि होइछ । एहि पावनिक 
अवसरपर खीरक पातरि देल जाइछ । तथापि एहि समय धरि आम-कटहर उपलब्ध रहैछ 
आ एकर व्यवहार सेहो अनिवार्य बूझल जाइछ । 


साओन मासक कृष्ण पक्ष पञ्चमी दिन नागपञ्चमी मनाओल जाइछ । नागपञ्चमीमे 
खीर ओ घोरजाउरक पातरि देल जाइछ तथा नागपूजा कयल जाइछ । नागपूजाक अवसरपर 
धानक लाबा ओ काँच दूधक व्यवहार होइछ । नीमक-पात ओ नेबोक व्यवहार सेहो होइछ । 


भादव मासक शुक्ल पक्षक चौठके' मिथिलामे चन्द्रपूजन कयल जाइछ । एहि 
अवसरपर खीर-पूड़ी द्वारा मड्र भरल जाइछ तथा विभिन्न 'पकमान, फल ओ दहीक 
छाँछीक अर्घ देल जाइछ । चन्द्रमाक पूजामे भदैआ आम, मकइक बालि, खीरा इत्यादि 
अनिवार्य बूझल जाइछ । 


आसिनमे कृष्ण पक्षक अष्टमी दिन जितिया पावनि मनाओल जाइछ । एहि 
पावनिक एक दिनपूर्व ऐहब द्वारा माछ ओ मडुआक रोटी खयबाक विधान अछि तथा 
भोरुक पहरमे व्रती द्वारा चूड़ा-दही, मिठाइ इत्यादि आहार लेल जाइछ जकरा ओठगन/ओठधन 
कहल जाइछ । आश्विन मासक पूर्णिमाको कोजागरा होइछ जाहिमे पान-मखान प्रशस्त 
मानल जाइछ । 


एही मासक शुक्ल पक्षक आरम्भिक दस दिन धरि नवारात्रा पूजन होइछ । एहि 
अवसरपर छागरक बलि-प्रदान होइत छैक तथा ओकर मांस प्रसाद रूपे” ग्राह्य होइछ । 


कातिक मासक अमावास्याके' दियाबाती मनाओल जाइछ । एहि दिन सेहो 
पर्वोत्साहक रूपमे सुअन्न ग्रहण करबाक परिपाटी अछि । दियाबातीक दोसर दिन गोवर्द्धन 
पूजा होइत छैक । एहू दिन गोपूजनक अवसरपर सुअन्न ग्रहण करवाक परिपाटी अछि । 
कार्तिक शुक्ल पक्षमे षष्ठीकैँ छठि व्रत मनाओल जाइछ । एहि व्रतक पूर्वदिनके' खरना 
कहल जाइछ । खरनामे खीरक व्यवहार अनिवार्य बूझल जाइछ । अर्ध्यक हेतु विभिन्न 
प्रकारक पकमान जेना- ठकुआ-भुसवा आवश्यक मानल जाइछ । एहि अवसर पर केराक 
घौडे सूर्यको समर्पित कयल जाइछ । नारियर सेहो एहि व्रतक अनिवार्य फल थिक । एही 
मासमे सामा-चकेबाक पाबनि सेहो होइछ । ई पावनि भाइ-बहिनिक पारस्परिक स्नेहक 
प्रतीक थिक । जाहिमे पूर्णिमाक राति भसानक अवसरपर बहिन द्वारा भाइको विभिन्न 

“जाइछ। 

अगहनमे रवि-शनि पावनि मनाओल जाइछ । एहि पावनिमे प्रकारक 
पकमान, फल आदि सूर्यक समर्पित कयल जाइछ । यैह पावनि वैशाखमे पुनः सम्पन्न 
होइछ । एहू अवसरपर ओही प्रकारक खाद्यान्नक उपयोग होइछ । 


माघक मकर संक्रान्तिको तिलासंक्रान्ति पावनि कहल जाइछ । एहि पावनिमे 
चूड़ा-दही, खिच्चड़ि आदि प्रमुख खाद्यान्नक उपयोग होइछ तथा चूडा, मुरही ओ तीलसँ 
विभिन्न प्रकारक मिष्टान्न सेहो बनाओल जाइछ । 


एहि तरहेँ वर्षोभरि विभिन्न प्रकारक पावनि-तिहारक माध्यमे मिथिलामे भोजन 
सामग्रीक विविध प्रयोग होइछ । 


पावनि-तिहारक अतिरिक्त विभिन्न संस्कार ओ व्यवहारक अवसरपर सेहो 
मैथिल भोजन-परम्पराक विशिष्टता देखि पडैछ । एकर सर्वाधिक प्रशस्त विन्यास 
सहभोजक रूपमे देखि पडैछ । सहभोज-मूड्न, उपनयन, विवाह, यज्ञ आदि शुभ कर्म 
तथा श्राद्धादि कर्मक अवसरपर आयोजित होइछ । सहभोज दुइ प्रकारक होइछ- कच्ची 
तथा पक्की । कच्ची भोजमे विभिन्न प्रकारक व्यञ्जन तथा भात-दालि, बड़ी, दही-चीनी 
एवं सकरौडी सामान्यतः व्यवहृत होइत अछि । पक्की भोजमे चूड़ा-दही, चीनी तरकारी 
तथा विभिन्न प्रकारक मधुर अथवा पूड़ी-तरकारी तथा मिष्टान्नक योगसँ आयोजित 
होइछ । दही दूनू प्रकारक भोजमे सामान्य मानल जाइछ । माछ-मांस, खीर-पूडी इत्यादि 
सेहो भोजनक विभिन्न उपादान सभ अछि । सहभोज मिथिलामे अत्यन्त प्रशस्त अछि । 
गामक स्तरसँ लऽ क$ जवार तथा ताहूसँ वृहत परिसरमे निमन्त्रित व्यक्तिके' खोअयबाक 
व्यवहार अछि । 


ब्राह्मण-भोजन, कुमारि-भोजन तथा ऐहब-भोजन सेहो सहभोजे होइत अछि । 


भार-दोरक सेहो मिथिलाक विशिष्ट सांस्कृतिक परम्परा अछि । कुटुम्बीजनके* 
समय-समयपर भार-दोरक व्यवहारसँ आपकताक रक्षा कयल जाइछ एवं सम्बन्धक क्रम 
विन्यस्त कयल जाइछ । निमन्त्रण पाबि कुटुम्ब द्वारा अवसर विशेषक अनुकूल अन्न, 
पकमान, फल इत्यादि एक दोसराक ओहि ठाम पठयबाक परम्परा अछि । खास कऽ 
बैवाहिक प्रकरणमे भारदोरक महत्ता बढ़ि जाइछ । विवाहक चारिम दिन वरपक्ष द्वारा कन्या 
पक्षक ओहि ठाम चतुर्थीक भार देल जाइछ । एहिमे दही ओ माछ अनिवार्य रूपे देल 
जाइछ । मधुश्रावणीक अवसरपर कन्या द्वारा सासुरेक भोज्य पदार्थ ग्रहण करबाक व्यवहार 
अछि । एहि अवसरपर वरपक्ष द्वारा विभिन्न खाद्यान्न, जेना-चाउर, चूडा, बूट, पकमान, 
मिठाइ, फल, दही इत्यादि कन्यापक्षक ओतऽ पठाओल जाइछ । एही प्रकारक सामग्री 

प्रकारक खाद्यान्न जेना चूड़ा-मुरही, गूड, मिठाइ, बतासा इत्यादि प्रदान कऽ फाँफड भरल ह 


= 


 कोजागराक अवसरपर कन्या पक्षक द्वारा वरक ओत5 पठयबाक विधान अछि । कोजागरामे | 10 चाज्ञावल्वय स्मृति-श्लोक सं.-177-172 


वर पक्ष द्वारा मखान-पान बाँटल जयबाक परम्परा अछि जे कन्ये पक्ष द्वारा पठाओल 11. गृहस्थरलाकर- पृ.-369 

जाइछ । एही तरहे विभिन्न पावनिक ओ व्यवहारक अवसरपर वर पक्ष ओ कन्या पक्ष 12. तत्रैव, पू.-371 

'पारस्परिक भोजन सामग्रीक आदान प्रदान निरन्तर करैत रहैत छथि । 13. तत्रैव, पू-371 
आसन्नप्रसवाके लक्ष्य कऽ जे भार पठाओल जाइछ से सधोरिक भार होइछ । 14. तत्रैव, प.०-313 

एहिमे खीर-पकमान आदिक प्रधानता रहैछ । प्रसवोत्तर प्रसविनीके जे भार पठाओल | 15. तत्रैव, पृ.-327 

जाइछ से पीरीक भार कहल जाइछ आ जे खाद्य पदार्थ दवाइक रूपमे देल जाइछ से 16. तत्रैव, पू.-338 

सुठौरा कहल जाइछ । नव प्रसूत शिशुक आगामी पूसमासमे बगिया द्वारा हाथ-पैर ओ गाल 17. तत्रैव, पृ.-355 

सेदबाक परम्परा अछि । एहि अवसरको पुसौठ कहल जाइछ । विदाकाल ऐहबकोँ खोइछ 18. तत्रैव, पृ.-357 

देबाक परिपाटी अछि जाहिमे धान अनिवार्य सामग्री रहैछ । दूर्वाक्षतक व्यवहारमे सेहो 19. त्तत्रैत्र, पू.-358 

चाउर वा धान आवश्यक सामग्री रहैत अछि । विवाहमे वर-वधूकैँ संग-संग खीर 20. तत्रैव, पू.-358 

खयबाक विधान अछि । एकरा महुअक कहल जाइछ । द्विरागमनक अवसरपर कन्यापक्षक शष्कुली मुदगादिपूर्णसिद्धा सतिला स्नेहपक्वा । 

ओतऽ केरा-दही ओ माछक शुभसूचक भार पठाओल जाइछ जकरा माछ-दहीक भार 21. तत्रैव, पृ.-359 

अथवा कहाइत / कहौतिया भार कहल जाइछ । 22. विद्यापतिकालीन मिथिला-इन्द्रकान्तझा, मैथिली अकादमी पटना-1986, पृ.-345 
एहि तरहेँ देखैत छी जे मिथिलाक सामाजिक ओ सांस्कृतिक जीवन अन्नादि ® 


द्वारा बहुशः समञ्जित अछि । 


सन्दर्भ निर्देश :- 
1. दानवाक्यावली-पृ.-214 


2. गृहस्थ रलाकार-चण्डेश्वर, सम्पादक-कमल कृष्णस्मृतितीर्थ, रायल एशियाटिक सोसाइटी 
ऑफ बंगाल कलकत्ता चणको देशे बूट इति प्रसिद्धः । = 


3. दानवाक्यावली-पृ.-225 
भक्ष्यमपूपपूरिका पिष्टकादि । 
4. शैव सर्वस्वसार प्रमाण भूत पुराण संग्रह-श्लोक संख्या-599 
5. गृहस्थ रत्नाकार-पृ.-353 
करका काष्ठक्षत्रिका कनक्षत्रि इति यस्य प्रसिद्धिः ॥ 
6. याज्ञवल्क्य स्मृति-श्लोक-180 
वसेत्स नरके घोरे दिनानि पशुरोमभिः । संमितानि दुराचारो यो हन्त्यविधिना पशून्‌ ॥ 
7. _ तत्रैव-श्लोक सं.-179 
8. शैव सर्वस्वार प्रमाणभूतपुराणसंग्रह-पृ.-130, श्लोक संख्या-607 
9. गृहस्थरत्नाकर पृ-379 वर्मिवार्यवो वासुरिति प्रसिद्धः । 

तृतीय अध्याय 
मैथिल रुचिपर प्रभाव ओ तज्जन्य परिवर्त्तन 


आधुनिक कालमे यद्यपि पारम्परिक मैथिल भोजन-विन्यासक स्थिति बनले 
अछि तथापि संस्कृतिक संक्रमणक ओ औद्योगिक विकासक कारणें मैथिल भोजन-विन्यासमे 
कतिपय परिवर्त्तनो भेल अछि । ई परिवर्तन मैथिल रुचिपर सांस्कृतिक आदान-प्रदान जन्य 
प्रभावक कारण भेल अछि । 


मैथिल रुचिपर ई प्रभाव भोजन-विन्यासक क्षेत्र यथा-उपकरण, आधार सामग्री 
तथा भोजन व्यापारमे सर्वत्र दृष्टिगोचर होइछ । पहिने सामान्यतः गृह-उपकरणक माध्यमे 
भोजन सामग्री तैयार कयल जाइत छल । मुदा आब गृह-उपकरण क्रमशः यान्त्रिक भेल 
जा रहल अछि । पारम्परिक उक्खरि-मूसर तथा ढेकी-जाँतक बदला कलक प्रयोग 
सामान्य भऽ गेल अछि । कोठीक स्थान ड्राम ओ टीन लेने जा रहल अछि । पाकल 
माटिक विभिन्न वासनक उपयोग क्रमशः समाप्तप्राय: भेल जा रहल अछि । कोहाक 
स्थान अलमुनियाक डेकची ल5 लेलक अछि तथा सम्प्रति प्रेशरकूकर डेक्चीयोके* 
विस्थापित कयने जा रहल अछि । लोटाक स्थान स्टीलक जग लऽ लेलक अछि । माटिक 
बडुका, ग्लास द्वारा प्रतिस्थापित,भेल जा रहल अछि । दोनाक स्थान कपटी (प्याली) 
लेलक । थारीके' प्लेट विस्थापित कयने जा रहल अछि । घैल, बसनी ओ ठिलियाक 
स्थानपर बाल्टी तथा ड्रामक उपयोग बढ्ल जा रहल अछि । पीढ़ीक स्थान कुर्सी-टेबुल 
लेने जा रहल अछि । चालनि सेहो वंश निर्मित नहि रहि लौह निर्मित भेल जा रहल अछि। 
टोकनाक स्थान नादि ल5 लेलक अछि । जारनिक स्थानपर कोइला, कुन्नी, मटियातेल, 
गैस ल5 लेलक अछि । तदनुरूप चूल्हाक विभिन्न प्रभेद देखि पडैछ । मटिया तेलक 
चूल्हा स्येव कहल जाइछ । विद्युत्‌ चूल्हाक प्रयोग सेहो होअ5 लागल अछि । एहि तरहें 
विभिन्न प्रकारक नव उपकरण आधुनिक मिथिलामे वैज्ञानिक प्रगतिक "फलस्वरूप 
दृष्टिगोचर होइछ जकर प्रयोग पारम्परिक नहि अछि । 


भक्ष्याभक्ष्यक विचारमे सेहो पर्याप्त परिवर्तन देखि पडेछ । पहिने देव, पितृ, 
54/मैथिलीक भोजन सम्बन्धी शब्दावली 


मनुष्य ओ कीटादिक विभाग छोडि क5 पाँचम अंश गृहस्थ द्वारा ग्राह्य छल ।' मुदा आब 
एकर विचार नहि देखि पडैछ । एहिना अनर्चित मांस? अर्थात्‌ यज्ञपशुक अतिरिक्त पशुक 
मांस अखाद्य मानल जाइत छल । मुदा आब हलाली मांस सेहो ग्राह्य बूझल जाइत अछि । 
स्नेहरहित वासि भोजनक जे वर्जना शास्त्रोक्त रहल अछि” तकर विचार आब नहि देखल 
जाइछ । गाभिन, एक साँझ दूध देबऽवाली गायक दूध सेहो ग्राह्य बूझल जाइत अछि । 
सोहिजन सेहो खादूय अछि । पियाजु ओ लहसुन जे पहिने अखादूयक श्रेणीमे छल आब 
सर्वथा व्यवहृत अछि । सुकठी माछ सेहो खाद्यमे परिगणित अछि । माछमे भक्ष्याभक्ष्यक 
विचार नहि देखल जाइछ । सब प्रकारक माछ खादूयक श्रणीमे आबि गेल अछि । एते 
धरि जे अन्हइ सेहो किछु वर्गमे खाद्य भऽ गेल अछि । 


भोजनसं पूर्व पैर खङारब आब अनिवार्य नहि देखल जाइछ । भोजन काल नैवेद्य 
देब, पचग्रास करब, पत्रशेष छोड्ब, भोजनक हेतु बैसबामे दिशा-विचार, भोजनसँ 
पर्वस्नान, भोजनकालमे मौन रहब आदिक विचार लुप्त भेल जा रहल अछि । पहिने 
शयनक आसनपर भोजन अग्राह्य बूझल जाइत छल । मुदा आब तकर विचार नहि कयल 
जाइछ । लौह पात्रमे भोजन पहिने वर्जित छल मुदा आब सामान्यत: लौहपात्रे भोजन ग्रहणक 
प्रधान पात्र भऽ चुकल अछि । अपवित्र माटिक पत्रमे भोजन अग्राह्य बूझल जाइत छल । 
मुदा आब चिनामाटीक पात्र बहुशः प्रयुक्त होइछ । भोजन कालक विचार सेहो नहि देखि 
पडैछ । भोजन काल शुक्ल वस्त्र धारण करबाक विधान छल ।* जे आब आवश्यक नहि 
देखि पडैछ । पूआ, फल, कन्द, मूल, मांस इत्यादिके” दाँतसँ काटि कऽ खयबाक विधान 
नहि छल । मुदा आब एकर विवेक नहि रहल अछि । बाम हाथसँ खाद्य भोजनके* 
छुअब वर्जित छल । आब तकर विचार नहि देखल जाइछ । बामा हाथे पानि पीब सामान्य 
देखि पडैछ । पहिने ई वर्जित छल । पारस्परिक भोजन देब-लेबमे यद्यपि गाम-घरमे 
कट्टरता एखनो वर्त्तमाने अछि मुदा शहरी क्षेत्रमे ई बहुत किछु शिथिल भऽ गेल अछि 
अर्थात्‌ भोजन ग्रहणमे सिद्धासिद्धक विचार नहि देखि पड़ैछ । 


अन्नमे खाद्याखाद्यक विचार मिथिलाक विशिष्ट परम्परा रहल अछि । 
सामान्यतः उच्च ओ उच्च मध्यवर्गीय परिवारमे सुअन्नेक व्यवहार होइत छल । एहि सुअन्न 
मध्य धान सर्वाधिक प्रमुख मानल जाइत रहल अछि । धानोमे हल्लुकधना ओ सुगन्धित 
घानको प्रशस्त मानल जाइत छल । धानक गद्दरि प्रभेद असामयिक अर्थात्‌ अगहनी नहि 
होयबाक कारण अशुद्ध मानल जाइत छल । मुदा आब धानक भोज्याभोज्यतामे ओकर 
प्रभेदपर विचार नहि देखि पडैछ । एकर एकटा विशिष्ट कारण जनसंख्याक बोझ सेहो 
कहल जा सकैछ तथा धानक जे विभिन्न प्रभेद सब वैज्ञानिक कृषि द्वारा उपलब्ध भेल 
अछि तकर शुद्धाशुद्धिक विचार नहि देखल जाइछ आ ने से आधुनिक परिवेशमे सम्भवे 
बुझना जाइछ । स्वभावतः मडुआ, मकइ, जनेर, चीन, कोदो, कुर्थी, मसुरी, खेसारी, 

इत्यादि जे अखाद्यक श्रेणीमे छल, आब खाद्यान्न मध्य परिगणित अछि । एहि तरहेँ कुम्हड 
सेहो खाद्य तरकारी भ5 गेल अछि । घेरा, पोरो, नोनी साग, उजरा भाँटा, गजरा, लालमुरइ, 
इत्यादि जे अशुद्ध मानल जाइत छल, आब सामान्य खाद्य पदार्थ अछि । 

मिथिलाक भोजन सम्बन्धी शब्दावली दोसर-दोसर भाषा-भाषीक 
सम्पर्क-सान्निध्यक कारणे निरन्तर विकास पथ पर अछि । पहिने भोजन रन्हबा हेतु 
निर्धारित घरको भनसाघर कहल जाइत छल मुदा आब एकर स्थान रसोइघर वा किचेन 
लऽ लेलक अछि । ई परभाषिक प्रभाव परिणाम थिक । एहिना भोरुका भोजनक हेतु 
जलखै शब्द जलपानमे बदलि गेल अछि । पनपियाइसँ बेसी नाश्ता प्रचलित भऽ गेल 
अछि । दैनिक भोजन जे कलउ छल से आब खानामे परिणत भ5 गेल अछि । खाएक 
शब्द तँ आब मात्र दोसर ठामसँ पठाओल भोज्यान्नैक हेतु रूढ़ भऽ गेल अछि । भोजनक 
हेतु तँ आब प्रचलितो अल्पे अछि । बेरहट सेहो जलपाने द्वारा विस्थापित भऽ गेल अछि 
। भोज्य पदार्थहुक विभिन्न नाम बदलल अछि । बङलाक प्रभावे” चर्चरी शब्द 
डालना/डलना द्वारा प्रतिस्थापित देखि पडेछ । मिथिलाक जे पारम्परिक मिठाइ सब 
जेना-खाजा, मुगवा इत्यादि छल जे आधुनिक कालमे छेनाक विविध आकृति-प्रकृतिक 
मिठाइ द्वारा जनरुचिक प्रभावक कारणे प्रतिस्थापित भेल जा रहल अछि । दोसर दिस 
बङलाक प्रभावे रसगुल्ला, चमचम आदि बहुश: मिठाइ प्रचलित भेल अछि । घठिहनसँ 
निर्मित झिल्ली, कचुरी, बड़ी आदि क्रमशः विलुप्त ओ अप्रचलित भेल जा रहल अछि 
। ई सब जनताक अवधारणामे निम्न कोटिक तथाकथित गमैया जनताक खाद्य बूझल जा 
रहल अछि । एकर स्थानमे सिंघारा, डोसा, पकौड़ी प्रयुक्त भेल जा रहल अछि । घुघनी 
शब्दको छोला प्रतिस्थापित कऽ देलक अछि । 'फुलकी शब्द कचौरी द्वारा प्रतिस्थापित 
भेल अछि । चिक्कस शब्द आँटामे बदलि गेल अछि । साना ओ चोखा, भर्त्ता द्वारा 
प्रतिस्थापित अछि । तरुआ शब्द बचका द्वारा सेहो अभिव्यक्त होअऽ लागल अछि । 
आयातित खाद्य पदार्थक रूपमे तिलकुट, टौफी, बिस्कुट, दालबूट, दालमोट, पावरोटी 
इत्यादि जनसामान्यमे पूर्ण प्रचलित भेल जा रहल अछि । एहि तरहे भारतीय ओ 
अभारतीय, मैथिल तथा अमैथिल सम्पर्कसँ एवं भोजन सामग्रीक निर्माण व्यापारक 
सम्पर्क-सौकर्यक कारणे बहुतो शब्दावली गृहीत भेल जा रहल अछि । 


भोजन सम्बन्धी शब्दावलीमे होअऽवला ई परिवर्तन अनेक ऐतिहासिक, सांस्कृतिक 
ओ सामाजिक कारणस व्युत्पन्न अछि । ऐतिहासिक कारणमे विदेशी आक्रमण ओ 
राजनीतिक स्थिति प्रधान रहल अछि । भारतमे मुसलमान-शासन दीर्घ काल धरि रहल 
तें बहुतो भोजन सम्बन्धी शब्दावली मुसलमानी प्रभावक कारणें मैथिली भाषामे आबि 
गेल । एहिना अंग्रेजी शासन, शिक्षा इत्यादिक प्रभावक कारणे सेहो अनेकशः नव 
शब्दावली मिथिला भाषामे प्रचलित होअऽ लागल अछि । स्वभावतः पुरान शब्द पियाली 

ओ छीप आधुनिक गिलास, प्लेट द्वारा स्थानापन्न भ5 गेल अछि । आधुनिक औद्योगिक 
ओ वैज्ञानिक प्रगति सेहो भोजन विन्यासके प्रभावित कयलक अछि । सभ्यताक नवीन 
उपकरण ओ साधनक कारण बहुतो पारम्परिक शब्द अप्रचलित भऽ कऽ लुप्त होयबाक 
क्रममे अछि । दोसर दिस ओकरा स्थानपर नवीन शब्दावली स्थान ग्रहण कयने जा रहल 
अछि । 


मैथिली साहित्यमे वर्णित भोजन-विन्यास- 


साहित्य कोनो देश-प्रदेशक माटि-पानिसँ प्रभावित समाजक व्यक्तिक मौलिक 
उद्भावनाक प्रसाद थिक । समाजक व्यक्ति समाजक कोनो विशेष घटनासँ प्रभावित एवं 
प्रेरित भऽ ओकर जे सरस चित्र मौखिक वा लिखित रूपमे प्रस्तुत करैत अछि सैह थिक 
साहित्य । 


कोनहु भाषाक साहित्यको ओहि समाजक दर्पण कहल जाइत अछि जाहि 
समाजसँ ओ रसग्रहण करैछ । सामाजिक लोकनिक सुख-दुख, आशा-आकांक्षा, रीति-नीति, 
आचार-व्यबहार ओ संस्कृतिक प्रतिच्छवि साहित्यमे प्रतिबिम्बित होइत अछि । 


चिन्तन ओ भावनाक अतिरिक्त साहित्य मनुष्यक सामाजिकताको सेहो विज्ञापित 
करैछ । कारण, साहित्य मनुष्यक सामाजिक जीवनक स्थिति तथा सामाजिक जीवनधारापर 
अवलम्बित रहैछ । मनुष्य अपन अनुभूतिको जाहि शब्दात्मक माध्यमसँ अभिव्यक्त करैत 
अछि तकरे भाषा कहल जाइत अछि । साहित्यक माध्यमसँ जीवनक सत्य ओ युगधर्मक 
अभिव्यञ्जना होइछ । साहित्यक अस्तित्व मानवीय सामाजिक सत्तासँ पूर्णरूपेण आवद्ध 
रहैछ । साहित्यक-निर्माण प्रक्रियाक मूलमे मानवक सामाजिक सत्ता अछि । कहल जा 
सकैछ जे साहित्यमे जाहि वस्तु सभक अभिव्यञ्जना होइत अछि ओ सभ मानव जीवनक 
कोनो ने कोनो पक्षक रूपमे अवश्य रहल करैछ । 


जीवनशैली साहित्यको प्रभावित करैत रहलैक अछि । मैथिली साहित्य सेहो 
मिथिलाक जन जीवनसँ रसग्रहण करैत रहल अछि । मिथिलाक माटि-पानि, आचार-विचारक 
अविकल चित्रांकन एहि मध्य होइत रहल अछि । मानव जीवनक मूल आवश्यकतामे 
सर्वाधिक प्रमुख भोजनक आवश्यकता अछि आ मैथिल भोजन-परम्पराक अपन खास 
विशिष्टता एहि ठामक भौगोलिक-आर्थिक पर्यावरणक अनुकूल बनैत रहलैक अछि । 
प्राचीने कालसँ भोजनक प्रति मिथिलाक दृष्टिकोण, ओकरा ग्रहण करबाक हेतु ओकर 
विन्यास-प्रक्रिया आदिक साहित्यमे स्थान भेटैत रहलैक अछि । मैथिली साहित्यमे 
परिगृहीत एहि भोजन विन्यासक वर्णनके अध्ययनक दृष्टिएँ चारि वर्गमे बाँटल जा 
सकैछ- 


1. प्राचीन मैथिली साहित्यमे वर्णित भोजन-विन्यास 
मैथिल रुचिपर प्रभाव ओ तज्जन्य परिवर्त्तन/57 


2. मध्यकालीन मैथिली साहित्यमे वर्णित भोजन-विन्यास 
3. आधुनिक मैथिली साहित्यमे वर्णित भोजन-विन्यास 
4. लोकसाहित्यमे वर्णित भोजन-विन्यास 

चतुर्थ अध्याय 


प्राचीन मैथिली साहित्यमे वर्णित भोजन-विन्यास 


| प्राचीन मैथिली साहित्यमे वर्णित भोजन-विन्याससँ तात्पर्य ज्योतिरीश्वर ओ 
ताहिसँ पूर्वक मैथिली साहित्यमे वर्णित भोजन विन्यायाससँ अछि । एहि कालक संस्कृत, 
प्राकृत, पाली, अपभ्रंश आदिक साहित्यमे मिथिला देशीय ठेठ शब्दक उल्लेख अनेकशः 
भेल अछि जाहिमे भोजनसँ सम्बद्ध शब्द सेहो उल्लिखित होइत रहल । 

मिथिला क्षेत्रमे चर्यापदको छोडि वर्णरलाकरसँ पूर्वक कोनो विशिष्ट मिथिलाप्रंश- 
साहित्य उपलब्ध नहि होइछ । चर्यापदक भाषाक विशिष्टता ई सिद्ध करैछ जे एकर 
रचनाकारमे अधिकांश सिद्ध लोकनि विदेह वा विदेह जनपदक सन्निकट प्रान्तक वासी 
छलाह । स्वभावतः एहिमे विदेह जनपदक आहार-व्यवहारक चित्रण होइत रहल जेना- 
सिद्धिरत्यु मइ पढमे पढ़ 
मण्ड पिबन्तो बिसरअ एमइए' -सरहपाद 
मिथिलामे एखनहु ई लोकमान्यता अछि जे माँड्‌ पिउनिहार बिसरभोर भेल 
करैछ । भोज्य पदार्थ मण्ड-माँड्क प्रयोग द्वारा सरहपाद मिथिलाक एहि मान्यताके जे 
साहित्यिक स्वरूप देलनि अछि ताहिसँ तत्कालीन समाजहुमे अहितकर होइतो माँड्‌ पीबाक 
परम्पराक संकेत भेंटैत अछि । 
एहिना बौद्धगान ओं दोहामे सिद्धाचार्य ढेण्ढणपादक एक गोट पद्य अछि- 
'टालत मोर घर नाहि पड्वेशी । 
हाड़ीत भात नहि नित आवेशी ॥? 
एहू दोहामे मिथिलाक प्रमुख खाद्यान्न भातक ओ भात रन्हबाक उपकरण 
हाड़ीक उल्लेख भेल अछि । 
आचार्य हेमचन्द्रक प्राकृत व्याकरण ओ तकर परिशिष्ट स्वरूप देशीनाममालामे 

भोजनसँ सम्बद्ध अनेक ठेठ मैथिली शब्दक प्रयोग देखि पडैत अछि । उदाहरणक हेतु 
उड्दि (उडीद), कुसण* (प्रदत्त अर्थ तीमन आधुनिक मैथिलीमे ई शब्द कसौनी अर्थात 
आमसँ बनाओल तीमनक विशेष प्रकार थिक, बासन-कूसन युग्म शब्दमे सेहो एकरा 
देखल जाइछ । कुरकुरिअ (रणरणक अर्थमे देशीनाममालामे प्रयुक्त) आधुनिक मैथिलीमे 
कुरकुर शब्दक रूपमे खाद्य पदार्थको दाँत तर देलापर निकलल ध्वनि विशेषक अर्थमे 
प्रयुक्त होइछ । कोहली“ (तापिका अर्थमे देशीनामालामे प्रयुक्त) आधुनिक मैथिलीमे छोट 
कोहाक अर्थे प्रयुक्त जकरा कनसारमे भूजा भुजबाक तापिकाक रूपमे प्रयोग कयल 
जाइछ । अग्घाण' (तृष्तिक अर्थमे गृहीत) आधुनिक मैथिलीमे अघायब तृप्तिबोधक क्रिया 
ओ भाववाचक संज्ञा अछि । रोद्ट* (तण्डुल पिष्टअर्थमे गृहीत) आधुनिक मैथिलीमे 
रोट-मोट रोटी अर्थमे विद्यमान अछि ।) प्राकृत व्याकरणक एक गोट दोहा अछि- 


लोणु विलिज्जइ पाणिएण, अरिखल मेहम गुज्जु। 
बालिउ गलिउ सुझुम्पड़ा, गोरी निम्मड़ अज्जु ॥? 


एहू दोहामे उद्धत लोणु शब्द लोन अर्थात अर्थात नोनक अर्थमे आजुक 
मैथिलीमे प्रचलित अछि । 


डा. दुर्गानाथझा श्रीश प्राकृत व्याकरणमे स्थित मिथिलापध्रंश शब्द सबहिक 
सम्बन्धमे विचार करैत लिखलनि अछि जे-हेमचन्द्र मैथिल नहि छलाह, परन्तु जैन धर्मक 
उद्भव ओ विकास मिथिलामे भेल छल एवं जैन धर्मक आदि ग्रन्थ अर्द्धमागधीमे रचित 
भेल छल । अतः अन्य देशीय जैन विद्धानक लोकभाषामे हुनका लोकनिक अपन धर्मक 
भाषा-विदेह जनपदक भाषाक समाहार सर्वथा स्वाभाविक थिक । एहि मध्य उद्धृत 
अपभ्रंश दोहामे सबटा हेमचन्द्रक रचना नहि थिक । ओ अपनासँ पूर्वक अनेक रचनाको 
प्रमाणक हेतु उद्धृत कयने होयताह, जाहि मध्य कतोक अज्ञात मैथिल कविक सूप्रचलित 
रचना छल होयत ।' तै ई कहल जा सकैछ जे प्राचीन मैथिली साहित्यमे वर्णित भोजन 
सम्बन्धी शब्दावलीको हेमचन्द्रोक रचनामे ताकल जा सकैछ । 


प्राक्‌ ज्योतिरीश्वर मैथिली साहित्यमे प्राकृत पैंगलमूके सेहो समाविष्ट मानल 
जाइत अछि । एहि रचनामे मिथिलाक विशिष्ट भोज्य सामग्रीक अत्यन्त सरस वर्णन भेल 
अछि- 
ओग्गर भत्ता रंभअ पत्ता गाइक घिता दुद्ध सजुत्ता । 
मोइणिमच्छा णालियगच्छा दिज्जइ कंता खा पुणवंता ॥'' 
रः अर्थात्‌ केराक पात पर कर्पूर मज्जरी, क्षीरोदक, लोहरी प्रभृति सुगन्धित प्रकारक 
मेंही धानक चाउरक भात, गाइक घी ओ दूध, भुन्ना माछ ओ पटुआ साग प्रिया द्वारा देल 
जाइत अछि आ पुण्यवाने व्यक्ति ओकर भोजन करैत छथि । 

एहि दोहामे मिथिलाक भोजन-विन्यासक अत्यन्त रोचक वर्णन भेल अछि । 
आधुनिको समयमे मैथिल भोजन विन्याससँ सम्बद्ध ई पद सर्वथा यथार्थ अछि । भात, 
माछ, घी, दही, पटुआक साग (सागक एहि प्रभेदको पूर्णियाँ दिस नालियगच्छा कहल 
जाइछ) आइयो मैथिल भोजन परम्परामे अपन स्थिर स्थान रखने अछि । 
चण्डेश्वर ठाकुरक विभिन्न रत्नाकर ग्रंथमे संस्कृतक कठिनाह शब्दक अर्थ 
विज्ञापित करबाक हेतु मैथिली शब्दावलीक प्रयोग, भेल अछि । उदाहरणक हेतु स्थूलमुद्गो 
मैथी इति प्रसिद्धः के देखल जा सकैछ । एहि ठाम मिथिलाक प्रसिद्ध खाद्य मसल्ला 
मेथीक उल्लेख भेल अछि । 
एहि तरहें ज्योतिरीश्वर कालीन साहित्यमे यत्र तत्र मैथिल भोजन-विन्यास ओ 
तत्सम्बन्धी शब्दावलीक प्रयोग देखि पडैछ । 
प्राचीन मैथिली साहित्यमे भोजन विन्यासक वर्णनक दृष्टिएँ जाहि दुइ गोट 
ग्रन्थको आधारक रूपमे मानल जा सकैछ, से थिक ज्योतिरीश्वरकृत धूत्तंसमागम प्रहसन 
ओ मैथिली साहित्यक आदि गद्य ग्रन्थ वर्णरलाकर । 
धूर्तसमागम ज्योतिरीश्वरक प्रसिद्ध संस्कृत प्रहसन थिक । एहि प्रहसनक महत्त्व 
मैथिली साहित्यक निधिक रूपमे एहि ल$क5 अछि जे एहिमे संस्कृत-प्राकृत कथोपकथनक 
बीच मैथिली गीतक समावेश अछि । अनेक ठाम संस्कृत श्लोकक मैथिली पदावलीक 
माध्यमे भावानुवाद सेहो कयल गेल अछि । 
एहि प्रहसनमे असज्जातिमिश्र नामक धूर्त पञ्चक एहि उक्तिमे भोजनप्रियताक 
अभिव्यक्ति भेल अछि- त्रैलोक्ये भोजनं श्रेष्ठं ॥' 
धूर्तसमागमक एक गोट मैथिली गीतमे भोजन-विन्यासक अत्यन्त रोचक वर्णन 
भेल अछि- 
मासु माछ बल बड़का साजवि, बथुअनि साग परोले आ ॥ 
मुद्ग दितले परकार करब, सबे सङ्गिनि कहओ थोले आ ॥ 
तहि दिन जनमाओल दधि, सुनु सत्वर सोन्ध दूध बड़ घीवे ॥ 
केरा साङकर सबे जुगुताओब, कविशेखर जोतिक एहु गाबे ॥'* 
एहि गीतमे मिथिलाक भोजन-विन्यासमे मासु, माछ, बल (बड़ ), ( बड़िआ 
“बड़ी ), बथुअनि ( बथुआसाग ), परोले ( परोड़ ), मुद्ग दितले ( अर्थात्‌ खेरही दालि ), 
दधि (दही), सोन्ध (सोन्ह), घीव (घिउ), साङ्कर (साँकर/शक्कर ) इत्यादिक 
उल्लेख अछि । 

व सवक न= 


वर्णरत्नाकर ज्योतिरीश्वरहिक रचित मैथिली साहित्यक आदि गद्य ग्रन्थक रूपे 
प्रख्यात अछि । एहिमे एके ठाम विविध सामग्रीक संकलन कयल गेल अछि । अनेक 
विद्वान एकरा मैथिलीक प्रथम भाषाकोष कहलनि अछि । तद्युगीन मैथिली रचनाकारक 
हेतु ई दिशा-निर्देशक ग्रन्थक रूपमे रचित भेल छल जाहिसँ रचनाकारके” विविध वस्तुक 
विशद्‌ वर्णन करबामे कठिनता नहि हो । विभिन्न काव्योपयोगी वस्तुक वर्णनक संगहि 
एहिमे मैथिल भोजन-विन्यासक सेहो नीक वर्णन ठाम-ठाम दृष्टिगोचर होइछ । 

वर्णरत्नाकरमे तीन गोट स्थल एहन अछि जाहि ठाम भोज्य सामग्री 
भोजन-प्रक्रियाक विस्तृत वर्णन उपलब्ध अछि । एकरा अतिरिक्त प्रसंगात्‌ अन्यहु bo 
भोजन विषयक अनेक शब्दक प्रयोग देखल जाइत अछि- 


(क) प्रथम कल्लोलक नगर वर्णनमे बिकाइवला भोज्य सामग्रीक उल्लेख अछि । 
(ख) तेसर कल्लोलमे दिनक भोजनक वर्णन जेओनार वर्णनाक रूपमे भेटैत अछि । 
(ग) राज्य वर्णना कल्लोलमे विआरी कहि कऽ रातुक भोजनक वर्णन अछि । 


प्रथम कल्लोलमे नगर वर्णनक क्रममे विभिन्न वस्तुक पसार देखाओल गेल 
अछि जाहिमे भोजनसँ सम्बद्ध वस्तु सभक निम्नलिखित नामावली भेटैत अछि- 


खुसा, चुसा, फरुही, भुजा, वीची, वोवलि, करहल, क्रूर, कातोलि, मेथी, 
मगरैल, मनइचा, मद्य, नसून, पोस्त, पयाजु, सेओफ, सिधरी, सारुक, भेट प्रभृति अनेक 
कुवस्तु कुखाषरक पसार देषु | 


क्रमशः अर्थ द्रष्टव्य- 

खुसा- शुष्क (सुखाएल) खाद्य जे चर्व्य होइत अछि जेना- जमाइन थिक । 
चुसा- चोष्य, चुसबा योग्य खाद्य-। 

अकादमी संस्करणमे एकरा मुरही वा लाबा कहल गेल अछि । मुदा धानक 
विशिष्ट विधिसँ तैयार कयला उत्तर एकर चाउरक जे विशिष्ट विधिसँ तैयार 
'कयला उतर एकर चाउरक जै विशिष्ट कोमल भूजा बनैछ तकरा मुरही कहल 


जाइछ नहि कि फरुही । जओक भूजाके' अवश्य फरुही/फरही कहल 
जाइछ । 


भुजा- भूजल अन्न । 
वीची- विच्ची (सारुकक बीज जे सारुकेमे सटल रहैत छैक । 
वावलि- घेंचुलि (एक प्रकारक खाद्य कन्द) । 

अकादमी संस्करणमे करहलकें संस्कृत करहाट, कमल वा कुमुदक कन्द 
कहल गेल अछि । मुदा मैथिलीमे ओही जातिक कन्दक करहड़ कहल 
जाइछ जे चऽर-चाँचरक धनखेतीमे स्वतः होइछ । 

कऋर- (1)- अर्थ अज्ञात । 

'कातोलि- (1)- अर्थ अज्ञात । 

मेथी- प्रसिद्ध खाद्य मशाला । 


मंगरैल- प्रसिद्ध खाद्य मशाला । 
मलइचा- मिरचाइ । 

मद्य- नशायुक्त पेय पदार्थ । 
नसुन- लहसुन । 

पोस्त- पोस्तादाना । 

पयाजु- पेयाजु । 

सेजोफ- सोँफ । 

सिघरी- (1) अर्थ अज्ञात । 


सारूक- सारुख । प्रसिद्ध जलीय कन्द । एकर छोट आकृति सौरखी कहल जाइछ । 
भेंट- श्वेत कुमुदक बीज जकर लाबा बनैत छैक । 


एहि ठाम विभिन्न प्रकारक बाजारू मसाला, खाद्य, चोष्य ओ भोज्य पदार्थक 
वर्णन अछि । अनेक शब्दक अर्थ तँ सम्प्रति विलुप्त बुझना जाइछ मुदा फरुही, भुजा, 
मेथी, मङरैल, मद्य, नसून, पोस्ता, पेयाज, सौंफ, सारुक, भेंट आदि आइयो मिथिलाक 
भोज्य पदार्थक अर्थमे प्रचलित अछि । 


वर्णरत्नाकरक तेसर कल्लोलमे दिनुक भोजनक वर्णन अछि । गृहस्थ पहिने 
स्नान एवं पूजा-पाठ करैत छलाह तदुपरान्त भोजन । चण्डेश्वरक अनुसार सेहो गृहस्थ 
पहिने पंचयज्ञ करैत छलाह आओर तदुपरान्त यज्ञावशिष्ट पदार्थ भोजन ।“ ज्योतिरीश्वरक 
वर्णरत्नाकरसँ सेहो ज्ञात होइत अछि जे दिनुक भोजन पूजोपरान्त कयल जाइत छल । 


वर्णरत्नाकरक तेसर कल्लोलक किछु अंश खण्डित अछि । एहि हेतु ओहिमे 
दिनुक सम्पूर्ण भोजनक अंश नहि भेरैत अछि । एहिमे दही देबाक प्रकरणसँ भोजनक 
विधानक वर्णन अछि । दिनुक भोजनकेँ जओनार कहल जाइत छल । सम्प्रति ई शब्द 
छोट जातिक बरियातीक प्रधान भोजनक लेल जओनार रूपमे प्रयुक्त होइछ । गोप जातिमे 
पूजाक अवसरपर जे भगताके' दूधक छाँकी देल जाइछ तकरा जेओनार कहल जाइछ । 

वर्णरत्नाकरमे जेओनार वर्णनक आरम्भिक भाग खण्डित अछि । अत: भोजनमे कतेक 

क अ ओ व्यञ्जनादि होइत छल से नहि भेटैत अछि । जखन नायक 
जन आरम्भ करैत छथि तदुपरि जे जे सामग्री उपनीत कयल जाइछ 

तकर वर्णन मात्र भेटैत अछि । लकी गज 


मिथिलाक दहीक प्रशंगमे कविशेखराचार्य उपमाक पथार लगा देलनि 
'लनि अछि 
दहीक स्वच्छता, कठोरता, ओकर छओक सौंदर्य ओ गुणक वर्णन करैत कहल गेल वं 


शरतक चान्द पृथ्वीतल बसल अइसन आकार, कँचा कर्ष्पूरक शीली 
७. १४ आहत 
कंठ, जनि पदिमीनीक पत्र दक्षिणावर्त शङ्ख सुताओल ऐसन छेओव, जनि अमृतक 
सरोवर सजो पङ्क उद्धरे आनल अछ आइसन ये दधि उपनीत करु ॥7 


भात-दालि एवं अनेकानेक प्रकारक व्यंजन खयलाक 

उपरान्त दही देबाक प्रथा 
छल जे एखन न अछि । ज्योतिरीश्वर दहीक पात्रक संग-संग दहीक वर्णन बड़ 
उत्तम एवं सूक्ष्म ढंगसँ कयने छथि । | 


ओहि कालमे दहीक पश्चात्‌ दूध परसबाक परिपाटी छल 

। आब ओ सकरौड़ी 
रूपमे भोजादिमे परसल जाइछ । कविशेखराचार्य आठ गुणसँ संयुक्त दूधको प्रशस्त 
'कहलनि अछि । दूधक गुणक वर्णन एहि प्रकारक अछि- 


तदनन्तर चलक, चाउल, चीकन, चमत्कारी, जूठ, मीठ, सोन्ध, आप्यायक 


आहु गुणे सम्पूर्ण ये दूध से आनि उपनीत करु ।* 

अर्थ द्रष्टव्य 

-चलक- छाल्हीबाला । 

चाउल- अर्थ अज्ञात । 

चीकन- चिक्कन, स्वच्छ ओ समतल । चिकनइ युक्त, तैलीय अथवा बसायुक्त । 
चमत्कारी- आनन्द प्रदायक । 

जूठ- सम्भवतः शीतल अर्थमे । 

मीठ- मिट्ठ । 

सोन्ध- सोन्हगर । 


आप्यायक- तृप्तिकारक . । 


मैथिल भोजन-विन्यासमे संगहि 

दूध-दहीक संगहि विविध प्रकारक पकवान ओ 
मिष्टान्नक सेहो प्रधानता रहल अछि । कविशेखराचार्य सेहो विविध प्रकारक 'पकवानक 
उल्लेख करैत कहलनि अछि- ता पाछे षिरओला, खिरिसा, खडनी, खण्डउति, झिलिया, 

मेतिआ, फेना, फिनी, अमृतकुण्डी, मुगवा, माठ, सरुआरी, नडिवी, प्रभृत पक्वान्न आनि 
उपनीत करु ।” 

क्रमशः अर्थ द्रष्टव्य- 

िरओला- क्षीरगोलक-क्षीरोदक, क्षीरओदन-ई प्रायः क्षीरगोलक केर अपभ्रष्ट रूप 


थिक । ई दूधके' फाडि क$ बनाओल जाइत छल । एहन सन बुझाइछ जे 
आइ-काल्हिक रसगुल्ला वा खीरमोहनक कोनो रूप छल होयत । 


खिरिसा- खिरसा (क्षीरसार)- इहो दूधक फाटल रूप अर्थात्‌ छेनासँ बनाओल गेल 
विशेष पदार्थ बुझना जाइछ । आइ-काल्हि सदूय: प्रसूता गाय आदिक दूधक 
फटोनक हेतु एकर प्रयोग देखना जाइछ । 

खडनी- ई केवल चीनीसँ बनल कोनो मिठाइ छल । 


खण्डउति- ई चीनीक चासनी दऽ बनाओल जाइत छल होयत । 


झिलिआ- झिल्ली । दू अर्थमे व्यवहारमे अबैत अछि । एकटा तँ बेसनक आँगुर एते 
मोट बत्ती बनाय चीनीक पागमें पागि कऽ बनल खाद्य लकठाक रूपमे तथा 
दोसर कचरीक सडे खाद्य वस्तु बेसन सँ बनल झिल्लीक रूपमे । 


मिथिलामे मोतीचुरक लडडू पूर्ण लोकप्रिय अछि । प्रायः ओहू युगमे एहि 
लड्डूक प्रचार छल होयतैक । एहि लड्डूक बुनियाँ बहुत छोट होइछ । 


'फेना- ई मैदाक सेबइ सदृश गोलाकार मिष्टान्न थिक, जकरा घीमे छानि क$ 
राखल जाइत अछि आओर भोजनक समयमे दूध एवं चीनीक संग खायल 
जाइत अछि । सम्भवत: ई आइ काल्हिक बतासाक कोनो रूप छल होयत । 
'एकर कारण ई छल जे समुद्रक फेन सदृश ओ स्वच्छ होइत छल होयत 
आओर बतासाक रंग ओहने होइत अछि । वर्णरत्नाकरक मैथिली अकादमी 
संस्करणक अनुसारेँ फेना एक मिष्टान्न छल जे चीनी बरकाय बनाओल 
जाइत छल । संस्कृतमे ई फाणित कहबैत छल जकर चर्चा चण्डेश्वरं 
गृहस्थरत्नाकरमे एहि रूपे कयने छथि- फाणितमिक्षु रस-विकारः 
पाकसाध्योद्रवः खण्डविकृतिः फेना यस्य प्रसिद्धिः (दे.मि.मिहिर 16-3-75) 


फिनी- फेनी-फेनाक छोट आकार वलाके' फिनी कहल जाइत अछि । मुदा ई 
सर्वथा असंगत बुझाइत अछि । उर्दूमे फिनी शब्दक प्रयोग भेटैत अछि । ई 
दूध एवं चाउरक आँटासँ बनल विशेष प्रकारक खीरके कहल जाइत अछि । 
अतः एहने पदार्थको फिनी कहल जाइत होयत । 


मेतिआ- 

अमृत कुण्डी-आइ-काल्हि एत5 मिठाइमे अमिरतीक महत्त्वपूर्ण स्थान अछि । प्राय: वैह 
अमृतकुण्डीक विकृत रूप अमिरती भऽ गेल होयत । 


मुद्गपाक, मुङवा- ई आइ-काल्हिक मुगबासँ साम्य रखैत अछि । एकर 
आकार पैघ होइत छैक । ई लड्डूक एक रूप थिक । ई मुंगक बेसनसँ बनैत 
अछि । 


आँटाक बत्तीक कुण्डली बनाय घीमे छानि सिरकामे पागल मिष्टान्नके* माठ 
कहल जाइत अछि । मुदा ककरहु-ककरहु मते ई केवल चीनीक बनैत 
अछि । चीनीके पानिमे औंटि ओकरा कोनो वासनमे पौरलजाइत अछि । ओ 
ओहि वासनक आकार बनि जाइत अछि । 'उपनयनादिक अवसरपर एखनहु 
खाजा-माठ बनैत अछि तथा सप्ताडोरा बन्धन पावनिमे झिल्ली-माठ 
प्रसादक रूपमे चढ़ाओल जाइत अछ । ई झिल्ली-माठ सिरकामे पागल नहि 
होइछ । मात्र गूड वा शक्कर दऽ पक्वान्नक रूपमे बनैत अछि । 


गाढ़ दूधमे बुनियाँ आओर चीनी दऽ बनाओल जाइत अछि जे सम्प्रति 
सकरौडीक नामसँ अभिहित कयल जाइछ । 


लड्बी/लड्डू (लडुबी) चीनीक चासनीमे ऑँटाके* भूजि कऽ ओकरा 
मिलाओल जाइत अछि । ओहिमे किसमिस, दाख, छोहारा आदि कटुक 
मशाला दऽ कऽ गोलक बनाओल जाइत अछि । 


भोजनक अन्तमे दूध देबाक प्रथा छल ।* चण्डेश्वर सेहो कहने छथि जे 
भोजनक अन्तमे दूध भोजन करी |” निबन्धकार वाचस्पतिक सेहो कयने छनि जे भोजनक 
अन्तमे दूध पान करी ।? आइ काल्हि सेहो भोजनक अन्तमे दूध वा सकरौड़ी देल जाइत 
अछि । दूध तथा दही खयलाक उपरान्त आचमन क5 भोजन समाप्त भऽ जाइत अछि । 


भोजनक पश्चात्‌ हाथ धोअब, मुँह साफ करब, खडका करब, इत्यादिक सेहो 
वर्णरत्नाकरमे वर्णन भेल अछि - 


जेओनार निर्वहल, हथहला कए पानी नारी उपनीत करु, आचमन करू चतुःसम 
लए हाथमाण्डु मुह पषालल, खलिका देल, शुद्धयाचमन भेल ॥४ 


मिथिलामे भोजनक बाद मुखशुद्धिक प्रधा अछि । मुखशुद्धिक रूपमे पानक 
व्यवहार एतऽ अत्यन्त प्रचलित अछि । मैथिल विन्यस्त पान खयबाक अभ्यस्त रहलाह 
अछि । वर्णरत्नाकरमे सुन्दर पानक वर्णन भेल अछि । पानमे चून, कङ्कोला, इलायची, 
जाफर, कपूर, सुपारी इत्यादि मिला कः खायल जाइत छल । पानक विभिन्न मशाला 
आयातित होइत छल । पानक मशालाक विविध स्वाद ओ पानक विभिन्न गुणक वर्णन 


मुगबा- 


माठ- 

सेहो कविशेखराचार्य कयलनि अछि ।* पानके सराइमे प्रस्तुत करबाक व्यवहार छल । 
वर्णन एहि प्रकारक अछि- 

तताम्बूल लए देल । से कइसन ताम्बूल, रूपाक सीप दुवे चुम्बाओल अइसन 
आकार । आषाढ़क छवीक काटल, वीर, पतरल झोल, चून, सिन्धुक कङकोला 
्रीहद्टक एला, सिंहलट्वीपक जातीफल, काञ्चीक kee मलय वाञ्जौरक भीमसेन 
कर्प्पूर, लषनावतीक सरसा पूग, तिरहुतिक साहर एकरे संयोगे लगाओल पञ्चफल 
संयुक्त, कटु, तिक्त, कषाय, क्षार, उष्ण, मधु, मुखशोभक, सुरसस्वादु, सरस, सन्दीपक, 
'कामाग्निक सम्मानक पवित्र तेरह गुण सम्पूर्ण, देवराज भोग्य देले पाबिआ, स्वर्गहु, दुर्लभ 
अइसन पान, सुवर्णक सराइ एक कए आगाँ धएल, नायके पान लए मुखशुद्धि कएल ।* 

वर्णलाकरक आठम कल्लोलमे ज्योतिरीशवर दोसर कालक रातिक भोजनको 
'विआरी कहलनि अछि । एकर अवसर प्रहर रात्रि बितलाक उपरान्त होइत छल । 
ज्योतिरीश्वरक प्रस्तुत पुनर्ग्भोजनवर्णनासँ रातुक भोजनक भान होइत अछि । तद्युगीन 
समाजमे प्रायः रातुक भोजनमे चूडा-दहीक प्रचार-प्रसार छल होयत । अद्यपर्यन्त 
मिथिलावासी जे वैद्यनाथ धामक अगल-बगल वा ओही ठाम रहैत छथि-हुनकामे रातुक 
भोजन चूडा-दही खयबाक प्रचलन देखल जाइत अछि । 


'बिआरीक वर्णनमे ठाओँ-पीढ़ीक उल्लेखसँ मिथिलाक सांस्कृतिक जीवनक 
समेकित चित्र भेटैत अछि- चोरगाहि ठाओो नीपल, तदनन्तर अपूर्व पीढ़ी एक ठाम 
घरल 6 

भोजनार्थी द्वारा भोजनपर बैसबासँ पूर्व खराम ल5 हाथ पैर धोयबाक वर्णन भेल 
अछि- वधा रत्नमण्डित नायकेक देल......तदनन्तर अठपहरि पानि वासल सुन्दरी देल । 
नायके पएर पखालल ।?? 


पश्चात्‌ ज्योतिरीश्वर चूडाक उल्लेख कयने छथि । चूडाक अपूर्व सौनदर्यक 
वर्णन एहि प्रकारक अछि- तदनन्तर कर्पूरमञ्जरी, क्षीरोदक, लोहरी, प्रभुति ओगर हेमन्तक 
पीटल, बटइक नहतह छोट सुग पाषितह मोट, तेन्तरिक पत्रप्राय अइसन सुगन्धे अति 
उपगत करू ।* 


अर्थात्‌ ई चूडा अगहनमे कूटल बटेरक नह सन-सन मेही, सुगाक पाँखि सन 
पातर, तेतरिक पात जकाँ चप्पत ओ महमह करैत छल । बंगालमे ओगरा खिच्चड़ि कहवैत 
अछि । मुदा एहि अर्थमे एतऽ ओगर शब्दक समीचीनता स्पष्ट नहि अछि । पश्चात्‌ दूधक 
वर्णन अछि । ई दूध तेरिआ प्रभेदक महिससं प्राप्त होइत छल जे बकेन होयबाक कारणें 
कोनो दिन लागि जाइत छल तँ दू दिन धरि नहिओं लगैत छल । स्वभावतः एकर दूध 
अत्यन्त मधुर ओ मोट प्रकृतिक होइत छल होयत । पुनश्च ई दूध वृद्धगोप द्वारा दूहल जाइत 

छल । खढक मीठ आँचमे साढे बारह वर्षक नवयौवना गोप-बालिका द्वारा औंटल जाइत 
छल । एहि दूधसँ दही पौरइत देरी एगारह आङ्गर बरड़ी पडि जयबाक अत्यन्त चमत्कार 
पूर्ण वर्णन अछि । एहन दही देखबामे पवित्र आ स्वादमे अमृतोपम कहल गेल अछि- 


तेरिआ महिसि पाड़ी कम सात हाथ षागल ओराए षा दिन एक लाग, दिन द्वि 
लागए नहि । तीनि काण्ठ वरहखुरि महिसि । वृद्ध गोपक दुहलि । अधतेरह वर्षक वेटिआ 
तें औंटल 1 चलाओल लेवारी षढ़कज्चाला । अडी डीठि । वाडा पीठि । घने लालेँ । 
मधुरे ज्वालेँ । दूध औंटल जाहि सुन्दरीक पाछू भए कन्दर्पे टोकार पालल अछ गए 
भावाभाव विवर्जित ये सुन्दरी । ते उष बिचलि दूध पौरल । हृदयक सरिकए तिनि हाथ 
चाकर निमुठ हाथ ठाढ़ गंगा फेण प्राय पौरइते' मात्र एगारह आगुर वरली पललि । काँचे 
कर्पूरे लेसन देल । तैसन दधि शरतक चन्द्रमा पूर्णिमा प्राय । अमृतह जिन स्वादे, दर्शने 
पवित्र दूध उपगत करु 1? 


लेवारी खढ्क मधुर आँचमे औंटल गेल एहि दूधक तीन हाथ चाकर आ निमुठ 
हाथ ठाढ़ पात्रमे देल जयबाक तथा पौरला उतर गंगाक फेन सदृश भऽ जयबाक वर्णनसँ 
स्पष्ट अछि जे पात्रमे दूधको खसबैत काल ऊँचसँ खसाओल जाइत छल होयत जाहिसँ 
उपरमे अधिक छाल्ही पडि सकय । एगारह आङगुर बरलीसँ तात्पर्य होयत छाल्हीक 
3018 मोट ओ कठगर होयबासँ । लेसन / जोड्नक रूपमे काँच कर्प्पूरक व्यवहार होइत 
छल होयत । 


कविशेखरक एहि वर्णनसँ मिथिलाक जनजीवनमे चूड़ा-दहीक प्रति आसक्तिक . 


सेहो बोध होइछ । दहीक वर्णन करैत कविशेखराचार्य कहलनि अछि जे ई ततेक स्निग्ध 
अछि जे जीह आ तारुमे विवाद भऽ गेल छैक । जीहसँ छूटेछ तँ तारुमे लटपटाय जाइछ 
आ तारुसँ छुटेछ तँ जीहमे सटि जाइछ । एहन सुन्दर दहीके* ठेकान लगयबाक हेतु 
देवचीनी (दिव्य चीनी) खाँड्क प्रयोग होइछ अर्थात ओकरे संयोग भेलापर ई द्वन्द्व समाप्त 
होइत छल । अवश्य चूड़ा-दहीक संग चीनी सेहो खयबाक व्यवहार होयत । एहिसँ स्पष्ट 
बुझना जाइछ जे जखन दही-चूड़ा किछु भोजन कऽ लेल जाइत छल तखन चीनी देल 
जाइत छल होयत । ई युक्ति संगत बुझना जाइछ कारण, दही-चूड़ा आओर चीनी यदि एके 
बेर खायल जाय तँ दहीक स्वाद नीक जकाँ नहि बुझा सकैत अछि । वर्णरत्नाकरमे चूडा 
दही परसबाक तथा भोजन करबाक विवरण एहि प्रकारक अछि- है 


सुवर्णक चौरा, दूधे तेओल,चिउला उपर सुन्दरी दधि देल । कटइते कान्ति, 
दुटइते कपित, पात्र देइते थभति । सुन्दरीक करकमल पल्लव प्राय सोनाक छीपेँ 
छेओल | शंखप्राय दधि देल । नायके पञ्चग्रास कएल । कारी चलकि । चलकीक 
चिक्कणताह जिह्वाहि वीवाद । तारु छडाविअ जिह्वा न छाडए । जिह्वा छाडाविअ तारु 
न छाडए । देवचीनी खाण्डक संयोगे नायका विवाद त्यजल ।॥० 

सुवर्णक चौरा- सोनाक वाटी, दुधे तेओल- दूधसँ भरल गेल । चिउला- चूडा, 
कटइते कान्ति- कान्द-दही कटबाक काल सुन्दरीक पल्लव सदृश करकमल कान5 
लगैत अछि । टुटइते कपित- छाल्हीक टुटबाकाल काँपऽ लगैत अछि । पात्र देइते 
थभति- पत्रमे देबाक काल स्तम्भित भऽ जाइत अछि । सोनाक छीपें' छेओल- सोनाक 
छीप (सीप वा चम्मच)सँ छीलि क5 अर्थात उपरे तरासि क$ शङ्ख सदृश दही देलथिन। 
नायक पञ्चग्रास कयल अर्थात्‌ मंत्रक उच्चारणपूर्वक पाँच कओर लऽ कऽ भोजन प्रारम्भ 
'कयल । चलकी-छाल्हीक चिकनाइक कारणें जीह आ तारुमे विवाद आरम्भ भेल जे 
चीनीक प्रभावे समाप्त भेल । 


एकर उपरान्त पक्वान्न देल जयबाक वर्णन अछि । किछु पकमान दिनुक 
भोजनसँ समता रखैछ तें शेष पक्वान्नादिक एतऽ वर्णन कयल जा रहल अछि । 


मधुकुपी- ई मधुक संयोगसँ बनैत छल । एकर आकार कुप्पीक आकारक होइत 
छल होयत । इहो बेसन सँ बनैत छल । 

तिलबा- तील एवं गुडुक संयोगसँ बनल विशेष खाद्य पदार्थको तिलबा कहल 
जाइत छल । तिलबाक प्रचार-प्रसार आजुक मिथिलामे सेहो खूब अछि । तिलासंक्रान्ति 
पाबनिमे तील-चाउर-गूड़ मिला क$ तिलबा सहित देवताको नैवैद्य चढाओल जाइत अछि 
आ ओ प्रसादरूपमे ग्रहण कयल जाइत अछि । 

अन्तमे दुग्ध-पानक वर्णन अछि । पश्चात्‌ नायक चुरू लऽ हाथ धोय खड्का 
क5 कपडासँ हाथ पोछि मुखशुद्धि पूर्वक भोजनसँ विराम लैत वर्णित भेलाह अछि । 

वर्णरत्नाकरक अनुसार- दुग्धपान नायके कएल । चुरूलेल । खाण्डे हाथ 
रुषाओल । अज्ञाओल । षलिकाजे दन्तधवन कएल । नेते हाथ रुषाओल तेरह गुणे 
संयुक्त पञ्चफल सहित देव रूपाक सराञि कए पान देल । नायके पान लेल । 
मुखशुद्धि उद्यमल ॥' 

एहि तरहेँ/ कवशेखराचार्य मिथिलाक प्रधान लोकप्रिय भोजन चूड़ा-दही, 
चिन्नी, मिष्टान्न ओ पक्वान्नक अत्यन्त रम्य चित्र उपस्थित कयलनि अछि । 


प्रस्तुत दूनू कालक भोजन देखला सन्ताँ स्पष्ट भ5 जाइछ जे ई भोजन राजा 
महाराजाक वा धन-सम्पन्न व्यक्तिक छल होयत तथा इहो स्पष्ट होइछ जे दिनुक भोजन 
भात-दालि एवं रातुक भोजन चूड़ा-दही छल । एतेक तँ निश्चिते जे साधारण कोटिक 
'लोकक भोजनक विधान एतेक बढ़िया नहि होइत छल होयत । 


खाद्यमे जे अन्तर हो मुदा विन्यासमे सुघरता मिथिलाक भोजनक संग 
प्राचीनकालसँ रहल अछि । ठाँओ-पीढ़ी, भोजनसँपूर्व पैर धो, आचमन, खड्का ओ 
मुख-शुद्धिक व्यवहार मिथिलाक भोजन विन्यासक अभिन्न अंग बनल रहल अछि । 

प्रस्तुत वर्णनक अतिरिक्त अन्यत्रहु अनेक ठाम प्रसंगात्‌ भोजन सम्बन्धी शब्दावली 
उल्लिखित अछि । 


ग्रीष्म वर्णनामे बेलक पकबाक, तथा वारिभक्तक (पानिमे राखल बासि भात) 

भक्षणक* उल्लेख कयल गेल अछि । मिथिलामे पनिआओल बासि भात खायब 

जूड्शीतल पावनि दिन (मेषसंकान्तिक परात)सँ आरम्भ होइत अछि । हेमन्तवर्णनामे नव 
अन्नक प्रचार, शिशिर वर्णनामे ब्रीहिक-(धानक) सञ्चय, दधिक काठिन्य*, वनवर्णनामे 
विभिन्न प्रकारक फल ओ तरकारीक वृक्षक जेना-रसाल-आम, सोहिजन-मुनिगा, बेल, 
बद्र-वैर, कदम्ब, इत्यादिक“, उपवन वर्णनामे विभिन्न प्रकारक 'खाद्यफलक गाछक 
जेना- गुआ, नारिकेर, नारङ्ग-नारंगी वा समतोला, दाख-किसमिस, दालिम्ब-दाडिम, 
छोलड्ग-छोहारा, लवङ्ग, जम्बीर, जम्बू, कटहर, (सं.पनस), कङ्कोला (सं.-कक्कोलो) 
-सुगन्धित फलवला एक वृक्ष, एला (अडाँची), सुखमेला, (छोटकी अडाँची), कनककदली, 
कर्प्पूरकदली, रामकदल (केराक अनेक विशिष्ट प्रकारसभ) इत्यादिक वर्णन भेल अछि |? 


सरोवर वर्णनामे विभिन्न प्रकारक माछक उल्लेख भेल अछि जेना वाउसि (?) 
बसाँढ (बसाँढी), बोआर (बोआरीक पैघ प्रभेद), बचा (बचबा) बामु (बामी) 
अरि(?), मोजे (मोदिनी), कोनधु.....(?), नयना (नयन/नैनी), नायर........(?), सौर 
(सौरा) मिलिन्धि. 2), सफरी (छोटकी माछ) इत्यादि ।% 


ऋष्याश्रम वर्णनामे सात प्रकारक ब्रीहिक उल्लेख भेल अछि यथा- यव, (जौ), 


गोधूम (गहूम), नीवार......(?), चरण............ (2), देवधान्य (धानक प्रभेद विशेष), कङ्गु 
(काउन), श्यामाक (सामा) आदि ।* 


एहि तरहे' प्राचीन मैथिली साहित्यमे वर्णित भोजन-विन्यासपर दृष्टिपात कयने 
परिलक्षित होइछ जे प्राक्‌-ज्योतिरीश्वर कालीन मैथिली साहित्यमे संस्कृत, प्राकृत 
अपभ्रंशक साहित्यिक ग्रन्थमे भोजन सम्बन्धी मैथिलीक ठेठ शब्द लोकजीवनसँ ग्रहण 
होइत रहबाक परिपाटी आठम नवम शताब्दीसँ सुरू भऽ गेल छल मुदा प्राकृत पैङ्गलम्‌, 


धूर्तसमागम ओ वर्णरलाकरमे मैथिली भोजन विन्यासक अत्यन्त विशद्‌, सरस, सजीव ओ 
यथार्थपरक वर्णन भेल अछि । 

न 


पंचम अध्याय 


मध्यकालीन मैथिली साहित्यमे वर्णित भोजन विन्यास 


मध्यकालीन मैथिली साहित्यसँ तात्पर्य अछि विद्यापति ओ हुनक परम्परामे रचित 
मैथिली साहित्यसँ । विद्यापति मैथिली साहित्य-प्रासादक एक गोट प्रशस्त स्तम्भक रूपमे 
विद्यमान छथि । चौदहम शताब्दीमे आविर्भूत एहि महाकविक रचनासँ मैथिली साहित्याकाश 
आइ धरि अत्यन्त जाज्वल्यमान अछि । विद्यापति संस्कृत काव्य सरणीक व्यामोहके' तोडि 
देसिल वयनाकें प्रतिष्ठापित कयलनि । स्वभाषा, मातृभाषामे रचित हिनक गीति-साहित्य 
ततेक लोकप्रिय भेल जे परवर्ती लगभग पाँच शताब्दी धरि हिनक काव्यक अनुसरणमे 
रचना होइत रहल । 


महाकवि विद्यापति संस्कृतोमे विविध विषयक ग्रन्थक रचना कयने छलाह । 
तत्कालीन देसिल वयना अवहट्ठमे महाकविक दुइ गोट ग्रन्थ उपलब्ध अछि-कीर्तिलता 
ओ कीर्तिपताका । 


कीर्तिलतामे वर्णनक क्रममे महाकवि प्रसंगत: भोजन सम्बन्धी शब्दावलीक 
प्रयोग कयने छथि । एहि ग्रन्थक प्रथम पल्लवमे प्रस्तावनाक क्रममे भृंग कहैत अछि- 


पुरिस कहानी हजो कहो जसु पत्थावे पुन्न । 
सुक्ख सुभोअन सुभवअण देवहा जाइ सपुन्न ।।' 


अर्थात्‌ हम ओहन पुरुषक कथा कहैत छी जकर प्रस्ताव मात्रसँ पुण्यक प्राप्ति 
होइत अछि, सुख, सुभोजन (सुभोअन), नीक वचन ओ पुण्य-जन्य देवलोक प्राप्तिक 
कारण होइछ । 


कीर्तिलताक दोसर पललवमे एकटा पद अछि- 
मान विहना भोअना सत्तुक देअल राज । 
सरण पइट्ठे जीअना तीनू काअर काज ॥? 

अर्थात्‌ मान रहित भोजन करब, शत्रुक देल राज्य प्राप्त करब, शरणागत भऽ 
जीब- ई तीनू कायरक काज थिक, अर्थात्‌ वीर पुरुषके एहि तीनूसँ बचबाक चाही । 

एहि ठाम भोजन ओ सम्मानक पारस्परिक सम्बन्धक चर्चा भेल अछि । 

कीर्तिलताक दोसर पल्लवमे जौनपुर नगरक वर्णन भेल अछि । जौनपुरक वर्णन 
करैत महाकवि ओहिमे आम्रवाटिकाक वर्णन कयलनि अछि / जौनपुरक हाटक वर्णनक 
क्रमे पनहटा, पक्वानहटा, मछहटा आदिक वर्णन भेल अछि ।* बजारक वर्णनक क्रमे 
तुरुक लोकनि द्वारा कबाब, सालन इत्यादि खयबाक वर्णन भेल अछि ४ 


- भोज्य पदार्थसँ सम्बद्ध पात्र कूजा, तबेल्ला एवं मुसलमानक प्रिय खाद्य लहसुन, 


_ पियाजक बिक्री प्रसंग एहि पाँतीमे द्रष्टव्य अछि - 


कहीं तत्थ कूजा तवेल्ला पसारा । कहीं तीर' कम्माण दोक्काणदारा ॥ 
सराफे सराहे भरे बेवि बाजू । तौल्लन्ति हेरां लसूना पेयाजू ॥* 


- - शराब पीबाक उल्लेख सेहो एहि ग्रन्थमे अछि- अबे बे भणन्ता सरावा पिबन्ता ? 
'कओरक हेतु नेबाला शब्दक प्रयोग भेटैत अछि- पहिल नेवाला खाइ जाइ मुह 


_ भीतर जबही ४ 


सअद (शहद, मधु), सेरणी (चिन्नीक लड्डू) सन मधुर पदार्थक बिलहबाक 
तथा परस्पर उच्छिष्टान्न (जूठ) खयबाक वर्णनक माध्यममे तत्कालीन नगर-व्यवस्थामे 
भोजनक प्रति दृष्टिकोणक पता एहि पातिसँ लगैत अछि- 

सअद सेरणी बिलह सव्बको जूठ सब्बे घा ।' 

तेसर पल्लवमे इब्राहिम शाहक सेनामे भोज्य पदार्थक कमीक ओ महार्घताक 
वर्णन भेल अछि- 

सेरें कीनि पानि आनिअ । पीबए षणे कापडे छानिअ ॥ 

पानक सए सोनाक टङ्का । चान्दनक मूल इन्धन बिका ॥ 

बहुल कौडि कनिक थोड़ । घीवक बेचा दीअ घोर ॥ 

करुआक तेल आङ्ग लाइअ । वाँदी बड़ दासजो छपाइअ ॥” 

अर्थात्‌ पानि सेरक भावमे कीनऽ पड़त छल आ कपडासँ छानि कऽ पीबऽ 
पड़ैत छल । एक सय सोनाक टकामे पान भेटैत छल । चन्दनक भाव इन्धन बिकाइत 
छल । बहुतो कौड़ी देलापर कनेक कनिक (अन्नकण) भेटैत छल । घीवक बेचमे 
घोर मात्र भेटैत छलैक । अनेक दासदासीके गमौलापर देहमे लगयबा योग्य कडू तेल 
भेटैत छल । 


मध्यकालीन मैथिली साहित्यमे वर्णित भोजन विन्यास/73 


<<<“. 
oss ७० । 


कीर्चिपताक' व आरम्भिक पद्यमे विद्यापति अर्जुनरायक प्रशंसामे कहने छथि जे 
ओ भोगद्रव्यकें भण्डारमे जमा क$ नहि छोड्ल अर्थात ओकरा सेवक लोकनिक बीच 
बाँटल । वस्तुतः अन्नदानक प्रति उदार व्यक्तित्वक प्रति जे सामाजिकक श्रद्धाभावपूर्ण 
विज्ञप्ति अछि, से एहि माध्यमे कवि कीर्तित कयलनि अछि । 
विद्यापति द्वारा बहुशः गीतमे प्रयुक्त विविध उपलक्षणमे अनेक भोजनसँ सम्बद्ध 
अछि जेना- 
दूधे पटाइअ सीचिअ नीत । 
सहज न तेज करइला तीत ॥'' 
दिवसक भोजन वरष न आट ॥ए 
पठओले कौडि पाव नहि घोर । 
घीव उधार माङ मति मोर” 
बेडेओ भुखल नहि दुहु करे खाय ॥“ 
नीर-खीर दुहु करय समान । 
बानर मुँह की सोभय पान ॥ इत्यादि । 
हिनक एकगोट प्रभात कालीन गीतमे नायक नायिका द्वारा मुखसुद्धिक रूपमे 
पानक सेवनक चर्चा भेटैत अछि- 


मुख केर पान सेहो रे मलिन भेल, अवसर भल नहि मन्दा ॥“ 
हिनक विभिन्न पदमे घृत, मधु, दूध, डाढ़ी, घोर इत्यादिक वर्णन अछि- 


कनक कलश बम दूधक ढार ॥7 

घृत मधु दुध दए नेते बाति कए चौदिस देलक दिपमाला ॥% 

बिरला के घर खिरहर सोम्पलह दूध बहल अछि डाढ़ी । 

दधि दुध घोर घिउ सवे खयलक सगर रयनि सुखे काढी ॥” 

एतऽ खिरहरक प्रयोगसँ ई स्पष्ट होइछ जे ताहि युगमे दूध-दहीक भण्डार घरको" 
खिरहर कहल जाइत छल होयतैक । 

एकटा खण्डिता नायिकाक वर्णनक क्रममे कवि ओकरा द्वारा नायकक सम्मानमे 
भोजनक हेतु राखल विभिन्न सामग्रीक उल्लेख कयलनि अछि जाहिमे क्षीर-भोजन ओ 
'पकमान सेहो अछि- 

चीर कपूर पान हमे साजल पायस ओ पकमाने । 

सगरि रयनि हमे जागि गमाओल खण्डित भेल मोर माने ॥२० 

एकटा विरहिणी नायिकाक वर्णनक क्रमे कागको खीर-खाँड अर्थात्‌ दूध 
चीनीसँ निर्मित स्वादिष्ट भोजन देबाक वर्णन भेल अछि- 


काक भाख निज भाखह रे पहु आओत मोरा । 
खीर-खाँड़ भोजन देब रे भरि कनक कटोरा ॥?' 


एहि तरहेँ विद्यापतिक शृंगार पदावलीमे भोजन विन्यासक यत्र-तत्र वर्णन भेटैत 
अछि । शृंगार पदावलीक अतिरिक्त हिनक भक्तिकाव्य शैव साहित्यवला भागमे 
शिव-पार्वतीक पारिवारिक जीवनमे भोजन जन्य संघर्षक अत्यन्त सरल चित्रण भेल अछि । 
महादेव स्वयं तँ भांग-धथूरपर आधारित छथि, वासुकीनाग पवने पीबि क5 रहि जा सकैत 
छथि, मुदा गौरी आ हुनक नेनाक की होयतनि ! भोजनक प्रति पारिवारिक जीवनक एहि 
संघर्षको अभिव्यक्त करैत महाकवि लिखलनि अछि- 


अमा किने गमावति गोरि । 

सकल संपति मइ जोहि अइलाहु पावल भसम झोरि ॥ 

न घर संबर न पिठि अंबर न मिल पैंच उधारे । 

तनय वापुर भूखे वेआकुल किने मए देब अघारे ॥ 

वासुकी जीउत पवन पीउत हरे जिअब विष खाइ । 

सेवक स्वामि दुहु भल मिलल हमर कओन उपाइ ॥?” 

एही प्रकारक एकटा अन्य गीतमे भोजन, उपास, भूख, कदन्न, पथार तथा जेमब 
(भोजन करब) आदि शब्दावलीक प्रयोग द्वारा शिवक पारिवारिक जीवनक चित्र उरेहल 
गेल अछि ।- 

खेतो न करथि भिखि न माङथि बालक भोजन चाही, गे माइ । 

एक दिना भुख सहलो ने जाइक मासक मास उपास गे माइ ॥ 

कोदो आनि पथार जे देलनि बाधक छाल ओछाय गे माइ । 

गौरी सोहागिनि जल लय गेली फूजल बसहा खाइ गे माइ ॥ 

पाँच मुखै शिवशंकर जेमथि छौ मुख जेमनि बेटा गे माइ । 

सहस्रकला लय वासुकि जेमथि केओ ने कहय भरि पेटा गे माइ ॥? 

विद्यापतिक समकालीन ओ परवर्ती काव्य-परम्परामे सेहो गीतमे विभिन्न खाद्य 
पदार्थक उल्लेख देखि पडैछ जेना- 

गोरस बिरसा बासि बिसेषल छिकेहुँ छाड़ल गेहा । 

मुरलि धुनि सुनि मन मोहल बिकेहुँ भेल सन्देहा ॥* 

साठिक चाउर अम्बक पात, कंकण बाधब शंकर गात ॥” 

गोधूम चूर्ण पूर्ण थारी पर कनक कटोरि भरि घीउ । 
'करजोरि रान्हि लैह करि पुकारह ताहि हेरि थर-थर जीउ ॥* 
एहि तरहेँ महाकवि विद्यापति ओ हुनक 'काव्य-परम्परामे भोजन विन्यासक 
प प्रयोग सौन्दर्यवर्णनक उपमान ओ नायकक-भोज्य पदार्थक वर्णनक क्रममे 
यत्र-तत्र उल्लिखित भेल अछि । 

अठारहम शताब्दीक पूर्वार्द्धमे विद्यापति-काव्यपरम्परासँ पृथक चौपाइ छन्दमे 
मैथिली साहित्य परिवर्तित भाव रुचि, वेष-भूषाक संग कविवर मनबोधक कृष्णजन्मक 
रूपमे अवतरित भेल । लोकनायक श्रीकृष्णक एहि चरितकाव्यमे अनेक स्थलपर भोज्य 
पदार्थक चर्चा भेल अछि । बाल कृष्ण दही बूझि क$ चूने खाय लगैत छथि- 


कय बेरि साप धरय पुनि जाथि । कय बेरि चून दही बदि खाथि ॥? 


पञ्चम अध्यायमे खररूप धेनुक राक्षसक कृष्ण द्वारा वधक वर्णन अछि । एहि 
वर्णनक क्रममे कवि श्रीकृष्ण ओ हुनक संगी लोकनि द्वारा ताइक फल तोडि खयबाक 
वर्णन अछि । मिथिलाक नेना वर्ग खास क5 चरबाह वर्गक नेना द्वारा वनप्रान्तरमे फलादिक 
तोड्ब ओ खेडि करैत दिन बितयबाक प्रसंगक अत्यन्त सहज चित्र प्रकट भेल अछि- 


एक दिन हरि हलधर दुहु भाए । शिशुगन संग लए तरु बन जाए ॥ 
तारक सौरभ पहुँचल आए । लागल सबहुक जिह पानिछाय ॥ 
केकरहु झटहा केकरहु चेप । तार न खसय खसय मुह सेप ॥ 
से देखि हँसय लागल कमलाछ । हलधर धएल हिलाओल गाछ ॥ 


तखन सबहु मिलि खयलन्हि तार । आँगन लयला एकहक भार ॥* 


एही अध्यायमे श्रीकृष्ण द्वारा गोवर्द्ध-पूजाक सेहो विवरण आयल अछि । पूजामे 
नैवेद्यक रूपमे भोज्य पदार्थ देबाक विवरण अछि ।?” 


छठम अध्यायमे बहुतो उपाय कयलाक बादो श्रीकुष्णके मारि सकबामे 
असफल कंसक चिन्ताक वर्णन अछि । नित्यप्रति महिसक दही, दूध, घी, खीर, आदिक 
भक्षणसँ वद्धिष्णु श्रीकुष्णक बलवीर्यसँ सशंक कंस अक्रूरे कहैत छथि- 


महिसिक दधि दुध घृत खिरि खाए । बढ्नुक दिन-दिन बढ़ले जाय ॥? 


सातम अध्यायमे हयरूपघारी केसी राक्षसक श्रीकृष्ण द्वारा बधक वर्णन भेल 
अछि । केसीक मृत्युपर नारद अपन हर्ष अभिव्यक्त करैत सुरगणक मानसिक सन्त्रासक 
वर्णन करैत कहलनि अछि- 


'एहि असुरक डर इन्द्र डेराथि । पचइन्हि नहि डर जे किछु खाथि ?' 

es 


एहि अध्यायमे श्रीकृष्णक मथुरा प्रस्थानक संगहि नन्दमहर द्वारा दही ओ घृतक 
भार पठयबाक वर्णन अछि- 

बाइस सए फरमाइस भार । दधि घृत लय कहु चलल गोआर ॥ 

जन्दमहर जेठरैयति ताही । एको दधि नहि लेथि अधलाही ॥*? 


आठम अध्यायमे अक्रूरक ओहि ठाम श्रीकृष्णक पहुनाइक विवरण अछि- 
हरि पहुनाइ कहय के पार । छओ रस भोजन छतिस प्रकार ॥ 


एही तरहे' मनबोधकृत कृष्णजन्ममे भोजन विन्यासक विविध प्रकारक, जेना 
शिशु अज्ञानतावश अखाद्यो वस्तुक भक्षण करबाक, चरवाहआदिक द्वारा विभिन्न 
बनैयां फलक जोगाड़ करब, पूज्य प्रतीकको नैवेद्य चढ्यबाक, मानसिक तनावक स्थितिमे 
भोज्यो पदार्थक अरुचिकर होयबाक, मन्दाग्निक शिकार होयबाक, परिजनक हेतु 


क रूपमे भार सँठबाक तथा पहुनाइमे विन्यस्त भोजनक व्यवस्था करबाक विवरण 
अछि । 


“मुदा मध्यकालीन काव्य परम्परामे जाहि कविक भोज्य वस्तुक विवरण अत्यन्त 
हृदयग्राही, यथार्थपरक तथा सामयिक अछि से छथि कवि फतूरी । ई अपन अकाली 
'कवितामे फसली वर्ष 1281 (1873-74)क अकालक वर्णन कयने छथि जाहिमे 
दीनहीन वर्गक दुर्दशाक अत्यन्त सूक्ष्म ओ यथार्थपरक वर्णन भेल अछि- 

दैव बेपच्छ पच्छ नहि राखल, जडि कटौलक धान ॥ 
कोदो मडुआ एको न उपजल, नहिं उपजल किछु साम । 
गम्भरी गद्दर खेतहिँ सुखायल, भेल विधाता बाम ॥ 
मर्तभुवनमे के कर रच्छा, कहाँ जाय के भागि । 
सुखल पताल हाल नहि ओतहुँ, सर्गहु लागल आगि ॥ 
धृक जीवन ओहि नृपति इन्द्रके, जे रोकल गहि पानि । 
जीवाजन्तु विकल पुहवीमे, ताके हो नहिं आनि । 
रवी-राय एको नहि उपजल, ने खेढी औ चीन ॥ 
घर-घर . सोच करै नर-नारी, दुरदिन भेल अन बीन ॥ 
धनिक लोक सभ मनहिँ मगन छथि, राखथि बहुतो ढेरि ॥ 
हसोथि रुपैया घर कै राखथि, मँहगी भेल अब सेर ॥ 
'केओ कुरथी खेत मासु बेसाहल, जाहि कौडि छल अपना ॥ 
कतेक जना हरिवासर ठानल, भात बहुत कै सपना 

'कतेक जना मिलि जनेर बेसाहल, निरधन बइसल तकइ । 
भेल धनन्तिरि दूइ फसल जग, राहड़ि आओर मकइ ॥ 
काल पड़ल तिरहुतमे भारी, तें ई बहि गेल हाबा । 
घर-घर मगन करै नर-नारी फाँकि मकइ केर लाबा ॥ 
मालिक और महाजन सबके, घर-घर ढेरी अन्न । 
लोक बुझाओन ओहो तकै छथि, मूँह गरीबक सन्न ॥ 
समय देखि बनिञा सभ सनकल, डरे लगओलक टट्टी । 
सुन्न दोकान सहरमे पडि गेल, सुन्न भेल सभ चद्टी ॥* 

'एहि अकाली कविताक माध्यमसँ कवि फतूरीलाल रौदी जन्य दुर्भिक्षक अत्यन्त 
मार्मिक चित्र उपस्थित कयलनि अछि । उपजाक अभावमे सुअन्न तँ सामान्य लोकको 
उपलब्ध नहिये रहलैक, कदन्नोपर आफदि उपस्थित भ5 गेल छलैक । मुदा एहू अवस्थामे 
शासक ओ सामन्तवर्ग अपना घरमे अन्नक बखार रखने छल । जनसामान्यक बुभुक्षाक प्रति 
ओकरा कोनो दरेग नहि छलैक । 

एहि कविताक माध्यमे कवि मिथिलामे उपजऽवला विभिन्न प्रकारक अन्न 
जेना-धान, गम्हरी, गद्दरि, मकइ, मडुआ, साम आदिक सूची जकाँ उपस्थित कयने छथि 
जाहिसँ मिथिलाक खाद्यान्नक सम्बन्धमे जानकारी भेटैत अछि । 


एहि तरहेँ मध्यकालीन काव्य परम्परामे भोजन-विन्याससँ सम्बद्ध पदक रचना 
होइत देखि पडैछ । महाकवि विद्यापति ओ विद्यापति-परम्पराक अन्य कवि अप्रत्यक्ष रूपें 
अपन काव्यमे भोजनको स्थान देलनि अछि । अठारहम शताब्दीमे मनबोधक कृष्णजन्ममे 
खाद्यक चर्चा भेल अछि ओ फतूरलाल अकाली कवितामे अकालक मर्मस्पर्शी चित्र 
खीचि मिथिलाक विभिन्न खाद्यान्नक सूची ओ अन्नाभावमे मिथिलाक अधोगतिक वर्णन 


कयलनि अछि । 

मध्यकालीन मैथिली साहित्यमे वर्णित भोजन विन्यास/79 


षष्ठ अध्याय 


आधुनिक मैथिली साहित्यमे वर्णित भोजन विन्यास 


मैथिली साहित्यमे आधुनिक युगक सूत्रपात चन्दाझाक द्वारा साहित्यिक गतिविधिमे 
नवोन्मेषक संग मानल जाइछ । कवीश्वर मैथिली काव्य-परम्पराक गत्यवरोधके* तोडि 
ओहिमे नवीनता प्रदान कयलनि आ देश ओ समाजक संग मैथिली साहित्यके जोडि 
एकरा युगप्रवृत्तिक अनुकूल बनौलन्हि । हिनक द्वारा रोपल आधुनिक मैथिली साहित्यक 
बीज आइ विशाल वटवृक्षक स्वरूप धारणा क$ लेने अछि आ एहिमे युगानुकूल विभिन्न 
विधापरक रचना भऽ रहल अछि । 

भोजनसँ सम्बद्ध शब्दावली ओ भोजन विन्यासक निवेश आधुनिक मैथिली 
साहित्यक विभिन्न विधामे दृष्टिगोचर होइछ । मैथिल जीवन ओ संस्कृतिक एहि अभिन्न 
अंगक प्रति कवि-लेखक लोकनि अत्यन्त सचेष्ट देखि पड़त छथि आ विभिन्न विधामे 
रचित मैथिली साहित्यमे एकर वर्णन अनेक स्थलपर विन्यासपूर्वक तथा अनेक ठाम 
प्रसंगतः होइत रहल अछि । सुविधाक हेतु आधुनिक मैथिली साहित्यमे वर्णित भोजन 
विन्यासके' विधाक आधरपर निम्नलिखित खण्डविभाजन कयल जा सकैछ- 

(1) महाकाव्यमे वर्णित भोजन-विन्यास 

(1) मुक्तक काव्यमे वर्णित भोजन-विन्यास 

(11) कथा-उपन्यासमे वर्णित भोजन-विन्यास 

(1४) नाटकमे वर्णित भोजन-विन्यास 

(४) निबन्धमे वर्णित भोजन-विन्यास 


(1) महाकाव्यमे वर्णित भोजन विन्यास- 


महाकाव्यक वृहत्तर वर्ण्य परिधिमे मानव जीवनक सम्पूर्ण व्याख्या लक्ष्य रहल 
अछि । स्वभावतः एहिमे भोजन विन्यासक अत्यन्त स्फुट वर्णन होइत रहल अछि । 


80/मैथिलीक भोजन सम्बन्धी शब्दावली 


कवीश्वर चन्दाझा ओ लालदासक रामायण, सीतारामझाक अम्बचरित, तन्त्रनाथझाक 
कीचक वध ओ बबुआजीझा अज्ञातक रुक्मिणी परिणयमे भोजन विन्यासक वर्णन एहि 
दृष्टिमे महत्त्वपूर्ण अछि । 


कवीश्वर चन्दाझाक मिथिला भाषा रामायणमे मैथिल भोजन-विन्यासक 
पर्याप्त चर्च भेल अछि, यथा- पुत्रक कामनासँ जखन दशरथ यज्ञ कयलनि तँ दिव्यपुरुष 
यज्ञाग्निसँ बहार भऽ हुनका पायसक थार देलथिन - 


पायसपूर्ण पात्र कर लेलय कहि गुण नृपके देले ।' 

गौतम ऋषि द्वारा अहल्याक शाप दैत कहल गेल अछि- 

जल जनु पीबह अन्न न खाह । आश्रम छोडि कतहु जनु जाह ॥? 
मिथिलाक वर्णन करैत कवि कहलनि अछि- 

'की दिव्य फूल-फल वृक्ष अनन्त धान । 


रामक राज्याभिषेक प्रसंगमे मुनि लोकनि द्वारा एहि अवसरपर ओरिआओनक 
विविध वस्तुक चिट्ठा देल गेल अछि जाहिमे दही ओ माछक उल्लेख सेहो अछि- 


कनक कलश नाना तीर्थोदक पूरित रहै हजारे । 
दधि दूर्व्वाक्षत कुङ्कुम चाही मत्स्य प्रशस्तक भारे ॥* 


रामक वन-गमनक प्रसंगमे दशरथक मूर्च्छितावस्थाक कारण पुछलापर कैकेयी 
हुनका तकर कारण सुनबैत कहैत छथिन जे- 


शुनु गुणधाम राम कहइत छी दण्डक वन अँह जाउ । 
चौदह वर्ष बनी भय रहुगय कन्द मूल फल खाउ ॥ 


शृंगवेरपुरमे निषादराज गुह द्वारा रामक स्वागतमे भोज्य पदार्थक व्यवस्थाक वर्णन 
करैत कहल गेल अछि- 


गुहजन यदपि निषादक जाति । साँठल भारहि भार उपाति ॥* 


पञ्चवरीमे डेरा देलाक बाद राम लक्ष्मण द्वारा भूख मेट्यबाक वस्तुक वर्णन करैत 
कहल गेल अछि- 


केरा कटहर बरहर आम । फल अनेक वन कत कहु नाम ॥ 
कन्द मूल फल लक्ष्मण आन । भोज्य वस्तु हो अमृत समान ॥? 


सम्पाति द्वारा शरीर-धर्मक अत्यन्त विलक्षण व्याख्या करैत जन्म-जन्मान्तरसँ 

विविध शरीरक प्राप्तिक क्रममे विविध प्रकारक भक्ष्य-ग्रहण करबाक वर्णन अछि- 


मातृयुक्त अन्नादिक खाथि । वर्धित गर्भ विकल पछताथि ॥ 

पूर्व जन्म मन पड्लय ताप । देखल विविध माय ओ बाप ॥ 

विविध भक्ष्य नाना स्तन पान । कयल कतहु नहि पावल ज्ञान ॥* 

लंकाकाण्डमे रावणक दूत शुकक पूर्व जन्मक वृत्तान्तक वर्णन अछि । एहिमे 
शुकक द्वारिपर आतिथ्य ग्रहण करबाक हेतु आयल अगस्त क्रषिक स्वरूप धारण क5 
वज्रदंष्ट्र नामक राक्षस द्वारा छाग-मांस बनयबाक अनुरोधक ओ पछाति शुक-वधूक स्वरूप 
धारण क$ मानुषमासु परसबाक वृत्तान्तक उल्लेख अछि ।? 

अंगद जखन लंकापुरी पहुँचैत छथि तखनुक रावण- प्रजाक भयावह अवस्थाक 
चित्रण करैत कवीश्वर कहलनि अछि- 

के कर भानस खायत भात । हृदय काप जनु पीपर पात ॥” 

रावणक मृत्यु भेलापर लक्ष्मण द्वारा विभीषणके' प्रकृतिस्थ करयबाक क्रममे 
कहल गेल अछि- 

सभ जनि घुरिके लंका जाथु । पानि पिबथु गए अन्नो खाथु ॥" 

उत्तर काण्डमे दुर्वासा द्वारा रामक आतिथ्य ग्रहणक क्रममे हुनक बुभुक्षाक 
विवरण एहि प्रकारक अछि- 

'कहल उपासल छलहु हम सुनु नृप वर्ष हजार । 

सिद्ध अन्न भोजन करब मानल मुख्य बिचार ॥ 

कहयित कथा पाक सम्पन्न । भोजन कयल अमृत सन अन्न ॥२ 

एहि तरहे रामकथाक विविध प्रसंगमे कवीश्वर भोजन सम्बन्धी विविध 
शब्दावलीक उल्लेख कयलनि । 

भोजन बिन्यासक वर्णनक दृष्टिये कविवर लालदासक रमेश्वर चरित मिथिला 
रामायण अत्यन्त महत्त्वपूर्ण अछि । मिथिलाभाषा रामायणहि जकाँ एहू मध्य विविध 
प्रसंगमे विभिन्न भोज्य पदार्थक विवरण आयल अछि । 


शृंगीक्रषिके लोभयबाक हेतु प्रमदालोकनि हुनका विभिन्न प्रकारक खाद्य पदार्थ 
अर्पित करैत छलीह- 


मेवा मधुर अनूप खोआय । गुल्म लता लड्डू लटकाय ॥75 
प्रसंगतः पक्व तालक फलक उल्लेख अछि- 
उर पर दुइ दुइ गोलाकार । पक्व ताल फल सन विस्तार ॥'* 


82/पैथिलीक भोजन सम्बन्धी शब्दावली 


पुत्रेष्टि यज्ञ कयलापर अग्निदेव द्वारा पायस प्रदान करबाक कथा एहि रूपो 
वर्णित अछि - 


सभ विधि अनल भेला सन्तुष्ट । बहरयला लय पायस पुष्ट ॥५ 


सीताक जन्मक बाद मिथिलाक विभव विस्तारक खाद्य पदार्थक समुपलब्धताक 
आधारपर कवि चित्रण कयलनि अछि- 


सुख सम्पति शस्यादिक धान्य । मिथिला आबि भेल सब मान्य ॥ 
अनादिक तृण जल दल फूल । रस सम्पन्न मधुर फल मूल ॥'* 


सीताक बाल्यावस्थाक चित्रण करैत नेनाक मधुरक प्रति लौलक वर्णन करैत 
कहल गेल अछि- 


खेलथि बाजथि तोतर बात । हमरा कहथि मधुर दिअ तात ।7 


रामादिक चारू भाइक बाल्यावस्थाक चित्रण करैत हुनक भोजनक सेहो वर्णन 
कयल गेल अछि- 


भोजन वस्तु सुधारस सानि । चारू भाय खाथि सुखमानि ॥'* 


जनकपुरमे रामक आगमन भेलाक बाद हुनका द्वारा मिथिलापुरीक वाटिकाक 
शोभाक वर्णनक क्रममे अनेक 'फलवृक्षक चर्चा भेल अछि - 


आम्र सुकानन पनसोद्यान । सुभग सुशीतल छायावान ॥९ 

सीताक विदागरी भऽ गेलाक बाद राजा जनकक मोहावस्थामे कन्याक बाल्यावस्थाक 
चरित्रक स्मरणक क्रममे कहल गेल अछि- 

तात देल नहि मधुर मँगाय । आइ माइ नहि देल खोआय परे” 

वनगमनक समय सीताके वनगमन करबासँ मना करैत राम कहैत छथि- 

वन जनु जाइ अहाँ सुकुमारि । नहि तँह अन्न न निर्मल बारि ॥ 

कन्द मूल फल नित्य अहार । भेटत न कतहु सुखद आगार ।?' 


एहि प्रकारक छिटपुट वर्णन तँ अन्यान्यो ग्रन्थमे आयल अछि मुदा कविवर 
लालदासक वर्णनक विशिष्टता अछि अवसर विशेषसँ सम्बद्ध भोजन-विन्यासक मैथिल 
रीति-नीतिक अपन रामायणक मध्यमे समाविष्ट करबामे । बिपटा-विनोद्‌, डहकन, 
महुअक, उचिती, नैहरसँ पुछारिक क्रममे भार आदिक वर्णन क5 कविवर मैथिल 
भोजन-विन्यासक अनेक विशिष्ट पद्धति सभक वितृत कयलनि अछि । 

बिपटा-विनोदक क्रममे लालदास मिथिलाक भोज-पद्धतिक संकेत मात्र देलनि 
अछि । शुभ अवसरपर परिजन-पुरजन लोकनिकें निमन्त्रित क5 सहभोजन करयबाक 
प्रक्रिया भोज कहबैछ आ सहभोजक विशिष्ट आनन्दवर्द्धक अवसर संयोगहि होइत छैक । 
लालदासक बिपटा, रामक चारू भायक एके संग विवाह करा देलासँ एके भोजसँ चारू 
विवाहक निर्वाह करौनिहार अवध महाराजक संग चुटकी लैत अछि- 


मैथिल बिपटा लगबय ताल । कहय कृपण बड़ अवध भुआल ॥ 
चारि बेर खैतहुँ जे भोज । पबितँहु दान होइत नहि ओज ॥ 
खर्चक डरे अवध महराज | कयल एकहि बेर चारू काज ॥२ 


मिथिलामे बेटीक विवाहक अवसरपर आगत समधिके* भोजन करयबा काल 
बेटी पक्षक नारी लोकनि द्वारा डहकन गीत गाओल जयबाक परिपाटी अछि । एहि गीतक 
विशिष्टता छैक जे एहिमे वर पक्षक समधिनके* गारि पढ़ल जाइत छैक । एहि तरहेँ 
सद्यः भेल सम्बन्धको गारिक मधुर तागसँ बान्हि जेना सुस्थिर कयल जाइत होअय । 
'लालदासक रामायणमे एहि मनोरंजक विधिक उल्लेख भेल अछि- 


बैसथि भोजन करय नरेश | डहकन गाबि नारिगण वेश ॥ 
सुनि समधिनि-मुख सौं सुख गारि । हंसथि खाथि पुनि बुझथि बिचारि ॥ 
एहि विधि अति प्रसन्न अवधेश । बड़ प्रिय लगयिनि मिथिला देश ॥?? 


एहिना मैथिल भोजन विन्यासक विशिष्ट परम्परामे अबैत अछि 
विवाहक बाद चारि वा पाँच दिन धरि वर-कनिजाके' गोसाउनिक घरमे पायस भोजन 
करायब । एहि विधिक महुअक कहल जाइछ । 


उक्ति प्रसिद्ध अछि- भुखले मोन पड्य कोबराक खीर । महुअकक एहि 
विधिमे गाम भरिक नारी लोकनि जमा होइत छथि, गीत होइत अछि, वरक संग हँसी-चौल 
होइत अछि आ वरकें छकयबाक-हारि मनयबाक उपक्रम चलैत रहैछ । वरो अपन 
वर्चस्विताक प्रति सन्नद्ध रहैछ आ भोजनसँ बेसी वातावरणक मधुरताक आनन्द लैत 
अछि । कविवर मिथिलाक एहि विशिष्ट परिपाटीको अपन रामायणमे अत्यन्त विशद रूपेँ 
प्रस्तुत कयलनि अछि- 


विधिकरि लयलिह महुअक खीर । देल परसि लेलनि रघुवीर ॥ 
जौं जौं भोजन रघुवर करथि। सखि मिलि हँसी करथि कटु कहथि ॥ 
अहँक बंश केर अद्भुत कर्म । सुनल पुरुषके प्रसवक धर्म ॥ 
पुनि सुनलहुं पायसके खाय।लै अछि नारि पुत्र जनमाय ॥ 
राम अहाँ जनु पायस खाउ । वैदेहिक उपहास बचाउ ।?* 

मैथिल भोजन विन्यासमे बरियातीके भोजन करयबाक सेहो विशिष्ट स्थान 
छैक । सरियाती पक्षक ई खास विचार रहैत छैक जे बरियाती पक्षकै छष्पनो प्रकारक 
नीक-निकुतसँ परितुष्ट आ अछौं करा देल जाय । बरियाती पक्षक ई इच्छा रहैत छैक जे 
सरियाती पक्षकें कोनो खास वस्तुमे देखार कयल जाय आ ताही वस्तु दिसि सभ झुकि 
जाइछ । राजा जनक द्वारा बरियातीक विखझी ओ भोजनक व्यवस्थाक वर्णन द्रष्टव्य- 


उठि प्रातहि आबथि जनवांस । बरियाती काँ कहथि प्रकाश ॥ 
चलु चलु सभ जन करु असनान । भेल विलम्ब करिय जलपान ॥ 
मेवा मधुर अनेक प्रकार । विखझी आबय भारहि भार ॥ 
अमरितमय गोरस पकवान । करथि मुदित सभ जन जलपान ॥ 
जावत हो विखझी व्यवहार । ततबहिमे पाको तैयार ॥ 
प्रभुदित जनक सबहि लय संग । करबाबथि भोजन कति रंग ॥ 
ऋद्धि सिद्धि जहाँ भानस करथि । सुधा स्वादु फीका अनुसरथि ॥ 
कति भोजन व्यंजन कतिरंग | खाथि सबहि जन हर्ष-तरंग ॥ 
जेहि व्यञ्जनमे रुचि बढ़िआय ॥ खाय लेथि भरि पेट अघाय ॥ 
दोसर व्यंजन पडले रहय । मन ललचय क्यो खा नहि सकय ॥ 
'कहथि हाय विधि की कय देल । सुधा देखाय क्षुधा लय लेल ॥” 


नीकसँ नीक व्यवस्था रखलाक पश्चातो कन्याक पिता बरियातीसँ यश:कामी 
होइछ आ निरन्तर ओकर अनुनय-विनयमे लागल रहैछ । भोजनक संगहि एहि अनुनय-विनयक 
प्रक्रिया उचिती कहल जाइछ । कविवर बरियातीक भोजन- विन्यासक एहि प्रकरणके* 
सेहो अस्पृष्ट नहि छोड्लनि । हुनक रामायणमे उचितीक वर्णन निम्नस्वरूपक अछि- 


तेहि पर जनक आबि बेरि-बेरि । परसि प्रकार लगाबधि ढेरि ॥ 
उचिती कहथि अनेक प्रकार । सभकाँ बढ़ आनन्द अपार ॥ 


कन्याक द्विरागमन ओ आनहु अवसरपर माता-पिता द्वारा भोज्य पदार्थ भारक 
रूपमे पठयबाक मैथिल परिपाटी अछि । कविवरक वर्णनमे एकरो उल्लेख भेल अछि । 
सीताक द्विरागमनक अवसरपर भारक वर्णन एहि रूपक अछि- 


बस्तु अनेक भार कति भार । लादल गाड़ी चलय हजार ॥ 
बाटमे सभक भोजनार्थ सेहो- 


पाथे भोजन वस्तु अपार । लादल लाखो लाख बेगार ॥ 
दधि चूड़ा साँठल बितपन्न । मंगल भार चलय सम्पन्न ॥₹ 


सीताक द्विरागमनक बादो भार-सम्भार जाइत रहबाक वर्णन निम्नरूपक अछि - 

सीता हेतु मधुर संदेश । दधि चूड़ामे चाफल वेश ॥ 


भरि-भरि भार साँठि मिथिलेश । नित्य पठाबथि कोसल देश ॥7* 
'एहि तरहेँ कविवर लालदास मैथिल भोजन विन्यासक विशिष्ट प्रथा-परम्परा, 


जेना- महुअक, उचिती, विखझी, भार आदिक वर्णन कयलनि अछि । 


कविवर सीतारामझाक अम्बचरित महाकाव्यमे विभिन्न स्थलपर भोजन-विन्यासक 


वर्णन भेल अछि । प्रथम सर्गमे सद्यःप्रसवाक हेतु विभिन्न विवर्जित नवान्न ओ अन्य 
खादूयक चर्चा करैत कविवर कहने छथि- 


नहि पुनि ठंढा पानिसौं उषमहु समय नहाथि । 
हमरा सरदिक भीतिसौं दही भात नहि खाथि ॥ 
जहि अगहनमे भात नव, नहि अषाढ्मे आम । 
नहि चैतहु नव जव चना नहि भादवमे साम ॥?” 


मायद्वारा अपन शिशुक हेतु भोजन-जलपानक ओरियान करबाक वर्णन करैत 


कवि कहने छथि - 


जायबमे चौपाड़िपर हो न कनेको देरि । 
ई बुझि दोसर काज तजि भानस करथि सबेरि ॥ 
'दिनमे साँझक हेतु नित राखथि कय ओरिआन । 
साँझहि प्रातक हेतु पुनि हमरा लय जलपान ॥?° 
मिथिलाक आतिथिपरायणताक चर्चा करैत कविवर एहि ठामक विभिन्न खाद्य 


वस्तुक विवरण देलनि अछि- 


छथि- 


घर-घर अतिथिक हेतु पृथक राखल गेल आसन । 
चाठर चूड़ा दही दालि तरकारी बासन ॥' 


मिथिलाक दिव्य उद्यानक वर्णन करैत कविवर विभिन्न 'फलवृक्षक सूची देने 


सरस सेव सहतूति नासपाती समतोला । 
अनानास अङगूर मुसब्बी पैघ मझोला ॥ 
किसमिस दाख अनार नारियर विविध सुपारी । 
पिस्ता ओ अखरोट मनक्का वृक्षक धारी ॥ 
बर बदाम अंजीर आराँची मरिच लवङ्गक । 
ताल त्तमाल खजूर आदि तरु रंग विरंगक ॥ 

जामुन आम लताम सरीफा केरा कटहर । 
लीची खीरी बेल सतालू डुम्मरि बरहर ॥ 
अमली अमरा कत्थ करौना कमरख नेबो । 
फलित देखि ललचाथि सदा इन्द्रादिक देवो ॥४ 


एहिना विभिन्न लत्ती ओ तरकारी सभक सेहो वर्णन कयने छथि - 


मञ्ज-मञ्चपर कुम्हर कदीमा सजमनि लतरल । 
बारी-बारी विविध साग सोआ अछि चतरल ॥ 
आलू ओल खम्हारु आरु अरिकोचक धारी । 
कोबी भाँटा मूर आद आदिक तरकारी ॥० 


. बरियातीक सम्मानमे राजा जनक द्वारा परम्परित भोज्य पदार्थक इन्तिजामक वर्णन 
एहि प्रकारक अछि- 


जव वसन विविध जलपान हेतु । मेवा मिसरी जलपान हेतु ॥ 
माखन दधि औंटल दूध गाढ़ । तरु तरुतर छल हलुआइ ठाढ़ ॥ 
घृतमे टटका पूरी छनैत । छल सरस विविध व्यज्जन बनैत ॥* 


सीताक द्विरागमनक अवसरपर साँठल गेल भारक वर्णन एहि प्रकारक अछि- 


छाँछक छाँछ दही ओ माछक डाली छल असुमार ॥ 

केरा चूड़ा कूड़ा भरि-भरि लागल ततय कतार ॥ 

पूरी ओ पकमान पिरुकिया मधुर अनेक प्रकार । 

भरल चडेरा मेवा मिसरी नाना विधिक अँचार ॥* 

काशीकान्तमिश्रमधुपक राधाविरह महाकाव्यमे भोजन विन्यासक वर्णनके' विशेष 
स्थान नहि भेटि सकलैक अछि । तथापि अनेक स्थलपर प्रसंगवश भोज्य पदार्थक चित्रण 
भेल अछि, यथा- भगवतीको गोढ्नीक रूपमे चित्रण करैत माछक, मोदिआनिक रूपमे 
चित्रण करैत बतासाक उल्लेख भेल अछि- 

युगसँ राखल खल संहारक फेकल जाल घुमाय । 

कहियो राघव माछ-काछ पुनि कहियो लैह बझाय ॥* 

स्वयं बैसि परदेमे संध्या होइतहि खोलि दोकान । 

नखत बतासा नील थारमे सजा राखि अम्लान ॥7 


गोपलोकनिक मधुरागमनक प्रसंगमे दूध, दही, घी तथा ओकर बासनक (माट) 
वर्णन भेल अछि- 

तथा नन्द आदिक गोपो सब लादि शकट पर माटक माट । 
दूध दही घृत माखन भरि भरि चलला तखने माटो-माट ॥?* 


'यशोदाक वात्सल्यजन्य विरह वर्णनक अवसरपर कवि शिशुके भोजन करयबाक 
अत्यन्त उत्कृष्ट वर्णन कयलनि अछि- 


सुगबा मेनमा कौर बना कऽ के खुअबैत हेतैक दुलारि । 
पय बकेन गायक जगाय भोरे पिअबैत हेतै पुचकारि ॥ 
माख न ककरो गाम भरिक माखन लुटि खा-खा भोज करैत । 
गोकुल जकाँ स्वतनत्रताक अवसर विनु मुहठा हैत बनैत ॥” 


एहि ठाम नेनाके' सुग्गा बदला, मेनाक बदला कौर बना-बना कऽ 
'फुसिआय-फुसिआय दुलारपूर्वक खोअयबाक मृदुल मैथिल रीति स्फुट भेल अछि । 


एहि महाकाव्यमे गोवर्द्धन-पूजाक अवसरपर विविध प्रकारक नवेद चढ्यबाक 
एवं भोजन-दानक परम्पराक उल्लेख सेहो भेटैत अछि । भारतीय भोजन विन्यासक 
परम्परामे भगवानको नैवेद्य ओ ब्राह्मणको दानक रूपमे भोज्य पदार्थ देबाक उल्लेखसँ 
देवकर्ममे सेहो भोजनक विशिष्ट स्थान सूचित भेल अछि- 


मेवा मधु पकवाने । दूध दही घृत मधुर मखाने ॥ 
दऽ नवेद गिरि अर्चा । कऽ द्विज गायक करू समर्चा ॥ 
खोआ विप्र क$ दाने । गिरिक प्रदक्षिण कऽ अम्लाने ॥” 


तन्त्रनाथझाक कीचक वध महाकाव्यमे राजकीय भानसगृहमे सोपकरण विभिन्न 
प्रकारक भोजन रन्हबाक सामग्रीक विवरण आयल अछि- 


नृपक महानस आलय कर आमोद 
दूरहि मृगमद-केसरि-हिङ्ग घृतादि 
मिश्रित नाना अतरक गञ्ज समान 
शाल शरर सहकार पलाशक काष्ठ 
इन्धन हेतु धएल छल चीरि प्रभूत । 
विविध द्रव्य-निर्मित अनेक लघु दीर्घ 
यत्र-तत्र छल पसरल रन्धन-पात्र । 
छल कतिपय पुनि झाँझ करछु अति दीर्घ, 
अस्त्रागारक जे कर हरण गुमान 


छल लघु कन्दर तुल्य चुल्हिका शान्त 
त्यक्त अस्त्र हारल योद्वाक समान 

मुख भरि भरल छार पावक कए छन्न, 
अर्द्ध दग्ध इन्धन छल पड़ल अनूष्ण । 
शिलापट्ट छल पर्वत-खण्ड समान 
ताहि चतुर्दिग खसल जीर-मरिचादि । 
इन्धन शेष व्यञ्जनादिक छल ढेर 
ठाम-ठाम छल ओंघराएल कए गोट 
वारि-पात्र, जनि आनल कूप उखारि 
प्राङ्गण व्याप्त भेल जल तकर हेराए 
ताहि विमिश्रित व्यञ्जन अननक शेष 
भए पर्युषित करए तत गन्ध विचित्र । 
छल आलय-उपान्त ढबकल बहुमण्ड 
दिन-दिन ढबकि भेल लघु-पल्वल-रूप 
क्षिप्त चतुर्दिग-पात्र-शेष सिद्धान्न 
व्यञ्जनादि 1! 


बबुआजीझा 'अज्ञात' रचित रुक्मिणी परिणय महाकाव्यमे अगहन मासक 


वर्णनक क्रममे दही संग नवका चूड़ा, नवका भात, कुरथीक दालि, सरिसबक साग 
इत्यादिक सहजोपलब्धि ओ सुधा समान एकरा सभक स्वाद-ग्रहणक मैथिल प्रवृत्तिक 
वर्णन भेल अछि- 


अछि- 


कूटथि चूड़ा गृहवनितागण करथि दहिक ओरियान । 
नव कुसियारकै गूड़ मूर पुनि बाड़िक स्वच्छ महान ॥ 
नवका धानक भात दालि नव कुरथिक सरिसो शाक । 
महिषिक छल्हिगर दही भीतसन की पुनि स्वाद सुधाक ॥'? 


एहिमे भरदुतिया पावनिक वर्णनक क्रममे पकमानक भारक सेहो वर्णन द्रष्टव्य- 


गहना साड़ी पकमानक लय भार सहोदर जाथि । 
बहिन पानसँ पूजि हुनक कर हर्षक सिन्धु समाथि ॥५ 


हेमन्तक वर्णनक क्रमे कवि विभिन्न प्रकारक समैया तरकारीक वर्णन कयलनि 


कुम्हर सजमनि घेरा झिंगुनी तरकारी सभ आन । 
टाट-फड़क पर लतरि फड़ै अछि चढ़ि चढि चार मचान ॥ 

कवि विभिन्न प्रकारक माछक सेहो उल्लेख कयने छथि- 
टेङरा पीठी गड़इ माछ छै हेंजक हेंज चलैत । 
रोहु बोआरी छरपि-छरपि छै जलमे तुरत खसैत ॥ 
माछक छबरा गोल बनओने छै चमचम चमकैत । 
-कयल नयन शत प्रगट जलाशय अछि सभ दृश्य देखैत ॥" 


'एहि तरहेँ मैथिली महाकाव्यमे प्रसंगबशात्‌ स्वतः भोजनविन्यासक वर्णन होइत ` 


रहल अछि । 
(9) मुक्तक काव्यमे वर्णित भोजन-विन्यास 

मैथिलीक आधुनिक मुक्तक काव्यमे सेहो भोजन विन्यासक पुष्कल निवेश 
देखल जाइछ । युग प्रवर्तक चन्दाझाक पदावलीमे भोजन विन्यासक चित्रण भेल अछि । 
हिनक महेशवाणी ओ नचारीमे मिथिलाक पेय भांग शिवक अत्यन्त प्रिय अछि । सासुरमे 
सामान्य जमायहि जकाँ हुनका एहि पेयक त्याग आग्रह कयल जाइत छनि- 

भांगक व्यसन त्यागू हे शिव । 

रहू सजल सासुर सतत सासु ससूरक आगू ॥“ 

धनिकक बेटी गरीब सासुरमे जा कऽ कोना बसती, तकर चिन्ता माता-पिताके* 
होयब स्वाभाविक । खास क$ ससुरवस्सू बेटीक हेतु एतबा विभवक तँ चिन्ता माय-बाप 
करिते छथि जाहिसँ दूनू साँझ भोजनमे ओकरा विघ्न नहि होइ । नीक-निकुत खोआ कऽ 
'पोसलि गौरीक सासुरबास भेलापर भिखारि शिवक संग हुनक गुजरहेतु माय-बाप अत्यन्त 
चिन्तित छथि जे कोना क$ गौरी कदन्नपर जीवन धारण क5 सकतीह- 

की फल भांग धथूर चिबायब खायब नहि भल अन्न । 

नृपतिक बेटि भिखारिक घर बसि कोन विधि खाइति कन्न (7 

उदरपूर्तिक चिरन्तन समस्यासँ आदि कालहिसँ मानव जुझैत रहल अछि । 
भोजनक हेतु समस्त कर्म-कुकर्मपर आधृत होमऽ पड़ैत छैक । मानवक जीवनक एहि 
विवशताक संकेत करैत कवीश्वर कहलनि अछि- 

कुकुर भाव जूठदाता गृह राति दिवस रखवारी । 

अपन प्रयोजन जन संयोजन के कर ककर पुछारी ॥'* 


एहि भावके अभिव्यक्त करैत अन्य पद अछि- 
उद्र भरण कारण जन हिंसा केओ हाकिम केओ दासा ॥” 

मानव जीवनक अनित्यतासँ विरक्त कवीश्वरक भोजनक प्रति भावना जीवनक 
एक गोट व्यवहारपक्ष मात्र अछि ।- 


नितनित भोजन विविध प्रयोजन नारी शयन विलासा ।° 
कवीश्वर अन्नक महार्घताक कारण अधर्म ओ धर्महानिके' कहलनि अछि - 


भेल अन्न ढेर बाढि पानि सौं दहाय । फेरि अन्न आशु सूर्यदेव सौं सुखाय ॥ 
आम ग्राम-ग्राममे बिहाडि तोडि जाय । धर्महानिसँ अनन्त कष्ट भेल हाय ॥' 
महार्घ सौं महार्घ अन्न धर्महीक फेर । अनेक अन्नभावसे विकाय भाव सेर ॥ 
मालभोग भोग्यमे अभाग्यसँ जनेर । कहैक योग्य बात की अन्धेरसँ अन्धेर ॥? 


तत्कालीन अकालक वर्णन सेहो कवीश्वरक अनेक रचनामे भेरैत अछि, यथा- 


अचार योग्य आम नै कहाँ सौं हो अमोट । 
समस्त लोकमे अधर्म कर्म्म नित्य छोट ॥ 
मरीच भाव अन्न भेट से जनेर गोट । 

__ उपायहीन लोककें सुखाय गेल भोट ॥” _ 
दूध ओ दही नही फड़ैछ आब आम । 
अस्थि चर्म लोकके' देखैछि गाम-गाम ॥ 
अन्नमे जनेरके' प्रधान ठाम-ठाम. । 
धर्म त्याग सौं अवश्य कष्ट आठयाम ॥“ 
दूध ओ दही नही स्वकण्ठके सुखाउ । 
अन्न ई महार्ध तँ जनेर कीनि खाड ॥ 
नीच कर्ममे रहैछि धर्म्मके बढाउ । 
की अहाँ छलौं भेलौं से सोचिकेँ लजाउ ॥* 
भदइ दहायल धान दहाय । 
गरिब किसान कि करत उपाय ॥ 
कोना दिन काटत जिउत कि खाय । 
बालबचा मिलि कए हाय हाय ॥ 

हृदय जनु फाटत ॥“ 
अन्नक हेतु मानवक नैतिक पतनक पराकाष्ठाक चित्र उपस्थित करैत कवीश्वरक 
पद्‌ अछि- 


चूड़ादही बाभन सोंटथि गट गट रे । 
बिनहि नोत बैसि जाथि निरहट रे ॥ 

धनहा आँसुक चूड़ा खाय मुहफट रे । 

राति भरि निन्द कहाँ पेट भट भट रे ॥? 

मिथिलाक विभिन्न माछक सूची कवीश्वरक वाताह्वानमे भेटैत अछि । एहिमे 
एकटा बगुलाक यात्राक विवरण अछि जे एक गामसँ दोसर गाम जाइत अछि आ प्रत्येक 
गामक एक गोट गाछपर विश्राम करैत अछि । ओहि ठामक कोनो व्यक्तिक आतिथ्य ग्रहण 
'करैछ । आहारकरूपमे कोनो माछके ग्रहण करैछ आ कोनो नदीक शीतल जल पिबैत 
अछि । कवर्ग ओ टवर्गक सानुनासिक व्यंजनके छाडि प्रत्येक व्यंजन तथा क्ष 
संयुक्ताक्षरसँ आरब्ध प्रत्येक षट्पदीमे गाम, गाछ, व्यक्ति, माछ ओ नदीक नाम देल 
अछि । कवीश्वरक एहि कृतिमे मिथिलाक तीस गोट माछक सूची भेटैत अछि जे क्रमशः 
'कबइ, खेसरा, गरइ, घिनसी, चेल्हबा, छही, जासर, झिंगा, टेंगरा, ठकुरा, डेढ़बा, ढलोइ, 
तीर्थदन्त, थर, दरही, धोली, नयन, पोठी, फोकचा, बामी, भाकुर, मोदिनी, योगनानिल, 
रेवा, लपची, सिंगी, षड्दरही, सौरा, हुड्ढा ओ क्षुद्रमीन अछि । 

एहि तरहे' कवीश्वर चन्दाझाक मुक्तक रचनामे अन्न ओ धर्म, अन्न ओ जीवन, 
अन्न ओ अकाल, अन्न ओ नैतिकता आदि विविध विषयको उठाओल गेल अछि । संगहि 
हिनक वाताहवानमे मैथिल मानसक मत्स्याहारी प्रवृत्तिक संकेत अछि । 

जनार्दनझा "जनसीदन'क विभिन्न रचनामे भोज्य पदार्थसँ सम्बद्ध शब्दावलीक 
पुष्कल निवेश भेल अछि । अयोग्य पत्नीक लक्षणमे हुनक भोजन निर्माणक अपटुता तथा 
'फूहरपनीक वर्णन एहि रूपक भेल अछि- 

'करथि पाक बहलैल तकर हम करू प्रशंसा कोन । 

भात असिद्ध, दालि जरले सन व्यञ्जनमे बहु नोन ॥ 

खैनिहार भोजन की करता कहुना गिड़ने जाथि । 

नहि लजाथि फूहरि ओ अपने परसि पेट भरि खाथि ॥% 

कविवर सीतारामझा छुलाहिक लक्षणको निम्न पाँतीमे दरसौलनि अछि । 


चट मुँहमे दै देथि कतहु घरमे किछु पाबथि । 

लै सिघहहुसँ अन्न मुठी भरि गाल दबाबथि 

खाइत ककरहु देखि ताहि दिस टक्क लगाबथि 

भरदुलाहिसँ छोट कनेक छुलाहि कहाबथि ।” 

हिनका रचनामे एही तरहेँ विविध प्रसंगमे विभिन्न प्रकारक भोज्य पदार्थ 
वर्णन भेल अछि । 

सब क्यो लय-लय बन्सी डोर । मारय माछ खाय नित झोर ॥ 

हमरा कहइछ चाली गाँथ । सबसँ बुड्बिक दीनानाथ ॥“? 

कुशेश्वरकुमरक अतिथि सम्मान शीर्षक कथा-काव्यमे अतिथिक आगत-भागतक 
वर्णन भेल अछि जाहिसँ मिथिलाक भोजन विन्यासक अत्यन्त सजीव चित्र उपस्थित भेल 
अछि |" 


कवि चूडामणि काशीकान्तमिश्रमधुपक मुक्तकमे सेहो मैथिल भोजनक विन्यासक 
विविध पक्षक वर्णन भेल अछि । हिनक नवान्न शीर्षक कथाकाव्यमे अगहन मासक 
वर्णनक क्रममे मिथिलाक सामान्य जनक सामयिक भोज्य पदार्थ ओ धानको सुरक्षित 
रखबाक ओरिआनक अत्यन्त सहज चित्र रेखांकित भेल अछि- 


बनिहारहुँके भरिपेट भात 

सरिसबक साग लाढ़ीक कबै 

ओ सस्त चिड़ै 

आलू कोबी व्यञ्जनो ख्यात 

बाझै बटेर 

हरियरक उदय होइतहिं अहेर 

कोठी बखार ढक धनहारी, 

सब करथि ठीक प्रमुदित मानस (? 

एहि कथाकाव्यमे नेना वर्ग द्वारा भोज्य पदार्थक तोतर उच्चारण जन्य शब्दक 
विन्यास अत्यन्त सहज ओ सरस भेल अछि - 

खेबै-चूला दही चिनी 

'कलबे कल काल्हि लबान आब 

छिहबै छल लुपना लाम ललित 

खा खा कऽ चूला दही गूल 

मिछली चीनिक लड्डू केला» 

तृप्त पिपासा शीर्षक कथाकाव्यमे मधुपजी मिथिलाक विभिन्न आमक सूचिए 
प्रस्तुत कऽ देने छथि- 


बम्बै जरदा सबुजा फजली 

कलकतिया सिपिया कुष्णभोग 

जरदालु सपेता साहपसिन 

'लङड़ा खसि खसि नहि हैत भोग“ 

“लाइ पर चज्' शीर्षक कथाकाव्यमे मिथिलाक हाटक वर्णनक क्रममे ओहि 
ठाम पसरल विभिन्न माछ, अन्न ओ तरकारीक विवरण. आयल अछि- 

भरि भरि खैँझा रहु सौराठी 
माडरगुर सिंगी बामी बोआर 
हाटक पश्चिम दिशि गोढ़ि आबि 
अति पीन मीन अछि बेचि रहल 
कहूँ धान मकइ मडूआ गोला 
आङी टोपी कहुँ अछि टाल 
कहुँ झिंगुनी ओल परोड्‌ अछि 6 


मिथिलाक खाद्य मध्य कोजागराक मखानक महत्त्वको विज्ञापित करैत 
'कविक पाँती छनि- 


बहि गेलहुँ न गुनि अपमान मान 

कहुँ दू फोंका कहूँ एक 

'कतउ नहि सेहो 

तेहन महगिक विधान 

किछु हो 

आजुक निशिमे कहुना 

निश्चय थिक खाइ मखान पान * 

“होरी' शर्षक कथाकाव्यमे मिथिलाक परम्परित भोजक प्रति लोकक आसक्तिक 
वर्णन भेल अछि- 

पढि आतापी भक्षितो येन 

क्यो पेट हँसोथथि कऽ ढेंकार 

क्यो नमक-सुलेमानी फँकैछ 

बनि अस्तव्यस्त चितङ्‌ग पडल 

साहस की बहरयतनि बकार 

आजन्म एहेन नहि भोज खैल 

कहि क्यो चूसथि निमकी अँचार 

विजया देविक अनुकम्पासँ 

अस्सी मोतीचूरक लड्डू 

ओ बारह बाटी सकरौड़ी 

की कहियौ यरबा कैल पार 

'कहियो देखल नहि एहन भोज 

चौदह छागर दूटा खस्सी 
बेनुआँक दही, हौ कथिक ओज? 
नगदे खर्चा बारह हजार 
यश लूटि लेलक 
किछु होउक ककर सम्पत्ति थिकै 
लेलकन्हि ई सबहक नाक काटि 
ई तँ कुमार भोजक बहार 
देखिहक कल्हुका नोतक पसार 
हलुआइ आठटा ऐल छैक 
*भरि गेलै मधुरसँ सब भराड़ 
के खैत कते महगीक समय 
किनि लेलकै मार्केटहिसँ सब 
देलकनि बड़कौक झुकाय घाडू 
ब्राह्मण की-? खा नहि सकल राडू*” 
कविचूड़ामणिक कय गोट गीतमे भरदुतिया पावनिक अवसरपर भायक भोजनक 


हेतु बहिनिक ओरिआनक वर्णन भेल अछि - 


भटवर तिलकोर कथी ले तरलिऐ 
दही पौड़ि गोटा दूध किए ओरिऔलिऐ 
दिअए उलहन हँसि-हौस कऽ ननदिया 
भेल मन मधुप मलान हे“ 


एहि तरहे' हिनक काव्यमे मैथिल भोजन-विन्यासक विविध पक्षक चित्रण होइत 


रहल अछि । 


अछि । 


तन्त्रनाथझाक 'मुसरीझा' कथाकाव्यमे भोजनक अत्यन्त मनोरंजक वर्णन भेल 


पण्डित कहल जखन जे होएतै जल्दी किच्छु खोआबह आनि, 
भूखे पेट सटल पाँजरमे बजितहुं होइत अछि बड़ ग्लानि । 
झट-पट एक जन खरड़ा लएकें खरड़ि लगहिं पुनि सींचल पानि, 
ओढ़ना केरि कम्बल चौपेतल बीच ठाम राखल पुनि आनि । 
मुसरीझाके' ताहि बैसाओल आगाँ धएल पुरैनिक पात, 
आँजुर भरि-भरि चूड़ा परसल बजला बस-बस पुरितहिं सात । 
अनलक दूध भरल छल लोहिया छाल्ही छल आँगुरसन मोट, 


आधुनिक मैथिली साहित्यमे वर्णित भोजन विन्यास/95 


७ यक 
याळ आकानायाामाजायाड 


एको बेरि ने दाँत बैसाओल नहि पीउल जल एको घोंट । 

खाए-पीबि ढेकरैत राउत लग घूड़क लग सटि बैसला जाए, 

गरुड़-झम्प पुनि देथि घूड़पर कहुना जल्दी जाड़ पडाए । 

पूछल राउत कहु, पण्डितजी केहन एखनुक भोजन भेल ? 

भरल पेट की व्यर्थ राति बिच खुद्दी खाए भूख दुरि गेल । 

भए गद्गद्‌ मुसरी पुनि कहलन्हि, अरुदा तोहर होअओ अखण्ड, 

एतबोसँ जे भुखले रहता थिकथि दरिद्रा ओ परचण्ड । 

निश्चय खाए जनौक शपथ हम, कहइत राउत छिअहु ई बात, 

एहन मधुर दूध जिनगीमे पड़ल आइ धरि छल नहि पात । 

एहन मोट ओ एहन विलच्छन छाल्ही तँ सुनलो नहि थीक, 

इन्द्रो यदि बैसाए खोअबितथि नहि किछु दितथि एहिसँ नीक । 

सुनि-सुनि मुसरीझाक कथा ई गौरवसँ राउत गेल फूलि, 

राखि चिलम पलथापर बैसल बिहुँसि कहए लागल पुनि झूलि । 

पण्डित, हमर वधानक दूधक पाओल अहाँ न असली स्वाद, 

छओंड़ा सभ अछि बड़ अपरोजक बजितहूँ होइत अछि परमाद । 

पसरक बाद दूध जे दुहलक सभटा चुल्हिअहिं देलक चढाए 

एखन धरि जे छाल्ही पड्तिए, तरहथिअहुसँ जाइत मोटाए । 

एखन अहाँ जे खाएल पण्डित, से तँ दोसर छाल्ही थीक, 

तेहने दूध विलच्छन होइछ ते ई लागल एहन नीक ।? 

काञ्चीनाथझा किरणक कवितामे सेहो मैथिल भोजनक विन्यस्त वर्णन भेल 
अछि । मिथिलाक माटि-पानि, देस-कोस आ जन-जीवनसँ सम्बद्ध हिनक कविता 
सभमे अनेक ठाम मिथिलाक भोजन सामग्रीक यथार्थपरक चित्रण देखि पडैछ । 
मिथिलाक प्रति कवितामे कवि एहि ठामक सर्वहारा वर्गक खाद्य विभिन्न प्रकारक 
कन्द-मूलक चर्च कयने छथि- 


अमती करहर भेंट चिचोढ़ । कंचु कहरनी कदम केसौर ॥ 

मेवहुसँ बढि हर्षे खायब । जनम-जनम तोहरे गुण गायब ॥?? 

मिथिलाक वसन्त शीर्षक कवितामे कवि मटर, मसुरी, अकरा, तीसी, सरिसव, 
आदिक उल्लेख कयने छथि 77 

“हेमन्त गीत' शीर्षक कवितामे मिथिलाक विभिन्न प्रकारक धानक वर्णन भेल 
अछि- 

कामोद कृष्ण अछि एक कात, दोसर दिश सतरा शुभ्र गात । 

गंगा जमुना जनु ठाढि भेलि, छथि छाडि एतऽ मिलनक झमेलि । 

ई लाल सतरिया डोलि रहल, जनु सरस्वती अबइछ उमड़ल 7? 

“एक चित्र' शीर्षक कवितामे ठेठ ग्राम्य शब्दावलीक माध्यमे ,निम्नवर्गक 
भोजनक उल्लेख कयल गेल अछि- 

बाबू लौथुन बोनि कमा क5 नवका मडुआ रखने रहबौ । 

सौंसे रोटी ललका टिकरी सत्ते रखबौ आइ न ठकबौ ॥?? 


“खूसर बाबू' शीर्षक कवितामे अरदाराक ब्राह्मण-भोजनमे विभिन्न खाद्य 
सामग्रीक परम्पराक विरोध करैत छथि 1« 


आधुनिक जीवनक संग भोजन-दानक परम्परामे भेल परिवर्तनक संगहि नूतन 
खाद्यक दानक चर्चा करैत कहल गेल अछि- 


आ पनपियाइमे 
अंकुरी केरा पकमानक सङ 
रहइत छनि अमलेट” 


आचार्य सुमनजी “कविताक आहूबान' शीर्षक कवितामे साग-भात लय ठाढ़ि 
खेतमे, कविता कमलातीर* कहि मानवक समस्त क्रिया प्रतिक्रियाको भोजनमे केन्द्रित 
कहि देलनि अछि । संगहि काव्यके* कृषक ओ श्रमिक वर्गक परिपोषक अन्न-तत्त्वक 
रूपमे स्वीकार क$ मानव जीवनमे अननक महत्ताके' प्रतिष्ठापित कयलनि अछि । 

कवि यात्रीजीक कवितामे अन्नके* एहि भौतिकतावादी युगक चरमोपलब्धिक 
रूपमे स्वीकार कयल गेल अछि । हुनक उक्ति अछि- 

मकइ मडुआ साम काओन आसु गम्हड़ी धान 

माछ मधु फल मूल पान मखान 

एहिसँ की बाढि होएत सत्य 7? ४ 

स्वदेशी भोजन-विन्यासक हिनक 'दन्द' शीर्षक कवितामे स्फुट भेल अछि । 

चौठ चन्द्रक पिडुकिया कोजागराक मखान 

थलकमल ओ सिडरहारक फूल 

देवउठान आर नवान 

कलमखोड़ा कनकजीर सतरिया कामोद 

परबापाँखि लछुमनभोग 

बिसरत कोना गमकैत मेंही धान? 

ट्टैत ग्राम्य तंत्रक वर्णनक क्रममे कबि मिथिलाक किछु विशिष्ट खाद्यपदार्थक 
उल्लेख कयलनि अछि- 


'जमाइनसँ नीक क5 छौंकबाय 
खैहह खूब पदुआ साग 
सरिसो देल माछक झोर 
काँचे जमीरी गारि?? 


भोजनक साम्यव्रादी दर्शनको प्रस्तुत करैत कहलनि अछि जे भविष्यमे धनी आ 
साधारण लोक समाने रूपमे दालि-भात खायत ।० 


नव नचारीमे कवि सर्वहाराक भोजनक अभावक चित्रण करैत कहलनि अछि- 


वेत्रेक अन्न भऽ रहल टाँट नेना भुटका 

दुबरैल आङ्गुरे' कल्लर सभ बीछय झिटुका 

मकड़ाक जालसँ बेढ्ल छड चुलहाक मूँह 

थारी गिलास सभ बेचि बिकिन क$ खा गेलइ 

कैचा जकरा से खाय भात" 

व्यंग्यसम्राट प्रो. हरिमोहनझा अपन पद्य-विधामे सेहो मैथिल भोजनक अत्यन्त 
रोचक वर्णन कयलनि अछि । भलमानुस जमायके सँचार लगयबाक पद्धति हिनक 
ढालाझा शीर्षक कथाकाव्यमे वर्णित भेल अछि- 


रातिमे सँचार लागल ढालाझाक आगाँमे । 

बाटी अठारहटा हुनका आगाँ लगाओल गेल । 

बड़-बड़ी भटबड़ कदीमा तिलकोर और पापड़ 

तिलौरी ओ दनौरी, अदौरी-भाँटा, एक बट्टा 

छल्हिगर दही, एक बट्टा खोआ गाढ़ चीनी 

पर्याप्त, मालभोग केरा पाकल खूब, 

डेढ़ सेर मेही भात, जाँति कऽ छलैन्ह परसल 

घृतसँ कैल चिक्कन तथा बाटीमे राहडिक दालि 

आमिल देल, उपर खूब घृत छह-छह करैत | 

'जमाइक रुसलापर मान-मनौअलि आ उचिती-मिनतीक प्रसंग तथा भोजनोपरान्त 
मुखशुद्धि प्रदान करबाक सांस्कृतिक परम्पराक उल्लेख करैत हरिमोहनझाक ई वर्णन 
द्रष्टव्य अछि- 


दू घंटा मनौअलि तथा उचिति-मिनती भेल तखन जाऽकऽ बैसला पुनः ढालाझा 

आसनपर सप्‌-सप्‌ सपर-सपर छाल्ही सकरौड़ी, खोआ सभटा चाटि- पोछि निघटौलन्हि 
भोज्य वस्तु सभ, भेला प्रसन्न, पान डब्बामे ऐलैन्ह भरि क ।१ 


एहि तरहेँ ढालाझा शीर्षक कथाकाव्यमे हरिमोहनझा मिथिलाक पारम्परिक 
भोजन-विन्यासके' , खास क5 जमाय सन पाहुनक सम्मानमे लगाओल सँचारक अत्यन्त 
रोचक वर्णन कयने छथि । ठीक एकर विपरीत ओ आधुनिक सभ्यताक देन टी पार्टी सन 
प्रीति भोजक विन्यासके सेहो अपन कथाकाव्यमे स्थान देलनि अछि । टी पार्टीमे 
भोजन-विन्यासक वर्णन करैत कहल गेल अछि - 


आयल "हँमरो समीप, प्लेट एक राखि गेल । 
एकटा ,सिंहारा और एक फक्का दालमोट 
एक रसगुल्ला और बुनिया एक चौठी मात्र 
तोला भरि सेव और समतोला दुइ फाँक 
एक चुटकी किसमिस तथा सोहल एक केरा टा (४ 
पारम्परिक भोजन प्रणालीक ठीक विपरीत एहि तरहक पार्टीमै भोजनपूर्व नैवेद्य 
देबाक सामग्री होयबाक भ्रम भऽ सकैत अछि - 
तत्क्षण अनुमान कैल ई सभ नैवेद्य थिक 
काढ़ि कऽ फराक भगवानक हेतु कैल गेल 
ई कय विचार ओकरा टारि देल दहिन भाग 
सामने बनाओल स्थान मुख्य भोजनीयक 
हेतु, तावत देखै छी जे सभागत निमंत्रित देव 
अपने नैवेद्य महंक भोग छथि लगा रहल 
हम सपरैत छलहुँ, जल आनत, हाथ धोएब 
किन्तु जलक दर्शनहि, स्पर्शक त कोन कथा" 


एहि तरहक पार्टीमे सामान्य जनक सरल भोजन ग्रहण आ तथाकथित आधुनिकताक 
रंगमे रंगल समुदायक फैसनपरस्त भोजन ओ मानसिकताक अन्तर्द्रके' उद्घाटित करैत 
हरिमोहनझाक वर्णन द्रष्टव्य अछि- 


'दुइए एक फक्का मध्य, साफ भेल दालमोट 
सेव तथा बुनिया और किशमिस विलीन भेल 
एक रसगुल्लामे विलम्ब की लगैत कहू ? 
समतोलाक बाद शेष रहल एक केराटा । 
एक मिनट लागल हैत, ताहीमे साफ भेल 
चिनियाक प्लेट हमर निराकार भए गेल । 

किन्तु अपर योद्धागण युद्ध चलबैत रहलाह 
घण्टा भरि लागल, किन्तु प्लेट नहि खाली भेल 
'किसमिसके' खो टि कनेक मुँह तर रखै छथि क्यो 
एक दालमोट तोडि दाँत तर धरैत छथि । 
आधा रसगुल्ला खा कः आधा छोड़े छथि केओ 
रम्भाफलक स्पर्श मात्र केओ नहि करैत छथि । 
हाय हाय ! मूर्ख हम बनि गेलहुँ सभा बीच 
सभ केओ कंछिया क$ प्रायः हमरे तकैत अछि /* 
कथाकाव्यमे आइ-काल्हुक मुख्य पेय चाहक वर्णन स्वाभाविके । 
काकी एहन पार्टीक विकृत स्वरूप ओ मिथ्याडम्बरके उद्घाटित करैत 
वर्णन अछि- 
मायाक आवरणसँ चकाचौन्ह दृष्टि भेल 
थोड़ेक काल बाद जखन तत्त्व दिस ध्यान गेल 
एकमात्र ब्रह्म जकाँ चाह धरि सत्य छल 
और और वस्तु छल केवल उपाधि मात्र । 
शिशुकेँ बकरीक दूधक घोंटी जेना होइत तेना 
कनमा भरि दूध एक सीसी पात्रमे 
एक कौर दही संग सानल जाय तते 
चीनी आधमुट्ठी एक क्षुद्र नसिदानीमे 1” 
भोजनोपरान्त खरिका ओ मुखशुद्धिक बदला सलाइ-सिगरेट देबाक व्यवहार दिस 
इंगित करैत कहल गेल अछि- 
के दैछ खरिका ? और केहन होइछ मुखशुद्धि 
लऽकऽ सिगार ओ सलाइ ठाढ़ आगाँ ओ ४ 
अन्तमे कवि मिथिलाक भोजन-विन्यासमे शीघ्रतामे प्राप्तव्य सामग्री खिच्चडि 
ओ सानाक प्रति इंगित क5 आधुनिक पार्टीपर तीक्ष्ण व्यंग्य कयलनि अछि- 
उत्तर देलियैन्ह-बस, पार्टीक ने नाम लिअऽ 
सोझे जाउ भानसमे पजारू गऽ आँच शीघ्र 
खिच्चडि आओर साना बनाउ जते जल्दी होय 
और ई कार्ड लऽ चूल्हिमे झोंकि दिअऽ ।” 
हास्य-च्यंग्यक महान कवि चन्द्रनाथमिश्र अमरक दुइ गोट कविता क्रमशः 

अल्हुआष्टक ओ अरिकोंचक स्वादमे मैथिल भोजन-विन्यासक चित्रण भेल अछि । 
अल्हुआष्टकमे अल्हुआको पतिराखन कहि कवि मिथिलाक जनजीवनक गरीबी ओ 
तज्जन्य कदन्न-निर्भरताक चित्रण कयलनि अछि- 


पहिने दछिनाहा लगक वास, दिन प्रतिदिन कैलक हमर हास । 

मेरचाइ नोन छल मात्र आश, किछु मिला करइ छल सर्वग्रास । 

मचि जाइत छल सब ठाम कहर, पतिराखन अल्हुआ नाम हमर । 

बड़का घूड़क ओ भुंभुर आगि, घोसिआय दैत छल हृदय दागि । 

भरि राति चटाबै शीत जागि, सब बाप पुतै परिवार लागि । 

खीचइ छल कोमल चाम हमर, पतिराखन अल्हुआ नाम हमर |” 

उपर्युक्त पाँतीमे अल्हुआ-भोजनक विभिन्न रूपक वर्णन अछि । सामान्य समयमे 
तँ अल्हुआ दीनक खादूय रहिते अछि, एकर महत्ता तखन आओर बढि जाइत छैक जखन 
कृषक लग धान इत्यादि सुअन्न समाप्त प्राय भ5 जाइत छैक- 


घर-घरमे सबहिक धान सठल, बड़ बड़ कुटुम्ब लग मान घटल । 
प्रेमी कूषकक सरकार अटल, ई सुयश हमर संसार पटल । 
दीनक घर छल विश्रामक घर, पतिराखन अल्हुआ नाम हमर ?” 


मुदा आब अल्हुआक प्रवेश धनीको परिवारमे सौखसँ मिसरीक योगें खयबाक 
हेतु भऽ गेलैक अछि आ ओकर गुण-गौरवमे वृद्धि भेलैक अछि । कवि एहि तथ्यक 
आक्षेपपूर्ण विवरण प्रस्तुत करैत कहने छथि- 

बाबू भैया अपनाय लेल 

मिसरी दूधक सहयोग देल 

सौभाग्यक तेँ अछि उदय भेल 

मनमस्त हमर बस झूमि गेल 

बड़का घर हमर दलानक घर । 

पतिराखन अल्हुआ नाम हमर ॥२ 

हिनक अन्य कविता अरिकोंछक स्वादमे नोतल ब्राह्मणक भोजन करयबाक 


अत्यन्त विन्यस्त ओ व्यंग्यपूर्ण चित्र उपस्थित कयल गेल अछि । पहिने नोतल ब्राह्मणक 
रोप-टहंकारक चित्र द्रष्टव्य- 


पड़ल नोत बाबाके' 
बाबा लेलन्हिं फराठी दहिना हाथ 
टपला सौंसे चऽर 

टेकिते-टेकिते 

हिसखे-टेकिते 

हिस्रखे छन्हि सब दिव बाबाको 

नोतक दिनमे दैत छथिन्ह ओ 

नम्हर बेस लडुब्बा ठोप 

ठढ्कापर सँ 

तखन बैद्यनाथी पासा केर 

उज्जर दप्‌ दप्‌ बेस त्रिपुण्ड 

नोत खाय भय जाथि भुसुण्ड” 

पश्चात्‌ खाधुर व्यक्तिक प्रवृत्तिक उद्घाटन करैत कहल गेल अछि- 


'एतबा धरि छन्हि 

खेनिहारो छथि 

ऐल पातपर वस्तु आइ धरि 
बाबा कहियो कैल ने व्यर्थ 
भोज भातमे बहुतो ठाँ 
सहजहिं बाबा करथि अनर्थ 
भरल जबानीमे 

सठबैत छलाह पसेरी भरि धरि गूड 
पन्द्रह सोड्ह रोहुक मूड 
छागर सौंसे पनपिआइमे 
दही विलच्छन बस, दू छाँछ 
सात सेर धरि तरले माँछ ।“ 


भोजनक साँठक अत्यन्त सहज चित्र एहि रूपे उरेहल गेल अछि - 


छतिसटा तिलकोड़ा खैलनि 
कुड़-कुड बऽड़ एगारह गोट 
ऐल पात पर भात सठा कय 
देलथिन पानि तखन दू घोंट 
बड़ी सात डब्बुक टा खेलनि 
छलइ अधिक मेरिचाइक योग 
माँझ पेट भरि ऐलनि तावत 
बाँकी केवल रहलनि दोग 
कडू छलड़ ते 
दूनू पूड़ा भरि भरि ऐलनि पानि 
जावत बाबा नाक झाड़लनि 
बामा हाथें पोछलनि मोंछ 
तावत आबि गेलनि अरिकोंछ 
नोर आँखिमे भरि भरि ऐलनि 
कहै लगलथिन बात सम्हारि 
आइ फेर ओ मोन पड्ल अछि 
कते दिनुक बिसरलहा बात 
बाबी तोहर जिबिते छलथुन 
काजक रहै बतीसो दाँत 
हुनका हाथक रान्हल-बाटल 
सन नहि भेटल तकरा बाद 
मुइलथुन जहिए तोहर बाबी 
उठि गेल हमरा लेखेँ 
अरिकोंछक स्वाद” 


छलनि गम्हड़िया पिड़ही राखल माघ मासक वर्णनमे कवि मिथिलामे गर्म खिच्चडि खा क5 शीतसँ बचबाक 
माँजि मूँजि लोटा भरि पानि प्रवत्तिक वर्णन कयलनि अछि । संगहि एहि मासमे बाधबोनमे पसरल विशिष्ट खाद्यान्नक 
घो कै पैर सेहो वर्णन एहि माध्यमे भेल अछि- 
बैसि पिड़हीपर तप्पत खिच्चडि खा-खा जे क्यो कोंढ़ अपन गरमौलक । 
बाबा एकदम देलधिन तानि” सप्पत खा खा पुरिबा तोहर तनिका पुनि धमकौलक ॥ 
पश्चात्‌ बाबाक भोजनक अतिशयता, वाक्चेष्टा आदिक विकृति द्वारा हास्यक बीच बाधमे ठोहि पाड़ि कऽ कानय गहुम खेसाड़ी । 

संपुष्टि ओ नोत प्रथापर व्यंग्य कयल गेल अछि- | चैती राहड़िमे तँ सरिपहूँ तो कैलह पैसाड़ी ॥” 


| ब्रजकिशोरवर्मा मणिपद्मक कौसर कवितामे मिथिलाक शोषित-मर्दित-बुभुक्षित 

मनुसन्तानक पेटक आगि मिझयबाक हेतु करमी, डोका जुटयबाक हेतु प्रयत्नशील 
देखाओल गेल अछि ४ 


गोविन्दझाक एक गोट कवितामे आमक गुणगान भेल अछि आ एकरा समस्त 
खाद्य पदार्थक अपेक्षा उत्कृष्ट कहल गेल अछि । आमक ई प्रशस्ति मैथिल भोजन-विन्यासमे 
आमक महत्त्वक अनुरूपे दृष्टिगोचर होइछ- 


'पाकल आम, पाकल आम । 
राजा रंक सभ्य ओ लंठ, सम रूपें खाइछ भरि कंठ । 
'कौआ कुकुरो खाय अघाए, नहि किछु लागए कौड़ी दाम ॥ 
ठोहि पाड़ि कए चीनी कानए, हा हमरा कुकुरो नहि मानए । 
खाजा मुङबा नोर खसाबय, लैछ केओं नहि हमरो नाम ॥ 
तिमनक लागल रहओ सचार, भात दालिपर रहओ अचार । 
खाजा मुङवा ओ पचमेर, बैसल-बैसल गूड़थु आम ॥ 
देखितहिं ऊड़ल होस-हवास, दही, दूध भेल एकर खबास । 
जे रुचैत हो, जे पचैत हो, चोभू एकरा आठो याम ॥” 


आधुनिक राशन तंत्र ओ गरीबक असहाय अवस्थाक चित्रण फजलुर रहमान 
हाशमीक एकटा पद्यमे देखल जा सकैछ ॥० 


“पनिचोभक भोज' शीर्षक कवितामे रूपनारायणचौधरी ' अनूप' मैथिल लोकनिक 
भोज जन्य अपव्यय ओ ताहिसँ भेल अधोगतिक चित्रण कयलनि अछि । एहि क्रममे भोज 
पद्धतिक अत्यन्त विन्यस्त विवरण प्रस्तुत भेल अछि ।'” 


कालीकान्तझा माधुर द्वारा संकलित एक गोट लोकगीतमे विभिन्न प्रकारक 
खाद्य आमक वर्णन देखि पड़ैछ ॥" 


रवीन्द्रनाथठाकुरक एकगोट गीतमे मिथिलाक भारवला विभिन्न पक्वान्नक अत्यन्त मनोरञ्जक 
विवरण भेटैछ ।% हिनक “धूर ! मनसा धूर ! धूर मौगी धूर ! गीतमे स्त्री-पुरुषक 
उक्ति-प्रत्युक्तिक माध्यमे दाम्पत्यजीवनक प्रणय ओ गृहस्थ जीवनक कटु-तिक्त-कषायको 
सहज अभिव्यक्ति भेटल अछि । कवि एहि तथ्यकेँ भोज्य पदार्थक तुलनात्मक विम्बक 
माध्यमे स्फुट कयलनि अछि ।* खरमधुर सम्बन्धमे स्त्री आ पुरुष एक दोसराक हेतु प्रिय 
ओ मधुर एवं अन्तरंग होइतहि छथि । कविक भावनामे लोक जगतक दाम्पत्य सम्बन्ध 
माधुर्यक भोज्य पदार्थीय बिम्ब उद्घाटित अछि ।% 


लवण विना जेना व्यंजन रसहीन रहैछ, पुरुष बिनु नारीक सैह गतिक 
अभिव्यंजना भेल अछि । पिडुकिया जेना उपरसँ कठोर कवचसँ युक्त आ भीतर मोलायम 

आ मधुर खाद्यसँ भरल रहैछ तहिना नारीक हेतु पुरुष सेहो प्रेमक, कठोरता ओ मृदुलताक, 
अनुशासन ओ स्नेहक, बन्धन ओ प्रसादक संश्लिष्ट पुञ्ज रहैछ । एहिना पुरुषक हेतु नारी 
चुल्लड्‌-तिलबा आ खजूर जकाँ खुरदुराह ओ कठोर कहल गेल अछि । तथापि चुल्लड़, 
तिलबा जकाँ ओकर भखरबाक डर रहितहिं छैक । जेना खजूरके* सश्रम दाँतसँ काटि कऽ 
खायल जा सकैछ, नारीक संरक्षणक हेतु कठोर श्रम ओ सुष्ठु जीवनक आवश्यकता होइत 
छैक । भोजन-शब्दवलीक माध्यमे नारी पुरुषक एहि बिम्ब ग्रहणक क्रमे भाटा, कदीमा, 
मूर, लाबा-भूजा, चनाचूर, पूडी-पिडुकिया, चुल्लडु, तिलबा, खजूर आदि विभिन्न 
खाद्य, फल ओ पक्वान्नक शब्दावलीके' शिष्ट साहित्यिक अभिव्यक्ति भेटलैक अछि । 
हिनक एही कवितामे दाम्पत्य-जीवनक नोक-झोंक ओ गृहस्थजीवनक परिवेशमे भोज्य-पदार्थ 
जुटयबामे असफलताक कारणें कटुता ओ पारस्परिक कोप तथा भोज्ये संसाधनसँ 
प्रणयोपचारक वर्णन भेल अछि ॥% हिनक अन्य गीत हाइ रे हाइ पचकौडीमे सेहो 
मिथिलाक भोजन-विन्याससँ सम्बद्ध प्रचुर शब्दावलीके* समेटल गेल अछि ॥० 
रामदेवझाक कविता विज्ञानक पोथीमे एकटा सन्तुलित भोजनक रोचक वर्णन 

आ अभावक त्रासदीक मार्मिक अभिव्यक्ति भेल अछि । सम्पूर्ण कविता निम्न रूपक अछि- 

स्कूल जाइ लय धड्फड़ायल 

मकैक रोटी तोडि-तोडि खाइत 

एकंटा बच्चा । 

मुँहमे लठिआइत करको घो टैत 

हाथसँ रोटी तोडैत 

कहलकैक मायके - 

माँ गय ! 

विज्ञानक हमर पोथीमे 

बात एकटा लिखल छैक- 

एकटा स्वस्थ मनुक्खके* 

स्वस्थ रहबाक लेल 

चाहिऐक नित्य दिन, 

सात-आठ कप शुद्ध दूध, 

चारि-पाँचटा सेब 

आठ-दस छिम्मडि केरा । 

गय माँ ! 
तीमन तँ छौहे ने 
नोनपर कनेक सन 
तेले दऽ ने दे । 
माय गो हैछि बाजलि छलि- 
इह चटकार केहन ? 
ताहिपरसँ तेलो चाही |" 
प्रख्यात कवि राजानन्दझाक तरकारीक कुस्ती कवितामे मिथिलाक जनजीवनमे प्रचलित 
विविध प्रकारक तीमन-तरकारीक रोचक वर्णन भेल अछि ।” 
दयानन्दमिश्रक जनवादी कविता अहाँ नहि छी बाघमे भोजनसँ सम्बद्ध अनेक 
शब्दावली यथा भनसाघर, चूल्हि, चिनवार, कौर आदिक प्रयोग भेल अछि ।'० 
नवगीतकार शंकरदेवझाक गीत छाहरि बिका गेल छै मे भोजनक विविध 
स्वादको एकटा नवीन अर्थवत्ता प्रदान कयल गेल अछि-- 
तीत-कऽडूसँ जिहवामे सेर पड़ल 
नोनसँ पूर्ण हमरे लय सागर भरल 
पीबि सकितहुँ इजोरिया कने चानकेर 
मेघ तरमे ओकर मुँह नुका गेल छै ।'" 
एहि तरहे आधुनिक काव्यमे भोजन-विन्यास ओ सम्बद्ध शब्दावलीक पुष्कल 
प्रयाग देखि पडैछ । खास कऽ आतिथ्य, मास वर्णन, ऋतु वर्णन, मिथिलावर्णन, हास्य 
ओ व्यंग्य आदिक प्रस्फुटनक हेतु भोज्य पदार्थ ओ मैथिल भोजन-विन्यासक वर्णन होइत 
रहल अछि । 
(गो) कथा-उपन्यासमे वर्णित भोजन-विन्यास 
कथा- 


मैथिलीक प्रारम्भिक कथा सभपर संस्कृत आख्यान-उपाख्यान शैलीक पूर्ण 
प्रभाव दृष्टिगोचर होइछ । एहन कथामे भोजन-विन्यासक अत्यल्प वर्णन देखि पड़ैछ । 
घटनाक निर्वाहक हेतु अवश्ये ठाम-ठीम भोजन-सामग्रीक वर्णन देखि पडैछ । उदाहरणार्थ 
हरिनन्दन ठाकुर सरोज रचित ईश्वरीय रक्षा शीर्षक कथामे घटनाक आधार संयोग अछि । 
टेढ्नझा अपन पितियौतक एकमात्र सन्तान अनाथके” मारबाक हेतु विषप्रयोग करऽ चाहैत 

पणा 


छथि आ ओहि हेतु विषयुक्त लड्डू प्रयोग कयल जाइछ मुदा ओहि विषहिक कारणे" 
अनाथ राजाक एक गोट प्रमत्त हाथीके' मारबामे सफल भऽ जाइत छथि आ ओ विषयुक्त 
लड्डू भाग्योदयक कारण होइछ । एहि कथामे मधुरमे विष प्रदान करबाक तथ्य टेढ्न 
झाक उक्तिमे देखल जा सकैछ 11२ 


अनाथझाके मातृक विदा करबाकाल बटखर्चाक रूपमे माय द्वारा प्रदत्त भोज्य 


सामग्रीक विवरण एहि प्रकारक अछि- 


अनाथ झा-माँ गे ! की सब बटखर्चा देलेहै अछि । 
हितमनि-चूड़ा-मुड्ही आओर खुद्दीक सोहारी पका कय देलिअह । 
अनाथझा -काल्हि जे टेढ़नककाक ओहिठामसँ मधुर, अनलहुं सेहो दऽ 


एहि तरहेँ गरीब परिवारक बटखर्चाक रूपमे चूड़ा-मुड्ही ओ सोहारीक वर्णन 


भेल अछि आ बच्चाक मधुर-लोलुपताको अभिव्यक्त 'कयल गेल अछि । 


मैथिली कथा साहित्यक दोसर चरणमे सामाजिक स्थितिके* कथाक माध्यमसँ 


कहबाक नव प्रवृत्तिक जन्म भेल । स्वभावतः एहि प्रकारक रचनामे मिथिलाक 
भोजन-विन्यासक* सेहो प्रचुर स्थान भेटलैक । कुमार गंगानन्दसिंह विवाह शीर्षक कथामे 
अत्यन्त स्वाभाविक रीतियेँ भानसक ओरियानक वर्णन कयलनि अछि ।'* 


हास्य-व्यंग्य सम्राट प्रो. हरिमोहनझाक रचनामे मिथिलाक भोजनक विविध 


प्रकारक पुष्कल वर्णन भेल अछि । एहि दृष्टिएँ हुनक किछु प्रमुख गल्प सभ छनि- 
विकट पाहुन, घरजमाय, पण्डितजी आदि । 


विकट पाहुन शीर्षक गल्पमे लोकक परान्न-भोजी प्रवृत्ति, क्ुद्रता तथा चटकारी 


स्वभावक वर्णन भेल अछि । पाहुनक चटकारक वर्णन करैत कहल गेल अछि- हें हें हें! 
बिनु सौजने भात कोना खैताह ? हिनका लेल छनुआ सोहारी, अनोन तरकारी बना 
देबैन्ह । मधुरक संग खा लेताह । और हमरा लोकनिक त - हे हें हैं - घरे थिक । भोजनमे 
-जे किने से - भात, दालि, तरकारी, घृत, दही, चीनी । बस और की ? हैँ हमरा संगमे 
एकटा जमीरी नेबो अछि से दूरि भेल जाइत अछि । ते थोडेक माछो मङा लेब । और 
बेसी विन्यास करबाक कोन काज, हमरा लोकनि की पाहुन छी ? और ई कि घर 
थिकैक ? तखन हिनका लोकनिकोँ किछु जलखइ आनि देबैन्ह त आनि दियौन्ह । की 
हौ ब्रजेन्द्र ।5 


“तावत्‌ एम्हर पाहुन लोकनि भनसियासँ घनिष्ठता स्थापित करय लगलाह- की 


नाम अछि ? कतय घर ? की मूल ? कुजिलवार उल्लू ? वाह नीक लोक छी । कतेक 

दिनसँ एहिठाम काज करैत छी ? अहाँक सुपरंडंट साहेब हमर खास सरोकारी छथि । हम- 
लाख छटपट्ट कैल, किन्तु आइ किन्नहुँ जाय कहाँ देलन्हि ? कहलन्हि जे- भला कहु 
त ? से कोना हैत ? यावत्‌ अहाँ लोकनि- जे किने से विन्यास पूर्वक भोजन नहि कय 
लेब तावत्‌ जाएब कोना ? देखब एक्को रत्ती संकोच नहि करब । जे-जे खयबाक इच्छा 
हो से भनसियाके' कहबैन्ह । दही दूध दूनू खाएब । घृत पर्याप्त क देबय कहबन्हि । जौं 
कोनो वस्तुक त्रुटि रहतन्हि त हम बिना जरिमाना कैने नहि छोड्बैन्ह । की हौ ब्रजेन्द्र ? 
तोरो बहुत मानैत छथुन्ह । कहि गेल छथि- हिनका आइ माछ अवश्ये भेल तकैन्ह । की 
औ बाबू, एहि ठाम त धारक बढ़िया रोहु भेटैत हैतैक ? कतेक दूर छैक ? परफेश्वर बाबू 
त आब चारि बजेसँ पहिने नहिए औताह । बेचारे अगुताइमे केवल समतोले खा क चल 
गेलाह । परन्तु हमरा लोकनिके कोन अगुताइ अछि ? बारह बाजौ, एक बाजौ, कैयो 
बाजौ । अपन घर अछि । जखन हैत तखन खाएब । की हौ गजेन्द्र तावत पहिने 
दिगम्बरनाथक हेतु छनुआ छानि दियौन्ह ।' 

“एवं प्रकारें भनसियाके' तेना पट्टी पढ़ौलथिन्ह जे सौंसे घरे गमागमा छनाछन्न 
होमय लागल ।' 

“ अपन-अपन कर्म होइत छैक । हम त पथ्य खाऽकऽ अपना कार्यपर गेलहुँ और 
ई सभ चढले कड़ाहीसँ गरमागरम कचौरी और भफाएल हलुआपर हाथ फेरय लगलाह । 
भोजन करैत हिनका लोकनिके* दू बाजि गेलैन्ह ॥/« 

घरजमाय शीर्षक कथामे घरजमैयाक दुर्गतिक वर्णनक क्रममे अनेक प्रकारक 
भोज्य पदार्थक वर्णन अछि- 

“ओहि दिनसँ ई इन्तिजाम भेल जे मोट अन्नक व्यवहार हो । परन्तु एके दिनक 
उपरान्त एहि प्रबन्धमे संशोधन करब आवश्यक भऽ गेल । कारण जे बबुआनीजी अँकड़ा 
चाउरक भात सूघि क$ छोडि देलथिन्ह, और माँजी खेसारीक दालि जे खैलन्हि त पेट 
फूलि गेलन्हि । अतः माँजी पुनः प्रेमपूर्वक जमायके बजा क$ कहलथिन्ह- राति बबुइ 
के ई कोन ज्ञाने मोटका भात परसि देलथिन्ह? ओकर फूलकुम्मरिवला देह छैक । 
अकठ-मकठ वस्तु हिनका पचतैन्ह, किएक त5 ई घसकट्टाक बेटा छथि, मुदा ओ त 
गोबरपथनीक बेटी नहि । ओकरा हेतु फुलका छानि देल करथुन्ह | और हमरा जे 
खेसारीक दालि खोआ देलन्हि से रातिसँ हुड्हुड्‌ गुड्गुड क रहल अछि । ई हरठिया-फरठिया 
छथि । जागरो देसरिया खा क पचा लेताह, मुदा हमरा सभकेँ त मालभोगो पेटमे गडैत 
अछि ।' 

“ताहि दिनसँ चुल्हाइ झाके' दू पाक करय पडैन्ह । अपना सभ लेल बकोल 
और सदर हबेलीक हेतु बासमती । राति क दूहू माइ-धी हेतु पूड़ी तरकारी बना कऽदऽ 

आबय पडेन्ह । दूध दही घृत चीनी बबुआनीजीक खास चार्यमे रहैन्ह । ताहूपर वेचारे 
जमायके' चैन नहि । सुबुधमनि बात-वातमे भीतर जाऽकऽ हुनक चुगली लगा देल 
करैन्ह । एक दिन माँजीके' कहलकैन्ह- ए मलकीनीजी, ए मलकीनीजी ? दमाद साहब 
डेढ़ सेरसँ कम न खाइ छथि । तहिया सँ माँजी अपने हाथ चाउर नापि देबय लगलधिन्ह । 
एक दिन बबुआनीजीक चढ़ा देलकैन्ह जे.मेहमान सभ रात तीन-चार पूड़ी अपना वास्ते 
चोरा कऽधऽ रखै छथि । तहियासँ बबुआनीजी सानल आँटाक लोइया गनि क5 और घृत 
नापि पठाबय लगलथिन्ह ।' 


“एकदिन रोहु माछ बिकाय एलैक । बबुआनीजी अपने हाथसँ खण्ड काटि, गनि 
क$ पठा देलथिन्ह जे हमरा खातिर एतेक तरल रहत, एतेक झोराओल जायत और 
सीराक मुड्घट बनत । चुल्हाइझा थारीमे सभ माछ ल5 कऽ बारीमे धोबय गेलाह । जा 
खबासिन इनारसँ पानि लाबऽ गेलैन्ह तावत एक चिल्होरि ओझाजीक हाथ नोचैत सीरा 
झपटि कऽ लऽ गेलैन्ह | भय और अफसोसक मारे ओझाजी दिन भरि कुसियारक खेतमे 
नुकायल रहलाह 1"? 


पंडितजी शीर्षक” गल्पमे सेहो कथा क्रममे अनेक प्रकारक भोजन सामग्रीक 
उल्लेख देखि पडैछ जेना- “पाँच प्रकारक मधुर । अमिरती बालुसाही, लबंगलता, 
गुलाबजामुन, और मेहीदानाक लड्डू प्रत्येक पाँच-पाँचटा । तकरा नीचा तीन गेंट 
सोहारी । तरमे आलू-भाँटा, सीम और ओलक अंचार । 'एक बासनमे दही । एक वासनमे 
चीनी is 


"प्रथम कोटिक वस्तु अदौरी, दनौरी, तिलौरी, पापर, घृत । मशाला पेटीक 
मध्य स्थान पौलक । द्वितीय कोटिक वस्तु- चाउर, दालि, नोन, तेल, आलू, भाँटा, 
चङेरामे रहल 1१9 

“वैदिकजीक कोठरीमे पहुँचि पंजीक आखि चौन्हिया गेलैन्ह । एक बडका परातमे 
रंग-विरंगक मनोहर मधुर ओ मोरब्या, सोना-चानीक वरक लपेटल, गमगम करैत ॥”० 

'ई-उजरका, कलाकन्द छैक । ओ पियरका, नारंगीक बर्फी, ई हरियरका, 
परोरक मिठाइ । ओ ललका, मलाइक मालपुआ । ई जे रससँ भरल देखैत छिऐक से 
रसमाधुरी कहबैत छैक ।' ई कहैत वैदिकजी एकटा रसमाधुरी हाथमे उठौलन्हि । 
केबड़ाक खुशबूसँ पण्डित जीक मिजाज भरि गेलैन्हि । बजलाह-रहऽ दियौक । ओहि 
पथियामे की छैक ? 

वैदिक जी झपना हटबैत कहलधिन्ह- ई विखजीक हेतु आएल छल । 


'एक कात बादाम, अखरोट, पिस्ता, किसमिस ओ अपजोश । दोसरा दिसि 
नाशपाती, सेव, अनार, नारंगी ओ अंगूर । 

पण्डित जीक आँखि नहि ठहरि सकलैन्ह । बजलाह-झाँपि दियौक । 


वैदिकजी मोरब्बा देखबैत कहलथिन्ह- एहिमे प्रत्येक वस्तु अपूर्व बनौने अछि । 
ई अजनाशक मोरब्बा थिकैक । और ई थिक कुसियारक मोरब्बा । सम्पूर्ण गुल्ली 
रसगुल्ला जकाँ घोंटा जाएत । एको रती सिट्ठी नहि बहराएत । 

पण्डितजी उपरका मनसँ हँसैत बजलाह- बाह, आश्चर्य कयने अछि ! 


चैदिकजी और अधिक उत्साहित भऽ देखाबय लगलथिन्ह-देखल जाओ, एहि 
माटिक बरुकामे गरीक खीर थिकैक । ओहि बरुकामे किसमिसक हलुआ । एहि बरुकामे 
'पिस्ताक मोहन भोग । ओहि बरुकामे केसरिया राबड़ी.....!'' 


आब पण्डितजीक तर्कशास्त्र लागल-पथियाक अर्थ मेवा ओ फल । चडेराक 
अर्थ मधुर ओ मोरब्बा । एक कोहाक अर्थ गरीक खीर । एक कोहाक अर्थ केसरिया 
राबड़ी । तीनू गोटाक अंश बरुकामे नहि अटलैक, तैं कोहेमे भरि देलकैक । भंडारी 
होशियार अछि । आब वैदिकजी बुझथु । बडे गजैत छलाह । आब हुनक त तीन बर हमरा 
आबि गेल ।' 


“पथियामे केरा । चडेरामे कुम्हड़ । एक कोहामे दही, एक कोहामे चीनी ।'? 


एहि तरहेँ कहल जा सकैछ जे प्रणम्यदेवतामे मिथिलाक भोजन विन्यासक 
अतिरंजित ओ सम्पुष्ट वर्णन अछि । 

हरिमोहन झाक खद्टर ककाक तरंग विभिन्न विषयपर तार्किक मस्तिष्कक 
मनोरंजक गप्प थिक । एहिमे संकलित चूड़ा-दही-चीनी, चाणक्यक जन्म भूमि, माछक 
महत्व, ब्राह्मण भोजन, ब्रह्मानन्द, शास्त्रक वचन, धर्मक तत्त्व, मिथिलाक संस्कृति, 


दर्शनाशास्त्रक रहस्य, खद्टरककाक टटका गप्प इत्यादि शीर्षक गप्पसभमे भोजन-विन्यासक _ 


अत्यन्त सरस, सहज ओ प्रभावोत्पादक वर्णन भेल अछि । 

दही चूड़ा चीनी शीर्षक गल्पमे मिथिलाक एहि लोकप्रिय खाद्यक अभिनव 
व्याख्या कयल गेल अछि- 

खट्टर कका दलानपर बैसल भाङ घोटैत छलाह । हमरा अबैत देखि बजलाह- 
हाँ हाँ........ ओम्हर मरचाइ रोपल छैक, घुमि क5 आबह । 

हम कहलिऐन्ह -खट्टर कका, आइ जयवारी भोज छैक, सैह सूचित करय 
आयल छी । 


खट्टरकका पुलकित होइत बजलाह-बाह-बाह । तखन सोझे चलि आबह । 
दु-एकटा धडैबे करतैक त5 की हैतैक ? ..........हँ भोजमे हैतैक की सभ ? 

हम-दही चूडा चीनी । 

खट्टर-बस, बस, बस । सृष्टिमे सभसँ उत्कृष्ट पदार्थ यैह थीक । गोरसमे 
सबसे मांगलिक वस्तु दही-अन्नमे सभक चूडामणि चूड़ा-मधुरमे सभक मूल चीनी । एहि 
तौनूक संयोग बूझह तँ त्रिवेणी संगम थीक । हमरा तँ त्रिलोकक आनन्द एहिमे बूझि पडैत 
अछि । चूडा भूलोक । दही भुवलोक, चीनी स्वर्गलोक ।* 


हमर विश्वास अछि जे कपिल मुनि दही चूड़ा चीनीक अनुभवपर तीन गुणक 
वर्णन कऽ गेल छथि । दही सत्त्वगुण, चूडा तमोगुण, चीनी रजोगुण । 


हम कहलिऐन्ह-खट्टर कका अहाँक त सभटा कथा अद्भुते होइत अछि । ई 
हम कतहु नहि सुनने छलहुँ । नु 

खट्टर कका बजला-हमर कोन बात एहन होइ अछि जे तो आन ठाम सुनि 
सकबह ? 


हम-खट्टर कका, त्रिगुणक अर्थ दही चूडा चीनी, से कोना बहार केलियैक ? 


खट्टरकका-देखह असल तत्त्व दहिएमे रहैत छैक, तें एकर नाम सत्त्व । चीनी 
गर्दा होइछ ते रज । चूड़ा रुक्षतम होइछ ते तम । देखै छह नहि अपना देशमे 'एखन धरि 
तमहाचूड़ा शब्द प्रचलित अछि । 


हम-आश्चर्य, एहि दिस हमर ध्यान नहि गेल छल । खट्टर कका व्याख्या करैत 
बजलाह-देखह, तमक अर्थ छैक अन्धकार । ते छुच्छ चूडा पातपर रहने आँखिक आगाँ 
अन्हार भऽ जाइ छैक । जखन उज्जर दही ओहिपर पडि जाइत छैक । तखन प्रकाशक उदय 
होइ छैक । ते सत्त्वगुणकॅ प्रकाशक कहल गेलैक अछि । 'सत्त्व 'लघु प्रकाशकमिष्टम्‌' । 
ते. दही लघुपाकी तथा सभके' इष्ट (प्रियगर) होइत अछि । चूड़ा कोष्ठक बान्हि दैत 
छैक । तेँ तमके अवरोधक कहल गेल छैक । और विना रजोगुणे त क्रियाक प्रवर्तन हो 
नहि । ते चीनीक योग वेत्रेक खाली चूडा दही नहि घोंटा सकैत छैक । आब बुझलहक ? 


हम कहलिएऐन्ह- धन्य छी खट्टरकका अहाँ जे ने सिद्ध क5 दी । 


खट्टरकका बजलाह-देखह, सांख्यक मतसँ प्रथम विकार होइ छैक महत्‌ वा 
बुद्धि । दही चूडा चीनी खैला उत्तर पेटमे फूलि कय पसरैत छैक । यैह महत्‌ अवस्था 
थिकैक । एहि अवस्थामे गप्प खूब फ्रैत छैक । ते महत्‌ कहू वा बुद्धि, बात एक्के थीक । 
परन्तु एकरा हेतु सत्त्ववुणक आधिक्य होमक चाही अर्थात्‌ दही बेसी होमक चाही ॥” 

चूडा दही चीनीक माध्यमे मैथिल जातिक शिथिलतापर व्यंग्य करैत कहल गेल 
अछि- 

हम कहलिऐन्ह परन्तु खट्टरक्का । पछिमाहा सभ त दही चूड़ा चीनीपर हँसैत 
अछि । खट्टरकका अङपोछासँ भाङ छनैत बजलाह- हौ, सातु लिट्टी खैनिहार 
'दधि-चिपटान्नक सौरभ की बुझताह । पश्चिमक जेहन माटि बज्जर सन तेहने अन्न बजरा, 
तेहने लोको बज़ सन । अपना देशक भूमि सरस, भोजन सरस, लोको सरस । चूडा पृथ्वी 
तत्त्व । दही जलतत्त्व, चीनी अग्नि तत्त्व । तें कफ पित्त वायु-तीनू दोषकैँ शमन करबाक 
सामर्थ्य एहिमे छैक । देखह, अनादि कालसँ दही-चूडा-चीनीक सेवन करैत-करैत हमरा 
लोकनिक शोणित ठंढा भऽ गेल अछि । तें मैथिल जातिके आइ धरि कहियो युद्ध करैत 
देखलहक अछि ।' 


एहिना मैथिल समाजमे पसरल एकताक अभाव, दलबन्दी, गुटबन्दी आदि पर 
व्यंग्य करबाक हेतु मिथिलाक सामान्य भोजन भात, दालि, साग, माँय इत्यादि भोजन-सामग्रीक 
बिम्ब द्वारा उपस्थित करैत कहल गेल अछि - 


“व्यंग्य नहि, यथार्थ कहैत छियौह । देखह भोजनसँ प्रकृति बनैत छैक । चाली 
माटि खाऽ कऽ माटि भेल अछि । साँप बसात पीबि कऽ फनकैत अछि । साहेब सब 
डबल रोटी खा कऽ फूलल रहैत अछि । मुर्गा खैनिहार मुर्गा जकाँ लडैत रहैत अछि । 
और हम सभ साग-भाँटा खा कऽ साग-भाँटा भेल छी । हमरा लोकनि भक्त ( भात )क 
प्रेमी थिकहुँ, तें एक दोसरासँ विभक्त रहैत छी । ताहूपर की त द्विदल ( दालि )क योग 
भेले ताकय । तखन एक दल भऽ क कोना रहि सकैत छी ।” एही तथ्यको अत्यन्त 
सहज रूपें निम्नलिखित परिच्छेदमे सेहो उपस्थित कयल गेल अछि आ एही क्रममे 
विभिन्न प्रकारक मिष्टान्न ओ अन्य भोज्य पदार्थक वर्णन भेल अछि- 


कोनो जातिक स्वभाव बुझबाक हो त देखी जे ओकर सभसँ प्रिय भोजन की 
थिकैक ? देखह, बंगाली ओ पच्छाँहीक स्वभावमे की अन्तर छैक ? जैह भेद रसगुल्ला 
ओ लडडूमे छैक । रसगुल्ला सरस ओ कोमल होइछ, लड्डू शुष्क ओ कठोर । रसगुल्ला 
पूर्वक प्रतीक थीक, लड्डू पश्चिमक । तें हम कहैत छियहु जे ककरो जातीय चरित्र 
देखक हो तँ ओकर प्रधान मधुर देखी । 


हम-खट्टर कका अपनासभक प्रधान मधुर की थीक ? ख.-अपना सभक 
प्रधान मधुर थिक खाजा । देहातमे मिठाइ कहने ओकरे वोध होइछ । खाजा ने रसगुल्ला 
जकाँ स्निग्ध होइछ, ने लड्डू जकाँ ठोस । ते हमरा लोकनिमे ने बंगालीवला स्नेह अछि, 
ने पंजाबीवला दृढ्ता ।......तखन खाजामे प्रत्येक परत फराक-फराक रहैत छैक से अपनो 
सभमे रहितहिं अछि । 

हम-वाह । ई त चमत्कारक गप्प कहल । मौलिक । 

ख.- ऐंठ वा बासि बात हम बजितहि नै छी । 


112/पैथिलीक भोजन सम्बन्धी शब्दावली 


हम- वास्तवमे खट्टरकका ! अहाँ ठीक कहै छी । 


गाम-गाममे गोलैसी, घर-घरमे पट्टीदारी झगड़ा, कचहरीमे पागे पाग देखाइत 
अछि । से किएक ? 


ख.-एकर कारण जे हमरा लोकनि आमिल मरचाइ बेसी खाइत छी । तीख-चोख 
भेले ताकय, तीतोमे कम रुचि नहि । नीम-भाँटा, करैल, पदुआक झोर...। हौ जैह गुण 
कारणमे रहतैक सैह ने कार्यमे प्रकट हेतैक । कटुता, अम्लता ओ तिक्तता हमरा लोकनिक 
अंग बनि गेल अछि । स्वाइत हमरा लोकनि अपनामे एतेक कटाउझ करैत छी । 


हम-परन्तु बंगाली सभमे एतेक प्रेम किएक ? 


खट्टरकका भाङमे एक आँजुर चीनी मिलबैत वजलाह- ओ सभ प्रत्येक वस्तुमे 
मधुरक योग दैत छथि । दालियो मीठ, तरकारीयो मीठ, माछो मीठ, चटनियो मीठ । 
तखन कोना ने माधुर्य रहतैन्ह ? अपनो जातिमे एना मीठक व्यवहार होमय लागय तखन 
ने । ते" हम कहैत छियौह जे अपना जातिमे जौं संगठन करबाक हो त मधुरक बेसी प्रचार 
करह । केवल सभा कैने की हैतौह ? - भोज ने भात ने, हरहर गीत । गामसँ दुगोला 
दूर करबाक हो तऽ दही चूडा चीनी, लवण, कदली, लाडु, बरफीक भोज करह | 


चाणक्यक जन्मभूमि गल्पमे मिथिलाक प्रिय खाद्य सबहिक नाम परिगणित 
करैत कहल गेल अछि- एहिसँ बेसी और की चाही ? मिष्टान्न ओ महादेवक प्रेम 
मिथिलासँ बाढि और कतय भेटत ? एक प्रकारे बूझू त मिथिलामे 'म' अक्षरैक महात्म्य 
अछि । माछ, मखान, मधुर, महादेव ।!? 


माछक महत्त्व शीर्षक निबन्धमे मिथिलाक एहि लोकप्रिय खाद्य-पदार्थपर 
शास्त्रार्थपरक विवेचन भेल अछि । एहिमे माछक महत्त्वक विज्ञापन करैत मिथिलाक 
विभिन्न भोज्य सामग्रीक पुष्कल वर्णन दृष्टिगोचर होइछ- 


ख०-माछ खाएब परमावश्यक, खास क5 मिथिला ओ बंगालक आर्द्रभूमिमे । 
एहि द्वारे मैथिल ओ बंगाली कुशाग्रबुद्धि होइत छथि । कंठी बन्हने बुद्धि 'कुठित भऽ जाइत 
छैक । ते. अधिकांश 111 नम्बरबाला संठी सन भेल रहैत छथि । यदि सभ ओहने भऽ 
जाय त बड्का-बड्का पोखरिक अधमन्ना रोहु की हैत ? धार ओ चौर सभमे एतेक माछ 
होइत अछि से व्यर्थ भ जाएत । देशको केहन भारी आर्थिक क्षति पहुँचत ! लाखो गोटाक 
जीविका बन्द भ जैतैक । मलाह कथी पर चाँचर उठौताह ? मलाहिन कथी पर मूङाक 
माला पहिरतीह ? कवि लोकनि की खा क$ रस भरल पदावलीक रचना करताह ? माछ 
गरीबक आहार ओ अमीरक शृंगार थीक । ई छुटि गेने अनेको सनातनी प्रथा टूटि जायत । 
दही माछक भार बंद भऽ जायत । पितृ-कर्ममे माछ-मांसक भोज उठि जायत । लोक 

की देखि क$ यात्रा करत ? स्त्रीगण जितियामे मडुआक रोटी कथी संग खैतीह ? तखन 
सधवा ओ विधवामे भेद की रहत ? लोक बाडीमे जमीरी नेबो किऐक रोपत ? सरिसो 
आमिल ल5 कऽ कौ करत ? माछ तरबा काल जे दिव्य सुगन्ध वायुमण्डलमे उडि 
परोसियाक जी सिहबैत अछि, से सौरभ कतय भेटत ? समाजको तेहन भारी धक्का 
'लगतैक जे मैथिल संस्कृतिक आधारशिला चूर्ण भऽ जायत ॥० माछक प्रति मैथिल 
मानसक अतिशय आप्तिकें एहि गल्पमे निविष्ट एकटा अत्यन्त रोचक पद द्वारा सेहो 
व्यंजित कयल गेल अछि ।'' 
ब्राह्मण भोजन गल्पमे ब्राह्मण-भोजन पद्धति तथा पाबनि-तिहारक अवसर पर 
प्रचलित खाद्यक अत्यन्त मनोरंजक वर्णन करैत कहल गेल अछि- हौ ताहि दिनक लोक 
बुड़्बिक रहय । भूदेव जेना क चाहथिन्ह, ठकि लेथिन्ह । आइ देवता निमित्त खोआ । 
काल्हि पितर निमित्त खोआ । शुभ होउ त खोआ । अशुभ होउ त खोआ । पुण्य कर, 
ताहिमे खोआ । पाप कर, ताहिमे खोआ । केओ जनमौ ताहिमे खोआ, मरौ ताहूमे खोआ, 
अगहनमे नव धान होउक, त चूड़ा खोआ । वैशाखमे रब्बी तैयार होउक, त पूड़ी-बड़ी 
खोआ । माघमे गरमागम घी-खीचड़ि खोआ । आर्द्रा नक्षत्रमे आम खोआ । उपजाबौ केओ, 
परन्तु भोग लगाबय काल अग्रे-अग्रे विप्राणाम्‌ । हौ, एहन परमुंडे फलाहार करबाक बुद्धि 
और ककरोमे छैंक ? 
हम कहलिएऐन्ह-खट्टर कका, बारहो मास त किछु ने किछु लगले रहैत छैन्ह । 
खट्टरकका चीनी घोरैत बजलाह- हौ, बारहो मास की थीक जे ब्राह्मणक बारह टा मास 
(मिलकीयत) बूझह । आश्विनक कृष्णपक्षमे पितृपक्ष । शुक्लपक्षमे देवी पक्ष । दूहू पक्ष 
लड्डू । कार्तिको मे अन्नकूटे रहैत छैन्ह । अमावास्यामे लक्ष्मीपूजा । पूर्णिमामे सत्यदेवक 
पूजा । एकादशीको विष्णुक नामपर । चदुर्दशीकें महादेवक नामपर । चौठकोँ चन्द्रमाक 
नामपर । षष्ठीके' सूर्यक नामपर । हौ, एक-दूटा रहय तखन ने । कहाँ धरि गनाओल 
जाय । सभटा पर्व त5 भोजने करक हेतु बनल अछि । 
हम-तखन एतबा रास जे व्रतक विधान कैल गैल छैक तकर आशय की ? 
खट्टरकका भाङमे चीनी मिलबैत बजलाह- “पृणोति सुन्दर-भोजनम्‌ अनेन इति व्रतम्‌' 
हम त यैह बुझैत छी । छठिक अर्थ ठकुआ । चौठचन्द्रक अर्थ पिडुकिया । 
तिलासंक्रान्तिक अर्थ चुड़लडु । होलिकाक अर्थ पुआ । ध्वजाक अर्थ रोट । सत्यदेवक 
अर्थ शीतलप्रसाद । दुर्गाक अर्थ महाप्रसाद ।' 
ब्रह्मानन्द शीर्षक गल्पमे मिथिलाक विभिन्न भोज्य पदार्थमे साहित्य शास्त्रक 
नवो रसक अभिव्यंजनाक अत्यन्त मनोरंजक वर्णन भेल अछि- 


साहित्यक नवो रस हमरा षट्रसमे भेटि जाइत अछि । शृंगार और मधुर एक्के 

थीक । जैह रस विद्यापतिक वरयौवतिमे छैन्ह, सैह रस हमरा मालदह आममे भेटि जाइत 
अछि । हास्यक स्वाद हमरा अम्मतमे भेटि जाइत अछि । जैह गोनूझाक चुटकुला, सैह 
तेतरिक खटमिट्ठी । वीर ओ रौद्रक अनुभव हमरा लौङिया मरचाइमे भऽ जाइत अछि || 
और वीभत्सक अनुभूति तीतमे । करुण रसक तत्त्व लवणमे भेटि जाइत अछि और शान्त 
रसक तत्त्व कषायमे । वैराग्यशतक पढू अथवा त्रिफलाचूर्ण फाँकू एक्के बात थीक । 
अद्भुत रसक आनन्द हमरा पिपरमिंटमे भेटि जाइत अछि ॥७ 


शास्त्रक वचन शीर्षक गल्पमे विभिन्न तिथिको त्याज्य खाद्य 
करैत कहल गेल अछि - ddd 


पड्विके कुम्हड़ नहि खाइ, द्वितीयाके” कटहर नहि खाइ, तृतीयाके' 

११ , तृतीयाके' नोन नहि 
hr तिल नहि खाइ, पंचमीके आमिल नहि खाइ, षष्ठीक तेल नहि खाइ, 
सप्तमीक धात्री फल नहि खाइ, अष्टमीको नारिकेर नहि खाइ, नवमीके* 
खाइ, दसमीके परोर नहि खाइ ॥3* उन 


तहिना-कोन दिन कोन वस्तु त्याज्य थिक तकर वर्णन निम्नपाँतीमे अछि- रवि 
दिन केओ माछ, मसुरीक दालि, आद ओ लाल साग नहि खाय । 'कासाक थारीबाटीमे 
सेहो भोजन नहि करय । 


धर्मक तत्त्व शीर्षक गल्पमे भोजन विन्यासक विभिन्न सामग्री ओ कार्य-व्यापार 
सभक वर्णन भेल अछि जेना- खट्टर कका एकटा भटबर खोंटैत बजलाह, खट्टर कका 
तिलकोराक तरुआ कुरकुरबैत बजलाह, खट्टर कका एकटा तरुआक स्वाद लैत 
बजलाह, खट्टर कका मिरचाइक अँचार खोंटैत बजलाह, खट्टर कका अरिकोचक 
चक्का मुँहमे दैत बजलाह, खट्टर कका ओलक चटनी चखैत बजलाह, खट्टरकका 
तेतरिक खटमिट्ठी चभैत बजलाह, खट्टरकका दहिबड़ चभैत बजलाह, खट्टरक्का 
कुम्हरौडीक झोर चखैत बजला, खट्टर कका खूब झूर पलइक स्वाद लैत बजलाह, 
खट्टर कका तृप्ति पूर्वक तरल माछक आस्वादन लैत बजलाह, खद्टरकका माछक काँट 
छोड़बैत बजलाह, खट्टरकका प्रेमसँ रोहुक सीरासँ घी बाहर करैत बजलाह, खट्टरकका 
दही-भात सनैत बजलाह, खट्टरकका दही भातमे आमक रस गारैत बजला, खट्टरकका 
आमक चोभा लगबैत बजलाह, खट्टरकका चूरू लैत बजलाह, खट्टरकका अचाबक 
हेतु उठि गेलाह ।'% 


मिथिला संस्कृति शीर्षक गल्पमे मिथिलाक विभिन्न सांस्कृतिक प्रतीक सभमे 
पाश्चात्य संक्रमणक वर्णनक क्रममे मिधिलाक भोजन विन्यासपर सेहो पाश्चात्य प्रभाव ओ 
रुचि परिवर्तनक प्रदर्शित करैत कहल गेल अछि - 


ओ युग नहि छैक जे हमर-तोहर तिरहुत, तिलकोर ओ पटुआक झोरमे, 

'करमीक साग ओ कोढिलाक पागमे, कोकटीक तौनी ओ सीकीक मौनीमे, डालाक भार 
ओ महफाक ओहारमे सीमित रहि जाय । देखै छहौक नहि, आब साड़ी-सलबार, 
दोसा-दलिपूडी, बैले- विद्यापति, मुर्गी-महादेव-सभ संगहि चलैत छैक 1 आब पंडौलमे 
पावरोटी, सौराठमे सैंडविच, टटुआरमे टोस्ट और कपिलेश्वरमे कटलेट भेटतौह ।”” 
एहिमे मैथिल भोजन विन्यासक अत्यन्त सहज वर्णन एहि शब्दे भेल अछि- 
बाछीक गोबरसँ नीपल पवित्र ठामपर आसन लगाओल छल । हमरा लोकनि 
हाथ-पैर धो बैसलहुँ । काकी माछ-भात नेने ऐलीह । सरिसो -आमिल देल भरि बाटी 
झोरायल माङ्र । छिपलीमे तरल कबइ । उपरसँ अणाची कर्पूरसँ सुवासित दही और 
कलमी आमक अमौट ।'* 
दर्शन शास्त्रक रहस्य शीर्षक गल्पमे पूर्वजन्मक परिकल्पना रूढिवादितापर व्यंग्य 
करैत अल्हुआ ओ हलुआके दृष्टान्तक रूपमे प्रस्तुत करैत कहल गेल अछि - 
ओ नीक कर्म कैने छल तें हलुआ खा रहल अछि, हम अधलाह कर्म कैने 
छलहुँ, तेँ अल्हुआ खा रहल छी । आगाँ नीक कर्म करब त हमरो हलुआ भेटि जाएत ।“7 
'खद्टर ककाक टटका गप्प शीर्षक गल्पमे आधुनिक प्रशासनिक व्यवस्था जन्य 
अन्नाभावक स्थिति तथा पाश्चात्य सभ्यताक प्रभावसँ पुरातन भोज पद्धतिक क्रमशः लोप 
होइत स्थितिक वर्णन भेटैत अछि ।“० 
भोजन विन्यासपर हिनक व्यंग्यमे सहजर्हि मैथिल भोजन पद्धतिपर आधुनिकताक 
प्रभाव अंकन भेल अछि । अपन एकगोट नचारीमे लेखक अन्नक महार्घताक विवरण करैत 
कहलनि अछि- 
केहन भेल अन्हेर यो बाबा, केहन भेल अन्हेर । 
भात भेल दुर्लभ भारतमे, सपना धानक ढेर ॥ 
मकइ मखानक भाव विकाइछ, जीरक भाव जनेर || 
सबसे बुडिबक अन्न खेसारी, सेहो रुपैये सेर । 
टाका भेल टकाही, वस्तुक हेतु मचल अछि रेड्‌ । 
धर्मवला धक्का खाइत छथि, पापीक हाथ बटेर ॥४ 
एहि तरहेँ हरिमोहन बाबूक खट्टर ककाक तरंगमे मिथिलाक भोजन-विन्यासक 
सहज, सरस ओ मनोरंजक तथा विशद वर्णन भेल अछि । 
हिनक कथा संग्रह रंगशालामे ग्रथित अँचारक पातिल ओ आदर्श भोजनमे 
खास कऽ भोज्य सामग्रीक माध्यमे कथासूत्र जोडल गेल अछि । अँचारक पातिलमे 

अंचारक गुण-वर्णन करैत दसँइ भगत नामक पात्रसँ कहाओल गेल अछि- अँचार तँ बाबू 
अँचारे छैक । गुदगर मालदह आमक । एहन-एहन हरियर फाँक छैक जे की कहू ? 
आओर सिद्ध केहन तँ मक्खन जकाँ । चपचप तेलमे डूबल छैक । मसाला तेहन चाटुकार 
जे आडगुर चाटि क खाइ । एहन अँचार हम नहि खैने छलहुँ ॥२ 


संगहि एहिमे अँचारक अधिक सेवन जन्य क्लेश तथापि ओकर उपचारक रूपमे 
बेलक सेवनक वर्णन दसँइक एहि कथनक माध्यमे अभिव्यञ्जित भेल अछि- 


दँसइ बाजल- की कहै छी बाबू । तंग तंग क5 छोडि देलन्हि । हमरा कहलन्हि 
जे जहाँसँ काँच बेल भेटैक तहाँसँ नेने आ । सौंसे सब्जीबाग छानि एऐलहुँ, कतहु नहि 
भेटल । आब मसल्लापुर दिस जाइछी ।... 


की कहै छी बाबू । कतहुसँ एक पातिल अचार आबि गेल छैन्ह । बस, तरकारी 
बन्द करा देलथिन्ह, जे आब दूनू साँझ अंचारे संग खाएब । औ बाबू अँचार बढियाँ छैक । 
खैबा बेर त अपना अंदाज रहै छैन्ह नहि । आब हमरा हरान करैत छथि । कहू त बाबू | 


आदर्श भोजन शीर्षक कथामे नेचुरोपैथीक सन्दर्भमे आधुनिक भोजनक 
कयल गेल अछि । कथाकारहिक शब्दमे- त अ 


अस्तु नियत समय पर मित्र महोदय हमरा भीतर ल5 गेलाह । रईस त रहबे 
करथि । सुन्दर कमलपत्री गलीचा बला आसन । चानीक चमकैत थारी वाटी-लोटा 
गिलास, देखि कऽ मन प्रसन्न भऽ गेल । दूटा आसन लागल रहय । एक हुनका हेतु, 
एक हमरा हेतु । मित्र महोदय आदरपूर्वक अपना संग बैसौलन्हि ॥« 


नेचुरोपैथिक अनुरूप विभिन्न प्रकारक शाकाहारी भोजन सामग्री सभक वर्णन 
एहि स्वरूप अछि- 


21 पहिने एक-एक फाँक कागजी नेबो दूनू थारीमे राखि देलक । तदुत्तर एक-एक 
आँजुर पलाँकी सागक मेंही कतरा । सलादक कतरल पती । एक मुट्ठी अँकुरल मूङ । 
उसिनल चिनिया बादाम । दू चारिटा गाजर ओ चुकन्दर । चारि पाँचटा लाल-लाल 
टमाटर । अन्तमे चोकरक एक-एकटा मोटगर रोटी ।'% भोजनक वैज्ञानिक व्याख्या करैत 
संतुलित भोजनक सूची एहिमे देल अछि ।- 


देखू, एहिमे सभ प्रकारक भिटैमिन भरल छैक । टमाटरमे भिटैमिन 
भिटैमिन बी नेबोमे भिटैमिन सी, यवक चीकसमे स्टार्च और प्रोटीन दूनू नर क्य 
चुकन्दरसँ शुगर (चीनी) ओ चिनियाबदामसँ फैट (चरबी), पलाँकीमे आयरन (लोहा) 
गाजरमे कैलशियम (चूनक अंश), सलादमे फासफोरस । कहबाक अभिप्राय ई जे 
शरीरक हेतु जतेक पोषक उपादान होइत छैक से सभटा एहि भोजनमे भरल अछि । 

तदनन्तर ओ कैलोरी (मात्रा) क हिसाब बुझाबय लगलाह । फल्लाँ उपादान एतेक मात्रामे 
चिल्लाँ उपादान ओतेक मात्रामे.......... । एवं प्रकारे ई एकदम बैंलेंस्‌ड फुड अछि । सारांश 
ई जे स्वास्थ्यक दृष्टिएँ ई आदर्श भोजन थीक ।' 

'चटकारी भोजनक प्रति स्वाभाविक लोलुपताक वर्णन करबाक क्रममे भोजन-व्यापार 
ओ सामग्रीसँ सम्बद्ध विशिष्ट शब्दावली सबहिक प्रयोग द्रष्टव्य अछि- 


शर्माजी चोकरक रोटी चिबबैत बजलाह- यदि एही प्रकारक सात्त्विक 
आहारपर लोक रहय त एक सै वर्ष जीबि सकैत अछि । 


हम मनमे कहल-तखन जीबि क करबे की करत ? शर्माजी टमाटरक चोभा 
लगबैत बजलाह- अहा की अपूर्व वस्तु थीक ई टमाटर । अमेरिकामे एकरा गोल्डन एपुल 
(सोनहुला सेब) कहैत छैक । परन्तु अपना देशमे लोक हाइजिन (स्वास्थ्य विज्ञान) नहि 
बुझैत अछि । कतेक मूर्ख हमरा भोजनपर हँसैत अछि । बेसी दूर किएक जायब ? हमरा 
अपने घरमे बैज्ञानिक भोजनक महत्त्व केओ ने बुझैत अछि । हम लाख चेष्टा कैल, तथापि 
हमरा लाइन (मार्ग) पर केओ नहिं अबैत अछि । आइए देखू ने । भोरे सँ पूड़ी-कचौड़ी 
छना रहल अछि । सभ केओ ओहीमे लागल अछि । हमरा संग बैसक लेल केओ तैयार 
नहि भेल । आइ बहुत दिनपर संयोगवश अहाँ एकटा संगी भेटि गेलहुँ अछि । 


हम मनमे भगवानक स्मरण कैल- हे नारायण, ई कोन दिनक बदला 
चुकाओल ? और-और नौतहारी सभ पूड़ी-कचौड़ी उड़ा रहल छथि और हमरा कर्मे ई 
'भिटैमिनबला चोकर लिखल छल । बाहरसँ हलुआ ओ मालपूआक सुगन्ध आबय 
लागल । शर्माजी बजलाह-लोकक रुचि बिगड्ल छैक । मैदा ओ चीनी बूझू त जहर 
थीक । नेचरोपैथी (प्राकृतिक चिकित्सा) मे एकरा हवाइट प्वाएजन (श्वेतविष) कहैत 
छैक । एही द्वारे हम दूधमे चीनी नहि मिलाबय दैत छिऐक । पीबि क$ देखियौ ने । ई 
कहि ओ एक बाटी दूध हमरा दिस बढ़ा देलन्हि । मुँहमे लगा क देखल एको रत्ती मीठ 
नहि । हे मधुसूदन ! मित्र महोदय अहूँसँ टपि गेलाह । अहाँ एक मधु दैत्यसँ युद्ध कैल । 
ई मधुर मात्रसँ युद्ध ठनने छथि । हमरा दूध पिबैत देखि शर्माजी मना कैलन्हि- हाँ-हाँ 
ओना नहि । चाह जकाँ सीपि-सीपि कऽ पीब । एके छाकमे पीबि गेनाइ हाइजिनक 
विरुद्ध थीक । 

हम मनहि मन कहल हे हाइजिन देवी ! तो कहाँ सँ हैजा जकाँ टपकि 
पड्लीह ! हमरे लेल बथाएल छलीह ? सेहो अजुके दिन खातिर ? हम कोन अपराध कैने 
छलिऔह ?“7 


हिनक चिकित्साक चक्र शीर्षक कथामे पथ्यापथ्यक मनोरंजक विवरणक 
माध्यमे अनेक खाद्य पदार्थक वर्णन भेल अछि । द्रष्टव्य अछि कविराजक उक्ति ओ 

बजलाह- से आशय नहि । प अक्षर वला वस्तु अहाँक पथ्य हैत । जेना-परोर, पपीता, 
पिराड़, पलाँकीक साग । क अक्षरवाला वस्तु कुपथ्य हैत । जेना- कदीमा, कटहर, 
करैल, करमीक साग । हम कहलिऐन्ह-तखन त कबड़ के छोडि क पोठिया खाइ ? 
कलाकन्दक स्थानमे पेड़ा । कचौड़ीक बदला पूड़ी । और पूआ, पिडुकिया, पोलाव, 
पन्तूआ सभटा पथ्ये हैत ॥*४ | 


एहिना मिथिलाक जन जीवनक खाद्य सामग्रीक उल्लेख करैत वर्णित अछि- 


भूख तेहन लागल जे लगले मुँह धो क5 पीढीपर बैसि गेलहुँ । सरिसौ आमिल 
दऽ कऽ अदौरी-भाँटाक झोर भेल रहैक । और हरियर मरचाइ देल ओलक साना । ताहि 
संग भरि थारी भात खा गेलहुँ ॥* 


हिनक भोलबाबाक गप्प शीर्षक रस रचनामे गप्पक माध्यमे खाधुर व्यक्तिक 
अदभुत वर्णन भेल अछि आ एहि क्रममे विभिन्न प्रकारक भोज्य सामग्री सबहिक वर्णन 
भेल अछि ।“० एहिना गप्पक क्रममे दहीक प्रशंसाक अतिरंजक वर्णन निम्न उक्तिमे 
द्रष्टव्य अछि- 


दहीक परीक्षा तीन टा छैक । मटकूर उनटाक टाङि दिऐक तँ खसय नहि और 
खयला उत्तर हाथपर जतेक पानि ढारी ततेक चिकनइ जमल जाय ।.... 


दही पौरैत छलीह हमर अजिया सासु तेहन सक्कत जे हाथसँ नहि कटाइत 
छलैक । एक बेर ताइमे पौरि क हमरा ओहि ठाम पठौलन्हि । ओहिमे तत मोट छाल्ही 
रहैक ओ तेहन कदिठल जे सितुआ गड़ाओल गेलैक तँ सितुए टूटि गेलैक ॥५ 


चर्चरीमे संगृहित भोलबाबाक चौपारि परक गप्पक क्रममे विभिन्न भोज्य 
पदार्थक अतिरंजित वर्णन उपलब्ध होइछ, जेना-हमर बाबाक भुतही गाछीमे एकटा पुरान 
फलेना क गाछ रहैन्ह । से एक एकटा जामुन आधा-आधा पावक गुलाब जामुन जकाँ 
होइक । बौकू बाबूक कर्जानमे तेहन केराक घौर फुटैन्ह जे एक एकटा घौर एक एक 
गाड़ीपर लदा क अबैन्ह । हमरा पीसाक ओहि ठामसँ एकटा कटहर आयल रहय से 
फाँड्ल गेल त साढ़े तीन हाथक नेढ़ा ओहिसँ बहरायल ।'5 


हम एही आँखिसँ दू दू हाथक बालि देखने छी । मकोय सन सन मकइक 
दाना । कुसियारे तेहन झमटगर होइक जे एक बेर एकटा साँढ्‌ छौ मास धरि फँसल रहि 
गेल । हमरा नानाक चारपर एकटा राहड़ि कौआक मुँहसँ खसि पड्लैक । से जनमि 
गेलैक । हौ बाबू । ओ गाछ जे झाड़ल गेल त एक पसेरी राहडि ओहिमे सँ बहराएल ॥ 


भरसिम्मरिवाली जे पू बनाबधि जे तूरक फाहासँ बेसी मोलायम । महिनाथपुरवाली 
तेहन बड़ बनाबथि जे एक रत्ती खोंटि क मुँहमे दिय और घैलक घैल पानि पिबैत रहू । 

'पिलखबारवालीके एक बेर पाहुन एलथिन्ह । घरमे केबल चाउरेटा रहैन्ह । परन्तु ई 
ओहीसँ हलुआ, पूडी, तरकारी, चटनी बना क5 खोआ देलथिन्ह ।'* 

'एही कथासंग्रहक तिरहुताम कथामे मिथिलामे कुटुम्ब-सेवाक क्रममे गृहपतिक 
ओरिआओन ओ अस्तव्यस्तताक वर्णन देखि पडैछ । कथाकार आधुनिक प्रसँगमे 
मिथिलाक भोजन-विन्यासक अप्रासंगिक ओ निरर्थक पक्षक उपहास कयलनि अछि 15 

एहि कथामे सौजनियाँ पाहुनक सचारक वृहत्‌ विन्यास एवं विविध प्रकारक 
व्यंजन ओ मधुरादिसँ ततबा आग्रह-दुराग्रह करबाक वर्णन अछि जाहिसँ पाहुन अवग्रहमे 
पडि जाइत छथि । परन्तु सचारक एकटा सांगोपांग रूप एहि कथामे साकार भऽ गेल 
अछि ॥% 

तीर्थयात्रा कथामे देशाटनक क्रममे बंगाली और मैथिलक सहभोजक तुलनात्मक 
विवरण दैत मिथिलाक भोजक यथार्थ रूपक परिचय देल गेल अछि- 

हमरा अपन गमैया भोज स्मरण भ आएल । एतबा गोटा खैतथि त धमगज्जर मचि 
जाइत । रौ पानि ला । हौ, एकटा पात एम्हर चाही । औ तरकारी उठाउ । हाँ, हाँ हम 
आब नहि लेब । नहि, नहि हुनका और दही दिऔन्ह, औ हुनका अपने लेबक मन छैन्ह । 
इत्यादि ॥४7 

एहि कथामे मिथिला टाइप मूलक चरित्र सभ जेना अलोपीनाथ, मुसाइमामा, 
गूजरबाबा, लालकाली, बड्की बाबी, सहजो पीसी आदिक माध्यमे मैथिल भोजन 
परम्पराक विभिन्न आयामकोँ उद्घाटित कयल गेल अछि जाहिमे मिथ्याडम्बर, परान्न 
लोभ, असामाजिक प्रवृत्ति, अस्पृश्यता विचार, कंजूसी, छलछद्‌म, कलहप्रियता, धर्मान्धता, 
अन्ध दानशीलता, अनेकता, रूढिवादिता आदिक प्रचुर अभिव्यक्तिक क्रममे विभिन्न 
प्रकारक भोजन सामग्री सबहिक विशेष वर्णन भेल अछि 1४ 

चन्द्रनाथमिश्र अमरक कन्तूभाइक कंठी, कन्तुभाइक कदीमा आदि शीर्षक गल्प 
भोजनक दृष्टिएँ अत्यन्त मनोरम भेल अछि । हिनक कथामे आधुनिकताक प्रवाहमे पसरैत 
चाहक विन्यासक विवरण द्रष्टव्य अछि- 

आई चाह ? एकरा लै चुलहा चाही, जारनि चाही, सलाइ चाही, पत्ती-चीनी-दूध 
चाही, केटली चाही, छन्ना चाही ताहिपरसँ कप-प्लेट नै तँ गिलास, से चाही, तैयो एक 
चीज छुटिए गेल, चलबऽ लै चम्मच चाही ।'” 

रमानाथमिश्र मिहिरक लिट्टीक पिकनिक पाहुन नहि...., तौलालालक पुरहिताइ 
आदि कथामे भोजन सामग्री ओ मैथिलक भोजन लोलुपता आदिक वर्णन भेल अछि ।० 

हिनक टेटर गल्पमे सामाजिक निम्नवर्गीय समाजक भोजन सामग्रीक वर्णन 
करैत कहल गेल अछि - कठौतिया थारीमे खरकटल सूप सन मडुआक रोटी, ओहिपर 

जोन, सुक्खा अंचार, मेरचाइ आ दू ढेकरी प्याज लेने आङनवाली कहलकैक- अबौक 
ने, कलौमे एखन देरी छैक, तावत पनपियाइ क5 ने लौक ॥# 

राजेशवरझाक स्वर्गक नोत शीर्षक गल्पमे/ हरिमोहन बाबूक शैलीमे खाधुर लोकक 
वर्णन कहैत कतोक नीक-नीकुत खाद्य वस्तुक उल्लेख भेल अछि ॥* 

काश्चीनाथझा किरणक मधुरमनि कथामे निम्नवर्गीय समाजक भोजन-विन्यासक 
अत्यन्त सहज चित्र देल गेल गेल अछि- 

मधुरमनि चीकस सानि लोइया बनाओलक । हाथ परक पातर-पातर रोटी पाथि 
सूषक पेनपर धयलक । दालि उतारि खापड़ि चढ़ा देलकैक । आँच तेज कऽ कड्छू धीपऽ 
देलकैक । हाथसँ खापडिके जाँचि रोटी खापरिमे दैत बाजलि-कतऽ छै ? आबौ ने आब । 

स्वर एकदम भिन्न । हृदयमे सटि जाइबला । बंसी जकाँ अपना दिसं घैंचि लेब5 
बला । रोटीको उनटौलक । आगिपर दऽ कऽ पनबद्टी सनक फुलओलक आ थारीमे 
घःऽ देलकैक । रोटीपर दू गोट हरियर मेरचाइ, दूगोट पियाज दऽ दू सरबा दलिसग्गा 
थारीमे दैत फेर कहलकैक- अबै ने किए छै ? सूति रहल की ? 

एकरा लोइया चीकस ल5 हाथपर पाथ5 लागलि ॥० 

रामदेवझाक कथासभमे मिथिलाक माटि-पानिक सहज अभिव्यक्ति भेल अछि 
आ एहि सभमे भोजन-विन्यासक विविध चित्र देखबामे अबैछ । हिनक एक खीरा तीन 
'फाँक कथामे फेकू द्वारा कीनल गेल झिल्लीक तीनू बेटा मध्य बँटबाराक वर्णन अछि ।'“* 

हिनक मनुक सन्तान कथामे माछ, डोका, काँकोड़ बिछऽवला निम्नवर्गीय 
समाजक निम्न जीवन स्तरक कथाक ओ मर्मस्पर्शी चित्रांकन भेल अछि । 

नकली आदमी शीर्षक कथामे वरक द्विरागमनक अवसरपर अइहबक फऽड़ 
बनयबाकालक दृश्यक अत्यन्त सहज चित्र उरेहल गेल अछि - 

घरमे घी टहकैत छलैक-अइहबक फड़ पकैत छलैक । दुआरिपर खबसिनियाँ 
गहूमक चिक्कस सनैत छलि, पलरलहा गूड़ जल्दी कागतसँ छुटिते ने छलैक- 

'ए, मलिकीनी ई कागत त छुटबे ने करइ छइ । 

सानि ने दहिन कागत सहीते, कोनो धयल रहतइ ? घरसँ कमलमाय कहलथिन । 

ओमहर पुतहु दोसर अढियामे मसल्ला द5 खस्ता बना रहल छलनि । घी पुष्ट 
कऽ छलैक से हाथ छह-छह करैत छलैक । अपना देयादमे, सम्बन्धीक ओतऽ आ 
कनियाँक नैहर बैन देबा लेल घीमे अइहबक फऽड़ बनितैक । कमल माय कहलथिन- 
कनेक आरो सानि दियौ जे खाइमे हल्लुक रहतइ । आ फेर खबसिनियाँके कहलथिन- 

गे भेलउ नजि तोरा ? पानि छन-छन जरल जाइए । पानि माने तेल । पकमान पकबैत 
काल तेलक नाम लेने बेसी तेल जरैत छैक ॥० 


समाजक विपन्न वर्गक नेनाक भोजनक प्रति उत्सुकता तथा खाद्याखाद्यक 
विचार-शून्यताके वर्णित करैत कहल गेल अछि - 


मुखोकोँ देखि गुही पूड़ी पर गुही खीर चढ़ा कऽ देलकैक । ओ हबर-हबर 
खा गेल । मुदा ओकर मोन लागल छलैक उजरा तसमइ पर.... थारिए-थारी आङने- आङन 
गेलइ ।...गूडक खीर तँ गाममे बाँटइलय आ पौनी-पसारी लय बनल छलैक । मुखोक 
दिमागमे कहिया कतऽक खीरक स्वाद रहि-रहि मोन पड़ैत छलैक ।... एक बाटी 
'खीर...कमल एक कौर मुँहमे लगा कऽ बाटीमे राखि देलकैक आ कमलक माय बाटी 
मुखोक आगाँमे घुसका देलथिन खाइ लय...एहू बेर आशामे छल ....ओहि बेर तँ कमलक 
मुँहमे पपिआहा भेल छलैक तँ कमलक मायके क्यो ई टोटमा देखा देने रहनि ॥« 


गंगेश गुअनक पिता-पुत्र संवादमे वर्गीय वैषम्यके भोज्य पदार्थक आधारपर 
चित्रित कयल गेल अछि । द्रष्टव्य अछि विपन्न वर्गक रमानाथझा तथा सम्पन्न वर्गक 
रमेशक भोज्य पदार्थक विषमता - 


“तावत भानस भऽ गेल रहनि । ओ ओतहिसँ सोर कयलथिन तँ बाप बेटा दुनू 
गोटय उठि क$ खायलेल गेलाह । लग जइतहि जेना नाकमे कोनो गंध पैसि गेलैक । 
रमानाथ बुझलकैक आगाँ कन्ट्रौलक चाउरक गन्ध तोडैत भात रहैक । भातपर खेसाड़ीक 
दालि । कोनहुना भात सानि क$ ओ दू-तीन कओर गीडैत घट घट पानि पीबैत ओ बैसल 
रहल । नाकमे गरम भातक भभकैत भाप लगैत रहैक । छुच्छ आ खेसाड़ीक पनिसोह 
दालि । ओ बेमन होइत उठल आ हाथ धोअऽ लागल । माय कतबो कहलथिन खाय ओ 
नहि बैसल । ओकर मोन फेरि देने रहैक ।' 


“कय मास पहिलुका एकटा बात मोन पड़ल छलैक रमानाथके । एक दिन ओ 
रमेशक आँगन गेल रहय तँ रमेश खाइत रहैक । आगाँमे गमकौआ चाउरक भात आ 
छौंकलाहा दालि आ तीमन तरकारीक सुगन्धि जेना ओकरा सौंसे देहेमे पैसि गेल रहैक । 
भरि आँगनमे सुगन्धि पसरल रहैक । एहू क्षण से ओकरा नाक आ मोनमे पैसि गेल रहैक । 
ओकरा आश्चर्य भेल रहैक जे एहन सुन्दर खेनाइकॅ पर्यन्त रमेश छोडि क$ उठि गेल 
रहैक जे नै नीक लगैऐ । उठैत काल दूधक भरलो बाटी ओकरा पयरसँ लागि कऽ उनटि 
गेल रहैक । मुदा एको रती अफसोच नहि ।' 


कथाकार शंकरदेवझाक दीर्घकथा चानीक सम्पोटमे भोजनक विन्यास ओ 
भोजन क्रिया तथा उपकरण आदिक रोचक चित्रण भेल अछि । देखल जा सकैछ एहि 
-कथाक किछु अंश- 

सब गोटाके भूख लगले छलनि । सोझाँमे भोज्य पदार्थ देखि जेना सभक 
जठराग्नि एकहि बेर तीव्र भऽ उठलनि । चन्दा आ रेखामिश्र हुनक सहायतालेल 
उठलथिन । केराक बीड़ परक हरियर-हरियर पात ओछा ओहिपर सचार लगाओल जाय 
लागल । किछुए कालमे पातपर कचौड़ी, तस्मै, तरकारी, भुजिया, अँचार, मधुर, दही, 
चीनी आदि वस्तुक पथार लागि गेल । 


समयक कोनो ठेकान नहि रहलनि । ऐंठ हाथ आ मुँह दुनू सुखा क$ खरकदिट 
गेल .छलनि । 


पुनः ओ सम्पोट विमलादेवीक हाथमे अयलनि । ओ ओकरा फोलि बाकुट भरि 
कऽ सबको हरियर कचोर दछिनी, लौंग, सॉफ आ टूक कयल सुपारी देलथिन ॥« 


एतावता आधुनिक मैथिली कथासाहित्य भोजनविन्यासक वर्णनसँ संपुष्ट अछि 
आ एहि वर्णनके एकटा व्यापक आयाम हरिमोहनबाबूक कथासभमे भेलैक अछि । 


उपन्यास 


मैथिली उपन्यासहुमे कथा तत्त्वक आग्रहेँ, वर्णन बैशद्यक आग्रहेँ भोजन 
विन्यासक यत्र तत्र उल्लेख भेल अछि । 


मैथिलीक प्रारंभिक उपन्यास सभ जाहिमे मिथिलाक नारी समस्या अथच 
वैवाहिक समस्याक बहुविध चित्रण होइत रहल, वैवाहिक कार्मकाण्डसँ सम्बद्ध भोज्य 
सामग्री, भोजन विन्यास आदिक बहुशः उल्लेख भेल अछि । हरिमोहन झाक कन्यादान 
उपन्यासमे दुइ ठामक भोजन विन्यासक वर्णन उल्लेखनीय अछि । सभागाछीक दृश्य 
उपशीर्षकमे पाक क्रिया ओ भोजनसँ सम्बद्ध निम्नलिखित वर्णन अछि - 


घूटरझा खिचड़ीक पातिल उतारि चारिटा पातपर परसलन्हि । फेरि ओहिमेसँ 
आलू बीछि कऽ साना कैलन्हि । तखन बजलाह जे वेश, आब अबैत जाउ, नमोनारायण 
करू । दुहू गोटे पैर धो कऽ बैसैत गेलाह । मुकुन्दक पेटे तेहने रहैन्ह जे चारू पातपरक 
खीचडि आगाँमे देल जैतन्हि तैयो छुछुआयले उठितथि, किन्तु करताह की ? जैह नैवेद्य 
भेरलैन्ह ताहीपर सन्तोष कऽ उठि गेलाह ।'* 

एही उपन्यासमे अन्यत्र उपाहारगृहक भोजन विन्यासक सहज चित्र अछि- 

'सोनपुरक रिस्टौरैँ (उपाहार-गृह)मे दूटा अङरेजिया नवयुवक आमने-सामने 
कुर्सीपर बैसल छथि । बीचमे सफेद संगमर्मरक टेबुल धैल अछि । ओहिपर चारू कात 
चारिया शीशाक फूलदानीमे रंगविरंगक विलायती फूल सभ सजाएल राखल अछि । बीचमे 
तीनटा वेशकीमती शीशीमे क्रमशः टर्मरिक पाउडर (हरदिक चूर्ण), मस्टर्डक्विक 
(सरिसवक चटनी) और फाइन साल्ट (खूब मेंही बूकल नोन) राखल अछि ।' 

“थोड्बे कालमे होटलक खानसामा आबि कऽ हिनका दूहू गोटाके सलाम कए 
ठाढ़ भऽ गेल 1 ओहिमे एकगोटा आर्डर देलथिन्ह दो कप चाय, दो पराठा, दो प्लेट 
वेजिटेबल करी (रसदार तरकारी), दो ठो चौप और चार ठो स्पंज रसगुल्ला । पाँच 
मिनटक भीतर आधारसँ अधिक टेबुल चिनिया प्याला और तश्तरीसँ भरि गेल । अन्तमे 
खानसामा दूटा शीशाक ग्लासमे जल नेने आएल और टेबुलपर राखि देलक । दूहू गोटे 
निम्नलिखित गप्पशप्प करैत छूरी-काँटा और चम्मच ल5 भोजन रूपी महायुद्धक हेतु 
प्रस्तुत भऽ गेलाह ।' 

हिनक द्विरागमन उपन्यासमे ग्रामीण महिलाक जीवनमे दैनन्दिन भोजन-विन्यासक 
प्रति सम्बद्धताक वर्णन करैत कहल गेल अछि- हमरा सभके त एक पहर दिनेसँ रतुका 
चिन्ता व्याप्त भ5 जाइ अछि । जारन-काठी सुखाएल अछि की नहि ? अन्न-तीमनक 
ओरिआओन अछि की नहि ? पेटक धंधा मे जे लगै छी से आधा राति क जोताएल रहै 
छी । साँझक चाउर छाँटए सँ, दालि दरड्यसँ, चिनवार निपय सँ, चूल्हि फूकय सँ, जँ 
छुट्टी होए तखन ने हमहुँ मैदानक हवा खाइ ग ॥7 

एहि उपन्यासमे बर-वरियातीक विध उपशीर्षकक भोलानाथ तथा लालकाकीक 
उक्ति सभमे द्विरागमनक हेतु प्रयोज्य विविध प्रकारक वासन तथा भोज्य पदार्थक विवरण 
आयल अछि । जेना- 

भोला.- तखन बर्तन-बासन चाही । 

ला.- थारी, बाटी, लोटा, गिलास, बटुका, कड़ाही, करछु, तमघैल-अढ़िया । 

भोला.- तखन मेवा मशाला साँठल जाइ छैक । 

ला.- सुपारी, लौंग, अड़ाँची, दालचीनी, शीतल-चीनी, जाफर, जावित्री 

भोला.- तखन वरक विधि होमक चाही । 

ला.-चुमाओनक ओरिआओन होमक चाही । डाला परक मधुर होबक चाही । 
दही, अक्षत, पान, मधुर 

भोला.- तखन बरियातके सौजन्य कराबऽ पड़ैत छैक ? 

ला.- त । सँचारक हेतु पूरा बनाबऽ पड़ैत छैक । बड़, बड़ी, अदौरी, दनौरी, 
तिलौरी, पापर, .......... .बाप रे बाप 


भोला.- ताही लेल त दू मास पहिनहि दिन मनाओल जाइ छैक । 


ला.- त दही माछक भार अबैत छैक । कन्याक हेतु कहौतिया नूआ अबैत छैक । 
से पहिरि क बेटी कनै छैक । देहमे तेल उकटन लगै छैक । आङने आङनसँ खायक 
अबै छैक । द्विरागमन की कनिया-पुतराक खेल छैक जे चट मङनी पट विवाह ॥7 

एहिमे अतिथिके भोजन विन्यासक मैथिल परम्परा तथा आधुनिकताक भोजन 
पद्धतिक वर्णन भेल अछि- 

मेम भोजन करय आयल अछि ई बुझितहि सभ स्त्रीगण तमाशा देखक हेतु 
उमडि पड़लीह । ढुनमुन काकी पैर धोआबक हेतु एक लोटा पानि लऽकऽ ठाढ़ि भेलीह । 
किन्तु मेम साहिबा जूता-पेताबा पहिरनहि आसनपर चलि गेलीह एहि पर पहिल ठहाका 
पड्ल । 

फ्रौकमे रहबाक कारण मेम ठेहुन मोड क$ नहि बैसि सकलीह । दूनू पैर पसारि 
कऽ आसनपर बैसय पड्लैन्ह । एहिपर दोसर ठहाका पड़ल । 


छूरी-काँटाक अभ्यास-वश मेमके भात दालिक कौर नहि बनाबय एलैन्ह । 
आङुरसँ खैबामे नहि ओरिआइन्ह, खसि-खसि पडैन्ह । अगत्या ओ एक एकटा भात मुँहमे 
देबय लगलीह । एहिपर तेसर ठहाका पड़ल । 


मेम अप्रतिम भऽ उड़ीदक बड़के ओमलेट जकाँ खोंटि खाय लगलीह । 


ता ढुनमुन काकी डाला-धुप ल$ क$ पहुँचि गेलथिन्ह । मेमसँ आग्रह करैत 
कहलथिन्ह - बहिनदाइ और किछु चाहिएऐन्ह ? 


मेमक तृष्णा डब्बाक पनीरपर लागल रहैन्ह । कहलथिन्ह- कुछ चीज मङाइये । 

ढुनमुन.-कोन चीज लेतीह ? 

मेम मुश्किलमे पड़ गेलीह । कहलथिन्ह-चीज, चीज, वही, सी. एच.ई. एस. 
ई.-चीज । सभ स्त्रीगण के बुझि पड़लैन्ह जे मेम अङरेजीमे गारि पढि रहल छथि । 
एहिपर पाँचम ठहाका पड्ल ।'? 


एहि उपन्यासमे मिथिलाक भोजक सेहो अत्यन्त स्वाभाविक चित्र उरेहल गेल 
अछि । भोजक पाकक वर्णन करैत कहल गेल अछि- 


"आइ लालक आङनमे छौ सातटा तिउर खनल गेल छैन्ह । ताहि पर बड़का 
खाँखड़ सभ चढ़ल अछि । कोनोमे चाउर, कोनोमे दालि खदकि रहल अछि । पाकमल्ल 
लोकनि काछ भिड्ने अपन-अपन मोर्चापर डटल छथि । केओ टोकनामे बाँसक काँड़ी 
लगा क माँड़ पसा रहल छथि । केओ खजनहरमे झाँझसँ भात छाँनि रहल छथि । केओ 
बड़का दलिरन्हा चढौने छथि । सभक देह घामे-पसीने तरबतर भेल छैन्ह किन्तु हाथ 
अपैत रहने पोछय कोना । एक पाक कर्त्ताक ललाटक स्वेद विन्दु नासाग्रपर आबि मोतीक 
स्वरूप घारण कैलकैन्ह । किन्तु जहिना एक आँजुर आमिल उझिलक हेतु निहुड्लाह कि 
ओ मोती टप दऽ खसैत दालिमे विलीन भऽ गेलैन्ह । 

ओसारापर करछुक टन-टन संग चूड़ीक झन-झन स्वर व्यञ्जित करैछ जे 
व्यञ्जन वर्ग महिलाश्रित अछि । भंडार घरमे धूरभरि केराक पातपर भालसरीफूल सन 
भातक ढेरी लागल अछि । भोज्यान्नक सौरभसँ सम्पूर्ण भवन गमगम क5 रहल अछि [5 

पश्चात्‌ भोजनकालक दृश्य एहि प्रकारक अछि- आब बारिकगण अपन-अपन 
चुमकी देखाबय लगलाह । भोजनार्थी लोकनि अपन-अपन सुचिक्कन कदली थमक 
पातके सिक्त कय भात सरियाबऽ लगलाह । ताहिपर आमिल देल राहड़िक दाल 
परसल गेल । तदनन्तर सजमनि, कदीमा, अदौरी-भाँटा, आलू-परोर, साग, तिलौरी, 
पापड, तिलक चटनी और तेतरिक खटमिट्ठी परसाय लागल । तत्पश्चात्‌ आम्रपल्लव 
'ल5 क$ घृत परसैला उतर ज्योतिषीजी कहलथिन्ह-आब होउ । पवित्री पडि सेल । न 
बैद्य दैत जाउ । 

आब भोजनक सपासप ध्वनि एकतालसँ बहराय लागि गेल । थोडेक कालक 
उपरान्त बड़ी उठल । 

ननोनाथझा दू-चारिरा चाखि कऽ बजलाह- बाह ब ब ब बड़ी ब ब ब ब ड्‌ 
व व विलक्षण ब ब ब बनलैक अछि । 

ज्योतिषी कका समर्थन करैत कहलथिन्ह- हँ बेश मुलायम छैक । घाटि खूब 
कऽ फेनल गेलैक अछि । झोरो बेश खटतुरुस भेलैक अछि । किन्तु हमरा केराव बाँतर 
करत ते खाइत डर होइ अछि । 

पलदूझा जीभ चटपरबैत बजलाह- तेतरिक खटमिद्ठी बड़ दिव भेलैक अछि 
खूब चटकार । एहिमे जीरक स्वाद अपूर्व लगैत छैक । _ 

लाल बजलाह- हौ, खटमिद्ठी एक बेरि और उठाबह । किछु कालक उपरान्त 
दही चीनी उठाओल गेल । ढोढ़ाइझा कहलथिन्ह-दही किछु अम्मत भऽ गेलैक अछि । 
कनेक नोन मङाउ । 

बटुक जी बजलाह-आइ चार रोज के पौरल है- खट्टा केतक न होयत ? 
ओहपर बथनिया सब भैंसीके...... लाल हुनका चुप करैत बजलाह-हौ कंटीर, रतुका पौरल 
मटकूर उठाबह । 

ज्योतिषीजी कहलथिन्ह- हाँ हाँ । चीनी फराके कऽ परसह । जाह दहीक उपरेमे 
धऽ देलह । बारिक पक्का नहि भेलाहेँ । 

अन्तमे सकरौड़ी उठल । किछु अधिक चतुर व्यक्ति गिलास वा लोटा मे 
सकरौडी पीबय लगलाह । 

बौकू झा मौन-भोजन करैत छलाह । हुनका बगलमे एक सात वर्षक नेना बैसल 

छलैन्ह । सकरौड़ी परसाय काल पियास लागि गेलैक । जहिना लोटा उठा क मुँहमे 
लगौलकैन्ह तहिना बौकूझा ओकरा गालमे बामा हाथे एक तबड़ाक लगाओल । नेनाक 
मुँहसँ लोटा छुटि गेलैक । बौकूझा पानि फेंकि जा लोटा अजबारथि-अजबारथि ता बारीक 
पातेपर सकरौड़ी परसि आगाँ बढि गेलैन्ह । बौकूझा पित्ते आँट भऽ गेलाह । किन्तु बाजथु 
कोना ? ओ अपन मूक क्रोध नेनापर उतारय लगलाह । मुँह दूसि इशारासँ कहय 
लगलथिन्ह-आब पीबि ले सकरौड़ी । अभागल ! भोजोमे ऐलाह त घट-घट पानिए पीबय 
लगलाह । पानि तँ अपनो इनारमे भेटितौक । कर्मनेढ़ा ! मुँह ने देखियौनह केहन सुथनी 
सन बनौने छथि । 


तावत मुकुन्द और झारखंडीमे सकरौड़ी पिउबाक बाजी लागि गेलैन्ह | घरबैयाक 
छाती धड्कय लगलैन्ह । भोलानाथ उपरसँ सकरौडी ढारने जाथिन्ह और झारखंडी चूर 
ओरने घट-घट करैत पिउने जाथि । कंठनलिका बन्द भेने दूनू आंखि उनटि गेलैन्ह और 
नाक द सकरौड़ी बहय लगलैन्ह । आब गर्द पडल -पानि लाउ, पानि लाउ । झारखंडीक 
आँखि पर छिटिऔन्ह । 


भोलानाथ एकाएक पानि लाबक हेतु जे घुमलाह से तलमला कऽ पातिल नेनहि 
मुकुन्दक पातपर खसलाह । आब सकरौड़ीक नदी मुकुन्दक पलथी तर दऽ बहय 
लगलैन्ह ॥? 

एहि तरहेँ हिनक द्विरागमन उपन्यासमे सेहो भोजन-विन्यासक पारम्परिक ओ 
आधुनिक परिंवेशक भव्य वर्णन भेल अछि । 

यात्रीजीक नवतुरिया उपन्यासमे भोजनको यत्र-तत्र स्थान भेटल अछि- 

रामेश्वरी एखन वर आ कनिजा लए तस्मइ तइआर करइ छली । 

साधारण भनसासँ फूटे माटिक नवचुल्हिआपर पितडिआ तसला चढ्ल । दूटा, 
एकटा फट्ठी । वेश मद्धिम आँच । दूध खलबल-खलबल करइत, चाउर सिद्ध होइतहि 
ताहिमे । लगेमे रामेसरी बइसलि । एकटा ठेहुन खसल आ एकटा उठल । दहिना हाथमे 
'कड्छु । बामा हाथपर दाढ़ीकें टेकने आँच दिश मने त्राटक लगओने रहथि 176 

एकटा प्रसंगमे ब्रह्ममोजीक स्थितिक वर्णन करैत कहल गेल अछि- माहे 
रातिएसँ पेट सोन्हओने रहए । मुखिआक ओतऽ चूड़ा दही खा क$ जे ब्रह्मभोजी मैदानमे 
कूदल से मल्लिकक ओतऽ सोहारी तरकारी आ मधुरक पारायण करइत बहरायल... 
बीच-बीचमे कतहु चारि कओर सिद्ध कतहु चारि कओर असिद्ध, कतहु फेर सिद्ध । 
--अन्ततः ओ मल्लिकक दलानपर पड्ल-पड्ल चितपट होइत रहल ॥7 


उपेन्द्रनाथझा व्यासक दू पत्र उपन्यासमे मिथिलामे भोजन करबाकालक रीतिक 

परिचय दैत कहल गेल अछि- 


अहाँ त दसे दिनसँ कनिजाक हाथेँ चाह, जलखड आनब आ भोजन करै काल 
बैसब अनिवार्य कय देने छलहुँ, आबक कतेको वर जे अपनाकोँ एडभान्स बुझैत छथि, 
आ कालेजमे पढ़ैत काल आधुनिक होटल सभमे कतेको दम्पत्तिको, बन्धुवान्धवीकोँ 
ओहि तरहेँ खाइत देखैत छथिन्ह- सासुरमे प्रथमे यात्रामे नववधूके' कहैत छथीनह अपने 
सँ खाइले । आ ई सभ एहनो परिवारमे एहनो गाममे, जतए पिता-पुत्र एक आसनपर बैसि 
भोजन नहि करैत छथि, बिना एकबद्टी कयने दशो डेग अपैत वस्तु नहि आनल जाइछ, 
आ सभ केओ अंगा खोलि कए माघक जाड़ोक रातिमे त खाइते छथि, भोजन करैत काल 
एक दोसराकोँ छूति भए गेला सँ उठि जाइत छथि ।' 


योगानन्दजाक भलमानुस उपन्यासमे विभिन्न स्थानपर भोज्य पदार्थक एवं भोजन 
प्रणालीक वर्णन भेल अछि । सभागाछीक वर्णनक क्रमे उपन्यासकार वैवाहिक परोजनमे 
भोजनलोलुपताक चित्रण करैत विभिन्न प्रकारक भोज्यपदार्थक वर्णन कयलनि अछि । 
जेना- पटनामे विद्यार्थीलोकनि अपन आनन्दित होयबाक विज्ञापन पिन्टूक पार्टीसँ दैत छथि 
तहिना गोटी लाल भेलापर उमेदवारलोकनि अपन घटक तथा मित्रमण्डलीके' हलवाइक 
दोकानपर लऽ जाय तृप्त कऽ दैत छथि । गरीब ब्राह्मणलोकनिक जिह्वाके पूरी-तरकारी, 
' रसगुल्लाक सुन्दर भोजन तथा चाहपानसँ तृप्त होयबाक सुवर्ण संयोग अकस्माते भेटैत 
छन्हि । मकइक फुटहा, मडुआक रोटी, अल्हुआ तथा खेसारीक दालिसँ छौंकल जीह 
धनिक समन्धिक तथा आतुर मुददइ-मुद्दालहक अनुकम्पासँ सभागाछी तथा कचहरियेमे 
जाय परमपद प्राप्त करैछ । ई नीक-निकुत खयलासँ हिनका ओतबे शान्ति तथा आनन्द 
होइत छन्हि जेना दुर्भिक्षक मारल बंगालीक पाँच साँझक बाद भरिपेट भोजन भेटलापर 
होइत छलैक ॥ तथापि सभागाछीमे कमसँ कम 50 रूपैया रोजाना खर्च छैक । हमरा 
लाथे' कमसँ कम दस प्रह गोटे एकर खर्चा खाय रहलैक अछि । हमरा डेरापर पूरी 
तरकारी, गुलाबजामुन, मोतीचूरक लड्डू, आम-कटहर तथा घी-दहीके क्यो ने पुछैत 
अछि 1४० 


एहिना मिथिलामे जमाइक प्रति सासुरक लोक सभक भोजाग्रही प्रवृत्ति तथा 
जमाइक हेतु भोजन-विन्यासक पारम्परिक ओ सांस्कृतिक अंशके” उपन्यासकार नायक 
'जगदीशक सासुरवासक क्रममे ओकर दिनचर्याक रूपमे प्रस्तुत करैत कहलनि अछि- माल 
साते मनुष राते । आ जगदीश करीब मास दिन भरि छलाह । सूति उठथि कि दूध-मिश्री 
तैयार रहन्हि, स्नान करथि की पूरी-तरकारी, जलखैक किछुए कालक बादसँ भोजनक 
हेतु आग्रहपर आग्रह होमए लगन्हि । खाली भूखटा लगबाक देरी रहन्हि । नहिओ भूख 
रहन्हि तैओ कौखन सासुक आग्रहसँ, कौखन पिसिया सासुक नेहओरासँ, तँ कौखन 
'ललिताक बलजोरीसँ किछु ने किछु खाइये पड्न्हि ॥४' 

वरविदाइक रूपमे जमाइक हेतु दातव्य गरी, छहओड़ा, दाख, किसमिस, पिस्ता, 
दालचीनी ( दछिनी/आइाँची ) इत्यादि शुष्क फलक उल्लेख भेल अछि ।” 


कनिजाक द्विरागमनक अवसरपर परिछनक बाद सभसँ पहिने कनिआाँके गुड़ 
खोआओल गेल जे सभ दिन मुँह मधुर रहतन्हि, तखन पानि पिआओल गेल जे मोन शीतल 
रहतन्हि- एहि वर्णन द्वारा पारम्परिक मैथिल भोजनविन्यासक विशिष्ट अंशको चित्रित 
कयल गेल अछि ॥8 


उपन्यासकार नव-नौतार जमाइक सुभोजन व्यवस्थामे भिड्ल मैथिल परिवारक 
चित्र उपस्थापित करैत कहलनि अछि- दिन भरिमे चारि पाँच बेर कतेक तरहक वस्तु 
जलखइमे बनबथि, प्रत्येक संध्या माछ आ तेसरा दिनपर छागर मरय, सुपौलसँ दोसरे-तेसरे 
किसिम किसिम केर मधुर आबए आ दूध दहीक कोन पुछारी । यद्यपि निर्मला असकताहि 
रहथि तैओ जलखइक हेतु हलुआ, सेब इत्यादि बनएबामे आलस्य नहि होमय देथि । 


चन्द्रनाथमिश्र अमरक विदागरी उपन्यासमे विविध प्रसंगमे अनेकानेक भोजन-सामग्री 
ओ तकर विन्यासक वर्णन भेल अछि- चल मर्दे गोडी, आब तोडैत रह तिलकोंड़ा, बऽड़, 
तरुआ रे भुजुआ रे, ई लटपद्टी ओ रसदारे, बाटिएमे घीउ, बाटिएमे दही-सकरौड़ी, मोन 
-उजबुजाइत रहतौक, कोन बाटीमे हाथ दिअऽ कोन बाटीमे नहि ॥४ 

एहि मध्य बरियाती गेनिहार तथा हथधरी कैनिहारक भोजनक वर्णन भेल अछि 
आ ओहिमे खास क5 आमक वर्णन विशिष्ट स्वरूपक अछि- पहिने तँ बरियाती गेनिहार 
लोक डटबैत गेलाह बड़-बड़ी, दही सकरौड़ी, अफरि-अफरि खाइत गेलाह । सबलोक 
अक सक । 

पछाति हथधरी कयनिहार सात गोटे पहुँचैत गेलथिन । हुनका लोकनिक 
विलक्षणता हुनकेमे छलनि । यदि प्रणम्य-देवता पढ्ने होइ तँ भीमेन्द्र-गजेन्द्रक कल्पना 
कऽ लिअऽ किन्तु ज्योतिषीजी आमे जुटौने छलाह तँ रंग-विरंगक । एक प्रकारक आम 
दूसँ तेसर ककरो नहि ससरि सकलनि । जर्दा/जर्दालु, बम्बइ, मालदह, गुलाबखास, 
'लक्ष्मीश्वर भोग, गोपाल भोग ई सब त कलमी आम सब ठाम उपलब्ध होइत छैक, 
किन्तु सरही आम रंग-विरंगक जुटौने छलाह, जेना- केसियाकेरवी, बाँसतरक केरबी, 
मुलुकजीत किसरीकतल, चिनिमा पछार, विष्णुभोग । 

सातो गोटे जान अरोपि क$ भोजन करैत गेलाह । एकटा आगत्ती छौंडा 
ज्योतिषीजीक नजरि बचा क$ एक गोटेके' एकटा आम दऽ देलकनि सुपारीसँ कने पैघ । 
बड़का नरइमे ई आम होइत छैनि, नाम एकर अपूर्व छैक, सुगन्धिसँ तँ ई मातल रहैत 
अछि। एकटा आम घरक कोनो कोनमे ध5 दिऔक भरि घर आमोद पसरल रहत, किन्तु 
जे ई आम मुँह लगौतनि तनिक दुर्दशा भेले छनि । चिन्हार-जनार लोक तँ ई आम बड़ 

सावधान सँ खाइत अछि । जे एकरा मुँहठी काटि क$ नीक जकाँ, उपरका रस नहि गारि 
दौक तँ चोभा मारैत लगैत छैक सुरसुरी आ खोंखैंत-खोंखैत लेर-पोटा चल5 लगैत छैक 
ते ओकर नाम छैक- ओह, एहि आमक नाम नहिजे सुनी तें कोन क्षति ? एहन अश्लील 
नाम नहि बूझी सैह नीक । मुदा आब अहाँक उत्सुकता यदि बढ्ले जाइत हो तँ सुनि 
लिअऽ परन्तु पछाति हमर दोष नहि दी । नाम थिकैक एकर ''पहुनपदौना'' । से अन्तमे 
आग्रहपूर्वक ओहि सातमे एकटा पाहुन जे कनेक बटुकानि छलथिन, तनिका धरा 
देलकनि । खेबाक इच्छा तँ नहि छलनि, कारण कचौड़ी, तरकारी, पँचमेर, मधुर, केरा, 
कटहर, दही, सकरौड़ी आ ताहिपरसँ ओतेक आम खैने छलाह । ओना नहि ससरनि तँ 
अँचारक रेती द$द5 जीहक धारको तेज कऽ खैने छलाह किन्तु जखन ई आम पातमे 
पड्लनि तँ एकर सुगन्धि प्राणमे समा गेलनि । एतनीटा काया देखि साहस कयलनि आ 
मारलनि चोभा । चोभा लगबैत जे हुनक दुर्दशा भेल से देखितहि बनय, कहैत नहि 
बनय । ई आम परसनिहार वारिक तँ आम परसि घसकि देलक, मुदा ओं बेचारे आम 
खेबासँ ओहि दिन सपते खैने हेताह ।% 


ललितक पृथ्वीपुत्र उपन्यासमे निम्नवर्गीय समाजक भोजन-विन्यासक वर्णन 
अत्यन्त सहज देखि पडैछ- 


सोझाँमे पनपियाइक चडेरी, बेनी राखि देलकइ । मकइक सोन्हगर मोट रोटी, 
चारि चक्का काँच पेयाजु, एक फाँक आमक अँचार आ कनेक नोन । हरियर हरियर 
मेरिचाइ नइ सह्य होइ स्वरूपको । लोटाक पानिसँ हाथ-मुँह घो चङेरी आगाँ कऽ 
लेलक । रोटीक एकटा पइघ टुकड़ी तोडि अँचारक मसाला मखा मुँहमे धएलक । एक 
फाँक पियाजु नोन लगा दाँत तर दबलक । झाँससँ मोन भरि गेलइक । आँखि नोरसँ आ 
मुँह सेपसँ सिक्त भेलइ । बड़ी काल धरि अंचार ओ पियाजुक झाँसमे रोटी चिबबइत 
रहल । मुहक कओर घोंटि पानि पीबए लागल ॥* 


रामदेवझाक पत्रात्मक शैलीक प्रयोगधर्मी उपन्यास अंगरेजीफूलक चिदठीमे 
भोजन सम्बन्धी शब्दावलीक प्रचुर प्रयोग भेल अछि यथा- भानस-भात, तीमन-तरुआ, 
मधुर-पेड़ा, साग-भात, कऽन-खुह्दी, घी-तेल, भोजन-छाजन, खोआ-मलिद्दा, पातरि-नवेद, 
तस्मै, दालि-भात, मटुआ, टिकुला, बदाम, खेसाड़ी, बथुआक साग, पेयाजु-लहसुन, 
घोरजाउड़, पोरोक साग, बूटक साग, मुर्गा-मुर्गी, गायक दूध, सुठौरा, आद-गूड़, चाह, 
सागक बिड्या, सधोरि, पू, सुपारी, औंटल दूध, आम, सड़ल तरकारी, तेल-मसल्ला, 
उसीनि-पुसीनि, दालि, माँड्, अदहन, चाउर, कोठी, फटकिया, चूल्हि, पटुआ साग, 
जाफर, मुनिगा, अरिकोंच, अरबी, लड्डू आदि । एकर किछु प्रयोग देखल जा सकैत 
अछि- 


ओ खाइते-खाइते बजलाह- पूजा-पातड़िक फल जकरा जे भेटैत होउक मुदा 

हमरा तँ टटके भेटि गेल ।' हम अकचकाइते पुछलियनि- से की ?' ओ बिहुँसैत 
'कहलनि- एहन सुअदगर तस्मैक जलखै की ओना कहियो भेटैत ?' हम कहलियनि-- 
जोड़निहार तँ अही" छी, जोडि कऽ देब तँ हमरा रान्हि कऽ देबामे की लागत ? 
दालि-भातसँ एहिमे बेसी मेहनति थोड्बे छै ।' (पत्र सं.-11) 


हय, अंगरेजीफूल जकरा संग... आमक गाछीमे महुआ आ टिकुला बिछलहुँ, 
खेतसँ बदाम, खेसाड़ी आ बथुआक साग तोडि अनलहुँ.. तकरा कोना बिसरि जयबैक ?' 
(पत्र सं.- 16) 


हय, साग खयना कतेक दिन भऽ गेल । जुआयल पोड़ोक साग कनेक अम्मत 
रहैत छैक तँ कतेक नीक लगैत छैक ? आइ-काल्हि तँ देशमे खूब बदाम आ खेसाड़ीक 
साग होइत होयतैक । (पत्र सं.- 16) 


हय, लगने रहितह तँ कतेक रास वस्तु बना क$ सधोरिमे दितियह । 
(पत्र सं-16) 


हय, एहन तँ अपना सभक ओहिठाम खूब पटुआक साग भेटैत होयतैक । 
(पत्र सं.- 36) 

हय, तो बरहमसिया मुनिगाक तीमन खयलह से पढि हमरो मुँहमे पानि आबि 
गेल । तोरा पटुआक साग रुचैत नहि छह आ हमरा पटनामे भेटैत नहि अछि । एखन 
अरिकोंचक समय छैक । (पत्र सं.- 40) 


रामदेवझाक पत्रात्मक शैलीमे दोसर उपन्यास रामजोड़ी कागतक पाँखिपरमे 
भोजन सम्बन्धी शब्दावलीक अनेकशः प्रयोग देखल जाइछ । उपन्यासक विभिन्न पत्र 
सभमे कथानकक विभिन्न परिस्थिति ओ परिवेशक अनुरूप चिनियाँ बदाम, खुद्दी, 
गोबरौर, गोइठा, चिनमार, थारी-बासन, चूल्हि, स्टोव, सेवइ, हलुआ, प्लेट, साँच-पकमान, 
केराक घौड़, चाह, सामाक ऐठ चूड़ा-दही, दाख-मनक्का आदि कतोक भोजन सम्बन्धी 
शब्दावली देखल जाइत अछि 1७ 


नाटकमे वर्णित भोजन विन्यास- 


मैथिली नाट्यसाहित्यमे नवयुगक सूत्रपात कयनिहार कविवर जीवनझाक नर्मदासागर 
सद्टकमे मिथिलाक घटकक भोजनक चित्रण भेल अछि । घटक महाराज प्रायः बूढुवर तथा 
अबोध कन्याक बीच विवाह सम्पन्न करयबाक चक्रमे ओझारायल रहबाक कारणें अस्त 
व्यस्त रहैत छथि । अतएव चैनसँ भोजन पर्य्यन्त करबाक हुनका पलखति नहि भेटि पबैत 
छनि । सूड़ायुक्त चूड़ा । राव दहीक संग भेटि गेलनि तँ कोन कम भेलनि ! चूड़ाके मलि, 
सह-सह करैत सूड़ाक परबाहि कयने बिना राव दहीक संग गट-गट गीडि लैत छथि । 


आधुनिक मैथिली साहित्यमे वर्णित भोजन विन्यास/131 


झट-झट गट-गट घटक गिडै छथि राव दही संग चूड़ा । 

दुइ एक बेरि पानि दै मलि मलि कात पसौलन्हि गूड़ा । 

घड़िएक विछलन्हि पुनि अगुतैला सह सह करइछ सूड़ा ।”० 

एहि सट्टकमे विदूषकक भोजनक आतुरताक सेहो अत्यन्त हास्यपरक दृश्यांकन 
भेल अछि- 

सूत्रधार- हौ शिशिर ! यावत्‌ ओ सभ अबैए ता एकटा गीत मधुर स्वरे गाबह । 

विदूषक- एहीलय हम कहैत रहै छी जे लड्डू देल करू । अम्मत दही, खा 
कऽ मधुर स्वरेँ हम कोना गाउ ? 

सूत्रधार-आब तोहरहि अधिक लड्डू देबहु ॥” 

हिनक सामवती पुनर्जन्म नाटकमे अनेक ठाम भोजन सामग्री सबहिक उल्लेख 
प्रसंगवशात्‌ भेल अछि । 

कलियुगक प्रवेश गीतमे लहसुनक उल्लेख भेल अछि ।'? 

उद्यानक वर्णनमे फलादिक द्वारा ओकर आतिथ्यक उल्लेख भेल अछि । "० 

बिदूषक वसन्तकक भोजनप्रियताक उल्लेख ओकर उक्ति जे लड्डू सपथ खाऽ 
क कहै छी'» द्वारा उद्घाटित कयल गेल अछि । एहि नाटकमे विवाहक अवसरपर 
मिथिलाक परिपाटीक अनुरूप चुमाओनक दही पौरबाक उल्लेख एक गोट महेशवाणीमे 
भेल अछि ॥% 


चपलाक एक उक्तिमे पेटूक प्रति आक्रोशक भाव प्रदर्शित भेल अछि- 
चपला-(आबि क$) कतऽ गेल ? एकर कहियो ने पेट भरै छैक । 


'खन-खन फाँकय चूड़ा-माढ़ । दाँत निकोसले मड्वा ठाढ़ ।” 

अपर उक्तिमे महुअकक विधमे खीर खोआओल जयबाक प्रसंगके अछि ।'” 

जीवनाथझाक बीरनरेन्द्र नाटकमे विदूषक भोजन प्रियताक अत्यन्त सुन्दर चित्र 
उरेहल गेल अछि 1? 


एही नाटकमे एकठाम भोज खयला उतर मंगलाक अतितृप्ति एहि उक्तिक 
माध्यममे अभिव्यक्त कयल गेल अछि- एँह मालिकक ओहि ठाम बड़का भोज छलैक । 
खूम कचरमकूट भेलै । तते ने खेलियै जे अक्क सक्क करै छियै । एक कहतरा माछ 
हमरा पत्तापर द5 देलकै । एह खूम जमलै ।” 


मुदा मैथिली साहित्यमे जाहि नाटकक शीर्षके भोज्य पदार्थपर राखगल गेल 

अछि, से थिक चीनीक लड्डू । ईशनाथझा प्रणीत एहि नाटकक वस्तु-विन्यासमे चीनीक 
लड्डूक महत्त्वपूर्ण स्थान छैक । देयादके' समूल नष्ट करबाक हेतु पित्ती द्वारा भातिजके* 
चीनीक लड्डूमे जहर मिलाय देबाक प्रयासक कथा तथा एहि क्रममे अन्यो पात्रक हत्याक 
कथा अछि ७ 


नाटकक कथोपकथनमे विभिन्न प्रकारक मिठाइक नामावली तथा चीनीक 
लड्डू बनयबाक प्रक्रियाक वर्णने भेल अछि 1" 


मैथिल परम्पराक अनुरूप एहिमे अतिथि-सत्कारक अत्यन्त सहज स्वरूप एहि 
कथोपकथनमे दृष्टिगोचर होइछ 1२०२ 


अतिथिक हेतु चटपर भोजनक ओरिआओन, तथा भोजन पूर्व ठाओ' -पीढ़िक 
एवं आग्रहक संग अतिथिके* भोजन करयबाक विशिष्ट प्रसंग अछि [१० 


एतावता एहि नाटकमे चरमविन्दु (क्लाइमेक्स) क सर्जनामे विष मिश्रित चीनीक 
लड्डूक महत्त्वपूर्ण स्थान अछि जकर उपयोग विधिक विडम्बनासँ एही अवसरपर भऽ 
जाइछ । 


मणिपद्मजीक तेसर कनियाँ नाटकक एक दृश्यमे दरोगाक हेतु जुटाओल गेल 
विविध प्रकारक भोज्य पदार्थक गणना अछि । एहि भोजन सामग्रीक शब्दावलीसँ मैथिल 
853 आधुनिक प्रभावक चित्र प्रस्तुत भेल अछि जे निम्न कथोपकथनमे देखल जा 
सकैछ- 


प्रिन्स-मात्र तीस बतीस कोर्सक भोजन प्रस्तुत करबौल अछि । तैयो मोनमे 
शंका अछि जे अहाँ की पसन्द करब, की नहि । औ अहाँ सन भोगेन्द्र 
क्यो-क्यो होइत अछि । हमरा खबरि अछि किने ! 


दरोगा-कहियौ ने, मोन पिजौल रहतैक । 


प्रिन्स-मुर्गा-मसल्ला । तखन डिमकढी । फेर नरगिसी कबाव, रोगन जूस, 
'कोफता, कीमा-कोरमा । हे लिअ, रोहु माछक कटलेट आ फ्रायड चेचरा माछ । 


उड्न बूड्न आ छरपन साइडमे भेल । 

दरोगा- ई कौ कहल, उड्न, बुडून आ छरपन ? 

प्रिन्स- उड्न भेल फाउल, बूड्न फिस आ छरपन चौटंगा । 

द्रोगा- वाह-वाह तखन आगू ? 

प्रिन्स- तखन मुगलाइ पराठा, विरयानी पोलाव, किसमिसी चौलाब । हलुआक 

तहत, बादामक हलुआ, गजराक हलुआ, अंडाक जर्दी हलुआ आ चारिम भेल कतोक 
मेवा जात कबके मिला कऽ फिरौनी हलुआ । वाजिद अलीशाहके' ई हलुआ बड़ पसिन्न 
छलनि । तखन खीर-तीर आ मिठाइ सब कैक किसिमक छैक |?“ 


छींक प्रहसनमे क्यो पुछै नहि कयो पाछु लागल जाय विधिसँ कृपाकर द्वारा 
ज्योतिषी कुलानन्द पाठकक ओहि ठाम जाय पहुनाइ करबाक अत्यन्त ओ मनोरंजक दृश्य 
अछि |? 


साहित्य अकादेमीसँ पुरस्कृत रामदेवझाक नाट्यसंग्रह पसिझैत पाथरमे भोज्य 
पदार्थ सभक उल्लेख भेल अछि । संग्रहक शीर्ष नाटक पसिझैत पाथरमे चाह, पानि, 
परोठा-भुजिया, भात-दालि-तरकारी, भानस, मधुर, टिफीनवला डिब्बा आदिक प्रयोग 
भेटैत अछि ।% 

एहि संग्रहक अन्यो एकांकी सभमे खान-पानक वर्णन अछि । जेना रह5 दियौ 
गंगाको निर्मल शीर्षक एकांकीक निम्न कथोपकथन देखल जा सकैछ- 

सदानन्द-होउ, आइ पीबि लिअऽ । अए ! दू कप चाह ओ दूटा बिस्कुट ला । 

मौन : चाहक कप रखबाक वनखनाहटि अरे पहिने पानि ला दू ग्लास ।२० 

गोविन्दझाक विभिन्न नाट्य रचनामे भोज्य पदार्थक वर्णन भेटैत अछि । हिनक 
बसात नाटकक तेसर अंकक दोसर दृश्यक एकगोट गीतमे कृषक महिलालोकनिक 
माध्यमे भोज्य पदार्थ जुटयबाक क्रममे कहल गेल अछि- 

भूखल पड़ल छहु तोहर सजनमा 

बाँटह-बाँटह दालि भात 

सखि हे, जागह, भेल प्रात ।% 

हिनक राजा शिवसिंह नाटकमे विदूषकक कथनक माध्यमे भोजक सरंजामक 
अतिरंजित वर्णनमे अनेक प्रकारक मिष्ठान्नक उल्लेख भेटैत अछि 1२ 

भाग्यनारायणझाक मनोरथ नाटकमे दुइ गोट दृश्यमे सामान्य मैथिल परिवारक 
भोजन विन्यासक वर्णन भेल अछि जे पारम्परिके स्वरूपक अछि । पहिल अंकक पहिल 
दृश्यमे एकटा गरीब परिवारक प्रधान व्यक्तिक भोजनक विन्यासके' कथोपकथन द्वारा 
स्फुट कयल गेल अछि । मैथिल भोजन विन्यासक ठाओ, पीढ़ी तथा अभावग्रस्त 
परिवारक छुच्छ-रुक्ख भोजन सामग्रीक वर्णनक क्रममे एहिमे विभिन्न खाद्य मशाला, 
जारनि आदिक चर्च दृष्टिगोचर होइछ । संगहि भोजनक स्वाद ओ रुचिपूर्वक भोजन 
ग्रहणक शब्दावली सेहो परिगृहीत अछि ० 

दोसर अंकक दोसर दृश्यमे सेहो भोजन विन्यासक बेन तथा भार शब्द द्वारा 
भोज्य सामग्रीक तथा पारिवारिक जीवनमे धिया-पुताक हेतु नीक भोज्य पदार्थ प्रदान क5 
स्नेह दर्शयबाक उक्ति अछि |! 


विन्देश्वरमण्डलक क्षमादान नाटकक एक गोट दृश्यमे ग्राम्य जीवनक घसवाह 
आ घसवाहिनी युवक-युवतीक निश्छल प्रेम सम्बन्धक दृश्यांकन भेल अछि । यद्यपि 'एहि 
मे मुरही-कचरीक आदान-प्रदान द्वारा पारस्परिक प्रेमकै स्फुट कयल गेल अछि आ प्रेमी 
जीवनमे भोजनक आदान-प्रदान द्वारा आपकताक सृष्टि भेल अछि (२० 


प्रभुनारायणझाप्रदीपक सोहाग नाटकमे संस्कार गीत तथा आनो स्थलपर मिथिलाक 
व्यवहारपक्षीय भोजन विन्यासक खूब नीक चित्र भेटैत अछि ।*: मधुश्रावणीक अवसरक 
एकगोट गीतमे मिथिलामे भार-दोरक प्रथाक उल्लेख भेल अछि- 


लटहा चूड़ा छै नौ कूड़ा पाकल केरा सात चङेरा । 

छाल्ही वला दही तऽ करेजा कटैए । 

दुन्नी दाइ के वर एलइ टेमी दागइ लए ॥?" 

जराउरक एक गोट गौतमे ओहि अवसरपर कनिञाक सासुरसँ आयल विविध 
प्रकारक पदार्थक वर्णन भेल अछि । एहि क्रममे भोज्य पदार्थक रूपमे मुरही, चुरलाइ, 
तिलचौर तथा विभिन्न प्रकारक सागक बिरियाक भारक उल्लेख भेल अछि ४ 


एकट कथोपकथनमे कनिजाक मुँह देखनाक तुलना चौठचन्द्र पावनिक चन्द्रपूजनसँ 
'कयल गेल अछि- 


शंकर- देखबैक से मङनीजे । मुह देखनो लागत कि ने यौ ! 


उपेन्द्र- औजी चौठक चानकोँ देखक लेल तँ लोक पाँच दिन पहिनहि सँ दहीक 
छाँछ पौड़5 लगैत अछि ५ 


मैथिलीक एकांकी नाट्य साहित्यमे सेहो भोजन विन्यासक अनेक ठाम चित्रण 
भेल अछि । एहि दृष्टिजे तन्त्रनाथझाक उपनयनाक भोज तथा तमधैल, चन्द्रनाथमिश्र 
अमरक ब्रह्मस्थान, गोविन्द्झाक मिथिलाक प्रतिनिधि, गंगेश गुंजनक आइ भोर तथा महेन्द्र 
मलंगियाक बिरजू बिलटू आ बाबू आदि एकांकी उल्लेख अछि । एहि एकांकी सभमे 
भोजन लोलुपता, मिथिलाक सामाजिक जीवनमे श्राद्धक अवसरपर भोजन-विन्यासक हेतु 
संघर्ष ओ असहायावस्था, मिथिलाक आतिथ्य, प्रेमी जीवनमे भोजनक स्थान, मध्यवित्तीय 
परिवारक आश्रमी वस्तुजातमे भोज्य पदार्थक स्थान, बुभुक्षाक कारणे” मानवीयताक 
विकृति आदि प्रसंगके उद्घाटित करबाक हेतु भोजनसँ सम्बद्ध विभिन्न कथोपकथनक 
निवेश देखि पडैछ । 

तन्त्रनाथझाक उपनयनाक भोज एकांकीमे तँ मुख्य कथावस्तुए भोजन प्रवृत्तिसँ 
सम्बद्ध देखाओल गेल अछि 17 


एही एकांकीमे एकगोट अन्य स्थलपर खाधुर व्यक्तिक परिचय निम्नलिखित 
'कथेपकथनमे भेटैत अछि- 

सएतान कहाँके । बुद्धिक ठीका इएह लेलैन्हि अछि ? ओ खएताह दू छिम्मडि 
आ ई उठा अनलैन्हि हत्थाभरि, दूरि करबालए, गधकिच्चनि करबालय । अपना लगैत की 
छनि ? 

नहि-नहि, दूरि नहि जायत । अनलक बेचारा तँ हम खाय लैत छी । (केरा 
सोहि खाय लगैत छथि, केरा खाय हाथ मुँह पखारि स्थिर भऽ बैसैत छथि) "° 


हिनक अन्य एकांकी तमधैलमे धनाभावमे रोगग्रस्त वृद्ध श्रीकान्तझाक मृत्युक 
पश्चात्‌ भोजक हेतु जिज्ञासाकर्ता लोकनिक वार्त्तलापमे श्राद्ध-संस्कारक अवसरपर भोजमे 
भोज्य सामग्री सभक उल्लेख भेल अछि 12० 


चन्द्रनाथमिश्रअमरक ब्रह्मस्थान एकांकीमे निम्नवर्गीय बोनिहारक मानसिक संघर्षक 
अत्यन्त उत्कृष्ट विवरण भेटैत अछि । पचकौड़ी नामक एहि बोनिहारक समस्या छैक 
बीमार नेनाक हेतु पथ्य, अपन ओ पत्नीके जीवित रहबाक हेतु भोजनक व्यवस्था मुदा 
'कमाइसँ प्राप्त धनक अल्पताक कारणें, अपन अनिवार्य आवश्यकताक पूर्त्िमे असमर्थ 
पचकौड़ीक मानसिक संघर्ष चरम बिन्दु धरि पहुँचल दूश्यांकित भेल अछि आ अन्ततः 
अपना आवश्यकता सभक बीच समन्वय स्थापित करऽ पड़ैत छैक । एकांकीकार 
पचकौड़ीक एहि कथन द्वारा निम्नवित्तीय वर्ग आवश्यकता ओ अर्थक बीच संघर्षक 
विवरण उपस्थित कयलनि अछि- 


पचकौड़ी- (स्वगत)- अढ़ाय टाका भरि दिनुक बोनि भेल । आठ आनाक 
सतुआ नोन लऽकऽ अजुका दिन कटली । एक गोट रुपैया काटि क$ राखि लेलक जे 
काल्हिखन फेनो काज क$ दिय गऽ । बाँचल एक गों रुपैया । (गंजीके' कान्हपरसँ उतारि 
क$ जेबीमेसँ टकही नोट बाहर क5 ओकरा देखैत अछि) अइ एकगो रुपैयासँ समतोला, 
नेबो, वेदाना, गुलकोच आ घरक खर्ची सब किच्छो चाही । की लिअ5 की नइ ? (किछु 
काल सोचबाक नाट्य करैत अछि) दू-दू आने समतोला, दू गो समतोला लऽ ली तँ 
एकगो अखनी खाइत आ एकगो काल्हिखिन, बाँचल बारह आना ढेउआ । अइसँ अपना 
सबलै खेसारी लञलू की मखना लै गुलकोच ? मखनाके अठारह दिन भऽ गेलै, आइ 
गुलकोचे कीनि लै छी । (किछु दूर आगु बढैत अछि, फेर ठमकि जाइत अछि) मुदा 
मखनाक माइओके' तँ आइ हरीबाबूक ओइठिन जाइक पलखति नहिएँ भेटल हेतै। ओ 
बेचारी बाट तकैत हैत । बिना कुच्छो खयने-पीने ओहो दिन राति मखनाक सेवा कऽ 

सकतै ? अपनो जँ कुच्छो खायब नइ तँ काल्हिखिन फेनो चूनक बोरा केना उठा सकब ? 
नइ नइ, आइ मखना लै दूगो समतोला लऽलै छियै । काल्हिखिनसँ साढ़े तीन गो रुपैया 
भेटत बरु काल्हिए मखना लै गुलकोच आ वेदाना दूनू नेने जयबै २० 


गोविन्दझाक मिथिलाक प्रतिनिधि एकांकीमे पी.एन. ठाकुर नामक एकगोट 
नवयुवक विद्वानक अपन भोजन-विन्यासक प्रति हीनमन्यताक भावनाक चित्रण करैत 
बाजारू बस्तुसँ पाहुनकेँ स्वागत करबाक आधुनिकताक रंग तथा हुनक पत्नी तारिणी 
देवीक अपन घरैया भोजन द्वारा पाहुनक स्वागतक अत्यन्त सुष्ठु चित्र एहि कथोपकथनमे 
भेरैत अछि- 


ठाकुर- (कने उत्तेजित होइत) ओना नहि बुझब तँ सुनिए लिअऽ । जे पाहुन 
आवि रहल छथि से अहाँक भाए-भतिजा जकाँ भलमानुस ब्राह्मण नहि थिकाह जे एक 
तामा धनहा चूड़ा कि एक सोडहि मोट-मोट रोटी ओलारि देने प्रसन्न भऽ जयताह । 
देहाती वस्तु हुनका-नहि पसिन्द हैतनि । डीलक्स होटलमे आर्डर देने अएलिऐक अछि, 
सभवस्तु आबि जैत |! 


परन्तु तारिणी तँ दोसरे रीतिएँ अतिथिक स्वागत क$ देलथिन- 


तारिणी- एकटा हम हाथीक आकारक कोठी पाड्ने छी । एहीमे एहन कल 
लगाय देने छिऐक जे नाङडिको घिचलापर मुँह बाटे वस्तु बहराए लगैत छैक । ओही 
हाथीसँ चूड़ा बहार कय जलखइ करओलिअनि अछि । 


राय-मुँहसँ बहार भेल चूड़ा आ पेटसँ बहार भेल दही । की यान्त्रिक चमत्कार । 
की विलक्षण मूर्तिकला । अपनहि देखनहि होएब । 


ठाकुर- (लज्जित होइत) नहि । 


तारिणी- हमरा बड़ दुःख भेल जे अपनेके' छुच्छ चूड़ा फँकाबय पड़ल । 
'दहिओ नाम मात्रे लए । अपनेक अएबाक हमरा खबरि नहि छल, ते" 
किछु ओरिआओन नहि कए सकलहुँ । 
राय- भाग्य हमर जे अपने आन वस्तु नहि बनाओल । हमरा तँ चूड़ा सभसँ 
अधिक पसिन्द अछि, जा मिथिलामे छलहुँ ता नित्य एकर सेवक छलहुँ ० 
सुधांशु शेखर चौधरीक बेलक मारल एकाँकीमे फुटपाथक भिखारिक जीवनक 
भोजन आ स्नेह सम्बन्धक विज्ञापन एक कथोपकथनमे भेल अछि ० 


पुनश्च भोजनक ग्रास द्वारा प्रेम प्रदर्शन, तथा उतम एवं अधलाह भोजनक प्रति 
मानवीय संवेदनाकें दोसर कथोपकथनमे देखाओल गेल अछि १“ 

गंगेश गुंजनक आइ भोर एकांकीमे मध्यवर्गीय परिवारक आश्रमी फिरिस्तकैँ 
आधुनिक कविताक माध्यमे प्रस्तुत कयल गेल अछि । 


गहूम पन्द्रह किलो, चाउर डेढ़ किलो हरदि पचास ग्राम (नहि एकरा एखन काटि 
दियौक), नोन एक किलो मसल्ला सभ किछु मिला क अढ़ाय सय ग्राम । नै नै एकरा 
एखन काटिए दिऐक । आ तेल दू कनमा बस (७ 


एही तरहेँ आधुनिक नाट्य साहित्यक विविध प्रसंगमे मिथिलाक भोजन-विन्यासक 
पुष्कल वर्णन एकर कथा वस्तु सभमे आयल अछि । आधुनिक कालक प्रारम्भिक नाटक 
सभमे विदूषकक द्वारा हास्यक सृष्टिक हेतु खास क5 ओकर भोजनक आतुरता ओ 
अपरिमिताहारक क्रममे विभिन्न प्रकारक भोज्य सामग्रीके साहित्यिक आधार भेटैत 
रहलैक अछि । मैथिली नाटकमे मैथिल भोजन विन्यासक सहज चित्र सभ प्रस्तुत होइत 
रहल अछि । एहि माध्यमे मैथिलीक भोजन शब्दावली नाट्य साहित्यमे प्रयुक्त होइत रहल 
अछि। 


निबन्धमे वर्णित भोजन-विन्यास 


आधुनिक मैथिलीक निबन्ध साहित्यमे भोजन-विन्यासक यत्र-तत्र प्रसंगवशात्‌ 
वर्णन भेल अछि मुदा ओकरा सुनियोजित नहि कहल जा सकैछ । विभिन्न पत्र-पत्रिकामे 
घर-आङन, स्त्रीगणसमाज आदि स्तम्भक अन्तर्गत जखन-तखन विभिन्न प्रकारक खाद्यवस्तुको 
बनयबाक विधि अवश्य देखि पडैछ मुदा ओहो अनियमित रूपें तथापि जे दू चारि गोट 
बानगीपरक निबन्ध भोजन विन्यासक वर्णनक दृष्टिजे प्रमुख अछि आ सोदेश्य बुझना 
जाइछ तकर उल्लेख समीचीन होयत । 


प्रसिद्ध निबन्धकार म:म. मुरलीधरझाक पशुबुद्धि निबन्धमे मानव ओ पशुक 
बुद्धिमे अन्तरको भोजन विन्यासक दृष्टान्त दऽ स्पष्ट कयल गेल अछि | 


जाहि निबन्धकारक विभिन्न निबन्धमे मैथिल भोजन-विन्यासक उल्लेख देखि 
पडैछ से थिकाह म.म. उमेशमिश्र । हिनक निबन्ध अगहन पूसमे दून मासक मैथिल भोज्य 
पदार्थक विस्तृत विवरण भेटैत अछि । निबन्धकार मुरही, लाइ, तरकारी, साग, माछ, 
चूड़ा, दही, चिन्नी, चटनी, बगिया आदिक उल्लेख करैत अगहनक सुखद मासक वर्णन 
कयलनि अछि- 

गामक कोन कथा, खेते-खेत, घरे-घर, जाएकें मुरही ओ लाइ बेचए लगैछ । 
कोइरिनि सभ सजमनि, ढाकी-ढाकी केराओ एवं सरिसोक साग लए अँगने अँगने भेलि 
फिरैछ । भाटा-मूर, कुम्हर, बथुआ, साग ओ पलाकी साग कथूक कमी नहि । एहन 
सुखभावन ओ सोहाओन अगहनमे लोकसभ धानक बदलामे पर्याप्त ओ यथेष्ट वस्तु किनैत 

अछि ओ खाइत अछि । आन कोनो मासमे ने एतेक तरकारिए भेटनिहार ने किननिहारे, 
ने एतेक बेचे भेटनिहार । एहि मासमे नदी, नद, खत्ता, पोखरि सभ ठाम पर्याप्त माछ 
भेटैछ । मलाह सभ एहि मासमे उठि बैसैछ । सभक घरमे पर्याप्त बेच रहैछ ते' माछक 
खण्डको मुहमे दैत स्वर्गक सुख अनुभव करबामे केओ पछुआइत नहि छथि । 
जम्बीरनीरपरिपूरित माछक खण्ड माछक स्वादके' जननिहार ककर मनके' चंचल नहि 
बना दैछ । आर कोन कथा मालो-जालके' एहि मासमे पर्याप्त भोजन भेरैछ । ऋतुक 
प्रसादात्‌ ने ककरो अरुचि, ने ककरो अजीर्ण होइछ । ते सभ जीवजन्तु परम सन्तुष्ट भए 
आनन्दमग्न रहैछ ।' 

“अपना खेतक नवका अन्नक सुस्वादु रसक आस्वादन करैक हेतु धानको 
उसिनि रौदमे सुखाए धानसँ चाउर बहार करबामे तत्पर ढेकीक बिरमि बिरमि चोटक 
अनाहत ध्वनि पछिला पहर रातिएँसँ कानमे आबए लगैछ । उसिना चाउर बड़ पथ्य ओ 
रुचिकर भोजन, ताहूमे माछक झोरक संग । अतएव की धनिक ओ की दरिद्र, सभक 
ओहि ठाम उसिना चाउरक संग्रह कएले जाइत अछि । पुसोठक हेतु, नबका चाउरक 
बगिया बनाए-बनाए घरे-घर नवजात शिशुक गाल ओ आन अंग सभ सेदि हर्षे उत्सव 
मनाओल जाइछ । नव अन्नको सुरक्षित रखबाक हेतु 'कतहु-कतहु कोठी, मोड़ा आदि 
माटिक कुसूल बनएबामे नारीलोकनि पूर्ण तत्परतासँ लागलि अपनाके* व्युत्पन्न देखाए 
रहलि छथि । कतहु पुरुषलोकनि पैघ वा छोट ढक ओ बखारिए बनएबामे तत्पर रहै 
छथि ।' 

“जिह्वालोलुप धनिक ओ वात्सल्य प्रेमसँ भरल माए अपन प्राणप्रिय सन्ततिक हेतु 
हरिअरे सीसके यलपूर्वक अनबाए ओहिसँ सूगा-पाँखि सन हरिअर चूडा क्‌टि 
मिथिलाक प्रिय ओ प्रसिद्ध भोजन दही-चूडाक रसास्वादन करैत जाइत छथि । वास्तवमे 
जाड मासक दही ओ ताहूमे महिसिक, विशेष कए पूबभरक चओरक सुस्वादु खढ्के 
चरि जे दूध महिसि दैछ तकर दही तँ मुक्कौक चोटसँ नहि धसैछ । ताहि दहीक संग 
सूगा-पाँखि-सन हरिअर तमहा चूडाक भोजन तँ स्वर्गहुमे देवतहु लोकनिकाँ दुर्लभ । ते 
ने कहल गेल अछि- 

तरुणं सषंपशाकं नवौदनं विच्छलानि च दधीनि 

अल्पव्ययेन सुन्दरि ग्राम्यजनो मिष्टामश्नाति ॥ 


आर की कहल जाए । नवका कुर्थीक दालि, भाँटा-अदौड़ीक तरकारी धात्रीक 
चटनी, छल्हिगर दहीक संग भोजन तँ इन्द्रहुकाँ दुर्लभ । इएह सभ देखि देहाती सभ 
कहैछ- इन्द्रस्य काँहि-काँहि वरुणस्य का कथा ।२7 


मिथिलाक आम ओ तहिसँ बनल विविध भोज्य वर्णन करैत निबन्धकार 

'कहलनि अछि- एहि ठामक आम संसारमे प्रसिद्ध अछि । सैकडो प्रकारक विभिन्न 
रसास्वादन देनिहार सरही तथा कलमी आम प्रचुर मात्रामे प्रतिवर्ष प्राप्त होइछ । एहीसँ 
चटनी, अचार, कुच्चा, झक्का, आमिल, अमौट आदि वर्षोपयोग्य वस्तु बनाय गृहस्थ 
सुखें दिन करैत छथि । आमक गाछीक ओ कलम सभक विन्यास देखबाक योग्य 
अछि (* 

हिनक ग्रीष्मवर्णन शीर्षक निबन्धमे सेहो आम ओ ओहिसँ बनल विभिन्न 
भोज्यक अत्यन्त मनोरम वर्णन भेल अछि - 


"मिथिला देश आमक देश थिक । सैकडो प्रकारक सरही ओ अनेक प्रकारक 
कलमी आम एहि देशमे प्रचुर होइछ । प्रत्येक गाममे दू सय चारि सय बिगहा गाछी रहिते 
छैक । जाहू दरिद्रकँ अपना गाछी नहि रहैछ तकरो आमक पूर्ण भोग भेटिते छैक । किछु 
लोकमे कहै छैक- माघ गुजरे, फागुन मजरे, चैत हो टिकुलबा । एहि क्रममे जेठमे आम 
मे कोसा भइए जाइत छैक । कोनो कोनो गाछ रोहिनियाँ होइछ से त पकबो करय लगैछ ।' 


(आम सन फल दोसर नहि । टिकुलेसँ एकर चटनी लोक खाए लगैछ । 
टिकुलामे कम अमत होइछ । कनेक आओर पैघ भेलापर भरि वर्षक हेतु एकर दड़िमा 
आमिल लोक बनबैत अछि । कुच्चा, अचार सेहो भरि वर्षक हेतु बनाओल जाइछ । 
'कोसा भेलापर नाना प्रकारक मसाला द5 फडा अँचार बनाओल जाइछ । एकर रसोमे 
भिजाए वा डुबाए अनेक वस्तुक अचार बनाओल जाइछ ।' 


' वसन्ते ऋतुसँ पुरिबा बसात बेस वेगें एहि देशमे बहैत रहै छैक । ते टिकुला 
सब खूब खसैत छैक । नेना सभक ई अपूर्व आनन्दक समय होइछ । टिकुला बीछयमे 
सभमे परस्पर ईष्या आ स्पर्धा तथा हर्षातिरेक अत्यधिक देखि पडैछ । एहि पाछाँ ओ सभ 
भोजनो करब बिसरि जाइछ । भरि दिन ओ साँझ तथा रातिवासोमे ओ सभ दौडिकए गाछी 
जाइछ तथा सभसँ पहिने रोहिनिए गाछ तर जाइछ जाहिमे कदाचित गोटेको पाकल आम 
भेटि जाय । जखन आम पाकए लगैछ तखन त की नेना की चेतन की बूढ़ सभ हाथमे 
जाबी नेने आम संग्रहक हेतु गाछीमे भरिदिने नहि, अपितु रातिओकों दौड़ते रहै छथि । 
सुन्दर कए मचान ओ खोपड़ी लोक बन्हैत अछि । रातिओ केँ गाछी सुन्न नहि रहए देल 
जाइछ । निबिड अन्धकारमे आमक भट-भट खसब केहन चित्ताकर्षक होइछ से तँ बगबारे 
लोकनि बुझैत छथि । डोली अएलापर जे उत्साह ओ आनन्द बगबारके' होइछ तकर वर्णन 
को कए सकत । तावत वर्षाक आरम्भ भए जाइछ । वर्षाक जलें तृप्त आममे गर्मी नहि 
रहैछ । वर्षाक चोटौँ खसैत आमके बीछि-बीछि कए खाइत बगवार सभ स्वर्गीय 
आनन्दक अनुभव करैछ । एकर हेतु केहनो कष्टके लोक कष्ट नहि बुझैछ । मूसलाधार 
वर्षा होइत रहैछ, ठनका ठनकैत रहैछ, तैयो नेनासँ बूढ़ धरि सभ गाछीमे आनन्दमे मग्न 
रहै छथि । हिडुलापर झुलैत मचकीपरक मलार गाबि गाबि लोक मस्त रहैत अछि । 

यतिको बगबार सभ सुन्दर मलार ओ बरहमासा गाबि-गाबि कोकिलक स्वरको स्तब्ध 
कए दैछ । खएबासँ बेसी जे आम होइछ तकर अमोट स्त्रीवर्ग पाडैत छथि । आमक” धोए 
खोइचा छोड़ाए उखरिमे मूसरसँ कूटि ओकर रसको रौदमे पसारि-पसारि सुखाबएमे 
गृहिणी लोकनि व्यस्त रहै छथि । ई अमोट भरिवर्ष लोक खाइत अछि । एहिमे उएह 
सौरभ, उएह माधुर्य पश्चातो रहैछ । एहि प्रकारे एकमात्र आमसँ कतेक लोकको दू मास 
त जीवन-निर्वाह होइते छै, परन्तु भरिओ वर्ष अनेक प्रकारें एकर उपयोग कए लोक 
आनन्द प्राप्त करैत अछि ।२ 


मैथिल संस्कृति ओ सभ्यता शीर्षक निबन्धमे म.म. जी मिथिलाक भोजन 
विन्यासक विभिन्न पक्षपर सम्यक विमर्श, भोजनीय पदार्थ उपशीर्षकमे विशद रूप कयने 
छथि जाहिसँ एहि ठामक भोजन विधानक विविध पक्षपर प्रकाश पड्ल अछि [२° 


-डा.रामदेवझाक ग्रन्थ मैथिली लोकसाहित्य : स्वरूप ओ सौन्दर्य नामक पोथीक 
दोसर भागमे लोकसंस्कृति विषयक अनेक ललित निबन्ध सब संकलित अछि जाहिमे 
मिथिलाक पारम्परिक खान-पानक वर्णन भेल अछि । रंग-रस मातल फगुआमे मिथिलामे 
'फगुआक अवसरपर ग्रहण कयल जायवला पूआ, बऽड़, बड़ी, भांग, सुपारी आदि सन 
भोज्य पदार्थक वर्णन भेल अछि |” तुइल महु डारि शीर्षक निबन्धमे रोचक शैलीमे मोहुसँ 
निर्मित खाद्य पदार्थ ओ मदिरा सन पेय पदार्थक निर्माणक वर्णन भेल अछि ।?? नील 
तीसी फूल शीर्षक निबन्धमे तीसीक तीमन, तिसियौरी, तिलौरी, तीसीक तेल आ ओहिमे 
छानल झिल्ली, कचुड़ी, बड़ी, भटवर आदि सन भोज्य पदार्थ, तीसी तीमनसँ सम्बद्ध 
'कतोक कहबी, बाग्धारा आदिक विलक्षण वर्णन भेल अछि |» प्रकृतिक दुलरैतिन : 
नागवल्ली शीर्षक निबन्धमे मैथिली संस्कृतिमे पानक महत्त्वक वर्णन करैत लोकसाहित्यमे 
आयल पाकल बीड़ा पान, हँसता पान, हँसाना पान, डाटरि पान, दसोनहा पानक 
उल्लेखक भेल अछि तँ पानक विभिन्न प्रभेद यथा चम्पा, टिकुलिया, काडा, कलजोड़िया, 
पखिया, कपुरिया, बङला, साँची, बेलहरी साँची आदिक नाम गनाओल गेल अछि । २०५ 
एहि पोथीक अन्यो निबन्ध सबमे मिथिलाक पारम्परिक भोजन विन्यासक वर्णन भेल अछि । 


लोकसाहित्यमे वर्णित भोजन विन्यास 


मैथिली लोक साहित्यहुमे मैथिल भोजन विन्यासक वर्णन होइत रहल अछि । 
द्रष्टव्य अछि ई लोकगीत- 
_ बाट-घाटमे लोहा पओलहूँ । 
सेहों लोहा कथी लय ? 
हँसुआ बनाबइ लय । 
सेहो हँसुआ कथी लय ? 

गहुमा कटाबइ लय । 

सेहो गहुमा कथी लय ? 

चिकसा पिसावइ लय । 

सेहो चिकसा कथी लय ? 

पूड़िया पकाबइ लय............. इत्यादि 125 

बारहमासा मैथिली लोकगीतक अत्यन्त सरस प्रभेद थिक । एकटा बारहमासामे 
लोक कवि मिथिलामे भिन्न, भिन्न मासमे जन सामान्यक हेतु उपलब्ध भोजन सामग्री 
खेसारीक साग, छिम्मरि, खेसारीक दालि, टिकुला, कटहर, आँठी-पकुआ, मड्बाक रोटी 
आ भातक वर्णन कयलनि अछि 16 

'एहिना एकटा बारहमासामे भिन्न-भिन्न मासमे उपलब्ध होअऽबला माछ 
सबहिक वर्णन भेल अछि । ई सिद्ध करैत अछि जे नदी मातृक देश मिथिलाक भोजन 
विन्यासमे माछ बारहो मास अनिवार्य खाद्य जकाँ उपयुक्त मानल जाइत रहल अछि- 

मास हे सखि सरस अगहन भूजल चूड़ाक संग यो । 

तरल चेचड़ा माछ मुरमुर लागय मोन भरि भंग यो । 

पूस हे सखि अन्न नवका संग माङुर झोर यो । 

'कबइ कुरमुर दाँत दबइत करय जन जन शोर यो । 

माघ बदरी जाड थर-थर काँपय तन बड़ जोर यो । 

सुख बोआरी खंड लखि कय मनविनोद विभोर यो । 

'बढ्ल स्वादक माछ टेंगड़ा रान्हल सानल आत यो । 

चैत हे सखि रोग सभदिन रूप नाना देखि यो । 

तरल भुन्ना पलइ राखल खाइत बड़ सुख लेखि ओ । 

मास हे सखि आय पहुचल गरम बड़ बइसाख यो । 

गेल मन रुचि माछ गागर खंड सब दिन चाख यो । 

जेठ हे सखि हेठ बरखा मुण्ड भाकुर पात यो । 

पड्तु बिसरतु आबि ससरतु करू नवका भात यो । 

मेघ सखि बरसय अषाढक जत रसालक डारि यो । 

तोडि काँचे आम-आमिल देल सौरा पाल यो । 

मास हे सखि आओल साओन भरल अण्डा घेंट यो । 

तरल दड़ही माछ मारा खाथि भरि-भरि पेट यो । 

भादव इचना भेटल कहुना खाय भरलहु कोठि यो । 

मास आसिन देव पूजा शंख घंटा नाद यो । 
रान्हि रहुआ माछ बइसब पूर्ण भेल परसाद यो. । 
मास कातिक बारि मडुआ बऽड़ तरल अपूर्व यो । 
पूरल बारहमास हरिनाथ गाओल सगर्वं यो ।२? 


एकटा दोसर बारहमासामे सेहो एही प्रकारक वर्णन भेल अछि - 


मास हे सखि सरस अगहन, भूजल चूड़ाक सँग यो ॥ 
तड्ल चेचरा पलै रान्हल झोरसँ बहल तेल यो ॥ 
पूस हे सखि अन्न नबका, रान्हल माङुर माछ यो ॥ 
दुइ मिलि हम पलै रान्हल, आब ने बाँचत प्राण यो ॥ 
माघ हे सखि जाड भारी, रान्हल माङुर माछ यो ॥ 
दुइ मिलि हम पलै रान्हल, आब ने बाँचत प्राण यो ॥ 
फागुन हे सखि आबि पहुँचल, आयल पछबाक ओर यो ॥ 
सेदैत मारा आगि लागल आब नहि बाँचत कौल यो ॥ 
चैत हे सखि रोग चहु दिससँ, रूप नाना धराय यो ॥ 
तरै भुटनी सोन्ह रान्हल, वैद करथि दवाइ यो ॥ 
मास हे सखि आबि पहुँचल, आयल मास बैसाख यो ॥ 
गेल रुचि ओ प्रेम माछसँ आब नहि किछु चाही यो । 
जेठ हे सखि आबि पहुँचल रान्हल भाकुर माछ यो । 
दुइ मिलि हम पलै रान्हल आब नहि बाँचत प्राण यो । 
मास हे सखि आबि पहुँचल आयल नवल अखाढ यो । 
आम दय-दय सौर रान्हल झोर भेल बड़ गाढ़ यौ ॥ 
सावन हे सखि सर्व सुहावन. रान्हल टेंगरा माछ यो 
दुइ मिलि हम पलै रान्हल आब ने बाँचत प्राण यो ॥ 
भादव हे सखि झिंगा रान्हल संग कोतरी माछ यो । 
आसिन हे सखि मूर रान्हल गर्म लेल प्रसाद यो ॥ 
कातिक हे सखि आबि पहुँचल गरै गैंचा माछ यो । 
गेल रुचि ओ प्रेम माछ सँ आब नहि किछु चाही यो ॥% 
एकटा लोकगीतमे माछकें धार्मिकताक संग व्यंग्यपूर्वक जोडि मनोरंजक वर्णन 
भेल अछि आ एहि क्रममे विभिन्न माछ खयने विभिन्न तीर्थफलक कथन अछि- 

मडुआ मीन के संग हो कहि गेल दास कबीर । 

सब संतन मिलि खाउ, निर्मल होए शरीर ॥ 

दरही दया काया अति पाचक पोठिया प्राणाधार । 

नैनी नाम नारायण के सउरी संत उदार ॥ 

ढलै बच्चा जनकपुर तीरथ, कबै करबद्ध काशी । 

झिंगा जल प्रयाग महातम सिंगी मथुरा बासी ॥ 

कुरसा से कुरुक्षेत्र द्वारिका, मथुरा स्वर्ग समान । 

रहु, रेवा, टेंगरा बुआरी, गैंची पढ़ै कुरान ॥ 

भाकुर ठाकुर भवसागर उतरै चेल्हवा चढ़ै विमान । 

सब तीरथमे मछरी दान तकरा मिलै गंग असलान ॥ 

जगफल जगदम्बा करै उद्धार सब मिलि खाउ संसार । 

रहू मूड़ामे जँ पडे तेल स्वर्गहु जीतय इन्द्रकै ठेलि ॥ 

ताहूमे जे आमिल पडै की काशी जे घरे तडै ॥?» 

एकटा कोबर गीतमे दाम्पत्य जीवनक नोंक-झोंकक क्रममे वर द्वारा कनिञाके* 
माछ निकयबाक आग्रह आ कनियाँ द्वारा तकर अस्वीकृतिक वर्णन अछि- 

घर पछुअरबामे बाबा पोखरिया ताहिमे रहुआ बोआरि हे । 

ताहि पोखरि नहाय गेला दुलहा से फल्लाँ दुलहा मारि लेल रहुआ बोआरि हे । 

काहाँ गेली किए भेली सुहबे से कनिजा सुहबे रान्हि लिअ5 रहुआ बोआरि हे । 

मारलहुँ तँ मारलहुँ प्रभु बड़ बेस कयलहुँ हमरोसँ नहि हएत बनायल हे ।“० 

सोहर, लोकगीतक ओ प्रभेद थिक जाहिमे पुत्र जन्मक अभिलाषा, गर्भ प्राप्तिक 
समयक मनोदशा ओ पुत्र प्राप्तिक उछाहक वर्णन रहैछ । नव कल्याणक योग्यताक 
अवधिमे सामान्य खाद्यसँ अरुचि होअ5 लगैत छैक । एहि स्त्री-स्वभावक वर्णन एहि 
सोहरमे भेटैछ - 

प्रथम महीना मोरा कातिक छइ गे ननदी 

कुटल चाउरक भात मोहि ने सोहाइ छइ गे ननदी । 

दोसर महीना मोरा अगहन छइ गे ननदी 

राहरिक दालि मोहि ने सोहाइ छइ गे ननदी । 

तेसर महीना मोरा पूस छइ गे ननदी 

तरल तरकारी मोहि ने सोहाइ छइ गे ननदी । 

चारिम महीना मोरा माघ छइ गे ननदी । 

अडँटल दूध मोहि ने सोहाइ छइ गे ननदी । 

| 


पाँचम महीना मोरा फागुन छइ गे ननदी 

सासुजी के बोलिया मोहि न सोहाइ छ गे ननदी । 

छठम महीना मोरा चैत छइ गे ननदी 

पाकल बीरा पान मोहि ने सोहाइ छइ गे ननदी । 

सातम महीना मोरा बैसाख छइ गे ननदी 

भूजल भुजिया मोहि न सोहाइ छइ गे ननदी । 

आठम महीना मोरा जेठ छइ गे ननदी 

पिया के पलँगिया मोहि ने सोहाइ छइ गे ननदी । 

नवम महीना मोरा अषाढ छइ गे ननदी 

रान्हल सधोरिया मोहि ने सोहाइ छइ गे ननदी |! 

एहिना एकटा अन्य सोहरमे गर्भिणीक चहटगर वस्तुक प्रति रुचिक वर्णन सेहो 
अत्यन्त सहज भेल अछि ।- 

शुभ नक्षत्र शुभ मास त शुभ दिन बीति गेल हे । 

ललना रुकमिनि रानी गरभ सएँ मने मने विलखधि हे । 

ललना हँसि-हँसे पूछथि श्रीकृष्ण सुनहु रानी रुकमिन हे । 

रानी कओने-कओने फल भावय कहिअ बुझाबिअ हे । 

'लवंग इलइचिया मनमे भाबए नवरंगिया देखि हूलि आबय रे । 

राजा जेठ रे बइसाख के टिकोलबा चटनिना मन भावय रे । 

राजा दाख छहोरा मन ने भावए नबरंगिया देखि हूलि आबय 

जेठ रे बइसाख के इमलिया चटनिया मन भावय रे ५ 

खेलौना लोकगीतक ओ प्रकार थिक जाहिमे पुत्रक जन्मक अवसर उपस्थित . 
भेलापर तथा आनो शुभ कार्य भेलापर ननदिक नैहर आगमन भेला उत्तर ननदि-भाउजक 
हास-परिहास ओ इच्छा-अभिलाषाक वर्णन रहैछ । एहने एकटा गीतमे मिथिलाक प्रमुख 
खाद्य चूड़ा-दही-चीनीक वर्णन आयल अछि- 

पद्टे-पट्टे चूड़ा हम कुटबा एलियै घरमे रखबा एलियै रे । 

ललना रे, एतऽ एलै बरुआ के मौसी कि मुठिये-मुठिये फाँकि गेलै रे । 

तौले-तौले दही हम पौरबा एलियै घरमे रखबा एलियै रे । 

ललना रे एतऽ एलै बरुआक मौसा कि छौए-छौए चादि गेलै रे । 

पद्टे-पद्टे चीनी हम जोखबा एलियै घरमे सैंतबा एलियै रे । 

ललना रे, एतऽ एलै बौआ के मामी कि लंपे-लपे चोराय लेलकै रे ० 

डहकन लोकगीतक ओ प्रभेद थिक जाहिमे समधि, बरियाती, पुरोहित आदिको अहाँ एतेक देर लगेलौं कनियो' खीरो नहि खेलौ" | 
भोजन करबा काल सरस गारि द5 मनोरंजन कयल जाइछ । समधिक प्रति एहि डहकनमे अचरज करैछी जनकपुर ससुरारीमे खीर परोसेल थारी मे ना 7 


भोजनक सामान्य सँचार भात-दालि तरकारीक वर्णन आयल अछि- 
बरक खयबाकाल गयबा योग्य एकटा अन्य गीतमे मिथिलामे पीढ़ीपर चरण 


| सुनू समधी यो सरकार हम छी गरीब अपार पखारि कम्बलपर बैसाय सँचार लगाओल थारीमे जमायके' भोजन करयबाक वर्णन भेल 
अहाँ बातो करबइ सोचि बिचारि कऽ । अछि । भोजनोपरान्त मुखशुद्धिक सेहो एहि गीतमे चर्चा भेल अछि 1४ | 
> भ्यु भात लेने खक ओ थि मैयाके भतार बरक सौजनसँ सम्बद्ध एकटा गीतमे विविध प्रकारक व्यञ्जनक वर्णन अछि | 
आहा. भातो खयबै सोचि बिचारि कड ॥ a 
जे छथि दालि लेने ठाढ ओ छथि बहिनके भतार प्रिय पाहुन रुचिसँ जेमि लिय 
आहा. दालियो खेबइ सोचि-विचारि क$ ॥ भात दालि रस अजब बनल अछि चटनी अछि चटकदार । 
जे छथि तरकारी लेने ठाढ़ ओ छथि बेटीके भतार रुचिसँ जेमि लिय । | 
अहाँ तरकारियो लेबै सोचि बिचारि कऽ ॥१# तिलौरी-दनौरी, अदौरी बनल अछि कुम्हड़ौरी अछि मजेदार 
एहि प्रकारक एकटा अन्य डहकन अछि- | रुचि सँ जेमि लिय । 
बिछि-बिछि क$ पढ़बनि गारि समधिकोँ । ओलि वडी, सह पटलर) कुल आम भचार 
एक कऽर खेता समधि दुइ क5र खेता तेसरे मे छिनबनि थारी समधिकोँ | "रुचिसँ जेमि लिय ५ 
तेतरिक पात पर सँचार लगायब, ओल-परोड तरकारी समधिके ।५ एकटा अन्य गीतमे सेहो विविध भोज्य पदार्थक उल्लेख भेल अछि- 
'पंडितक हेतु ई डहकरन द्रष्टव्य- खाजा खुरमा तपत जिलेबी तापर सरस सोहारी जी । 


पाँच भाइ मिलि जेमय बैसला पशुपति अवध विहारी जी ॥ 
हँसि-हँसि भरतसँ पूछनि केओ परसन लिय तरकारी जी । 


अकलेल बभना बकलेल बभना ।। 
वेदो ने जानइ ढहलेल बभना ॥। 


चाउर देलियनि दालि देलियनि गेला अङना । | भाँति-भाँति के बनल अँचारा नाना बिधि तरकारी जी ॥ 
एक रती नून लय करै छथि खेखना ॥ | * नित उठि दूध मनाइन अउँटथि पिबथु कृष्ण कन्हाई जी । 
चूडा देलियनि दही देलियनि गेला अङना पाकल पान लगाओल उतिम तरल खण्ड सुपारी जी ॥ 
एक रती चिन्नी लय करै छथि खेखना ।।% | लय बिधिकरी आँचर झँपलनि क्षमा करू सब दोखी जी ।”० 
अ बाद चारि पाँच दिन धरि वरके सविधि खीर भोजन देबाक व्यवहार | . झकटा उचिती गीतक एकटा अंश एहि रूपक अछि- 
होइत लोकगीत 
गाओल aa ब अ 00 0200210091 


| बनल अनोन-सनोन सभटा बुझब अपन 

रघुवर किअए रूसल छी अहाँ ससुरारीमे खीर परोसल थारीमे ना । हिय बिच किछु. नहि राखब हे ललन ।॥! | 
रचिरचि व्यञ्जन हम बनयलौं रघुवर अहाँक जेमयलौं | उचिती आ योग लोकगीतक ओ प्रभेद थिक जें समधि तथा जमायक भोजनक 

अहाँ स्वाद ने पयलौं सुनयना के तरकारीमे खीर परोसल थारीमे ना । अवसरपर गाओल जाइछ जाहिमे भोजन विन्यासक सरस वर्णन रहैछ - 

'निमकी खटमिद्ठी अँचार खयलहुँ अवधेशक कुमार 

HPT Ei: 


मेही भात जतन भनसिया साँठि कयल भरि थारी जी । 
राहरिक दालि बटा भरि उतिम ताहि देल घृत ढारी जी । 
ओल-परोड़ बड़ी-बड़ भटबर तरह तरह तरकारी जी । 
छल्हिगर दही छाँछ भरि आनल जेमथु कन्हाइ जी । 
'पाकल पान लवंग लगाओल सरहोजि अति व्यवहारी जी ।? 


एहि सभक अतिरिक्त मैथिली लोक साहित्यक जाहि विधा सभमे भोजन-विन्यास 
तथा भोज्य सामग्रीक प्रचुर उल्लेख देखि पडैछ ताहिमे फकड़ा, पिहानी, ओ लोकोक्ति 
प्रमुख अछि । यथा- 


फकडा 


सासुर जानि गेलहुँ सतघारा, बैसक देलनि बड्दक ओसारा 
भानस करैत छल एक जनी, मुँह लगैत छल थिकै जोलहिनी ॥ 
मुठिएक दालिमे घुठिएक पानि, गेला कपलेसर सासुर जानि 
अइ भनसिया के करत मना, जेठ मास कहूँ भेल भाटाक सना ॥ 
मार दही, सरपद्ट दही, अगुआर दही, पछुआर दही, । 
खेत दही, खरिहान दही, चूड़ा दही सुरूक-सुरूक ।। 
जे बर कैलनि मझौरा वियाह, तिनकर देखियनु भोग्य, 
गूड़ खीर दऽ महुअक भेलनि, ताही पर उचिती-योग, 
चारि दिनपर भेल चतुर्थी, बर द5-द5 बाजथि नाकी, 
पेट सटकि क$ गेलनि पीठमे, आब की रहलनि बाँकी । 
केराक पात भात देल अरबा, कारी कम्बल आसन, 
देखितहिँ बड़ बफारि कटै छल, जिबितहि भेल अरगासन । 
तीसीक तेल देल तरकारी झरमर्दन केर भाता । 
जिनक वियाह भेल मझौरा तिनकर वाम विधाता ।/? 


'पिहानी 


एकटा बेटाक जन्म देल, माय तकर परलोक गेल ॥ 
एक चिडैया अट्ट, तकर पाँखि दुनू पट्ट, 
तकर खलरा ओदार, तकर मासु मजेदार । 


एक चिड़ैया ऐसनी, खुट्टा पर बैसिनी, 

-केराक गाछ 


-केरा 


लप्पे-लप्पे चाउर फाँकय से चिडैया कैसनी । -जाँत 

एक रती के डुइयाँ, पटकि देल भुइयाँ, 

टूटै नै भाडै, चावस रे टुइयाँ । -सुपारी 

कला तलामे झिल-मिल पानी, ओहिमे नाचय बुढ़िया नानी । -पूड़ी 
कनीटाक छौंड़ीके' , कस्सल कस्सल बाँहि । -मकइक बालि 
मांथपर त्ता गोदीमे बच्चा । -मकइक बालि 
कारी गाय कलसी, पानि दियै मलसी । 

कानि गाय ठिकरै, बत्तीस फूल भखरै ॥ -भात 

कनीटा छौँडी के लाल घघरी । -मिरचाइ 

चारि चिड़ै चारि रंग मुँहमे देने एक रंग । -पान 

चारि सखि चारि रंग चारू बेदरंग 

चारूक बियाह भेल चारू एक रंग -पान, सुपारी, कथ, चून 
लाल गाय खढ्‌ खाय, पानि पीबय मरि जाय । -आगि 

तर तुमौरा उपर डंटा, तकर पात बतीसो खण्डा । -ओल 

पात लेहू-लेहू, फर गेहू-गेहू । 

जे ने बुझथि से हमर मित्र बनि क$ रहथि ॥ -केरा 

पात चितिर-बितिर फड लम्बा । 

जे ने बुझए से मुर्गीक खम्भा ॥ -मुनिगा 


माउस खयलहुँ मास दिन, झोर खयलहुँ बरिस दिन । 
ह्‌ँडी गुड्डी राखल अछि, खस्सी पाठा बान्हल अछि ।। -आमऊ गाछ 


पानिमे अड्कि गेल, बाहर तड्पि गेल, 
बैसल तराजूमे, हाटपर ससरि गेल । -माछ 


बनमे उक्खरि लटकल छइ चोर-चहार ने छूबइ छइ । -कटहर 
वनमे कोइला लटकल्‌ छइ । -जामुन 
बनमे हँसुआ राङल छइ, खण्ड-खण्डमे बाँटल छइ । -तेतरि 

लोकोक्ति 


PRT 


अहियापुरमे कटहर फड्लै हमरा लेखे पाडा मरलै । 

अपने मोसाफिर सुतथि चितंग, अनकर खा क5 छथि मतंग । 
अघायल बकके पोठी तीत । 

अनकर खाइ भात, अपन होअए घात । 

अटर-पटर के पूरय पचास । 

अगब गहूम के तबे फूटए की भनसिए मरय ॥ 

अपन दहीको क्यो खद्टा कहै छै ? 

आदरे किदन फाटए, चूडा दही के खाय । 

आम खयबा सँ काज, की आँठी गनबासँ काज । 

आलू दम्म, मशल्ल कम्म, भौजी नाचथि छमाछम । 

आलू खाऽ कऽ चालू, पेयाजु खा5 कऽ रेढ़ी । 

आलू कोबी के तरकारी, कनी दिय ए बेचारी । 

हमरो ऐत पुछारी, हमहूँ देब ए बेचारी । 

ई गुड़ खयने कान छेदओने । 

ई जुनि बूझी सैंया हीत, जेहने करैला तेहने तीत । 

इमली देल भट्टा, कयथक पढ़ाओल बेट्टा, बड़ नामी होइछ । 
उँटक मूँहमे जीरक फोडून । 

उलुक थारी फुलुक भात, 

बज्र खसय भनसियाक हाथ । 


16(क). उगह चान की लपकह पूड़ी । 


एक आनाक मुरगी, नौ आनाक मसल्ला । 
एक हाथक काँकड़ि, नौ हाथक बीया । 


19. एक पोठपर नौ रोट । 
20. एक आमक दू कतरो ने । 
21. एक दिन सासुसँ एतेक सिनेह भेल, बासि भातमे दूधे, 

एक दिन सासुसँ एतेक बिरह भेल, तप्पत भात छनि छुच्छे । 
22. एकटा बहु लय नूआ ने भात, दोसर बहु लय छाती फाट । 

23. एत बड़ जी, जे जमाइके' देबनि घी ! 
24. एक जुनि रूसथि बाबूक बाप, जनिकासँ हैत नूआ-भात । 
25. एक तामा चिक्कस, सबके लागल हिस्सक । 
26. एक मूँह मिसरियोसँ भरैछ, आ दस मूँह खाकोसँ नहि भरैछ । 
27. एक कूदन (माछ), एक छरपन (छागर) 
एक सील-सीलौटा (जीर-मरीचक मशल्ला), 
तखन बनए हमर भोजनौटा । 
28. एक तँ करैला अपने तीत, दोसर चढ्ल नीमक भीत । 
29. कमाय खटा एला तनिका पाँच लात, मेह धऽ कऽ बैसला तनिका माँछ-भात । 
30. कहियो घृत घना, कहियो मुट्ठी चलना, कहियो ओहो मना । 
31. कनियाँ अए दू गो धनियाँ दियऽ, 
'लालमिरचाइ के फोड्न दियऽ, 
अपन भतार के नाम कहि दियऽ । 
32. केतबो घी-तेल दऽ तरब, तैयो सागक-सागे । 
33. कतबो करैलामे तेल देब तैयो तीतक तीते, 
कतबो सैंया लात लऽकऽ मारत तैयो हितक हिते । 
34. कुटि-पिसि खो धनि बहु हमर हो, नुआ फटौ तँ नहिरा जो । 
35. कननी घर दालि-भात हँसनी घर उपास । 
36. कोल्हुआक बड्दके' गूड़क चेकीसँ कोन प्रयोजन । 
37. किदन बड़ैया पातर-चूड़ा, दैयाक नहिरा बरी दूरा । 
38. कनहा कुकुर माँड़े तिरपित । 
39. ककरो मूड़ी ककरो झोर, ककरो आँखिसँ खसलनि नोर । 
40. काज ने धंधा, तीन रोटी बन्धा, 
40(क). कमानी ने खटानी सनहक्की लँ दौरानी । 
41. काजमे नइ सटबौ, खाइमे नहि हटबौ । 
42. करै-धरै के सङ नहि, परसै लय तैयारी । 
43. ककरो माँडेमे जस, ककरो भातोमे नहि जस । 
44. कऽधघऽ ऐली हीरा, माँड़ पसौलनि जीरा । 

'कुसियार कयल जे बाल बच्चा जीत, पेडैत-पेडैत (किदन) फाटल रस के पीत । 

कुकुरक पेटमे कतहु घी पचए 2 | 
'कुटड 'पीसऽ के नहि जान, मर्द सराही आगि आन । | 
'खयलोपर खयल, किछु बुझबो ने कयल । 

खुददी खा क5 भूख नष्ट । 

खाइक मोन भेल अपना, तँ गोसैयाँ देलक सपना । 

खाया पिया धोआ हाथ, तोरा हमरा-कोन साथ । 

खा कऽ पसरी, मारि कऽ ससरी । 

खाइ लय सुखराती आ डेङबै लय सूप । 

खायक भाँड़ा आ सूतक सेज, नहि रहय देब । 

खाइ सागपात, सूती नबाबक साथ । 

खेलड़ीक खेल किछु कहलो ने जाय, अदहन चढ़ा खेलड़ी खेल खेलऽ जाय । 
खाय भली की..माय भली ? 

खाइ तें घृत्यम्‌, पढी तँ वैद्यम्‌ । 

खीर-पूड़ीसँ घर भरल अइ, भूखे भधियान जरल अइ । 

खस्सीके जान जाय, खबैयाके सबाद बढ्य । 

गरै गंगा कबै काशी, खाय तँ वैकुण्ठवासी । 

माघ मास जँ गैंची खाइ, ससरि फसरि वैकुण्ठे जाइ । 

गाछमे कटहर ओठमे तेल । 

गूड़क मारि धोकड़े जानय । 

गूड़क नफा चुटिए खाय । 

गूड गेल केहुनी, लुल्हुआ चटिते छी । 

गोआरेक कहने गाइक घी गोआरेक कहने महिसिक घी । 

गुरू गूड़ चेला चिन्नी । 

गोआरक सराहल माछ आ मलाहक सराहल दही दूनू एके रंग । 

घर दही तँ बाहरो दही । 

घर भुजी भाङ नहि, बीबी फाँकथि चूड़ा । 

घरमे अनाज नहि, पहुना के लाज नहि । 

घर नोते ने आ बेलाही नोत । 

घर बैसल जे बनबथि बात, तनिका देह ने वस्त्र ने पेटमे भात । 
घर बिगाड्य बूढी, पेट बिगाड्य मूढ़ी । 

घरमे पकय पकमाने, मोनमे करय अनुपाने । 

घी कतऽ हेरायल, तऽ राहड़िक दालिमे । 

घी मलिद्दा ताबहि छल, जब दास मलुक्का जीबै छल । 

घी पचय नै आ, पूड़ी लेल मारि । 

चेल्हबा पोठी चाल देअए, रोहुक सिर बिसाय । 

चौदह रोटी नून तरकारी, गिरधर हमर नाम । 

चिट्ठीमे लिखलहुँ अल्हुआ- बेल, एतय अयने एको ने भेल । 
छक्कमे भकक, झिंगामे झोर । 

छी महतमानि, मडौ छी दूगो खुदूदी । 

छवि ने छट्टा, मसुरीक दालिमे इमलीक खट्टा । 

'छओ मोन चाउर, नओ मन आटा, तीन मोन दालि खेसारीक, 
ई सब ल$ क$ भोजन केलक, पेटो ने भरल ओहि नारीक, 
एक नारी हम एहन देखल । 

छुच्छ निमानि, तीमन डढ़ानि । 

जीर सन रही जमाइन सन भेली, ससुरा गेने गिरथाइन सन भेली । 
जओक सडे घून पिसाय । 

जते पहुनमा जाय जाय ने करय तते पहुनमा खाय-खाय करय । 
जकर खयबै तकर गयबै । जेहन खयबै तेहन गयबै । जतेक खयबै ततेक गयबै । 
जय जगदम्बा जय जगदीश, जे देत चूड़ा-दही तकरे दिस । 
जेम्हरे देखल खीर, तेम्हरे बैसल फीरि । 

जिबिते दुख, मुइने दुनू रोटी चाउरेक । 

जाहि भोजमे नेओत नहि, ताहिमे पाडा मरौक । 

जकर जेठकी छुलाहि, तकर छोटकी भाँडे लागल खाइ । 

जओ काटः गेला तँ सतुआनि कयने अयला । 

जकरे माय मरय तकरे पातपर भात नहि । 

118. 


छ 


जत बल होहि माछ के खाए, तत बल खाँहि गाँज घिसिआए 
जऽर मे जे आमिल खएल, ते' भेल पेट पिलही । 


. जँ गूड़क हो गंजन, तँ मिसरी नाम धराबय । 

. जे खाय पापड़, से खाइ थापर । 

. जीतामे गूहाभाता मुइलामे दूधाभाता । 

. तरल खाय मुँह खर-खर करय, डोका खाय मुँह पलास पड्य । 
. तरल खाय से गलल जाय, गुण्डा खाय भुसुण्डा होअय । 

. तोरा के पुछौ गे ढलोइ ? 


तरे-तरे सौरा जाय कोढ़िया कुत्ता छुच्छे खाय । 


. तीन तिरहुतिया तेरह पाक, आधारोटी आधा भात । 
. दड्रल खेसारीक टघरल गोट । 


. दुनू हाथ लड्डू । 


दिल्लीक लड्डू- जे खयलक सेहो पछतायल जे नहि खयलक सेहो पछतायल । 
दालि-चाउर ककरो, घिढारी करय मङरो । 
दालि-चाउर कुम्हार के, नाम जजिमान के । 


. देखै छी लड्डू मिठाइ, खाइ छी रोटी राइ । 
. धनि-धनि रहुआ बोआर की सरिसोक साग, 


पैर धोआय हमार, आदर होअय तोहार । 


. निकोडिया गेला हाट, काँकड़ि देखि हीया फाट । 
. नोने तेले रस, देने-लेने जस । 
. ने परसब बड़ी आ ने चिखब झोर । 


नीक सङ बैसी खाइ गुआ-पान, अधलाहा सङ बैसी कटाबी नाक कान । 


. नैहरमे भोज भेल, जीमे हुलास भेल, 


कुर्थीक-दालि देल, पातपरसँ बहि गेल । 


. नहि खायब नहि खायब, खायब भरि-थारी 


नहि सुतब नहि सुतब, सुतब गोड्थारी । 


. नङटे पहिरी, भुखले खाइ, जहाँ मन हो तहाँ नहाइ जाइ । 


'परसल थारी भोग नहि । 

- पानि पीबी छानि कऽ बात बाजी जानि कऽ । 

- पानीमे मछरी नौ-नौ कुटिया बखरा । 

. पातर मौगी तिलबा सोख, हड्या 'उजाड्ल मनुसाक दोख । 
. पेट करय कुलकुल, जूड़ा करय महमह ? 

. पति राखन अल्हुआ नाम तिहारो । 

. पेटबे की लोटबे । 

. पेटे नहि तँ हमरा अहाँकेँ भेटे की । 

. प्रेतक तीमन तीन, केरा, कबकब, मीन । 

. पच्छिम छीके मीठ-भोजना । 


वर्षक फल खेती, दिनक फल भोजन । 


. बहुत खाय से पेट बढ़ाबय, विपत्तिकालमे प्राण गमाबय । 

. बाप जनम ने खायल पान, दाँत निकोसने / निपोड्ने गेल परान । 
. बड्-बड्‌ जनके भेंटक लाबा, [किदनके] मिठाइ । 

. बाजी तँ बहिन रूसि जाय, नहि बाजी तँ पिया मरि जाय, 


बुझनुक होअय से छुच्छे खाय । 


. बान वीर चलावे तीर, बामा हाथे खाय खीर । 

. बाँटि-कुटि / चुटि खाइ राजा घर जाइ, एकसर खाइ ककर, दनक घर जाइ । 
. वाको रोटी वाको दालि, खाय चटक्का उडि-उडि जाय । 

. बेच दऽ कऽ जे कीनथि माछ, ताहि घर लक्ष्मी खल-खल नाच । 

- बडुआक [किदनमे] कडुआक तेल, तीसी बिकाइए टक्के सेर । 

. बरहीक / पोखरिक दरही काकी भल तरल, एक दिस गुज-गुज एक दिस जरल । 
- बाबाजीक बेल, हाथे-हाथे गेल । 

- बहीर बलाय बड़ दुख दाय, नोन लय पठाओल तेल ल5 आय । 

- बेटियासँ बुढ़िया भेली, टटका जिलेबी कहियो ने देखली । 


बुड्बिक वर के कुर्थी अक्षत । 


. बानर मुँह की शोभय पान ? 
. बानर की जानय आदक स्वाद ? 
. बाडीक पटुआ तीत । 

150. बड़ भुखले नइ दुहु करे खाइ ॥ 
151. बासी बचय ने कुत्ता खाय । 
152. बौआ रे भगलुआ, आम खयबेँ की अल्हुआ । 
153. बाहर सुखाइ अछि जोड़ो धोती, घर पकै अछि कुर्थीक रोटी । 
154. बिनु चीनी के चाह नहि, बिनु जलखड़ के प्लेट । 
बिनु सरिसो के माछ नहि, बिना धोधि के सेठ । 

155. भल भात के भल तीमन नाही, भल पुरुष के भल जोडू नाही । 
156. भुखले मोन पड्य कोबराक खीर । 
157. भुखले गुल्लडि मीठ । 
158. भलमानुसक विदाइ चूड़ा-दही । 
159. भोज ने भात हड्-हड्‌ गीत । 
160. भादवक ओल, की खाय राजा की खाय चोर । 
161. भोरा खाय से घोड़ा खाय । 
162. भुलला माछ कबइ के झोर, तै लय भुलला कण्ठी तोर । 
163. भुखलेँ गेलहुँ बहु बेचऽ तँ, कहलक बन्हकी धयने जाह । 
164. भेल भानसमे अट्ठा बज्जर । 
165. भात-दालिक कऽर थिकैक ! 
166. भोजकालक कुम्हर रोपब । 
167. भुखले छी तँ सुतले छी, सुति कऽ उठब तँ ऐंठ कऽ चलब । 
168. भाँटाक भटबड़ ठोप्पहि तेल, खाथु जमैया ठेल्लम ठेल । 
169. मडुआक रोटी पर दुधगर खीर । 
170. . मुडुआ मीन चीन सङ दही, कोदोक भात दूध सङ सही । 
- माछ सडे दुध खिचड़ी खाय, मुइला बहुक नैहर जाय । 

बाट चलैत जे गाबय गीत, ई तीनू थिक परम पतीत ॥ 
. मारी माछ ने उपछी खत्ता / पानि 
173. माछ आ पहुना, तीन दिन कहुना । 
174. माघ मास जँ माङुर खाइ, ससरि फसरि बैकुण्ठे जाइ । 
175. मनमोदकसँ कतहु भूख मेटाय ? 


3 


जु 
छे 

176. माय करय कुटान-पिसान, पूतक नाम दुर्गादत्त । 
177. मुहेँमे धान दैत लावा । 
178. मोने मोन गुड़ चाउर खायब, मुँहमे हरीड़ दितहिं लोटा ताकब । 
179. माय रब्बी बहिन मिरचाइ, कतय गेलहुँ ए बहु मिठाइ, 
परस पड्य तँ तोड़ि-तोड़ि खाइ । 
180. मड्आक रोटी खेसारीक दालि, टूटि गेलै रोटी छिलकि गेलै दालि, 
दियऽ गिरहतनी नोन-मिरचाइ । 
181, माय गे माय माय सतमाय, थारीमे भात देलक सेहो फुलकाय । 
बाटीमे दालि देलक सेहो छिलकाय, घरसँ बहार भेल ओठ चमकाय । 
182. मोन होइअय गूड़पूआ खैतौं, तेल रहैत गूड़ पैंचो लितौं । 
183. राजाको सेबने कान दुनू सोन, बनियाँ लग बैसने छटाँक भरि नोन । 
184. रोटी त छोटी भली, जोडू त मोटी भली । 
185. राति अल्हुआ दिन अल्हुआ, ताहिमे कुर्थीक झोर, 
आँखिसँ खसै अछि नोर, हम किछु बजै छी, देह लगा क$ मारै छी । 
186. राड्के भात तऽ पलास के नै पात, पलास के पात तँ राड़के नै भात । 
187. रोहूक मूड़ा भुन्नाक पेट, दहीक उपर गूड़क हेठ ॥ 
188. लटहा चूड़ा खटहा दही । 
189. लूटि लाबह कूटि खाह । 
190. लाला भेला बेलाला, विश्वनाथ भेला कपूत 
एकसर लाला कते कमयता खेनिहार भेलनि बहूत । 
191. सरि बरोबरि हो, भाटा लिट्टी खो । 
192. सङ्लो भुन्ना तँ रोहूक दुन्ना । 
193. सूपक भाँटा । 
194. सडि गलि बरु जाय, गोतियाक खायल अकारथ जाय । 
195. सुकठीक बनीज पशुपतिक दर्शन । 
196. सुर-सुर मुर-मुर सङनहि हो । 
197. सीरा खाय मीरा, पुच्छी खाय गुलाम । 
198. सैयाक भूख माथा दुख, अपन भूख चूल्हि फूक । 

199. सात अन्न खैनी सचनी नाम, एक अन्न खैनी फकनी नाम । 
200. सात रोटी सात बेर, टिकरी मटकोना, 
पुछियनु गऽ बहुरियाजीके आर लेती कोना ? 
एलौंहें" अओने-गओने, पडलहुँ संकोचमे, लेब नहि तँ जीब कोना ? 
201. सिनुर-मिनुर लय कि करबै, गूड़ रहितय त चटितहुँ । 
202. सुट्टी पिल्ली रमभजुआक माय, डोका तीमन लय घुसकल जाय । 
203. सात वेर सतुअनि, साँय आगू दतमनि । 
204. सउँसे खीरा खा क$ पेनी तीत । 
205. सब दिन खइह5, पवनी ललैहऽ । 
206. हम खाया ने तुम खाया, बाटे जान गमाया । 
207, हरदिक दह-दह नून बिहुना, फुहरिक रान्हल हैत केहना । 
208. हकटी हाथक खाइ आ उकटी हाथक नहि खाइ । 
209. हर बहय से खढ़ खाय, बकरी खाय अँचार । 
210. हँड़िया रे कचकूह बरख दिने धिप्पय, पाहुन तँ जबदाह बरख दिन टिक्कय । 
211. तौला रे धिमराहा छओ मास धिपै लय, पाहुन सबुरदत बरख दिन टिकै लय । 
212. हाटक चाउर बाटक पानि । 
213. हमर बौआ बड़ बुधियार, भोरे उठि क$ खाय कुसियार । 
214. हक्का-भक्का (चढ्लेपरसँ) मीयाँ खाय, 
पोते भरन को (अहगरसँ, निश्चिन्त सँ) बीबी खाए ।। 
215. हजामक' चूड़ा दही, समाङकें भूजा । 
216. मरि कऽ एकादशी, मडुआ रोटी पारण । 
217. कोठीमे चाउर सहल ने जाय, सेजपर बहु रहल ने जाय । 
218. चैतक गूड़ बैसाखक तेल, जेठक भाँटा, अखाढ्क बेल । 
साओनक साग, भादवक दही । आसिनक ओस, कातिकक छही । 
एहि सभसँ बचले रही । 
मिथिलाक किछु गामक नामक संग किछु खाद्य पदार्थक नाम संश्लिष्ट भऽ 
गेल अछि । एहिमे पिपराक खाजा, सरिसबक लड्डू, पोअरियाक दही, पतैलीक पान, 
पबड़ाक बेल, झखड़ाक गहूम (पान पतैली, बेल पवड़ा, गहूम खाइ के हुअए तँ जाउ 
झखड़ा) आदि अपन गुणवत्ताक कारणे विशिष्ट बूझल जाइत अछि । 

एहि तरहेँ देखल जाइत अछि जे प्राकमैथिली भाषा ओ साहित्य 

मैथिली साहित्यमे प्रसंगतः भोजन सम्बन्धी प्रचलित शब्दावलीक el 0744 
जाइत अछि । धूर्त समागमक गीत ओ वर्ण रत्नाकरमे भोज्य सामग्रीक किछु विस्तृत 
नमावली भेटैत अछि । यैह स्थिति मध्यकालीनो मैथिली साहित्यमे देखल जाइत अछि। 
आधुनिक मैथिली साहित्यमे जहिना गद्य-पद्यात्मक विविध विधाक आविर्भाव ओ विस्तार 
भेल तहिना भोजनो सम्बन्धी शब्दावलीक प्रयोगक क्षेत्रक विस्तार भेल अछि । मैथिली 
लोकसाहित्य ओ लोकोक्तिमे ओहनो भोजन सम्बन्धी शब्दावली सभ स्थान पाबि सकल 
अछि जे शिष्ट साहित्यमे अनुपलब्ध रहल । 

11. तत्रैव, पृ.-308 30. तत्रै, पू.-4 
12. तत्रैव, पू.-378 31. तत्रैव, पृ.-14 


13. रमेश्वरचरित मिथिला रामायण-लालदास, 32. तत्रैव, पृ.-19 
साहित्य अकादेमी, नई दिल्ली, 1999, 33. तत्रैव, पृ.-100 


पू.-41 34. तत्रैव, पू.-150 
14. तत्रैव, पृ.-42 35. तत्रैव, पृ.-168 
15. तत्रैव, पृ.-43 36. राधा विरह- काशीकान्तमिश्रमधुप, 
16. तत्रैव, पृ.-50 हरिनन्दनसिंह स्मारक निधि, राघोपुर, दरभंगा, 
17. तत्रैव, पृ.-52 1969, पृ.-83 
18. तत्रैव, पू.-56 ५ 31.. तत्रैब, पृ.-86 
19. तत्रैव, पृ.-66 38. तत्रैव, पृ.-162 
20. तत्रैव, पृ.-106 39. तत्रैव, पू.-204 
40. तत्रैव, पू.-213 


आधुनिक मैथिली साहित्यमे वर्णित भोजन विन्यास/159 


. कीचक वध (षष्ठ सर्ग)- तन्त्रनाथझा, 
.. रुक्मिणी परिणय-बबुआजीझा अज्ञात, मैथिली 


अकादमी पटना, 1980 पू.-127 


, तत्रैव, पृ.-125 


तत्रैव, पृ.-124 


. तत्रैव, पृ.-123 
). चन्द्ररचनावली, स.- विश्वेश्वरमिश्र, मैथिली 


अकादमी पटना, 1981 पृ.-93 


. तत्रैव, पू.- 
|, तत्रैव, पृ.-108 


तत्रैव, पृ.-214 
तत्रैव, पू.-214 


« तत्रैव, पू.-317-318 
, तत्रैव, पृ.-318 
. तत्रैव, पृ.-309 


तत्रैव, पृ.-313 


. तत्रैव, पू.-314 


तत्रैव, पृ.-316 


', तत्रैव, पृ.-313 
|. नीति पद्यावली- जनार्दनझा जनसीदन, पुस्तक 


भण्डार, पटना, पृ.-23 


. मैथिली काव्य षट्रस-सीतारामझा, प्रकाशन 


भवन, वाराणसी, संवत्‌ 2025, पृ.-31 
अलंकार दर्पण, भाग-2- सीतारामझा, मास्टर 
खेलाडी लाल एण्ड सन्स, कचौरी गली 
वाराणसी 1341 साल पृ.-88 


- शिक्षा सोपान-कुरोश्वरकुमर, कुमर वाजितपुर, 


मुजफ्फरपुर, संवत 1993 पृ.-22 


. द्रादशी- काशीकान्तमिश्र, मधुप, शतदलसंघ, 


कोर्थु, दरभंगा, 1979 


. तत्रैव, पू.-7 


तत्रैव, पृ.-66-67 
तत्रैव, पृ.-85 


. तत्रैव, पृ.-92-93 

69. 


77. 


78. 
79. 
80. 
81. 


82: 


83. 
84. 


85. 
86. 
87. 
88. 


.. तत्रैव, पृ.-26-27 
68. 


प्रेरणापुज्ज- काशीकान्तमिश्र, मघुप, मैथिली 
अकादमी पटना 1980 पृ.-74 
इन्टरमीडिएट मैथिली गद्य-पद्य संग्रह मैथिली 
अकादमी, पटना 1981 पृ.-27-28 
'लोचन- स. चन्द्रनाथमिश्रअमर, भैरवस्थान 
विद्यापति गोष्ठी, रैयाम, 1960 


- कविता संग्रह, मैथिली अकादमी, पृ.-58 २ 
|, स्वेदश मासिक, दरभंगा, वर्ष | अंक 1, 


पृ.-42 


. मिथिला मिहिर, 1 अप्रैल 1962 


कविता कलाप-सं. शंकरकुमारझा, अखिल 
भारतीय मैथिली परिषद, दरभंगा, 1970 
पृ.-76 


. तत्रैव, पू.-77 


प्रतिपदा-सुरे्द्रा सुमन, मैथिली मन्दिर, 
राजकुमार गंज, दरभंगा 1984, पृ.-17 
चित्रा-यात्री, अखिल भारतीय मैथिली साहित्य 
समिति, 1 पी. सी. बनर्जी रोड प्रयाग, 1390 
साल, पृ.-82 

तत्रैव, पृ.-56 

तत्रैव, पृ.-58 

तत्रैव, पृ.-67 


पत्रहीन नग्नगाछ-यात्री, मैथिली एकेडमी, 


इलाहाबाद, 1976, पृ.-22 

स्वदेश मासिक, दरभंगा, वर्ष | अंक 3, पू. 
-153-154 

तत्रैव, पृ.-154 

स्वदेश मासिक, दरभंगा वर्ष | अंक 4, पू. 
220 

तत्रैव, पृ.-220 

तत्रैव, पृ.-220 

तत्रैव, पृ.-221 

तत्रैव, पृ.-222 


102. 


105. 


तत्रैव, पृ.-222 


गुदगुदी- चन्द्रनाथमिश्रअमर, नवरत्नगोष्ठी, 
दरभंगा, 1364 साल, पृ.-12 


« तत्रैव, पृ.-18 

. तत्रैव, पृ.-14 

. तत्रैव, पृ.-54 

. तत्रैव, पृ.-54-55 

. तत्रैव, पू.-55 ` ` ` 


तत्रैव, पृ.-55-56 

ऋतु प्रिया- चन्द्रनाथमिश्रअमर मैथिली 
ग्रन्थमाला प्रकाशन, हनुमानगंज, दरभंगा, 
1976 पृ.-56 


. कविता कुसुम-सं. रमानाथझा, विद्यापति 


प्रकाशन, दरभंगा, 1673 साल, पृ.-67 
स्वदेश, वर्ष 1 अंक 4, पृ.-231 

. कविता संग्रह-मैथिली अकादमी, पटना 1985, 
पृ.-183 


- अरिपन-रूपनारायणचौधरी अनूप, नवरत्न 


गोष्ठी, दरभंगा, पृ.-35-39 

मिथिला मिहिर-जून 1983, स. 

कालीकान्तझामधुर, -कर्णपुर पो.-महरैल, 

मधुवनी । 

. गीतक फुलवारी- सं. परमानन्द / महारुद्र, 
भवानी प्रकाशन, 1985, पृ.-27-28 

|. अतिगीत- रविन्द्रनाथठाकुर, पूर्वांचल प्रकाशन 

न्यू पुनाईचक, पटना-1, पृ.-47 

तत्रैव, पृ.-49 


106. तत्रैव, पृ.-47-48 


107. 
108. 
109. 


'. तत्रैव, पृ.-73 
|. मिथिला मिहिर, 30 जनवरी 1977 


. आँखिक सोझाँ, राजानन्दझा, पोहद्दी, 2003, 
पृ. 64-65 


110. जमीनेमे फूटै छै अंकुर, दयानन्दमिश्र, मिथिला 


रिसर्च सोसाइटी, दरभंगा, 2010, पृ. 29 


11 


112. 


113. 
114. 


115. 


116. 
117. 
118. 
119. 
120. 
121. 
122. 
123. 
124. 


125. 
126. 
127. 
128. 
129. 
130. 
131. 
132. 
133. 
134. 


135. 
136. 


. ऋचा (हस्तलिखित पत्रिका), दरभंगा, अप्रैल 


1994, पृ. 4 & 
मैथिलीक आरम्भिक कथा- स. 
रमानन्दझारमण, अधीत प्रकाशन, पटना, 
1978, पू. 35 

तत्रैव, पृ.-36 

अगिलही एवं अन्य कथा-कुमार गंगानन्दसिंह, 
मिथिला प्रकाशन, लहेरियासराय, 1966, 
पृ.-6-8 

प्रणम्य देवता- हरिमोहनझा, जनसीदन प्रकाशन, 
कुमर बाजितपुर, वैशाली, पृ.-7 

तत्रैव, पृ.-8 

तत्रैव, पृ.-34-35 

तत्रैव, पू.-90 

तत्रैव, पू.-91 

तत्रैव, पू.-92 

तत्रैव, पू.-93 

तत्रैव, पृ.-95 

तत्रैव, पृ.-95 

'खट्टरककाक तरंग- हरिमोहनझा, भारती 
भवन, एक्जिवीशनरोड, पटना, 1967 पृ.-1 
तत्रैव, पृ.-1-2 

तत्रैव, पू.-2-3 

तत्रैव, पू.-3 

तत्रैव, पू.-3-4 

तत्रैव, पू.-7 

तत्रैव, पृ.-10-13 

तत्रैव, पृ.-14 

तत्रैव, पू.-37-38 

तत्रैव, पू.-74 

तत्रैव, पृ.-81 

तत्रैव, पू.-82 

तत्रैव, पू.-140-148 

137. तत्रैव, पू.-160 

138. तत्रैव, पू.-162 

139. तत्रैव, पृ.-190 

140. तत्रैव, पृ.-219 

141. तत्रैव, पृ.-219 

142. रंगशाला- हरिमोहनझा, पुस्तक भण्डार, पटना, 
पृ.-22 

143. तत्रैव, पृ.-21 

144. तत्रैव, पृ.-28-29 

145. तत्रैव, पृ.-29 

146, तत्रैव, पृ.-30 

147. तत्रैव, पृ.-31-32 

148. तत्रैव, पृ.-39-40 

149. तत्रैव, पृ.-47 

150. स्वदेश मासिक, दरभंगा, वर्ष 1, अंक 5, 
पृ.-255-256 

151. तत्रैव, पृ.-256 

152. चर्चरी-हरिमोहनझा, मैथिली प्रकाशन, 6 । 
1 वामन पाडा लेन, कलकत्ता-19,1960, 
पृ.-227 

153. तत्रैव, पृ.-227 

154. तत्रैव, पृ.-232-233 

155. तत्रैव, पू.-86-87 

156. तत्रैव, पू.-88-92 

157. तत्रैव, पू.-112-113 

158. तत्रैव, पृ.-124-125 

159. जीरो पावर- चन्द्रनाथमिश्रअमर, आदित्य 
सदन, मिश्रटोला, दरभंगा 

160 स्मृति-रमानाथमिश्रमिहिर, मिथिला प्रकाशन, 
लहेरियासराय, पृ.-31 

161. तत्रैव, पृ.-42 

162. दुखिया बाबाक खटरास-राजेश्वरझा, मैथिली 
साहित्य संस्थान, पटना 1972, पृ.-35-36 


162/पैथिलीक भोजन सम्बन्धी शब्दावली 


163. 


164. 


165. 


166. 
167. 


168. 


169. 


170. 
171. 


172. 
173. 
174. 
175. 
176. 


177. 


178. 
179. 


180. 
181. 
182. 
183. 
184. 
185. 


186. 


कथा संग्रह-मैथिली अकादमी, पटना, 1977, 
पू.-14 

एक खीरा : तीन फाँक-रामदेवझा, सुधा 
प्रकाशन, दरभंगा, 1965, पू.-19 

मनुक सन्तान-रामदेवझा, भारती प्रकाशन 
केन्द्र दरभंगा, 1968, पृ.-40 

तत्रैव, पृ.-40-41 

मैथिली अकादमी पत्रिका, वर्ष 5, अंक 1-6 
पृ.- 96-97 

सन्धि-समास, शंकरदेवझा, साहित्य अकादेमी, 
नई दिल्ली, 2008, पृ.- 24, 56 
कन्यादान- हरिमोहनझा, जनसीदन प्रकाशन, 
कुमर-वाजितपुर, वैशाली, 1982, पृ.-15 
तत्रैव, पृ.-34 
द्विरागमन- हरिमोहनझा, पुस्तक भण्डार 
पटना-4, पृ.-39 

तत्रैव, पृ.-107-108 

तत्रैव, पृ.-117 

तत्रैव, पृ.-122 

तत्रैव, पृ.-124-125 

जवतुरिया-यात्री, विद्यापति प्रकाशन, दरभंगा, 
1965, पू.-52 

तत्रैव, पृ.-126 

दू पत्र-उपेनद्रनाथझा व्यास, पटना, पृ.-12-13 
भलमानुस-योगानन्दझा, सन्‌ 1353 साल, 
पृ.-38-39 

तत्रैव, पू.-44 

तत्रैव, पृ.-78-79 

तत्रैव, पू.-79 

तत्रैव, पू.-128 

तत्रैव, पृ.-166 


विदागरी-चन्द्रनाथमिश्रअमर विद्यापति प्रकाशन 


दरभंगा, 1971, पृ.-38 
तत्रैव, पृ.-65-66 


187. पृथ्वी पुत्र- ललित, विद्यापति प्रकाशन, 
दरभंगा, 1965 पू.-4 

188. अंगरेजीफूलक चिट्ठी- रामदेवझा, मिथिला 
रिसर्च सोसाइटी, दरभंगा, 2002, पू.- 47, 
58, 59, 66, 100, 110 


189. रामजोंडी कागतक पाँखिपर रामदेवझा, 
मिथिला रिसर्च सोसाइटी, दरभंगा, 2002, 
पू.- 16, 21, 24, 26, 27, 28, 29, 32, 
34, 35 

190. कविवर जीवनझा रचनावली- सं. रामदेव 
झा, मैथिली अकादमी, पटना 1980, पू.-94 

191. तत्रैव, पृ.-94 

192. तत्रैव, पृ.-6 

193. तत्रैव, पू.-8 

194. तत्रैव, पृ.-11 

195. तत्रैव, पृ.-39 

196. तत्रैव, पृ.-45 

197. तत्रैव, पृ.-45 

198. बीर नरेन्द्र नाटक-जीवनाथझा, दीनबन्धु 
पुस्तकालय इसहपुर रामनगर, दरभंगा, 1956, 
पृ.-3-4 

199. तत्रैव, पृ.-6 

200. चीनीक लड्डू-ईशनाथझा, विद्यापति प्रकाशन, 
दरभंगा 1964, पृ.- 127 

201. तत्रैव, पृ.-128 

202. तत्रैव, पू.-134 

203. तत्रैव, पृ.-135-137 

204. तेसर कनिजा- मणिपदूम, कर्णगोष्ठी, 1-डी, 
ओमदाराजा लेन, कलकत्ता- 15-1986 
पृ.-19 

205. छींक-हरिश्चन्द्रआ हरीश, ग्रन्थमाला 
प्रकाशन, दरभंगा, 1964, पू.15-18 

206. पसिझैत पाथर- रामदेवझा, संकल्पलोक, 
लहेरियासराय, 1989, पृ.- 9, 27-29 

207. तत्रैव, पृ.-.69 


208. बसात- गोविन्दझा, पृ.-45 

209. राजा शिवसिंह-गोविन्दझा, पृ.-36-37 

210. मनोरथ- भाग्यनारायणझा, छात्र पुस्तक 
भण्डार, मधुवनी, पृ.-1-2 

211. तत्रैव, पृ.-32 

212. क्षमादान-विन्देश्वरमंडल, मैथिली रंगमंच, 
अपूर्व मित्ररोड, कलकत्ता-26, पू.-22-23 

213. सोहाग प्रभुनारायणझा प्रदीप, ग्रन्थमाला 
प्रकाशन दरभंगा, 1971, पू.-20 

214. तत्रैव, पू.-39 

215. तत्रैव, पू.-47 

216. तत्रैव, पृ.-53 

217. एकांकी चयनिका- तनत्रनाथझा, भारती भवन 
प्रकाशन केन्द्र, दरभंगा, पृ.-33 

218. तत्रैव, पृ.-26-27 

219. तत्रैव, पृ.-57-58 

220. प्रतिनिधि एकांकी-स. चन्द्रनाथमिश्र अमर, 
मैथिली ग्रन्थमाला प्रकाशन हनुमानगंज, 
मिश्रदोला, दरभंगा, 1980, पृ.-83-84 

221. तत्रैव, पृ.-48-49 

222. तत्रैव, पृ.-61-63 

223. एकांकी संग्रह-स. सुरेन्द्रा सुमन, मैथिली 
अकादमी, पटना, 1977, पृ.-61-62 

224. तत्रैव, पृ.-6३-64 

225. तत्रैव, पृ.-189 

226. संकलन-मैथिली अकादमी, पटना, 1977, 
पृ.-8 

227. इन्टरमीडिएट मैथिली गद्य-पद्य संग्रह, मैथिली 
अकादमी, पटना 1981 मे संगृहीत डा. 
उमेशमिश्रक निबन्ध : अगहन-पूस, 
पृ.-66-67 

228. तत्रैव, पृ.-71 

229. संकलन- सं. शैलेन्द्रमोहनझा, मिथिला 
प्रकाशन, लहेरियासराय, 1967, पृ.-24-26 

230. 


238. 


239. 


द्रष्टव्य, मैथिल संस्कृति ओ सभ्यता 
(द्वितीयभाग)- मःम. उमेशमिश्र बैदेही 
समीति, दरभंगा । 

. मैथिली लोकसाहित्य : स्वरूप ओ सौन्दर्य, 
रामदेवझा, मिथिला रिसर्च सोसाइटी, दरभंगा, 
2002, पू.- 121-124 


. तत्रैव, पृ.-129-130 
. तत्रैव, पृ.-131-135 
. तत्रैव, पृ.-136-138 
. लोक कण्ठसँ संग्रहीत । 


- गीतनाद-सं. विभूति आनन्द, भवानी प्रकाशन, 
पटना, 1986, पृ.-83 


.. तत्रैव, पृ.-82-83 
'लोकगीत- सं. अणिमा सिंह पृ.-527 
. लोककण्ठसँ संकलित । , 


240. लोकक॑ठसँ संकलित । 

241. लोककंठसँ संकलित । 
242. मैथिली लोकगौत-रामइकबालसिंह 


राकेश-हिन्दी साहित्य सम्मेलन, प्रयाग सं. 
2012 पृ.-49 
- लोककंठसँ संकलित 


244. उपरिवत्‌ 


- उपरिवत्‌ 
. उपरिवत्‌ 
. उपरिवत्‌ 
.. गीतनाद-विभूति आनन्द, पृ. 217-218 


249. लोककण्ठसँ संकलित 


). उपरिवत्‌ 

- गीतनाद- विभूति आनंद, पृ.-216 । 

. लोककण्ठसँ संकलित । 

. अमरेश महराज, ग्राम- महुआसिमरी जिला- 
दरभंगास प्राप्त । 


सप्तम अध्याय 


आधुनिक मैथिली भाषामे भोजनक उपकरण सम्बन्धी शब्दावली 


उपकरण कार्य-व्यापार सम्बन्धी ओ साधन थिक जाहि द्वारा पाक सम्बन्धी 
विविध कार्यक सम्पादन होइत अछि । भोजनसँ सम्बद्ध भिन्न-भिन्न प्रक्रियामे अनेकानेक 
एहन साधन सभक प्रयोग कयल जाइछ जकर सहायतासँ भोज्य सामग्री तैयार होइछ तथा 
भोजन-व्यापारक सम्पादन होइछ । 
एहि समस्त स्थूल साधनके' भोजन सम्बन्धी उपकरण कहल जा सकैछ । प्रयुक्त द्रव्यक 
आधारपर एहि उपकरण सबको निम्नलिखित वर्गमे राखल जा सकैछ - 


1. धातूपकरण 2. प्रस्तरोपकरण 

3. मृत्तिकोपकरण 4. काष्ठोपकरण 

5. वंशोपकरण 5. तृणोपकरण 
1. धातूपकरण : 


पात्रक हेतु सामान्य शब्द बासन/बरतन/बर्तन-बासन, बासन-कूसन अछि । 
धातुक बासनकें दर्बजात/दरबजात कहल जाइछ । भोजनक उपकरण बनयबामे विभिन्न 
प्रकारक धातु ओ धात्विक मिश्रणक उपयोग कयल जाइछ । एकरा सभके दरब (सं. 
द्रव्य) कहल जाइछ । बदामी रंगक अत्यन्त नमनशील धातु विशेषके ताम/तामा/ताम्बा 
कहल जाइछ । ताम ओ जस्ताक मिश्रणसँ बनल धात्विक मिश्रणकों पित्तर/पित्तरि 
कहल जाइछ । एहि धातुक रंग अल्प पीयर होइत छैक । ई तामक अपेक्षा अधिक दृढ 
होइत अछि । ताम ओ राङाक मिश्रणसँ बनल उपधातुकें काँस/काँसा कहल जाइछ । 
एकर शुद्धतम रूपमे ताम ओ राङाक अनुपात नओ तथा एक रहैत छैक । एहि शुद्धतम 
रूपके फूल कहल जाइत छैक । राङाक अनुपात बढ़ने काँसक गुणमे क्रमिक कमी 
देखल जाइछ। पित्तरिमे सीसाक मिश्रणसँ बनल उपधातुर्कों कँसकूट/कसकूट कहल 

जाइछ । ई अपेक्षाकृत ललौन होइछ । पित्तरिमे निकिलक मिश्रणसँ बनल चमकदार 
धात्विक मिश्रण तैयार होइछ जकरा गिलट कहल जाइत छैक । पित्तर एवं काटीन नामक 
उपधातुक मिश्रणसँ बनल धात्विक मिश्रणकोँ सिल्भर/सिल्बर कहल जाइछ । एहिसँ 
बनल उपकरण सिलवटिया कहल जाइछ । आइकाल्हि अल्मुनियम/अलमुनिजा/हरमुनिजा 
नामक द्रव्यक उपयोग बासनक हेतु अत्यन्त प्रचलित भऽ गेल अछि । ई श्वेताभ वर्णक 
धातु विशेष थिक । भोजनसँ सम्बद्ध किछु विशिष्ट बासन सभ लोह/लोहा नामक धातुसँ 
बनैछ । 


विभिन्न धातु ओ धात्विक मिश्रणसँ अनेक विशेषण बनैत अछि जेना तामक 
बासनकोँ तमहा कहल जाइछ । पित्तरक बासनके* पितरिया कहल जाइछ । काँससँ 
निर्मित बासनके' कँसहा/कँसही ओ फूलसँ निर्मित बासनके* फुलहा/फुलही कहल 
जाइछ । पित्तरक बासनमे राखल खाद्यमे उत्पन्न विकृत स्वादको 'पितराइन तथा काँसक 
बासनमे राखल खाद्यमे उत्पन्न विकृत स्वादर्कों कसाइन कहल जाइछ । 


मूल धातु ताम, जस्ता आदिके' उचित मात्रामे परस्पर मिला क$ तैयार कयल 
गेल बासनको कराउत कहल जाइछ । ढलाइ द्वारा तैयार बासनके* ढसआ/ढलुआ कहल 
जाइछ । पीटि कऽ तैयार कयल बासनके' 'पिठुआ कहल जाइछ । उपयोग कयल पुरान 
बासनके' रेस ओ छीलि-छालि कऽ नव बासन बना देलापर ओ नड़िया/नड़िआ कहल 
जाइछ । फूटल बासनक हेतु फुट्टा शब्द व्यवहृत होइछ । पुरान फूटल बासनक भग्न 
अंशको जोड्बाक क्रिया रेसब होइछ । एहन बासनके' गला कऽ बनाओल नव 
बासनकेउपटा कहल जाइछ । बासनक सतहके' छीलि क$ शोभाधायक आकृति 
उतारबाक क्रिया छीलब होइछ आ एहि प्रक्रियासँ तैयार बासनके' छिलुआ/पहलदार 
कहल जाइछ । शोभाधायक आकृतिके' पहल कहल जाइछ । 


पित्तरि, ताम आदिक बासनक बाहरी भागमे शोभाक हेतु उभर-खाभड़ सतह 
उखाड्ल रहैछ जकरा मठार/दाग/दग्गी कहल जाइछ । 


बासनक आधार भागको पेन/पेनी/पेन्दी कहल जाइछ । कोनो-कोनों बासनक 
पेनक निचला भागमे पेनके जमीनक साक्षात्‌ सम्पर्कसँ बचयबाक व्यवस्था कयल रहैत 
छैक । एहि व्यवस्थाको गोडा कहल जाइछ । पेनक उपरका पार्श्वभागक घेराके' पाँजर 
कहल जाइछ । पाँजरक मोटाइके देबाल कहल जाइछ । पाँजरक उपरका खुजल भागक 
मुँह कहल जाइछ । संकुचित मुखाग्र आकारको घपोल कहल जाइछ । मुँह ओ पाँजरकोँ 
सम्बद्ध करऽबला भागको गर्दनि कहल जाइछ । गर्दनिक उपरका भागमे क्षैतिज अवस्थामे 
मोड़ल भागको कान कहल जाइछ । 


अनेक बासनमे दू अथवा तीन अवयवके' जोडि कः पूर्ण आकृति तैयार कयल 


166/पैथिलीक भोजन सम्बन्धी शब्दावली 


जाइछ । एहिमे प्रत्येकको खप्पा कहल जाइछ । खप्पा सभक संयोजन स्थानके जोड़ 
कहल जाइछ । दूटा खप्पाकें जोड्बाक क्रिया रेसब होइत अछि । रेसल बासन रेसुआ 
होइत अछि । खसलासँ वा कठोर चोट लगने बासनक सतह धरि जाइछ । एकरा पचकब 
कहल जाइछ । 


पाक व्यवहारक पात्र : 


पित्तरिक करीब एक फूट व्यासक किञ्चित अवतल पेनीवला भात रन्हबाक 
बासनौँ तसला/तसलबा कहल जाइछ । ई पातर चदराक पिटुआ बासन होइत अछि । एकर 
पाँजरवला भाग पेनीसँ करीब तीस डिग्रीक कोणपर मुड्ल रहैत छैक आ एकर गर्दनि 
करीब एक आङुर ठाढ़ रहैछ । गर्दनिक परितः करीब दू आङुर चाकर कान बाहर दिस 
मुड्ल आ मुँह दिस ढालू रहैत छैक । छोट तसलाके' तसली कहल जाइछ । तसलेक 
आकृतिक काँस, फूल अथवा पित्तरिक पैघ बासनके' झिंगा/झिङ्गा/झिङा कहल 
जाइछ । एकर पेनक व्यास करीब दू फीट होइत छैक आ पेन बेसी अवतल रहैत छैक । 
पेन आ पाँजरक बीच करीब एक सय बीस डिग्रीक कोण बनैत छैक । एकर कान करीब 
चारि आङुर चाकर, क्षैतिज तथा उत्तल होइत छैक । पैघ झिंगाके' खाँखड़/खँखड़ा/ 
खँखड़हर/खखड्हरा कहल जाइत छैक । झिंडाक लघु प्रभेदके' झिंङ्गी/झिंङी/झिंगी 
कहल जाइत छैक । एकर सभक उपयोग खास क5 भोजमे चाउर-दालि आदि रन्हबाक 
पात्रक रूपमे होइत छैक । 


फूल, कसकुट अथवा काँससँ निर्मित गोलाकार पेट, सदृश्य गर्दनि तथा क्षैतिज 
ओ समतल कानसँ युक्त बरतनके' बद्टुक/बद्दू/बटुआ कहल जाइत छैक । एकर 
पेटक व्यास करीब एक बीत होइत छैक आ एकर देबाल मोट ओ ठोस होइत छैक तथा 
ई ढरुआ बासन थिक । एकर छोट प्रभेदके' बटुली /बटलोही/बटलोहिया कहल जाइत 
छैक । ० ॥ 

_ पित्तरक समतल पेनवला पाक पात्रक प्रभेदके' हंडी/हाँड्डी कहल जाइछ । एकर 
पेन ओ पाँजरक बीचक मोड थोडे गोलाइ लेने समकोणिक होइछ । पाँजरक उपरका भाग 
मुँह दिस करीब सय डिग्रीपर मुड्ल रहैत छैक । एकर गर्दीने करीब दू आङुर ठाढ़ होइछ 
तथा कानक चौडाइ करीब तीन आङ्र होइत छैक । एकर गर्दनि ओ कानवला भागक बीच 
करीब सय डिग्रीक मोड्‌ रहैत छैक तथा कान मुँह दिस ढालू रहैत छैक । पैघ हण्डीकोँ 
इण्डा/हाँड़ा/टोकनी/टुकनी कहल जाइछ । एहिमे करीब तीन सेर धरि चाउर रान्हल जा 
सकैछ । 

करीब पाँच सेर चाउर रन्हबाक पितरक हण्डीक प्रभेदके टोकना/दुकना 
कहल जाइछ । एकर आकृति हण्डीसँ भिन्न होइत छैक । एकर पेनी अवतल होइत छैक 

आ पाँजरक निचला भाग ओ बीचक मोड़ थोडेक गोलाइ लेने समकोणिक होइछ । मुदा 
एकर पाँजरक उपरका भाग शंकुक आकृतिक होइत छैक । 


मुसलमान ताम अथवा कसकुटक छोट मुँहवला तौलाक आकृतिक बासनके* 
पतीला कहैत छथि । छोट पतीलाके' पत्तीली कहल जाइछ । तसलाक आकृतिक 
पतीलाके देगचा/डेगचा/डेकचा कहल जाइछ । छोट देगचाके' देगचीडेगची/डेकची 
कहल जाइछ । पैघ देगचाके' देग (फा.) /डेग कहल जाइछ । 


_ मुसलमानक भोज-भातमे व्यवहृत भात रन्हबाक समतल पेनवला तामक पैघ 
बासनके' तामी/तमिञा कहल जाइछ । एकर .पाँजरक आकृति टोकनासँ मिलैत छैक मुदा 
गर्दनि करीब छओ इंच ठाढ़ होइत छैक । एकर छोट प्रभेदके' तम्हेरी कहल जाइछ । 


विविध उपयोगमे आबऽवला बासनक एकटा प्रभेदके' बहगुना/बहुगुना/बरगुना/ 
बरगुन्ना/टोपिया/गमला/घमला कहल जाइछ । एकर पेनी समतल होइत छैक तथा एकर 
पेटवला भागक चारू कात समकोणपर ठाढ़ घेरा रहैत छैक । घेरावला भागक उपरका 
सतहपर बाहर दिस मुंडूल करीब दू आङुर चाकर समतल कान बनल रहैत छैक । पैघ 
टोपियाके” टोपा कहल जाइछ । 'ओहुसँ पैघके* टोप कहल जाइछ । कोनो-कोनो टोपा 
कान रहित होइत छैक तथा एकरा पकड्बाक हेतु उपरका भागक पार्श्वमे दू ठाम एक 
दोसराक समक्ष दूटा धातुक वलय लागल रहैत छैक । एहि वलयक* 
कड़ा/बाला/बलिया/कड़ी कहल जाइत छैक । 


तरकारी रन्हबाक हेतु पित्तरि अथवा काँसक खुलल मुँहक बासन सेहो व्यवहृत 
होइछ । एकरा कड़ाही/लोहिया/कंसहड़ी/लोहँदा/लोहना कहल जाइछ । ई लोहाक सेहो 
बनैत अछि । लोहे जकाँ पित्तरियोसँ कड़ाह, छोलनी, कफगीर (मुसलमानमे), छनौटा/सनौटा 
(प्रि. ) /झँझरा/झरना/झाँझ आदि पाक सम्बन्धी पात्र बनाओल जाइछ । 


पाक सम्बन्धी विभिन्न पात्रक मुँहके' झँपबाक हेतु व्यवहृत बासनके* ढकना/ 
ढाकन/ढपना/झकना/झपना कहल जाइछ । मुसलमान एकरे सरपोस कहैत छथि । 


भोजन ओ पान सम्बन्धी : 


 खयबाक हेतु आधार रूपमे व्यवहृत समतल आधार ओ वृत्ताकार परिधिवला 
कास, फूल अथवा पित्तरक बासनके थारी (सं. स्थाली)/थाली/थरिया/छीपा कहल 
जाइछ । एकर परिधिक चारू कातक उठल भागके' कोर/बाढ्/कान कहल जाइत छैक । 
थारीक भीतरी व्यास करीब एक फूटसँ सवा फूट घरि होइत छैक । एक फूटसँ कम 
व्यासवला थारीको रिकबी/रिकाबी/रिकेबी/छिपली/छिपुली कहल जाइछ । छोट 
छिपलीके छीप कहल जाइछ । अत्यन्त छोट-छोट छिपलीके छीपी/छिप्पी कहल 

जाइछ । पैघ थारीके थार कहल जाइछ । काँसक थारीके' टाँठी (ग्रि.)/ठाँठी (ग्रि.) 
कहल जाइछ । वर्णरत्नाकरमे एहि हेतु टठी शब्द भेटैत अछि ।' मधुर आदि रखबाक हेतु 
करीब दू हाथ व्यासक ओ चारि आङुर ठाढ़ बाढ़वला पित्तरिक थारकें परात कहल जाइछ । 


आयातक स्थान, बाइक खड्इ ओ काटक भिन्नताक आधारपर थारीक अनेक 
प्रभेद होइत छैक । आगरासँ आयातित थारीक प्रभेदके अगरैल/अगरैलही कहल जाइत 
अछि । एकर कोर करीब दू आङुर ठाढ़ तथा बाहर दिस किञ्चित झुकल रहैत छैक । 
दू आङुर ठाढ़ तथा ऊपर दिस एक आङुर चाकर कानवला थारीकोँ गायसरी/गेसरी/गैसरी 
कहल जाइत छैक । चारि आङुर सीधा ठाढ़ कानवला पित्तरक थारीके गिरमी/मिर्जापुरी 
कहल जाइछ । ई मिर्जापुर (उ.प्र.)सँ आयातित होइछ । चारि आङुर ठाढ़ तथा बाहर दिस 
अल्प झुकल बाढ्वला थारीके झरका/धरका/धरुका कहल जाइछ । चारि आङुर सीधा 
ठाढ़ कानवला फूलक थारीके' मलँगिया/पुरबी थारी कहल जाइछ । करीब पाँच आङुर 
बाढ्वला कठौतक सदृश थारीके' मलाही/कठौतिया कहल जाइत छैक । डेढ़ आङुर 
बाढ्वला थारीके' बलेसरी कहल जाइछ । जाहि थारीक बाढ़ एक आङुर होइत छैक तथा 
कान भीतर दिस अवतल सतहसँ युक्त रहैत छैक, ओकरा बग्गी/बोगी/बौगी /बडःला 
कहल जाइत छैक । डेढ़ आङुर ठाढ़ बाढवला उत्थर थारीक प्रभेदके' कंचनी/कंचनपुरी 
कहल जाइछ । पैघ आकृति एवं छितनार बाढवला थारीकें छैनीकाट कहल जाइछ । 
करीब आधा आङुर ठाढ़ बाढ्वला थारीक प्रभेदके सरैया कहल जाइछ । 


मुसलमान वृत्ताकार एवं उत्थर धातु पात्रके तसत कहैत अछि । ई उपहार देबाक 
हेतु सामान्यतया प्रयुक्त होइछ । छोट तसतको' तश्तरी कहल जाइछ जे पान-सुपारी प्रस्तुत 
करबाक हेतु प्रशस्त बूझल जाइछ । करीब एक आङुर ठाढ़ घेराक ऊपर करीब चारि 
आङुर चाकर ओ उत्तल कानसँ युक्त मुसलमानमे व्यवहृत उत्थर पात्रके सेनी/सैनी/सैन 
(ग्रि.) कहल जाइछ । ई भोज्य पदार्थक स्थानान्तरणक हेतु व्यवहूत होइछ । 


दालि, तरकारी आदि खयबाक हेतु फोंक गोलाक अर्द्धभागक आकृतिक मोट 
देवालवला धातु पात्रके कटोरी (सं.करोटि) कहल जाइछ । मुसलमान एकरा 
प्याली /पिआली/पेआली सेहो कहैत छथि । पैघ कटोरीके कटोरा/पिआला/पेआला/ 
प्याला कहल जाइछ । गोडा लागल पैघ कटोराकें बाटी/मेंहिबाटी (ग्रि.) गोड़लगुआबाटी/ 
गोड़ाबलाबाटी कहल जाइछ । पैघ बाटीके बद्टा/बटबा कहल जाइछ । फूलक 
गोड़ाविहीन बटबाकें जाम कहल जाइछ । पातर देवालवाला पित्तरक पैघ जामके' बटिया 
कहल जाइछ । मोट देवालसँ युक्त पैघ बटियाके गमला/घमला कहल जाइछ । काँस 
अथवा पित्तरक करीब एक बीत व्यासक समतल पेनीवला कठौतक सदृश बासनकोँ 
अढ़िया/कठौत कहल जाइछ । एकर पाँजरक घेरा पेनसँ करीब एक सय बीस डिग्रीक 
कोण बनबैत छैक तथा पाँजर बाहर दिस उत्तल होइत छैक । चिक्कस आदि सनबाक हेतु 

अढियाक व्यवहार होइत अछि । मुसलमानमे व्यवहृत अढियेक सदृश बासनके लगन 
कहल जाइछ । 


पानि पीबाक हेतु व्यवहृत पात्रक एकटा प्रभेद लोटा होइत अछि । ई सामान्यतः 
'फूलक होइछ । तामक लोटाके तमहा कहल जाइत छैक । सामान्य आकृतिसँ छोट 
लोटाके लोटकी/लोटिया कहल जाइछ । पैघ लोटाक हेतु लोटका शब्दक व्यवहार 
अछि । लोटासँ पानि ढारि क$ पीबाक हेतु छोट सन लोटाक व्यवहार होइछ । एकरा 
दुकनी कहल जाइत छैक । छोट आकृतिक गोल लोटाकें टुनमुन/टुनमुनिजा लोटा कहल 
जाइछ । अत्यन्त छोट लोटकीकों लुटकी कहल जाइछ । 


आयातक स्थान, दरब ओ आकृतिक आधारपर विभिन्न प्रकारक लोटा भिन्न-भिन्न 
नामे अभिहित होइत अछि । जयपुरी/जयपुरिया लोटा फूल अथवा काँसक होइत छैक । 
एकर पेन समतल तथा गोड़ाविहीन होइत छैक । पाँजरक घेरा गोल तथा पेनपर उदग्र रहैत 
छैक । पाँजरक उपरका भाग किचित्‌ शंक्वाकार होइत छैक तथा गर्दीने करीब चारि आङुर 
नाम ओ पाँजरक शंक्वाकार भागपर उदग्र रहैत छैक । एहि लोटाक पाँजरक गोलवला भाग 
पहलदार होइत छैक । दानक हेतु व्यवहृत अत्यन्त हल्लुक दरबसँ निर्मित गोडा लागल, 
अवतल पेन शंक्वाकार पाँजर तथा बाहर दिस मुड्ल कानवला लोटाके' बम्बइया/पूर्वी/ 
हवासी /कुमकुमा/मलंगिया/दनहा कहल जाइछ । अवतल पेनीपर करीब अस्सी डिग्रीक 
कोण बनबैत पाँजरसँ युक्त गोडा विहीन पित्तरिक लोटाके जगाधरी/मारवाड़ी कहल 
जाइत छैक । एकर पाँजरक उपरका भागमे करीब एक आङुर चाकर क्षैतिज कान बनल 
रहैत छैक । मुरादाबादी लोटा फूल अथवा काँसक होइत छैक । एकर पेनी खूब अवतल 
होइत छैक तथा ई गोड़ायुक्त होइछ । एकर पाँजरक निचला भाग शंक्वाकार होइत छैक 
तथा गर्दनिसँ उपरका भाग निचला शंकुक विपरीत दिशामे मुडि क5 छिडिआयल रहैत 
छैक । पित्तरिक लोटाक एकटा प्रभेद कलगइजा* होइत अछि । एकर पेन गोड़ाविहीन आ 
किञ्चित अवतल होइत छैक । एकर पाँजरक निचला भाग बेलनाकार तथा उपरका भाग 
शंक्वाकार होइत छैक । पाँजरक उपरका भागमे करीब सय डिग्रीक कोणपर दू आङुर ठाढ़ 
कान रहैत छैक । एहि लोटाक बाहरी भागमे कोदबाक चेन्ह सदृश मठार उत्पन्न कयल 
रहैत-छैक । मठार रहित गोडाविहीन पितरिया लोटाक चौरस पेटवला प्रभेदकेँ परयागी 
कहल जाइत छैक । गोलाक आकृतिक पेट ओ एक आङुर ठाढ़ कानवला लोटाक 
प्रभेदको कासीवाल कहल जाइछ । वैष्णव बाबाजी लोकनिक गोलपेटवला अत्यन्त 
'छितनार कानवला लोटक प्रभेद के साधूशाही कहल जाइत छैक । 


अनेक लोटासँ कम-कम मात्रामे पानि चुअयबाक हेतु ओकरा पार्श्वमे धातुक 
नली लागल रहैत छैक । एहि नलीके टोंटी/टोटी कहल जाइत छैक । टॉंटीसँ युक्त 
लोटाकेँ टोंटीदार कहल जाइछ । टोंटीदार लोटाक अत्यन्त छोट प्रभेदके' दुझ्याँ कहल 

जाइछ । झोझ टोंटीसँ युक्त लोटाक प्रभेदकें हथहड़/गडुआ/गेडुआ कहल जाइछ । छोट 
हथहड्के हथहड़ी कहल जाइछ । गोल अग्रभागवला येंटीसँ युक्त लोटाकेँ सोबरना/सुवर्ना 
कहल जाइत छैक । छोट सोबरनाके सोबरनी/सुबणी कहल जाइछ । नाम शरीर तथा 
घपोल मुँहवला सोबरनाक प्रभेदकेँ झारी/झारिल कहल जाइछ । हाथसँ पकड्बाक हेतु 
डंटी लागल झारीक प्रभेदके माधवसिंघी कहल जाइछ । राजासाही, सलमशाही आदि 
विभिन्न कालमे प्रचलित लोटाक प्रभेद छल । 


मुसलमान पै मुँहवला टोंटीदार लोटाक उपयोग करैछ । एकरा बधना कहल 
जाइत छैक । छोट बधनाके' बधनी कहल जाइछ । पानि पीबाक हेतु मुसलमानमे व्यवहृत 
तामक गोड़ायुक्त कटोराकें पनिपीया कहल जाइछ । पनिपीयाक सदृश: फूल, काँस 
आदिक बासनकेँ अपखोरा/अवखोरा/अमखोरा/खोरा कहल जाइछ । 


गंगाजल रखबाक हेतु बोतलक आकृतिक धातुपात्रके गंगाजली/गङ्गजली 
कहल जाइछ । पेंचयुक्त ढक्कनसँ युक्त लोटा जाहिमे कामरक हेतु जल बोझल जाइछ, 
सेहो गंगाजली कहल जाइछ । 

पानियोँ पीबाक हेतु व्यवहृत समतल पेनी ओ किञ्चित बेलनाकार पेटवला धातु 
पात्रके” गिलास/ग्लास (अं. ग्लास)/गलास कहल जाइछ । छोट गिलासकेँ गिलसी 
कहल जाइत अछि । वक्र पहलसँ युक्त गिलासके ऐंठुआ गिलास कहल जाइछ । 


पानिक संचय करबाक हेतु समतल पेनी, बेलनाकार पेट ओ चारि आङुर ठाढ्‌ 
कानवला बासनके' गगरा कहल जाइछ । छोट गगराके गगरी कहल जाइछ । तामक 
गगराकोँ - तमधैल/तमघैला कहल जाइछ । छोट तमघैलके' तमधैली कहल जाइछ । काँस 
अथवा फूलसँ ढरुआ तमधैल सेहो बनैत अछि । एकर आकृति गगरा अथवा घैलसँ भिन्न 
होइत छैक । एकर पेन करीब चारि आङुर व्यासक गोरादार होइत छैक । पाँजरक व्यास 
पेनीसँ ऊपर दिस क्रमशः अधिक भेल रहैत छैक आ मध्य भागमे जा क$ पेट करीब 
एक फूट चाकर भऽ जाइत छैक । पश्चात्‌ पेटक व्यास क्रमशः ऊपर दिस घटल रहैत 
छैक आ पुनः चारि आङुर भऽ जाइत छैक । पेटक उपरका भागमे करीब एक बीत नाम 
घपोल गर्दैनि बनल रहैत छैक । गर्दनिक उपरका भागमे बाहर दिस झुकल करीब दू आङुर 
चाकर कान बनल रहैत छैक । एहि तमघैलक छोट प्रभेदकैँ कलसा कहल जाइछ । छोट 
'कलसाकेँ कलसी/ठिल्ली/ठिलिया कहल जाइत छैक । समतल पेन, संकुचित मुखाग्र, 
किञ्चित बेलनाकार पेट ओ करीब एक हाथ नाम गर्दनिवला पानि रखवाक पात्रको 
सुराही/सोराही कहल जाइछ । समतल पेन ओ नीचासँ ऊपर दिस क्रमशः अधिक 
व्यासवला पेटसँ युक्त धातुक खुलल मुँहक पात्रक उपयोग मुसलमान पानि जमा करबाक 
हेतु करैत छथि । एहि पात्रके मटका/मटुका कहल जाइत छैक । 

लोहे जकाँ पित्तरिक डोल, बाल्टी सेहो बनैत अछि मुदा ई ढरुआ होइत अछि । 
साधु-संन्यासी पित्तरिक कम व्यासक नाम डोलक उपयोग करैत देखल जाइत छथि, 
जकरा कमण्डल/कमण्डलु कहल जाइत छैक । 


भोजन उठा क5 खयबाक हेतु छोट सन कड्छु सदृश पात्रके' चम्मच/चम्मस/ 
चमचा कहल जाइछ । एकर अग्रभाग छिछलाह आ अल्प गँहीर होइत छैक । छोट 
चम्मचके' चमची कहल जाइछ । 


भोजनक क्रममे आधारमे गोल ओ ऊपर दिस पैघ मुँहवला छितनार बासनक 
उपयोग हस्तप्रक्षालन पात्रक रूपमे होइछ । एकरा चिलमची/चिलिमची/सिलफची/डाबर 
कहल जाइछ । 


पान रखबाक हेतु धातुक चौखूट डिब्बाके पनबट्टा कहल जाइछ । छोट 
पनबट्टाके' पनबट्टी कहल जाइछ । एहिमे सुपारी आदि रखबाक हेतु खोल बनल रहैत 
छैक । पानक खिल्ली रखबाक हेतु व्यवहृत धातुक खोल रहित डिब्बाके' खिलबट्टीं 
'कहल जाइछ । पैघ खिलबट्टीके खिलबद्टा कहल जाइछ । पान रखबाक हेतु 
मुसलमानक गोल पनबद्टाके पानदान कहल जाइछ । किमाम रखबाक डिब्बाके' 
'किमामदान कहल जाइछ । 


चाउर आदि नपबाक हेतु तामक कटोरी सदृश नपनाके' तामा कहल जाइछ । 
ई तामा काष्ठनिर्मित सेहो होइछ । डिब्बा आदिक बनाओल पाओ भरिक हेतुक नपनाके* 
पैली कहल जाइछ । 


लोहाक सामग्री : 
भोजन व्यापारमे प्रयुक्त किछु विशिष्ट बासन ओ उपकरण लोहेक होइछ । 


भोजन निर्माण व्यापारमे लोहाक चदरासँ बनल गोलाद्क आकृतिक गँहीर ओ 
पैघ बर्तन जकर उपरका भाग खुलल रहैछ से कड़ाह कहल जाइछ । एहिमे विभिन्न 
वस्तुको छानल जाइछ वा अधिक मात्रामे तरकारी करबाक हेतु ई उपयुक्त होइत अछि । 
छोट कडाहके' कड़ाही कहल जाइछ । बुन्दा/बुन्ना लोहाक कड़ाहीकें लोहिया कहल 
जाइछ । कड़ाह, लोहिया आदिको पकड्बाक हेतु ओकर पार्श्वमे आमने-सामने लागल 
गोल वलयको बलिया ओ अर्द्धृत्ताकार वलयके' कान/कड़ा/काड़ा/कड़ी कहल 
जाइछ । जिलेबी छनबाक हेतु समतल आधार ओ करीब चारि आङुर ठाढ़ घेराबला 
'कडाहीक उपयोग होइछ । एकरा ताइ (सं.तापिका) कहल जाइछ । दूध औंटबाक हेतु 
करीब एक बीत व्यासक गोल ओ गँहीर कडाहीके तबका कहल जाइछ । 


कड़ाहमे देल वस्तुको तेल अथवा घीसँ पृथक्‌ करबाक हेतु लोहक एकटा 

छिद्रमय औजारक उपयोग होइछ । एकरा झाँझ/छना/छनौटा/झरना कहल जाइछ । 
एहिमे लोहाक एक गोट गोल छिट्रयुक्त चदरा रहैत छैक जकरा पकड्बाक हेतु डंटी लागल 
रहैत छैक । 


कडाहमे देल वस्तुको लाडबाक हेतु प्रयुक्त औजारको छोलनी कहल जाइछ । 
ग्रियर्सन एकरा खुरपी/खुरचनी (ग्रि.) कहलनि अछि ।' एकर पैघ प्रभेदकेँ केओंचा 
कहल गेल अछि ।* एहिमे लोहाक एकटा छड्क नीचा तरहत्थीक आकृतिक चाकर 
फलक लागल रहैत छैक । 


विभिन्न पदार्थको एक बासनसँ दोसर बासनमे स्थानान्तरित करबाक हेतु प्रयुक्त 
औजारको कड्छु/कड्छुल/करछी कहल जाइछ । एहिमे लोहाक छड्क निचला भागमे 
गोलाद्वक आकृतिक गँहीर कटोरी सम्बद्ध रहैत छैक । छोट कड्छुके' कड्छुल्ली कहल 
जाइछ । पैघ कडछुके डब्बू/डब्बुक कहल जाइछ । 


कड़ाहीसँ जिलेबी आदि निकालबाक हेतु लोहाक एकटा पातर ओ नोखगर 
छड़क व्यवहार होइत अछि । एकरा गऽज कहल जाइत छैक । गऽजके' मुसलमानमे 
सीक/सीख/सिखचा/सीखचा कहल जाइछ । लोहाक एकटा अन्य औजार जे वस्तुकेँ 
पकड्बाक हेतु व्यवहृत होइछ से चुद्टा/चिमटा कहल जाइछ । छोट चुट्याकोँ 
चूटी/चुद्टी/चिमटी कहल जाइछ । एहिमे एकटा करीब दू आङुर चाकर लोहाक मध्यसँ 
मोड्ल चदरा रहैत छैक जकर दूनू छोर अग्रभागमे निकलल रहैत छैक । धातुक गर्म 
बासनकोँ पकड्बाक हेतु लोहाक कैँचक आकृतिक औजार विशेषके” सड्सी/सनसी/गहुआ 
कहल जाइछ । 


लोहक वृत्ताकार चदरासँ बनल पातर ओ करीब एक बीत व्यास उपकरण 
जाहिपर रोटी आदि पकाओल जाइछ, तऽब/तबा/ताबा कहल जाइछ । 


तञ्बसँ रोटी निकालबाक हेतु व्यवहृत मोडल सड्सी सदृश औजारके अरसा/बगुली 
कहल जाइछ । तरकारी कटबाक वा कतरबाक हेतु काष्ठाधारमे लागल चाकर ओ रेढ़ 
'फलवला हाँसूके फाँसू/फाँसुल/फहसुल/पहसुल/बैठी/पघरिया ( पगधरिआ )/हाँसू* 
कहल जाइछ । आधुनिका लोकनि एकर स्थानपर छूरी/चक्कूक सेहो व्यवहार करैत 
छथि । दवाइ, मशाला आदि कुटबाक हेतु खुलल मुँहवला समतल आधार ओ बेलनाकार 
पेटवला उक्खरि तथा शंकुक आकृतिक ठोस लौह दण्डक समाठक समष्टिके' 
'खल-मूसल/खरलमुसल/खलमुसली/खरलमुसली/ इमामजिस्ता/इमामजस्ता/ हमामजस्ता/ 
हमामदिस्ता (ग्रि.) कहल जाइछ । 


पानि भरबाक हेतु लोहक चदरासँ बनल गँँहीर किञ्चित बेलनाकार पात्रके 
डोल/दोल कहल जाइछ । एकरा पकड्बाक हेतु उपरका भागमे लागल अर्द्धचन्द्राकार 

लोहक छड्के डंटी/कड़ी कहल जाइछ । पैघ डोलके बाल्टी/बाल्टीन कहल जाइछ । 
अत्यन्त पैघ बाल्टीकैँ बालट कहल जाइछ । बालटसँ विशेष पैघ बेलनाकार चदराक 
जलपात्रके' टब/टप कहल जाइछ । 


2. प्रस्तरोपकरण : 


भोजन निर्माण प्रक्रियामे पाथरोक विभिन्न उपकरणक व्यवहार होइछ । कारी 
रंगक पाथरके उत्तम मानल जाइछ । एकरा तेलिया पाथर कहल जाइछ । एहिसँ कने 
मध्यम कोटिक ललौन पाथर मानल जाइछ । एकरा गेहुआँ/गहुमा पाथर कहल जाइछ । 
उज्जर रंगक पाथरके' दुधिया/उजरा कहल जाइछ । एकर एकटा विशिष्ट प्रभेद होइछ 
जकरा कर्मच कहल जाइछ । 


चिक्कस पिसबाक पारम्परिक उपकरणको जाँतः/जाँता कहल जाइत अछि । 
एहिमे समतल दूटा वृत्ताकार आधारवला पाथर होइछ । एकरा दूनूकें पाट/पद्टा कहल 
जाइछ । तरका पट्टाकेँ तरका पद्टा/निचला पद्टा/तरौटा/तलौटा कहल जाइछ । 
उपरका पट्टाके' उपरौटा/उपरका पट्टा कहल जाइछ । एकर मध्यमे मुँह बनल रहैछ । 
एहिमे अन्न द्‌ऽ कऽ पीसल जाइछ तथा दालि दरड्ल जाइछ । दालि दरड्बाक छोट सन 
जातके चकरी/चक्की कहल जाइछ । जाँत जाहि लकड़ीक धूरीपर नचैत अछि ओकरा 
'कील/किल्ला कहल जाइत छैक । जाँतक उपरका पाथरके' नचयबाक हेतु ओहिमे एकटा 
काष्ठ खण्ड ठोकल रहैत छैक । एकरा हाथर/हाँथर/हँथरा/हथड़ा कहल जाइत छैक । 
चकरीक मध्यवर्ती काष्ठक धूरीकें किल्ली कहल जाइत अछि । जाँत ओ चकरीक कील 
ओ हाँथर कमार द्वारा उत्पादित होइत अछि । जाँतक परितः माटिक घेरा जाहिमे पीसल अन्न 
'खसैत अछि, चाकी कहल जाइछ । दालि दरडुबाक प्रस्तरोपकरणके* चकरी कहल जाइछ । 


एक डेढ़ हाथ नाम पाथरक चौकोर चौरस खण्डवला मशाला पिसबाक साधनको 
सिलौट/सिलौटी/सील/सिल्ला/सिलबट/पाटी कहल जाइछ अछि । विस्तृत सिलौटकोँ 
जहाजी काला कहल जाइछ । एहिपर मशाला राखि पिसबाक एक बीत लगभग नाम 
गोलौन पाथरक खण्ड रहैछ । जकरा लोढ़ी/लोढ़ा* कहल जाइछ । एहि दूनू साधनमे 
लोहक औजार छेनी तथा हथौडीसँ खुरदुराह सतह बनाओल जाइछ । खुरदुराह भागको 
'कुटनी कहल जाइछ । कुटल रहलापर मसल्ला पिसबामे सुलभता होइछ । मसल्लाके 
मेही करबाक क्रिया पीसब होइछ । मसल्लाक चूर्णके' सिलौटपर पानि मिला कऽ 
पिसबाक क्रिया असारब कहल जाइछ । नोन आदिको मेंढी करबाक क्रिया बूकब होइछ । 
आद आदिको कुचबाक क्रिया चूरब/थकुचब/थूरब कहल जाइछ । लोढीक चोटसँ 
छहोछित्त भेल वस्तुके' थकुचा कहल जाइछ । गोल बाटीक आकारक पाथरक पात्र 
जाहिमे भाङ राखि दण्डक सहायतासँ पीसल जाइछ, से कुण्डी कहल जाइछ । प्रयुक्त 
दण्ड भङघोटना/भङसोटा कहल जाइछ । 

बाटी/बद्टाक आकारक गोल पाथरक उपकरणके पथरौटी कहल जाइछ । 
आम्लिक वस्तु रखबाक ई मुख्य उपकरण थिक । 


3. मृत्तिकोपकरण : 


पाक सम्बन्धी विभिन्न कार्यक हेतु माँटिक विविध प्रकारक उपकरणक प्रयोग 
सभ्यताक आदिए कालसँ प्रचलित रहल अछि । माँटिक उपकरण दुइ प्रकारक होइत 
अछि- काँच माटिक एवं आगिमे पकाओल माँटिक । तें मृत्तिकोपरकरणक दू वर्ग कयल 
जा सकैछ - 


(क) काँच माँटिक उपकरण 
(ख) आगिमे पकाओल माँटिक उपकरण । 
(क) काँच माटिक उपकरण- 


भानस करबाक हेतु निश्चित स्थान वा घर रहैछ । एहन घरके' भानसघर/ 
भनसाघूर/रसोइघर/चौका कहल जाइछ । मुसलमानक भनसाघरके बबरचीखाना कहल 
जाइछ । भानस करबाक हेतु निश्चित स्थान घरक एक कोनमे मानल जाइछ । एतऽ एक 
बीत वा एक हाथ ऊँच चौकोर चबुतरा बनाओल जाइछ । एकरा चिनबार/चिनमार 
/चिनुआर कहल जाइछ । एही चिनमारपर भानस करबाक लेल माटिक बनल उपकरण 
रहैछ, जकरा चूल्हि/चूल्हा/चुल्हा/चुलहा कहल जाइछ । चूल्हि बैसयबाक दिशा निश्चित 
रहैछ- पूब तथा पश्चिम मुँह । अशुभ कार्यमे उत्तर-दक्षिण मुँहे चूल्हि बैसाओल जाइछ । 
ईंटाको बैसा कऽ बनाओल चूल्हि ईटाबला चूल्हि कहल जाइछ । माटिमे दू-तीन हाथ 
नाम खाधि खूनि कऽ सेहो ओहिपर पाकक्रिया होइछ । एहन चूल्हि तीर/तिउर/आरि/अहरी 
कहल जाइछ । भूमिमे दू-तीन टा गोल आकृतिक छेद माँटि खूनि कऽ बनाओल जाइछ 
आ ओहि सभक भितरका माँटि हटा एकेटा मुँह बनाओल जाइछ । एहन बनल चूल्हि 
कौल/कौल्ह/भुमकौल्ह/भुमकौल्हा/भुमकौल/भमकौल्ह कहल जाइछ । 


चूल्हि बनयबाक हेतु पहिने माटिके फोडि कऽ फुलाओल जाइछ । तत्पश्चात्‌ 
ओहिमे गहूमक भुस्सा मिला कऽ नीक जकाँ सानल जाइछ । भुस्सा द5 कऽ बनओलापर 
माँटि नहि फटैछ ते भुस्सा देब अनिवार्य रहैछ । एहि भुस्साक मिलावटक कारणेँ 
चूल्हिके' भुसकौल्ह सेहो कहल ,जाइछ । एहि प्रकारे माँटि तैयार कयल जाइछ । 


चूल्हिक हेतु एक बीत चौड़ाइक माटिक आयताकार आधार बनाओल जाइछ । 
ई आधार अढाइ बीतसँ फाजिल नहि बनाओल जाइछ । एकरा पद्टा कहल जाइछ । पट्टा 
बनयबाक क्रियाको पट्टा ठोकब कहल जाइछ । जखन पट्टा अधसुक्खू भऽ जाइछ तँ 
ओकरा ठाढ़ क$ वृत्ताकार पथमे मोडि कऽ चूल्हिक घेरा तैयार कयल जाइछ । एकरा 

दाबा कहल जाइत छैक । दाबाक दूनू छोरक बीच ठुट्ठी भरि दूरी छोडि देल जाइछ । 
दूनू छोरक उपरका भागको माटिक दंड द्वारा जोडल जाइत छैक । एहिसँ ओहि भागमे 
बनल आकृतिको पूता/पुत्ता/पुत्ती/पुस्ती कहल जाइछ । पुत्ताक निचला खुलल भागको 
चुल्हाक मुँह कहल जाइत छैक । दाबाक ऊपर तीन ठाम ऊँच क$ माटिक पिण्ड दऽ देल 
जाइछ । एहि ऊँच स्थलकेँ उझकुन कहल जाइत छैक । पट्टा सुखि गेलापर ओहिमे मजगूती 
आ सुन्दरताक हेतु माटिक अल्प परत वा लेप चढ़ा देल जाइत छैक । एकरा माटि लगैब 
कहल जाइछ । चूल्हाक पेटवला भाग जाहिमे आगि जरैत रहैत छैक से आँची/अँचिया/ 
आँछी/अँछिया कहल जाइत अछि । एकरा अँछियासँ युक्त चूल्हाके एकचुल्हिया कहल 
जाइत अछि । अँछियाक संख्याक आधारपर ई दुचुल्हिया, तिनचुल्हिया, चौचुल्हिया आदि 
कहल जाइछ । धनउसिनियाँ सबमे तीन अँछियाक प्रयोजन पडैछ । सामान्यतः एकसँ दू 
चूलिहियाक व्यवहार घरक पाक क्रियामे कयल जाइछ । कनसारमे तिनचुल्हिया, चौचुलिहिया 
चलैत छैक । चूल्हि बनयबाक प्रक्रियाको चूल्हि पाइब कहल जाइछ । 


मैथिल संस्कृतिक अन्तर्गत पावनि-तिहारसँ ल$ यज्ञ एवं श्राद्ध कर्म धरि 
चूल्हिक आवश्यकता होइछ । छठि पावनिमे एक दिन पहिने देवताक आराधना कयल 
जाइछ । एहन कार्य-व्यवहारमे आबऽवला चूल्हि खरनाक चूल्हि कहल जाइछ । एहि 
चूल्हिक विशेषता थिक जे एकर पेन जोडल रहैछ ते एकरा पेनजोडुआ चूल्हा सेहो कहल 
जाइछ । श्राद्ध कर्मे बनल चूल्हिके सरधिया चूल्हि कहल जाइछ । यज्ञोपवीत संस्कारमे 
कुमरमक रातिमे बिना उझकुनक चूल्हिपर खीर वा भात रान्हल जाइछ । एहन चूल्हिकोँ 
कुलकल्याणक चूल्हि कहल जाइछ । जाहि चूल्हिपर माछ-मांस नहि रान्हल जाइछ से 
अमनियाँ चूल्हि कहल जाइछ । 


भानस करबाक हेतु सर्वप्रथम चूल्हि-चिनबार आ भनसाघरके नित्य साफ 
कयलाक पश्चाते पाक क्रिया प्रारम्भ कयल जाइछ । घर निपबाक हेतु पानि, नूर आदि 
रखबाक बासन घरनिप्पा कहल जाइछ । घरको माटिक पोचाड़ा द्वारा साफ करबाक 
क्रियाकें नीपब/नीपब-पोतब कहल जाइछ । यत्रकुत्र अल्प नीपबके' हँसोथब कहल 
'जाइछ । चूल्हिक चारू कात एक-डेढ़ बीत वा निमुठ हाथ धरि ऊँचाइमे भीत सहित 
निपबाक क्रिया खार काटब/ख़ार काटि क5 नीपब कहल जाइछ । समाजमे कोनो 
प्रकारक अशौचादि क्रिया भेलाक उपरान्त भीत सहित माँटि-पानिक पोतसँ पोतल जाइछ। 
एहि प्रकारें पोतबाक क्रिया छछारब होइछ । भोजनोपरान्त ऐंठ-कुठिके हटाय गोबर तथा 
अल्प प्रत्येक परिवारमे पीबाक जल-संचयक हेतु घैलक प्रयोग होइछ । घरक देहरिपर पूब 
मुहे" वा पच्छिम मुहे जल ढारबाक दृष्टिएँ पेयजलपूर्ण घैल रखबाक हेतु चबुतरा वा 
देबालमे ताखा बनाओल जाइछ जकरा घैलची/धैसीरी/वैलसी कहल जाइछ । पानिक 
'छिच्चा/छिट्टा दऽ हँसोथबके हरुआयब कहल जाइछ । 

कोनो वस्तुको रन्हबा-पकयबाक हेतु प्रथम साधन थिक जारन । कोनो प्रकारक 
वृक्षक शुष्क कठोर अंग जारन/जारनि कहल जाइछ । 


गाछक माटितरवला भाग ओकर आधार होइत अछि । एकरा मूल/जड्/जाहर/ 
जाडि/जड्आठ/ जड्औठा/जड्आठी कहल जाइत अछि । जडिसँ गाछक अन्य 
भागको पृथक्‌ कयला उत्तर धड़क शेष भाग सहित जड्किँ ओधि/ओइध/ खूट/बूट 
कहल जाइत अछि । छोट खूटके खुट्टी/बुट्टी कहल जाइत अछि । 


एहि सम्पूर्ण अंशके चूल्हिमे लगायब सम्भव नहि तें हेतु एकरा खण्डशः कयल 
जाइछ । एहि खण्डशः करबाक क्रिया काटब होइछ । वृक्षसँ मात्र डाढ़ि कटलाहा अंश 
पाङ/झाँखी होइछ। एहि पाङके वृक्षसँ अलग करबाक क्रिया पाङब/पाङ्गब होइत 
अछि । पाडल डाढ़िसिँ झँखुरी आदिके काटि क$ पृथक्‌ करबाक क्रिया छकड़ब होइछ । 
एहन छकड्ल पाङ जारनिक कार्यमे अबैत अछि। एकर उपरान्त शेष भागको चीरि क5 
'जरयबा योग्य बनाओल जाइछ । 


चीरल लकड़ीक छोट-छोट टुकड़ीके चेला/चैला/चेरा/जारनि/जारन कहल 
जाइत छैक । पैघ चेराकैँ चेलखा/जरना कहल जाइत अछि । मोट चेराकें मोढ़ी कहल जाइत 
अछि । मोट ओ पैघ चेरा मोढ़ होइत अछि । अति पैघ आकृतिक चेरा फरहा/फर्रा कहल 
जाइछ। छोट चेराके' चेरी/चेली/चै/चेलखी कहल जाइत अछि । लकड़ी कटलापर जे 
छोट-छोट टुकड़ी स्वतः कटि जाइत छैक, ओकरा खुहदी/खुहड़ी/खुभरी कहल जाइछ । 


राहड्कि गाछक जड्विला भाग खुट्टी कहल जाइछ तथा एकर सम्पूर्ण गाछ 
राहठ/रहठा कहल जाइछ । सुखायल मकइक गाछ ठठेर/ठठेरा कहल जाइछ । एकरो 
जडिकोँ खुट्टिए कहल जाइछ । कुसियार कटलाक पश्चात जे जड्विला भाग रहैछ से 
मोढ़ि कहल जाइछ । एकर पातके पतहर/पगार कहल जाइछ । रस बहार कयलाक 
पश्चात्‌ कुसियारक नीरस अवशेष केँ सिट्ठी कहल जाइछ । एकरो सुखा कऽ जारनक 
कार्य लेल जाइछ । वृक्षसँ झरल पात पतलो कहल जाइछ । 


सन हटलाक पश्चात्‌ कुतरुमक गाछक जे कठोर अंश रहैछ तकरा संठी/सनठी 
कहल जाइछ । सरिसो, रैंची, तोरीक डाँटके तोरियाठी/तोरियठ कहल जाइछ तथा 
तिलक डाँट तिलठी/तिलाठी कहल जाइत अछि । 


एकर अतिरिक्त तृण विशेषसँ सेहो जारनक कार्य लेल जाइछ । धानक गाछ 
चारः/पोआर होइछ । अन्य तूणक गाछ खढ़-पात/खढ़पतार कहबैछ मुदा से जारनक हेतु 
प्रशस्त नहि होइछ । जारन सभके एक स्थानसँ दोसर स्थान तक ल$ जयबाक हेतु किछु 
अंशके एकत्रित क5 बान्हि देल जाइछ । एहन बन्धनयुक्त जारन बोझ/बोझा कहल 
जाइछ । दुनू हाथक बीच आँटयवला जारनक मात्राको पाँजा कहल जाइछ । 

वृक्ष कटलाक पश्चात्‌ ओहिमे जलक भाग रहैछ, जाहि कारण ओ जरयबामे 
सुलभ नहि होइछ तें एहन जारन काँच कहल जाइछ । वर्षा वा अन्य कारणे जे जारन 
भीजि जाइछ से जारन भीजल कहल जाइछ, कम भीजल जारन सिमसिम/समसल कहल 
जाइछ । ओससँ भीजल जारन ओसायल कहल जाइछ । जाहि जारनमे जलक भाग नहि 
रहैछ से सुखायल/सुक्खल जारन कहल जाइछ । विशेष रउद लगला उत्तर जारन 
'हरनट्ठ/हनहन कहल जाइछ । 
गोबरकोँ सुखा कऽ बनाओल विभिन्न जारनक सेहो व्यवहार कयल जाइछ । 
गोबरक डुकड़ी सभक सोझे रौदमे सुखलापर कड़सी (सं.करीष) कहल जाइत अछि । 
गोबरक सम्पूर्ण चोत सुखलापर कड्डा/कर्रा कहल जाइछ । जखन गोबरके' पानिमे सानि 
कऽ ओकर दू तीन आङुर मोट ओ चाकर टुकड़ा बनाय रौदमे सुखाओल जाइत छैक तँ 
एहि जारनके' गोइठा कहल जाइत छैक । छोट गोइठाके गोइठी/चिपड़ी कहल जाइत 
छैक । सूप सनक गोल-गोल ओ पैघ आकृतिक गोइठाके* सुपहा/सुपहर कहल जाइछ । 
एहि सुपहा सभक" किछु संख्यामे एकत्रित (गेटि-गेटि) कऽ ओकर सम्पूर्ण भागमे 
गोबरक मोट परतसँ झाँपि बेलनाकार बना क5 रौदमे सुखा क5 भदवारिक हेतु राखि लेल 
जाइछ । एकरा ढोल कहल जाइछ । दू तीन हाथ नाम दण्ड सन गोबरक बनाओल जारन 
गोड्हा/गोरहा/गोड्हन्नी कहल जाइछ । गोरहाक भीतरमे खढ्‌ वा काठी आदिक आघार 
देल जाइछ जकरा आलन कहल जाइत अछि । गोड्हाक समवेतके' थाक कहल जाइछ । 
चराँतमे सुक्खल गोबरके बनकरड़ा कहल जाइत छैक । चराँतसँ बीछल गोबरसँ बनल 
गोइठाके' बनगोइठा/बिनुआगोइठा/डमार कहल जाइछ । गोबरक जारन बनयबाक 
प्रक्रियाकं पाथब कहल जाइछ । 
गोइठा सभ रखबाक घरको गोठुल्ला/गोडुला/गोठहुल/गोइठाघर कहल जाइछ । 
जारनिके' चूल्हिमे दऽ ऊपरसँ आगि अथवा सलाइके* बारि आगि बनयबाक क्रिया 
आँच-जोड़ब/आँच फूकब/चुल्हि फूकब/आँच पजारब कहल जाइछ । गोइठापर आगि 
द्‌ऽ क$ पुनः गोइठा तोडि-तोडि कऽ चारू भागसँ झाँपि देल जाइछ, जाहिसँ सभ टुटलाहा 
गोइठामे आगि पकड़ लैछ । एहि प्रकारे गोइठामे आगि पकड्बाक क्रिया सुनगायब 
कहल जाइछ । भानसक क्रममे जारनके चूल्हिमे घसकयबाक क्रिया आँच लगायब/आँच 
घुसकायब होइछ । आँच लगयबाक क्रमे आगिक जे अंश उडि जाइछ तकरा लुत्ती 
कहल जाइछ । जारन जरलाक पश्चात्वला कठोर आगिक टुकडीके* चिनगी/अङ्गोर/ 
अङ्गोरा/अङोरा कहल जाइछ । धुँआ आ धधरासँ रहित तीव्र आगि कहकह, धधरायुक्त 
आगि धह-धह, आँचसँ दूर अबैत ताप धाह कहल जाइछ । भानस कयलाक पश्चात्‌ जखन 
अगिक ताप कम भऽ जाइछ तँ एहन स्थितिक आगिकोँ भुम्हुर कहल जाइछ । जारन 
भीजल रहलापर आँच ठीकसँ नहि लगबाक स्थितिको धुकुर-धुकुर कहल जाइछ । 
खढ्-पातक जारन रहलापर असावधानीसँ जरौलापर एकाएक सभमे आगि पकड़ लैछ 

तकरा पसाही कहल जाइछ । आगिक स्वतः मिझा जयबाक क्रिया पझायब होइछ । 
समस्त जरल जारनिक अवशेषकें राख/छाउर/राबिस कहल जाइछ । भानस कयलाक 
उपरान्त भीजल जारनके सुखयबाक हेतु चूल्हिपर चढा देल जाइछ जाहिसँ ओकर पानि 
सुखा जाइछ । एहन चूल्हिपर चढ्ल जारनि झाँख कहल जाइछ तथा एहि प्रकारे चूलिहपर 
जारन देबाक क्रिया झाँख देब होइछ । 


भनसाघरमे वा आनो घरमे अन्न राखक व्यवस्था रहैछ । एहि हेतु कतोक 
उपादानक प्रयोग होइछ । 


अन्न राखक पैघ माटिक बनल उपादानके कोठी* कहल जाइछ । ई अनेको 
आकारक बनाआल जाइत अछि । एकर ऊँचाइ लगभग एक मनुष होइत छैक । एकर 
आधारको पेन/पेनी कहल जाइछ । पेनीसँ कने ऊँचपर गोल आकारक छेद छोड्ल 
जाइछ । एकरा मुँह/कोठीक मुँह कहल जाइछ । एहि मुँहेक आकारक गोल झाँपन रहैछ । 


कोठीक उपरका भागको मोडि कऽ कने दूरीके खुलल छोडि देल जाइछ । 
एकरा कोठीक उपरका मुँह कहल जाइछ । चारू कातक मोडल भागकेँ कान/कान्हा/कोठीक 
कान कहल जाइछ । उपरका मुँहसँ अन्न ढारल जाइछ आ नीचाक मुँहसँ बहार कयल 
जाइछ । अन्न भरल कोठीक नीचाक मुँहसँ अन्न निकलबाक क्रियाके' भुभुआयब कहल 
'जाइछ । ओना उच्च स्थलपर राखल अन्नक तीक्रतापूर्वक निर्गमनक क्रिया सेहो भुभुआयब 
होइछ । मुँहक संख्याक आधारपर एकमूँहासँ ल5 क5 नौमूँहा तक कोठी बनाओल जाइछ । 
एकर झाँपनके' पिहना/पिहान/पेहान/पिहान/पेहान कहल जाइछ । एक बीत ऊँचाइ 
तथा कोठीक अनुसार नाम आधारपर कोठीके अवस्थित कयल जाइछ । एहि आधारके' 
गोडा कहल जाइछ। ढक आकारक गोल कोठीको जबरा कहल जाइछ । एहिमे दर्बजात 
राखल जाइत छल । बड़का गोल कोठीके* भौरी कहल जाइछ । छोट गोल कोठीके' 
भुरकुण्डी कहल जाइछ । बीया-बालि राखक हेतु बनल कोठी पाँच खण्डमे विभक्त 
'कयल रहैछ मुदा सब खण्ड एकेमे जोडल रहैछ । एहन कोठीको पचकोठिया कहल 
जाइछ । गोल आकारक कोठीके गोलका कोठी तथा गोलौन चापत कोठीको पोलिया 
कहल जाइछ । चौखूट रहने चौकनी कोठी कहल जाइछ । मलाही कोहा आकारक 
कोठीकें कोठैला कहल जाइछ । कोठीक बीचमे वस्तु राखक हेतु बनल घनाकारखाली 
भागको खोधली/धनहारी कहल जाइछ । 
परम्परासँ कोठीक संग मिथिलाक संस्कृतिक अनेक विधि चलि आबि रहल 
अछि । अति लघु माछ आकारक कोठी बना कऽ ढेउरि कऽ ओहिमे अरबा चाउर भरि 
देल जाइछ आ एहिमे चानीक रूपैया द5 देल जाइछ । कनियाँ द्विरागमन क$ क5 जखन 
सासुर अबैत छथि तँ कोबरामे एहन राखल कोठीमे हाथ दिअयबाक प्रचलन अछि । एकरा 
मछिया कोठी कहल जाइछ । 
आधुनिक मैथिली भाषामे भोजनक उपकरण सम्बन्धी शब्दावली/179 


कोठीमे कोनिया आदिसँ अन्न देबाक क्रिया ढारब होइछ । कोठीक मोताबिक 
अन्न देबाक क्रिया भरब होइछ तथा भरलापर भरल कहल जाइछ । एक बासनसँ दोसर 
बासनमे पलटब उझिलब होइछ । समान बासनसँ उझिलबाक प्रक्रिया पलटब होइछ । 


रान्हल-पकाओल खादूय सामग्री तथा बासन रखबाक एकटा उपकरण होइछ । 
एकरा मोड़ा/मोरा कहल जाइछ । ई कोठीक सहचर शब्द थिक । भाँडा रखबाक पात्रक 
रूपमे कोठी-भरली शब्द व्यवहारमे अबैत अछि । ई कोठी अति लघु आकारक होइछ । 
एकर आधार तराजू आकारक गहींर होइछ, जकरा पेनी/पेन कहल जाइछ । जाहिपर ई 
अवस्थित कयल जाइछ ताहिमे भानसक छोट-मोट समान राखक हेतु छोट-छोट खल 
बनल रहैछ । एकरा सभकें घोषड़ा/घोघड़ी कहल जाइछ । एहि घोघडाक नीचाँक भागके' 
गोड्डा कहल जाइछ । एकर उपरका झाँपनके झप्पा/झपना/पिहना कहल जाइछ । 
चूल्हिए लग एकर स्थान नियुक्त रहैत छल । मुदा आब बड़ कम देखना जाइछ । 


बासन रखबाक माटिक गोल वृत्ताकार थिम्हा रहैछ । एहिपर बासन राखि माँड्‌ 
पसाओल जाइछ ते एकरा मँड्पसौना कहल जाइछ । आगिके' संरक्षित राखक हेतु छोट 
'पथियाक आकारक माटिक पात्रके बोरसि/बोड़सी कहल जाइछ । 


पाकल माटिक उपकरण : 


अन्नको आगिपर चढ़ाय रन्हबाक हेतु करीब एक बीत पैघ मुँहवला गोल पात्र 
होइत अछि । एकरा कोहा कहल जाइत अछि । कोहाक अन्य पर्याय हंडी/हाँडी/हँड्या/हड्या 
अछि” 


छोट कोहाके' कोही/कोहली/हँडरोला कहल जाइत अछि । कोहाक आधारवला 
भागको पेन/पेना/पेनी कहल जाइत अछि। भीतरक मध्यवला गोलभाग पेट कहल जाइत 
अछि । पेटक उपरका खुलल भाग मुँह कहल जाइत अछि । कोहाको मुँह लगसँ 
पकड्बाक हेतु किञ्चित वक्र किनारीवला भाग कान/कान्हा/कनहा/कंधा/कनखा 
कहल जाइत अछि । 


जाहि कोहाक पेट बेसी गँहीर ओ चाकर होइत छैक तथा मुँह अपेक्षाकृत छोट 
रहैत छैक, ओकरा तौला कहल जाइत छैक । दही पौड्बाक हेतु चाकर मुँह, कम गँहीर 
पेट ओ करीब चारि आङुर ठाढ़ कानवला तौलाक उपयोग होइत अछि । एकरा 
खोर/खोरा/अपखोरा/अबखोरा/आबखोरा/अमखोरा कहल जाइत छैक । 


धान उसिनबाक हेतु चाकर ओ गँहीर पेटवला तौलाक व्यवहार होइत अछि। 
एकरा तेलानी कहल जाइत छैक । घी बरकयबाक हेतु जाहि तौलाक व्यवहार होइत अछि 
ओकरा तेलाय कहल जाइत छैक ।'° अत्यंत पैघ आकृतिक तौला टाँक कहल जाइत 

अछि । अन्न रखबाक हेतु समतल पेनी ओ मोट देवालवला कोहाक उपयोग होइत अछि । 
एकर खड्इ तीन फूट अथवा अधिक रहैत छैक । एकरा माँट/माठ/मटका/मेटळूँड 
कहल जाइत छैक । ग्रियर्सन एकरा छोंढ्/छोंढ़ी'' कहलनि अछि । अँचार आदि रखबाक 
माटिक कोहा कोहला/टाँड़ होइत अछि । दालि रन्हबाक हेतु छोट कोहा हड़कराही/कड़ाही 
कहल जाइत अछि । 


बीत भरि व्यासक पेटवला दही पौड्बाक एकटा बासन मटकी/मटुकी/मटकुड़ी/ 
मटकूही कहल जाइत अछि । पैघ मटकूडी मटकूडा/मटकूड्‌ होइत अछि । चाकर मुँह 
ओ गँहीर आकृतिक मटकूड दहियाही हाँड़ी/करना/करुना/कौरना/नदिया/लदिया 
कहल जाइत अछि । भार आदिमे दही सँठबाक हेतु एकटा उत्थर बासनक व्यवहार होइत 
अछि । एकर व्यास एक-सवा हाथ रहैत अछि आ गहराइ चारि आङुर । एकरा छाँछ 
कहल जाइत अछि। छोट छाँछ छाँछी/छँछिया होइत अछि । एकर लघु आकृति छन्ना 
होइछ । गँहीर छाँछी कसतरा/करतरा/करतारा/कहतारा कहल जाइछ । एकर छोट प्रभेद 
'कसतरी/करतरी/कहतरी कहल जाइत अछि । 


माँड्‌ पसयबाक हेतु मोडल कानबला गँहीर ओ चाकर करताराक व्यवहार होइत 
अछि । एकरा अथरा/हथड़ा कहल जाइत अछि । छोट अथरा अथरी होइछ । उपरका 
दुनू पार्श्वमे डंटी लागल रहलापर एकरा कड़ाही कहल जाइत छैक । एहिमे तरकारी सिद्ध 
'कयल जाइछ । ई लोहक पात्र लोहिया द्वारा स्थानापन्न क$ देल गेल अछि । एकर छोट 
प्रभेद कड़ही/कड़हुल्ली होहत अछि । उत्थर कड़हुल्लीमे रोटी सेदल जाइत अछि । एकरा 
रोटपक्का/रोटिपक्का कहल जाइत छैक । ग्रियर्सन एकरा चड़िया कहलनि अछि |” 


तौला झँपबाक हेतु एकटा बासनक उपयोग होइत अछि । एकरा ढाकन/ढकना 
कहल जाइत छैक । एकर पेनी गोल समतल ओ चारि आङुर व्यासक होइत छैक । मुँह 
खुलल ओ बीत भरि व्यासक होइत छैक । पेनी ओ उपरका भागक बीच कोण बनैत 
छैक । एकर छोट प्रभेद ढकनी/ढुकनी होइछ । ग्रियर्सन ढकनाक हेतु ढिमका शब्द कहने 
छथि I 


समतल पेनी ओ गोलाक आधा भागक आकृतिसँ युक्त छोटसन बासन 
'प्याली/पियाली/पेयाली कहल जाइत अछि । एकर पैघ प्रभेद पियाला/पेयाला होइत 
अछि । गँहीर पियाली कपटी/चुक्कर (ड़) कहल जाइत अछि । करीब दू आङुर ठाढ़ 
कनखावला पियाली सरबा (सं.सराबः) कहल जाइत अछि । छोट सरबा सरबी होइत 
अछि । कनखाविहीन छितनार सरबा सराय कहल जाइत अछि । छठि पाबनिमे प्रयुक्त 
सरबाक प्रभेदके कोसिया कहल जाइछ । पानि पीबाक ग्लास आकृतिक छोट पात्र 
चुकड़ी/बौड़की/बौरकी कहल जाइछ । कनेक पैघके' चुक्का कहल जाइछ । 

विभिन्न प्रकारक मसल्ला अथवा पूजाक विभिन्न सामग्री पृथक्‌-पृथक्‌ रखबाक 
हेतु एकटा संयुक्त पात्रक उपयोग होइत छैक । एहिमे तीन-चारि अथवा अधिक संख्यामे 
छोट-छोट मटकूड़ी सभ परस्पर जोडल रहैत छैक । एहि पात्रके उठयबाक हेतु माटिक 
अर्द्धवृताकार डंटी सेहो एहिमे लागल रहैत छैक । एकर प्रत्येक मटकूडी कोहिया कहल 
जाइत छैक । मटकूड़ीक संख्याक आधारपर ई तिनकोहिया/चरिकोहिया/अठकोहिया 
आदि प्रभेदक होइत अछि । एहि बासनकें जोट्टा/लगजोड़ी/चौघारा कहल जाइछ । 


दालि आदि परसबाक हेतु माटिएक डंटी लागल डब्बुकक आकृतिक बासन 
सकोरा कहल जाइत अछि । लोटाक आकूतिक अत्यन्त छोट पात्रके भँडेड कहल 
जाइछ । 


मुसलमानमे सेहो अनेक प्रकारक माटिक बासनक उपयोग होइत अछि । समतल 
आधारवला गोल बासन जकर कोरपर करीब एक इंच ठाढ़ कान बनल रहैत छैक, भोजन 
करबाक व्यवहारमे अबैत अछि । एकरा थारी/थरिया/छीपा कहल जाइत छैक । छोट 
थारी तसतरी/कसतरी होइत अछि । शादी-विआहमे करीब बीतभरि व्यासवाला तसतरीक 
व्यवहार होइत छैक । एकरा सेफलिया/सिफलिया कहल जाइत छैक । छोट ओ उत्थर 
सिफलियाके कोसलिया कहल जाइत अछि । गँहीर कोसलियाके सनहक/सनहक्की/ 
सनहकी कहल जाइत अछि । छोट सनहकके' फिरनी कहल जाइत अछि । फिरनीक 
अत्यन्त छोट प्रभेद क्ुज्जा होइत अछि । रान्हैत काल तरकारी आदिको झँपबाक हेतु पाळू 
दिस डंटी लागल ढाकन झप्पा कहल जाइत अछि । छितनार ढाकनक एकटा प्रभेद 
'काब/रकाब/रिकबी/रेकबी/रेकाबी/रिकाब/रिकेबी/रिकाबी/रकाबी कहल जाइत 
अछि । छोट-छोट ढाकन ढिकरी/फुहरी होइत अछि । 


पेय सम्बन्धी पात्रमे जल-संग्रह करबाक ओ पेय ग्रहण करबाक अनेक उपकरण 
अबैत अछि । नीचा दिस गोलाक आकृतिक ओ ऊपर बेलनाकार कनखासँ युक्त पानि 
भरबाक एकटा मोट देबालवला बर्तन गगरा कहल जाइत अछि । पैघ गगराके” गागर 
कहल जाइत छैक । एकर कनखा चारि आङुर ठाढ़ ओ मुँहक व्यास सेहो चारि-पाँच 
आङुर होइत छैक । कनखाक उपरका भाग समतल ओ बाहरसँ नीचा दिस कनेक झुकल 
रहैत छैक । एकर छोट प्रभेद गगरी कहल जाइत अछि । एहिपर कलात्मक आकृति सेहो 
'खीचल रहैत अछि । 


गगराक एकटा अन्य प्रभेदमे शरीरक देवाल अत्यन्त पातर होइत छैक । ई करीब 
एक हाथ ठाढ़ रहैत छैक । गोलावला भागको कनखाक जोड्पर मुँहक व्यास करीब चारि 
आङुर रहैत छैक । कनखाक उपरका भागक व्यास छओ-सात आङुर रहैत छैक । पानि 
संग्रह करबाक एहि बासनकों घैल/ब्ैला कहल जाइत छैक । छोट घैलाके' घैली/ठिलिया/ 
ठेलिया/लवनी/बसनी कहल जाइत अछि । मध्य आकृतिक घैला अधघैली होइत अछि । 

अत्यन्त पैघ चैलकेँ रीझम कहल जाइत अछि । ग्रियर्सन पानि रखबाक एकटा पैघ 
बासनके परछा कहलनि अछि ।“ पैघ घैलक अन्य प्रभेद मरतबान/मर्तबान/मिरतबान/ 
मर्तमान कहल जाइत अछि । एकर मुँह बेसी चाकर होइत छैक । 


मरणोपरान्त वा अन्य अशौचक कार्य भेने तथा पाँच वार्षिक श्राद्धक अवसरपर 
एक दिन पूर्व खाय पीबऽवला माटिक बासनको घरसँ बहार कऽ देल जाइछ । एहन बहार 
'कयल बासन छुतहर कहल जाइछ । दैनन्दिन जीवनमे व्यवहृत बासन घरहर कहल 
जाइछ । छुतहरसँ घैले बूझल जाइछ । 


पाबनि-तिहार शुभकाजमे आम्र पल्लव देल जल भरल चैलके कलस/कलसा 
कहल जाइत अछि । बिआहमे चुमानक हेतु पनिभरनीक माथपर राखल कलस सिरहर 
कहल जाइछ । छोट कलसके' कलसी कहल जाइत अछि । कोनो-कोनो कलसामे 
चारिटा टोंटी लागल रहैत छैक आ उपरी भाग विभिन्न फूल-पातक आकृति बनाय ढेउरल 
रहैत छैक । 


चूड़ा, मखान आदिक भार सँठबाक हेतु विशेष प्रकारक घैलक व्यवहार होइत 
छैक । एकर कानक उपरका भाग मोडल नहि रहैत छैक । एकरा कूड़ा/ळूँड़ा/कुण्डा 
कहल जाइत छैक । छठि पाबनिमे घाटपर एकटा घैल जाइत अछि, ओकर मुँहक 
मोताबिक पूड़ी पका कऽ झाँपल जाइछ आ ताहिपर दीप सजाओल जाइत छैक । एकरा 
कुरबाड़ कहल जाइत छैक । 


गर्मी मासमे पानिके' ठंढा रखबाक हेतु एकटा विशेष प्रकारक बर्तनक उपयोग 
होइत अछि । एकर पेन समतल ओ गोल रहैत छैक । पेटवला भाग गोलाक आकृतिक 
रहैत छैक आ कनखा करीब एक बीतसँ हाथभरि नाम ओ बेलनाकार होइत छैक । एकर 
माटिमे बालुक बेसी मात्रा देल जाइत छैक, जाहिसँ ई छिद्रमय रहैत छैक । एहि बासनके* 
सुराही/सोराही/सुंधैल कहल जाइछ । एकर मध्यम आकृति सुमेर ओ लघु आकृति 
सुमेरनी होइछ । गंगाजल रखबाक माटिक बासन डगडगी कहल जाइत अछि । 


इनारसँ पानि भरबाक हेतु पहिने बेलनाकार बासनक व्यवहार होइत छल । एकरा 
कटिया/डाबा कहल जाइत छलैक । छोट कटियामे पानि पीबाक सेहो प्रचलन छल । 
लोकसाहित्यमे अतिथिकोँ बुचकट कटियामे पानि देबाक प्रसंग भेटैत अछि । यद्यपि 
बुचकट शब्द आब लोकसाहित्येटामे जीवित अछि आ ओकर अर्थ हेरा गेल छैक । 
अनुमानतः ई फूटल कनखावला बासनक विशेषणक रूपमे गृहीत छल । 


'डाबाक छोट प्रभेदक उपयोग पानि पीबाक बासनक रूपमे होइत अछि । एकरा 
लोटा कहल जाइत छैकं । जाहि लोटाक पार्श्वमे एकटा माटिक नली लागल रहैत, छैक, 
ओकरा सोबरना/टोंटिया कहल जाइत छैक । मुसलमान एहने लोटाके बधना कहैत 

अछि । छोट सोबरनाके' सोबरनी/दूँआ2दुइयाँ/दूँह कहल जाइत अछि । मुसलमान एकरा 
बधनी कहैत अछि । उ ४ 


बेलनक आकृतिक कलाकृति कयल ओ उठयबाक हेतुं माटियेक डंटी लागल 
सोबरना झारी/झारिल/झारिललोटा कहल जांइत अछि । 


पानि पीबाक हेतु उपयोगी आन पात्र गिलास होइत अछि । एकर पेनी समतल 
रहैत छैक आ व्यास करीब दू-तीन आङुर होइत छैक । गिलासक खड्इ छओ आङुर धरि 
होइत छैक जे नीचा दिस क्रमशः घटैत जाइत छैक । मध्य आकृतिक गिलास गिलासी/ 
बौरका/भौरका/भरुका/भुरका/बरुका कहल जाइत छैक । छोट आकृतिवला गिलास 
बौरकी/भोरकी/भुरकी/भरुकी/चुकड़ी/सैंका/सैंकी कहल जाइत अछि । चाह पीबाक 
हेतु छोट-छोट आकृतिक गिलासक उपयोग होइत छैक । एकरा करुआ/करेबा/कुल्हिया/ 
कुल्हड कहल जाइत छैक । लोटाक आकृतिक छोट-छोट गिलास चुक्का कहल जाइत 
अछि । शराब पीबाक कुल्हड्‌ रमकरबा कहल जाइछ । 


दूध दुहबाक हेतु, दूधके' नपबाक हेतु ओ दूधके मथि कऽ मक्खन निकालबाक 
हेतु अनेक प्रकारक माटिक पात्रक प्रयोजन होइत छैक । दूध दुहबाक माटिक बासन 
कटिया/कंटिया/डाबा/दुधही डाबा कहल जाइत छैक । एकर पेन गोल, पेट खूब चाकर 
मुदा कम गँहीर होइत छैक । एहिमे घैले जकाँ पैघ कनखा लागल रहैत छैक । पैघ डाबाके* 
झबहा/झमहा कहल जाइत अछि । एकर छोट आकृति झबही/झमही/डबही होइत छैक । 


ग्रियर्सन पैघ डाबाके' पाथा/राइस/रासि ओ छोट डाबाके' थपरी* कहलनि 
अछि । पाथामे सेर भरि ओ चुकड़ी/चुक्कीमे चारि सेर दूध अँटैत छैक । दुध रखबाक 
छोट पात्र कुढिया कहल जाइत अछि । 


दूध नपबाक सबसे छोट आकृतिक बासन फुच्ची कहल जाइछ ।" फुच्चीमे 
पाओ भरि घरि दूध अंटैत छैक ते पौआही सेहो कहल जाइछ । सेर भरि दूध अँटऽवला 
नपना चपइ ओ तीन पाओ अँट5वाला तिनपइ कहल जाइछ । चपइकेँ डाबा/कटिया सेहो 
कहल जाइछ । एकर पेटक गैहिरै चारि-पाँच आङुर मात्र होइत छैक मुदा गोलाइ 
अठारह-बीस आङुर होइत छैक । एहिमे घैले जकाँ कनखा लागल रहैत छैक । 


मक्खन महबाक हेतु दू आङुर ठाढ़ कनखावला पैघ ओ गोल तौलाक व्यवहार 

होइत अछि । एकरा महना/कंडा कहल जाइत छैक । घी रखबाक हेतु डाबाक आकृतिक 

बासन टारा (डा) कहल जाइत छैक । छोट टाराके' टारी( डी )/टाँरी( डी) कहल जाइत 

छैक । लघु आकृतिक टारीकोँ टरि( डि )या कहल जाइछ । तेल जमा कऽ रखबाक पैघ 

कोहाके' तेलहाँडी/तेलहण्डा कहल जाइत अछि । ग्रियर्सन तेल रखबाक अन्य पात्रके" 
" खीखी कहलनि अछि ॥७ 

यड़ीसँ तेल निकालबाक हेतु लोहाक एकटा उपकरणक व्यवहार होइत अछि । एहिमे 
कनेक गँहीर गोल आकृतिक एकटा चम्मच रहैत छैक जाहिमे लोहाक डंटी ठाढ़ कऽ लागल 
रहैत छैक । एकरा कोइया कहल जाइत छैक । एही कार्यक हेतु बेलक खोइयावला भागमे लकड़ी 
अथवा बाँसक टुकड़ा लागल करछुलक व्यवहार होइत अछि । एकरा बेली कहल जाइत 
अछि । नारियरक कवचसँ निर्मित एही प्रकारक उपकरणके नारियली कहल जाइछ । 


तेल नपबाक हेतु बाँसक पोरसँ अनेक नपना बनाओल जाइत अछि । एकरा 
सभकेँ चोङा कहल जाइछ । छोट आकूतिक चोडाके' चोंङ्गी/चोङ़ी कहल जाइछ । 
ई सभ परिमाणक अनुरूप सेर, असेरा, पौआ, अधपइ, कनमा कहल जाइत अछि । एहिमे 
तेल रखबाक चोङाके! तेलबासा कहल गेल अछि ।” - 


अल्प अन्नादिक नपबाक कार्य व्यवस्थामे हाथक सहायता लेल जाइछ । मध्यमा, 
औंठा ओ तर्जनीसँ पकडल वस्तु चुटकी भरि कहल जाइछ । एक हाथक सटंल आङ्कुर 
सहित तरहत्थीपर जतेक वस्तु अँटैछ, ताहि नापके' लप/पहथ कहल जाइछ । तहिना दुनू 
हाथके' मिला कऽ वस्तु देबाक नाप आँजुर कहल जाइछ । हाथक पाँचो आङुर सटा क5 
जतबा अन्न पकड़ कऽ आङुरक टुड्नी सबके तरहत्थीक निचला भागसँ सटौलापर अँटैत 
अछि, ओकरा मुट्ठी/मुद्ठीभरि कहल जाइछ । हाथक पाँचो आङ्रके अधोमुख पसारि 
'क$ जतबा अन्नक मात्रा पकडल जाइछ तकरा बाकुट/भरिबाकुट/बाकुटभरि कहल 
जाइछ अंश मात्र वस्तु देबाक नाप रत्ती/रत्ती-मिसिया/ घुनसी भरि कहल जाइछ । 

तेलको एक बर्ततनसँ दोसर बर्तनमे स्थानान्तरित करबाक हेतु एकटा उपकरणक 
उपयोग होइत अछि । एकरा टीप कहल जाइत छैक । एकर निचला भागमे एक आङुर 
मोट नली लागल रहैत छैक । ओहि नलीक उपरका छोरपर एकटा कटोरी जकाँ बनल 
रहैत छैक .जकर व्यासं कमर दिस क्रमशः बढ़ल जाइत छैक । 


अँचार आदि रखबाक हेतु समतल आधार, बेलनाकार पेट ओ तीन इंच व्यासक 
गोल मुँहवला शीशाक पात्र बनैत अछि । एकरा बुझ्याम/बोइआम कहल जाइत छैक । 


पानक पीक उगलबाक हेतु डमरूक आकृतिक एकटा बर्तन जकर उपरका 
भागक कटोरी सन छेदमे पीक फेकल जाइछ, पानदान/पिकदान/पिकदानी/पिरिकदान/ 
पिरिकदानी/थुकदान/थुकदानी/ उगलदान/उगलदानी कहल जाइछ । 


मारिक बासनक गुण दोषक पता लगयबाक हेतु ओकरा ठोकि-बजा क5 देखल 
जाइछ । ठोकलासँ विभिन्न प्रकारक आबाज बहार होइत छैक । कम पाकल बासनक 
आबाज थबथब होइत छैक । बेसी पाकल बासनक आवाज टनाटनि/टनटन होइत छैक । 
सामान्य रूपे पाकल बासन चोट कयला उत्तर झनाक-झनाक उठैत अछि । एहि प्रकारे 
आवाज करबाक क्रिया खनखनायब होइछ । फूटल बासन खन-खन आबाज करैत अछि । 


आधुनिक मैथिली भाषामे भोजनक उपकरण सम्बन्धी शब्दावली /185 


बासन फुटलापर जे पैघ-पैघ टुकड़ा याज छैक, ओकरा खप्पा/खप्पर कहल जाइत 
छैक । छोट-छोट खप्पाकेँ' खापट/खपटा/खुपटी/खिपटी कहल जाइत छैक । अत्यन्त 
छोट खपटी/खिप्पी होइत अछि । मोट खपटाके' झुकटा/झिब्कुटा/झिव्कुटी/ 
झुटकी/झिकटा/झिकटी/झिकुटा/झिकुटी/झिटकी कहल जाइत अछि । 

भुजबाक हेतु बासनक मध्यभागमे बासनके' फोडि गोल आकृतिक मुँह बना 


देल जाइछ, जाहि बाटे अन्न देल जाइछ तथा निकालल जाइछ । एहन बासन खापड़ि/ 
खपड़ी कहल जाइछ । 


माटिक बासनमे पानि देलापर सूक्ष्म छिट्रक द्वारा पानि बहार होअऽ लगैछ, जकरा 
सिसकी कहल जाइछ तथा .एहि प्रकारे बहार होयबाक प्रक्रिया सरबब होइछ । पानि 
बासनसँ बून्द-बून्दमे बहार होयबाक क्रिया चूअब/चूब होइछ । 


९ बासनके* आगिपर चढ़ओला उत्तर ओकर किछु अंश अलग भऽ जाइछ । एहि 
प्रकारें अलग होयबाक क्रिया चटकब/चद्ट ओदरब होइछ । एहन ओदरल अंश चट्ट 
'कहल जाइछ । 


बासनमे रेह मात्रक दरारि होयब सिहकब होइछ । बेसी स्पष्ट होयब चहकब 
कहल जाइछ, चहकला उत्तर बान चहकल कहल जाइछ । विशेष दरारिवला बासन 
चनकल कहल जाइछ तथा एहि रूपमे परिणत होयबाक क्रिया चनकब होइछ । एक 
बासनसँ दोसर बासनमे बलपूर्वक भिड्लापर ढेहा लागब होइछ । ढेहा लगलापर बासन 
अनेक डुकडीमे बाटे जाइछ, जकरा फूटब कहल जाइछ । ककरो द्वारा तोड़बाक क्रिया 
'फोड़ब होइछ । जलपात्रमे पानि भरलापर कतोक बासन अनेकशः टुकड़ीमे बौटि जाइछ । 
एकरा भसकब कहल जाइछ । भसकि क5 अनेक टुकडिमे विभक्त होयबाक क्रिया 
छहोछित होयब कहल जाइछ । 


4. काष्ठोपकरण : 


काष्ठक अनेक उपकरण भोजन व्यापारमे सामग्री निर्माण एवं भोजन निर्माण तथा 
ग्रहणमे सहायक होइछ । ते काष्ठोपकरण सभकेँ एहि दू वर्गमे बाँटल जा सकैछ- 


(क) सामग्री निर्माणमे सहायक 
(ख) भोजन निर्माण ओ ग्रहणमे सहायक 
सामग्री निर्माणमे सहायक : 
मिथिलाक मुख्य उपजा थिक धान । धानसँ चाउर बनयबाक क्रिया ल्न घान 
कूटब । धान कुटबाक हेतु परम्परागत यंत्र ढेकी/ढैकी/ढेकुल कहल जाइत अछि । एहिमे 

एकटा नाम लकड़ीक सील रहैत छैक । एकरो ढेकी/ढेंकी/ढेकुल कहल जाइत छैक । 
सीलक मध्यवर्ती भागक काष्ठदंडक धूरीके अखौता/किल्ला/डंडा/बेलनी/ 
बोलनी/माँझा/मजका कहल जाइत छैक । माटिमे गाड़ल जाहि दुइ गोट काष्ठ दंडपर 
ई धूरी अवलम्बित रहैत अछि, ओकरा खुट्टा/खूटा/खूँटा/खम्हा/खम्हिया/जङघा/जँघिया 
कहल जाइत छैक । ढेकीक सीलक पछिला भाग अपेक्षाकृत पातर होइत अछि । एहि 
भागमे खत बनल रहैत अछि आ नीचा दिस माटिमे खाधि कोड्ल रहैत छैक । ढेकी 
चलौनिहार सीलक पछिला भागके' लातसँ दबा क$ ओकर अगिला भागके ऊपर 
उठबैत अछि आ दबाब देब छोड़ि देने अगिला भाग अपन स्थान ध5 लैत छैक । पछिला 
भागको पुछड़ा/पुछिया/लतमर्रा/लतमारा कहल जाइत छैक । ढेकीक अग्रभागमे 
नीचादिस एकटा, बेलनाकार काष्ठखंड लागल रहैत छैक । एकंरा मूसर/मुसरा/मूसल/ 
समाठ/समाँठ कहल जाइत छैक । समाठक सबसँ निचला भागमे चढाओल लोहक 
वलयके* समउ/साम/सामी/समौआ कहल जाइत छैक । 


समाठक निचला भागमे गँहीर खाधि खूनल रहैत छैक आ एहिमे काठक एकटा 
गँहीर पात्र गाडल रहैत छैक । एही पात्रमे कुटबाक हेतु धानके' राखल जाइछ । पात्रके' 
उक्खरि/उखरी/कोथ कहल जाइत छैक । ढेकी चलौनिहार दूटा खुट्टापर अवलम्बित 
बंशदंडके' पकड़ सहारा लैत अछि । एहि दण्डके अड्गनी/अड़ानी/अलगनी/ 
अस्थम/थमनी कहल जाइत अछि । 

धान कुटबाक हेतु डमरूक आकृतिक अन्य काष्ठनिर्मित उपकरणके' उक्खरि/ 
उखर/उखरा/उखरि/उखरी/उखेर/उखली/ओखर/ओखरी/ओखल कहल जाइत अछि । 
एकर निचला समतल भागको पेनी ओ मध्यवर्ती भागको डाँड़ कहल जाइत छैक। एकर 
ऊपरवला गँहीर भागको खाधि कहल जाइत छैक । खाधिक मध्यवर्ती भागके' कोथ कहल 
जाइत छैक । 

एहिमे देल वस्तुपर आघात करबाक हेतु काठक करीब पाँच फुट नाम बेलनाकार 
उपकरणक उपयोग होइत छैक । एकरा मुसर/मूसर/मुसरा/मूसल/समाठ/समाँठ कहल जाइत 
छैक । एकर मध्य भाग किञ्चित छीलल रहैत छैक । एही भागसँ एकरा पकडल जाइछ । 
एहि भागके' मुद्ठी/मुठिया/मूठ/मूठी कहल जाइत छैक । समाठक एक छोरपर लोहाक 
वलय लागल रहैत छैक । एहि भागकेँ समड कहल जाइत छैक । समउमे लागल लोहाक 
चलयके' साम/सामी/समी कहल जाइछ । समाठक जाहि छोरपर साम नहि रहैत छैक 
ओहि भागके छीलि क$ उत्तल कयल रहैछ । एहि भागकेँ नड़ड कहल जाइत छैक । 


समाठक नउउसँ चूडा कूटल जाइत अछि । चूड़ा कुटबाक धानको लाडुबाक हेतु 
बाँसक पातर ओ तीक्ष्ण अग्रभागसँ युक्त दण्डके ठकुरा/ठेकरा/ठोकरा कहल जाइत छैक । 

भूजा भुजबाक हेतु फट्ठीक अग्रभागके' चीरि कऽ अन्न लाडुबाक उपकरण 
बनैत अछि । कखनो-कखनो बाँसक ओ खड्हीक गोल-गोल पातर दंडक समूह सेहो एही 
काजक हेतु प्रयुक्त होइछ । एकरा लाड्नि/लड्नी/इड्ना/लारनि/लरनी/लरना/भुजनाठी 
कहल जाइछ । धनउसिनियाँ सभमे ओगिके* बाहर-भीतर करबाक हेतु एक-डेढ़ हाथक 
वृक्षादिक दण्डक उपयोग कयल जाइछ, जकरा खोरना/खोरनी कहल जाइछ । 


भोजन निर्माण ओ ग्रहणमे सहायक : 


चिक्कस सनबाक हेतु काठक गोल ओ गँहीर पात्रकै कठौत/कठौता/कठवता/ 
कठुला/कठोला/अथरा/तगार कहल जाइत अछि । छोट कठौतके' अथरी/तगाड़ी/कठौती 
कहल जाइछ । 


रोटी बेलबाक हेतु गोल ओ समतल आधारको चक/चकली/चकला/चक्झुला/ 
चकोला/चाक/चौकी कहल जाइत अछि । एकर आधारमे लागल लकड़ीक गुल्ली 
सभ गोरा( ड़ा) कहल जाइत छैक । जाहि नाम ओ गोल काष्ठ दंडसँ रोटी बेलल जाइत 
अछि, ओकरा बेलना/बेलनी कहल जाइत अछि । 


'पकमान बनयबाक काठक पानक आकारक उपकरणको साँच/साँचा/सचवा/ 
सँचवा/साँचो कहल जाइत अछि । एकर अग्रभागके नोख/नोखी आ नीचा दिस 
निकलल भागको मुंडी कहल जाइछ । एहिपर खोधल आकृतिको नक्कासी/खोधामा 
कहल जाइछ । जालक आकृतिक खोधामाके' जाली, फूल-पात आदिक आकृतिक 
खोधामाके फूल-पत्ती आ वृक्षक शाखा-प्रशाखा जकाँ खोधामाके* झार कहल जाइछ । 


भात आदि लाड्बाक हेतु छोलनीक आकृतिक काष्ठक उपकरणको दाबि/दबिया 
कहल जाइत अछि । खीर लाडबाक दाबिके* दुद्धीदाबि कहल-जाइछ । दालि घाँटबाक 
हेतु काठक दंडक निचला भागमे गोल आकृतिक काष्ठ खंड लागल उपकरणक व्यवहार 
छैक । एकरा घोटना/दलघटना/दलघोटना/दलिघोटना/रऽही कहल जाइत छैक । 
मक्खन महबाक रऽहीके' मथनी/महन/महनी कहल जाइत अछि । 


'दालि आदि परसबाक हेतु लकड़ीक कड्छुकेँ सरबा/करछु/कड़छु/कड़छुल/ 
करछुल कहल जाइत अछि । काष्ठ दंडक अग्रभागमे नारिकेरक फल्ली लागल सरबाके* 
ओडिका कहल जाइछ । एहिसँ दूध आदि परसल जाइछ । 


भानसक पात्रको झँपबाक हेतु काठक उत्थर बासनके* झपना/ढाकन/ढकना/ 
'ढपना कहल जाइछ । छोट ढाकनके' ढकनी कहल जाइत अछि । 


चाउर आदि नपबाक काठक छोट मुँहवला गोल पात्रके ताम/तम्मा/ताम/ताम्बार 
कहल जाइछ । 

जमीनपर बैसिकऽ भोजन करबाक हेतु काष्ठक करीब चारि-पाँच आङुर ऊँच 
समतल आधारक व्यवहार होइत अछि । एकरा पीढ़ी/पिर( ड़ )ही/पीढ़ीया/बैसकी/बैठकी 
कहल जाइत छैक । विद्यापति पद्यावलीमे एहि हेतु पिढ़ि शब्द आयल अछि ।» पैघ 
आकृतिक पीढ़ीके' पीढ़ा/पिर( ड़ )हा कहल जाइत छैक । एकर छोट आकृतिको पिढ्या 
कहल जाइत छैक । एकर आधारमे दूनू कात दूटा लकड़ीक नाम-नाम दंड ठोकल रहैत 
छैक । ई दूनू एकर उपरका तकथाके जमीनसँ उपर उठौने रहैत छैक । एहि दंडके 
गोड़ा/गोड़ानी/गोड़िया/गोड़ी/डंटी कहल जाइत छैक । लघु आकृतिक गोड़ाविहीन 
पिड्हीके चटुआ कहल जाइछ । सामान्यतः पीढ़ी शब्द काठक समस्त चौखूट आसनक 
हेतु प्रयुक्त अछि। भोजन करबाक स्थानमे बैसबाक हेतु देल गेल कम्मल आदिको 
आसन/आसनी कहल जाइछ । 

साधु-संन्यासी काठक गँहीर ओ अर्द्धवृत्ताकार मूठसँ युक्त, जलपात्रक उपयोग 
करैत छथि । एकरा कमण्डल/कमण्डलु कहल जाइत छैक । सजमनिक सुखायल उपरका 
आवरणसँ कमण्डल आकारक बनल पात्रके” तुम्मा कहल जाइछ । एकर छोट आकृतिको 
तुम्मी/तुमड़ी कहल जाइछ । 
बंशोपकरण : 

बसकरम द्वारा बाँसक विभिन्न प्रकारक गृहस्थोपयोगी उपकरण सबहिक निर्माण 
'कयल जाइत अछि । बाँसक एहि उपकरण सभके' बसही/बँसही कहल जाइत अछि । 
एहिमे अधिकांश भोजन व्यापारक विभिन्न प्रयोजन सभसँ सम्बद्ध अछि । 

बाँसक बत्तीसँ अन्न रखबाक अत्यन्त पैघ गोल आकृतिक भांडारगृहक निर्माण 
'कयल जाइत अछि । एकरा ढाक/ढाढ़ा/बखारी/बढ़ारी/बथारी कहल जाइत अछि । 
अत्यन्त पैघ आकूतिक बखारीकें ढाढ़ा/बखार कहल जाइत छैक । छोट बखारीको 
कोठि/कोठी/ठेक/ढक/ढाढ़ी/बेढ़ी/मड्क कहल जाइत छैक । ढकके कतहु-कतहु 
मुनहर सेहो कहल जाइत छैक । ढक-मुनहर युग्म शब्दक रूपमे प्रचलित अछि । 

बखारीक आधारके' पेन/पेना/पेनी/पेंदी/पेंदों कहल जाइत छैक । एकर 
मध्यवर्ती खाली भागको पेट/पेटी कहल जाइत छैक । बखारीक ढक्कन ख5ढ-बत्ती 
आदिसँ बनाओल चार रहैत छैक । ठेक आदिक झँपबाक ढवकनकें पिहना/पिहाना/पिहानी 
कहल जाइत छैक । बखारीक अन्न निकालबाक खुजल भागको मूँह/छेद कहल जाइछ । 

अन्नादिके रखबाक ओ स्थानान्तरित करबाक हेतु अनेक आकृतिक बासन सभ 
बनैत अछि । एकरा सभके अखरा कहल जाइछ । अखरा बासनक सभसँ पैघ प्रभेद 
ओड़ा/ओड़िया होइत अछि । एहिमे दू मोनसँ अधिक अन्न अँटैत छैक । छोट ओडाकोँ 
ओड़ी कहल जाइछ । 

ठाढ़ घेराबला ओडीक छोट प्रभेदके' ढाक/ढाका कहल जाइत छैक । छोट 
ढाकके' ढाकी ओ एकर लघु प्रभेदके' ढकिया कहल जाइत छैक । 


आध मन धरि अन्न अँटऽवला ढाकीके छिटा/छिद्टा/छीटा/छैंटा कहल 
जाइत छैक ॥ एकर लघु प्रभेद 'छिटी/छिद्टी/छैटी कहल जाइत अछि । 


ढालू कोरवला छिट्टाके' पथिया/दउरा कहल जाइत अछि । छोट पथियाके* 
पथनी/पथुली/दडरी कहल जाइत छैक । पान रखबाक छोट पथनीके* पनपथिया/पनबसना 
कहल जाइत छैक । सीधा रखबाक छोट पथिया सिधौकी ओ कुटान-पिसानमे व्यवहारक 
छोट पथिया कुटपिसिया कहल जाइत अछि । 


कम ठाढ़ घेरावला बासन टोकरी/टोपरी कहल जाइत अछि । एकर पैघ प्रभेद 
दोपा/टोकरा/टोपरा होइत छैक । जाहि छिट्टा आदिमे जतेक अन्न अँटैत छैक ताहि 
आधारपर ओकरा पंचसेरी, दससेरी, अधमोनी/अघमन्नी, एकमन्नी/मोनही, दुमन्नी आदि 
कहल जाइत छैक । 


फलादिके एक स्थानसँ दोसर स्थानपर स्थानान्तरित करबाक हेतु अत्यन्त पातर 
ओ विरल काइमसँ बनल ढक्कनयुक्त टोकरीक व्यवहार होइत अछि । एकरा खाँची/खाँझी/ 
खोंची/खैंची/खोङची/झब्बा कहल जाइत छैक । एकर पैघ प्रभेद खाँच/खाँचा/खैंचा/खैँझा 
कहल जाइत अछि आ छोट प्रभेद खचिया/खचोली होइत अछि । 


दोहरा बिनाठवला छिट्टाके” धामा/धम्मा कहल जाइत छैक । एकर छोट 
आकृतिक सभ धाइम/धामि/धामी/धमिया होइत अछि । 


चाउर आदि फटकबाक हेतु पाटसँ बीनल वृत्ताकार बासनके' सूपः*/सूपा 
कहल जाइत छैक । किछु क्षेत्र ओ वर्गमे एकरा डगरा* कहल जाइत छैक । एकर छोट 
प्रभेद डगरी कहल जाइत छैक । डगराक आधारवला भागक चटबा कहल जाइछ । 
चटबाक नीचा दिसुक पाटके' छान आ ऊपर दिसुक पाटके* बहरौट कहल जाइत छैक । 
एकर चारूकात मण्डलीकूत घेराकें मर्रा/मर्री/मरड़ी कहल जाइत छैक । 


अन्नादिकोँ उठयबाक ओं फटकबाक हेतु पाछू ओ दुनू पाँजर दिस घेरायुक्त 
बासनक उपयोग होइत अछि । एकरा कोनिआ (याँ, जा )/कोनसुप/कनसुप/कोलसुप 
कहल जाइत अछि । जाहि समाजमे सूपक हेतु डगरा शब्दक व्यवहार होइछ, ताही 
समाजमे कोनिआके' सूप कहल जाइत छैक । एहि बासनक घेरा आगूसँ पाछू दिस 
क्रमशः बढ्ल रहैत छैक आ पछिला दूनू छोरपर कोन बनबैत छैक । छोट कोनियाँकोँ 
सुपती कहल जाइत छैक । चिक्कस आदिके' चालबाक हेतु एकटा छिद्रमय बासनक 
उपयोग होइत अछि । एकरा चालनि/चलनिजा कहल जाइत अछि । एहि बासनक चारू 

कात चारि-पाँच आङुर ऊँच वृत्ताकार घेरा रहैत छैक । एकर आधार छिद्रमय होइत छैक । 
धानक गूडाके' भुस्सासँ पृथक्‌ करबाक हेतु डगराक आकृतिक छिद्रमय बासनक उपयोग 
होइत अछि । एकरा गुरचल्ला/गुरचाला/गुरचलना/चलना कहल जाइत छैक । 


चूल्हि पजारबाक हेतु हवा करबाक क्रिया हौंकब कहल जाइछ । एकर चौखूर 
साधन बीआए य )नि/बेना/बेनियाँ( आँ,जा) होइत अछि । एकर छोट प्रभेदके” बीनी 
कहल जाइत छैक । एहिमे एकटा डाँट रहैत छैक । डाँटक निचला भागमे एकटा पातर 
वंशाग्रक फोक बेलन पैसाओल रहैत छैक । एकरा फोफी/लारी/छुच्छी कहल जाइत 
छैक । कोइलाक चूल्हि पज़ारबाक हेतु डाँट ओ लारीविहीन दोहरा बीयनिके* 
पंखा/पंखी/दुपद्टा बियनि कहल जाइछ । 


अन्न आदिको जोखबाक उपकरण तराजू/तरजू/तरजुल होइत अछि । तराजूमे 
जोखबाक हेतु सामान ओ बाट रखबाक अंगको पलड़ा/तरछा कहल जाइत अछि । एहिमे 
कोनो वस्तु जोखबाक क्रिया तौलब/जोखब होइछ । क्रय-विक्रय कार्य मध्य अन्नक 
बराबरि सामान लेला तथा देलापर बरोबरि कहल जाइछ । तराजूक अन्नकेँ आधा क$ फाँटि 
एक हिस्साक मोताबिक वस्तु अधिया कहल जाइछ । अन्नक एक चौथाइ तथा सामानक 
मोताबिक अन्नके' सबाइ कहल जाइछ । सामानक डेढ्बर अन्नके' डेढ़ी/डेउढ़या कहल 
जाइछ । अन्नक दूगुन वस्तुक तौल दोबर, तीनगुनकेँ तेबर, चारिगुनके' चौबर कहल जाइछ । 
सामान तौलबास पूर्व मुट्ठी भरि अन्न निकालि लेबाक क्रिया खाची काढ्ब होइछ 


जोखबाक हेतु मानक मात्राके बाट/बटखरा/बटखारा कहल जाइछ, जे 
वजनक अनुसार कनमा, अधपै, पौआ, असेरा, सेर, अढैया, पसेरी कहल जाइछ । आइ 
काल्हि मैट्रिक प्रणालीक बटखरा प्रचलित अछि । एकर मानक ग्राम छैक । दस, बीस, 
पचास, सय, दू सय, पाँच सय, हजार ग्रामक बटखरा प्रयुक्त होइछ । हजार ग्रामक बटखराके* 
किलोग्राम कहल जाइछ । दू, पाँच, दस, बीस, पचास, तथा सय किलोग्रामक बटखराक 
प्रयोग सेहो देखल जाइछ । सय किलोग्राम ओजनके* क्विंटल कहल जाइत छैक । 


पूर्वमे दुइ प्रकारक सेर प्रयुक्त होइत छल । अस्सी आओर अठासी । ई दुनू 
क्रमशः अस्सी भरि/तोला ओ अठासी भरिक वजनक बराबर होइत छल । भरि/भरी सैह 
मानक तौल परिगणित छल । देहात क्षेत्रमे छोटकी सेरक प्रयोग होइत छल । एकर वजन 
करीब चौंसठि भरि होइत छल । एकरा कच्ची सेर कहल जाइत छल । 


सामान्यतः तराजूक दहिना पलडापर वस्तु ओ बामा पलड़ापर बाट राखल जाइछ । 
एके बेरमे अधिक ओजन जोखबाक हेतु दहिना पलड़ा परक जोखल वस्तुके* सेहो बाटेक 
स्थानपर व्यवहृत कऽ लेल जाइछ । एकरा धारा करब कहल जाइछ । धाराक क्रमे 
'दहिना पलड़ा परक वस्तुके अगुआ तथा बामा पलड़ा परक वस्तुके पछुआ कहल जाइछ । 

तराजूक क्षैतिज दण्डके डंटी/डंडी कहल जाइछ । दूनू पलड़ापर वजन रहने 
ई समतल रहैछ । यदि वस्तुवला पलड़ाक दिस डंटी झुकल रहैछ तँ एहि तौलके लऽत 
कहल जाइछ । वस्तु दिस डंटीक ऊपर उठल रहलापर बाटक अपेक्षा वस्तुक वजन कम 
रहैछ । किञ्चित कम वजन रहलापर तौलको झंस/झूस/उदास कहल जाइछ । कखनो-कखनो 
दुनू पलड़ाक ओजन समान नहि रहबाक कारण अथवा डंटीक मध्यवर्ती छिद्रक उचित 
स्थानपर नहि रहबाक कारण डंटी पलड़ापर भार नहिजो रहलापर क्षैतिज नहि रहि पबैछ 
एहि स्थितिमे जाहि दिस डंटी ऊपर उठल रहैछ ओहि दिसुक पलड्ापर किछु ओजन 
राखि देल जाइछ आ डंटीक क्षैतिज क5 लेल जाइछ । एहि ओजनकों पासङ/पसङा कहल 
जाइछ । बाटक अपेक्षा कम मात्रामे वस्तु जोखबाक प्रक्रियाको टाल मारब/डंडी मारब 
कहल जाइछ । विक्रेता द्वारा किछु अंश अधिक धऽ दैछ, ओकरा लाबा-दुआ कहल जाइछ । 


क्रय-विक्रयमे लागल मुसलमान जाति विशेषके कुजरा/कबारी/कुजरा-कबारी 
कहल जाइछ । तरकारी उपजयबाक वृत्तिमे लागल जाति कोइर/कोइरी होइछ । कोइरक 
स्त्री कोइरिन/कोइरिनियाँ होइछ । विक्रय कयनिहार व्यक्तिके बनियाँ/दोकानदार/व्यापारी 
कहल जाइछ । 

पानक बीड़ा रखबाक दूटा परस्पर सम्बद्ध होअऽबला खोलसँ बनल बन्द पात्रके 
'बिर( ड़ )हरा/बिर( ड़ )हारा/साजी/पनबसना कहल जाइत छैक । एही आकृतिक सीकीक 
बनल पात्रमे टकुरी, सूत आदि सेहो राखल जाइछ । कृषि कोषमे एकरा बेलहरा/बेलहारा 
कहल गेलैक अछि ।? 

बँसकरममे डोम द्वारा उत्पादित बासन गृहोपयोग एवं पावनि तिहारोमे प्रशस्त 
बूझल जाइछ । एहन वासन सभ डोमड कहल जाइत अछि । 

भारमे मिठाइ आदि सँठबाक हेतु पौतीक आकृतिक गँहीर बासनके दलबा/कोठी 
कहल जाइत छैक । एहिमे पाटक बिनाइ नहि रहैत छैक । 

केरा आदिक भार सँठबाक हेतु काइम ओ कारासँ बीनल अत्यन्त कम घेरायुक्त 
गोल ओ उत्थर पात्रके अखरा/दौरा/दउरा कहल जाइत छैक । अखरापर पाटक बिनाइसँ 
युक्त दोहरा दौराके चंगेरी/चडेरा कहल जाइत छैक । बिआहमे प्रथम परिछन कालमे 
जाहि चङेरामे ठक-वक आदि राखि वरसँ प्रश्‍न पूछल जाइत छैक ओहि चडेराके 
चानडाला/जानडाला( सं. )ज्ञानडाला )* कहल जाइत छैक । छोट चङेराकोँ 
चङेरी/चंगेरी/चँगेली/दउरी/फुलुकी/फुलौकी कहल जाइत छैक । साँठक हेतु दही 
पौरबाक छोट चँगेरीके ताइ कहल जाइछ । अत्यन्त छोट आकृतिक चंगेरीकेँ डाली/डलिया 
'कहल जाइत छैक । गँहीर डालीके भौकी/मौनिया/मौनी कहल जाइछ । पैघ ओ 
अधिक गँँहीर भौकीके' भौका कहल जाइछ । धियापुताक जलखइ करबाक छोट मौनीकोँ 
चाँग/चाङ कहल जाइछ । भारक हेतु छोट-छोट पथियाके हकरा पथिया कहल जाइत 

छैक । विवाहमे वर-कनियाँ द्वारा लाबा छिडिअयबाक छोट सन सुपतीके' कोनीबेनी/धनडाली 
'कहल जाइत छैक । गोल आ लघु आकृतिक बनल पात्र मौनी/भौकी /धुथरी कहल 
जाइछ । एकरे विस्तृत आकारक मूजनिर्मित पात्र मुजेला/मुजेली कहल जाइछ । 


कोजागरा, द्विरागमन आदिमे गोडा लागल उत्थर बासनक व्यवहार अछि । एकरा 
डाला कहल जाइत छैक । वृहदाकार डालाके साङिवला डाला कहल जाइछ । 


कन्याक द्विरागमनक साँठमे गोल आकृतिक गँहीर ढक्कनयुक्त बासन देल जाइत 
छैक । एकरा पेटार/पेटाढ़/झाँपा कहल जाइत छैक । एकर पैघ प्रभेद पेटारा कहल जाइछ । 
छोट आकृतिक पेटारके' पेटाढ़ी/पेटारी/पौती कहल जाइत छैक । शृंगारक वस्तु रखबाक 
छोट पौतीकें मुँहपोछनी कहल जाइछ । वस्तुजात रखबाक पैघ पौतीके सखारी कहल जाइछ । 


पौतीक नीचावला भागके' तरोटा/तरौटा/तलौटा/खरिका कहल जाइत छैक । 
एकर उपरका भाग गुम्बदाकार होइत अछि । एकरा झाँप/झँपना/झाँपन कहल जाइछ । 


पौतीक बिनओट दोहरा होइत छैक । बाहरी भाग कारा ओ काइमसँ बीनल 
जाइछ आ भीतरी भाग पाटसँ । पाटसँ बीनल भाग पेन्हौटा कहल जाइछ । 


तृणोपकरण : 


तृणक उपकरण भोजन व्यापारमे अन्नके सुखयबाक साधन तथा आसनक 
रूपमे व्यवहूत होइछ । तदरिक्तो किछु विशिष्ट साधन तृणेक होइछ । 


अन्न सुखयबाक हेतु तृणसँ निर्मित साधनके' पटिया/चटाइ कहल जाइछ । 
एकर छोट प्रभेदके चटकूनी/चटगूनी कहल जाइछ । उत्तम तृण मध्य मोथी अबैत 
अछि । एहिसँ बनल पटियाके' मोथीक पटिया कहल जाइछ। तृणक दोसर प्रभेद पटेढ़ 
होइछ । एहिसँ बनल पटियाके पटेढ़क पटिया कहल जाइछ । केराक डपौरसँ बनल 
पटियाकें सेहो पटेढ़क पटिया कहल जाइछ । एक प्रकारक खढ़ होइछ जकरा डाभी 
कहल जाइछ । एहूसँ पटिया बनाओल जाइछ । एकरा खिनहरि/सेज कहल जाइछ । नारसँ 
बनल पटियाके' गोनडू/गोनर/गोनरि कहल जाइछ । एक विशिष्ट प्रभेदक तृणसँ निर्मित 
पटिया शीतलपाटी/शितलपटिया कहल जाइछ । खजूरक पातके चीरि कऽ बनाओल 
'पटिया खजूरक पटिया कहल जाइछ । ताड़क पातसँ बनल पटिया तड़छा कहल जाइछ । 
पुरान फाटल वस्त्र सभकेँ साटि-साटि क$ पटिया आकारक बनल साधनको सुजनी/गेन्हरा/ 
गेन्हरी/खेन्हरा/खेन्हरी कहल जाइछ । एहूपर अन्न सुखयबाक कार्य कयल जाइछ । 
सनसँ निर्मित चट्टी तथा बोरापर सेहो अन्न सुखाओल जाइछ । 


एहि समस्त तृणसँ आसनक निर्माण करबाक क्रिया बूनब/बीनब होइछ । बिनाइ 
दूर-दूर रहने छेहर कहल जाइछ तथा लग-लग रहने गस्सल-गस्सल कहल जाइछ । 

बिनबाक क्रिया द्वारा प्राप्त उत्पादनको बिनाइ/बिनाठ कहल जाइछ । ताड़/तड़ाइक पातक 
बियनि सेहो बनाओल जाइछ । ई चूल्हि पजारक कार्यमे सेहो अबैत अछि । जनिकालोकनिकोँ 
भोजनोपरान्त दाँत खोधबाक आदति रहैत छनि ओ अनेक प्रकारक तृणक कठोर भागक 
डुकडी द्वारा दाँत खोधैत छथि । एकरा खड़िका/सीकी कहल जाइत छैक । खाद्य 
पदार्थको टाङि कऽ रखबाक हेतु सनक रस्सी वा साबे घासक जौड्सँ निर्मित व्यवस्थाको 
सीक/सिक्का/सिकहर कहल जाइछ । 

आम राखक हेतु डोरीके' गूहि कऽ बनाओल झोड़ीके जलखरी कहल जाइछ । 
गाछसँ आम तोड्बाक लेल जौड़क बनल छोट अर्द्धवृत्ताकार जाली लग्गामे लागल रहैछ 
जकर सहायतासँ आम तोड्ल जाइछ । आम तोड्बाक एहि वस्तुके' डेली कहल जाइछ । 
भूमिमे खधिया खूनि एक दिस मूँह छोडि ऊपरसँ फट्ठी, खढ़ आदिसँ झाँपि घर जकाँ 
बनल रहैछ जकरा साजी/अमधारा कहल जाइछ । 

स्थलके' बहारि कऽ साफ करबाक हेतु खढ्क दूटा मुट्ठासँ कँचक आकूतिक 
बनाओल उपकरणको बाढ़नि/बढ़नी कहल जाइछ । बाढ्नि द्वारा साफ करबाक क्रिया 
बहारब/बढ़ारब होइछ । बाढनिजे द्वारा घरक उपरका झोल आदि हटयबाक क्रिया 
झाड्ब/झोलब/घर झोलब होइछ । बाढ्नि द्वारा तेजसँ आघात करबाक क्रिया झाँटब 
होइछ । आब तृणक फूलसँ निर्मित फूल बाढ़नि आ नारियरक पातक पुट्ठीसँ बनल 
झाडूक प्रयोग होइत अछि । 

भोज आदिमे पञ्चलोकनिके' बैसबाक हेतु तृणादिके मोडि क$ बनाओल 
'एकगोट दण्डाकृति आसन देबाक विधान अछि जकरा बीड़ा/बीड़ी/बिड़िया कहल जाइछ । 

घैलक पेनी तरमे देबाक लेल गोलवृत्ताकार तृणादिसँ बनल उपकरणके' बिड्बा 
कहल जाइछ । सिक्की, मूज इत्यादि तृणसँ भूजा इत्यादि खयबाक निमित्त, थारी-छिपलीक 
आकारक बनाओल पात्रके” डाली/डलिया कहल जाइत अछि । गमछाक चौड़ाइवला 
भागक दुनू खूटके* जोडि गीरह दऽ क5 गजिया जकाँ बना देल जाइछ जकरा धोकड़ी 
'कहल जाइछ । एहिमे भूजा इत्यारि राखि फाँकल जाइछ । 


'ऐहबके* आँचरमे अन्न, फल, पाइ दऽ विदा करबाक परिपाटी अछि । आँचरमे 
देल वस्तु खोंडछ होइछ तथा देबाक प्रक्रिया खोंइछ देब होइछ । नमहर आकारक खो इछा 
के फाँफड़ कहल जाइछ । तृणादिके' दुनू छोड्पर बान्हि देल जाइछ जाहिसँ ओकर 
बीचमे वस्तु राखल जा सकैछ । एहन बनल साधनके खोंचड़ि कहल जाइछ । सन वा 
सूतसँ बनल चौकोर दूटा पाटको मिला क5 वस्तु रखबाक खोलके झोड़ा कहल जाइछ । 
एकर छोट आकृति झोड़ी कहल जाइछ । चौड़ाइक अपेक्षा विशेष नाम रहलापर गजिया 
कहल जाइछ ॥ एहि सभ साधनक एक दिस मुँह खूजल रहैछ तथा तीन दिस सिअल 
रहैछ । पकड्बाक हेतु दूटा साधन डंटी कहल जाइछ । सुतरीसँ बनल झोड़ाक अति 

विस्तृत आकारक साधन बोरा/घोकड़ा/धोकड़ी कहल जाइछ । लघु आकृतिक पाइ 
रखबाक साधन बगुली कहल जाइछ । 


धातुक पात्रक अतिरिक्त भोजन ग्रहण करबाक अन्य पात्र मध्य किछु पात्र विशेषक 
सहायता लेल जाइछ जकरा पात/पत्तल कहल जाइछ । कदली वृक्षक पात्रके” केराक 
पात कहल जाइछ । केराक सम्पूर्ण पातके भालरि कहल जाइछ । एकरा उपयोगमे 
अनबाक हेतु खण्डमे विभक्त कयल जाइछ जकरा केरापातक खण्ड कहल जाइछ । 
भालरिक छीप दिसक खण्डके' अगहरी कहल जाइछ । पात विभक्त नहि रहलापर दउढ़ 
कहल जाइछ तथा विभक्त रहलापर फाटल कहल जाइछ । कमलसँ उत्पन्न गोल वृत्ताकार 
पत्र विशेष पुरइनिक पात/पुरैनिक पात कहल जाइछ । कटहरक पातको मोरि क$ कटोरी 
आकृतिक बनाओल पात्रके दोना कहल जाइछ । पातमे बान्हल खाद्य वस्तु पतौरा/पतौड़ा 
कहल जाइछ । वस्तु रखबा लेल कागतके' मोडि क5 बनाओल पात्र पुड़िया/पुड़िया 
कहल जाइछ । कागतके' साटि क5 बनाओल गजियाके* ठोंगा/ठोङ़ा कहल जाइछ । 


सन्दर्भ निर्देश :- 
वर्णरलाकर, पृ.-12 


2. ई नाम क्षेत्र-विशेषसँ सम्बद्ध बुझना जाइछ- द्रष्टव्य एकर विकास-क्रमः कहलगाम>कहलगाम> 
-कहलगमिञा>कहलगइजा>कलगइया 


3. बिहार पीजैन्ट लाइफ, पृ.- 94 

4. तत्रैव 

5. प्रसिद्ध कहबी- जानय जौ जानय जाँता । 

जाइ छी पटना जोड़ा एक जाँत । 

एक चिडैया ऐसनी खूटूटा पर बैसनी, 

लप्पे-लप्पे चाउर फांकै से चिडैया कैसनी (पिहानी) 

प्रसिद्ध कहबी- मूसा मोटेहें तँ लोढाबे होइहैं । 

प्रसिद्ध कहबी- रसिह5 बसिहऽ नार दीप लेसिहऽ । 

प्रसिद्ध कहबी- देखले कनियाँ देखले वर, कोठी तर बिछौना कर । 

प्राचीनो साहित्यमे हाँडीक प्रयोग भेटैत अछि । हाड़ी त भात नहि नित आवेशी- बौद्धगानमे 

तान्त्रिक सिद्धान्त, पृ. 160 

प्रसिद्ध कहबी- (क) दू पैसाक हाँडी गेल कुकुरक जाति चीन्हल गेल । 
(ख) काठक हाँडी एक्के बेर 

10. बिहार पीजैन्ट लाइफ पृ. 138 

11. तत्रैव, पू.-137 

23. 


24. 
25. 
26. 


27. 
28. 


तत्रैव, पृ--135 

तत्रैव, पृ.-137 

तत्रैव, पृ.-138 

तत्रैव, पृ.-26 

छैं रखने पौआही फुच्ची दैवहिक देल 
दै छही मिला तैयो अँटकरसँ पानि नित 
तैयो तोरहिसँ दूध उठौना लैत छियड । 
चित्रा- यात्री- 

बिहार पीजैन्ट लाइफ, पृ.-26 

तत्रैव, पृ.-26 


. मिथिला भाषा कोष - पृ.-172 


प्रसिद्ध कहबी- झिटकीसँ फूटि जाइछ घैल । 
हारल नदुआ झिटका बीछय । 
प्रसिद्ध कहबी- मन चङा तऽ कठौतीमे गंगा 


, प्रसिद्ध कहबी :- 


(क) सात तामाको सात पकौलहुँ, चौदह तामामे एके । 

तो कुलबोरना सातो खेले, हम कुलबोरनी एके ॥ 

तो कुलबोरना तीमन खैले', नून तेल मिरचाइ । 

हम कुलवन्ती छुच्छे खेलौं, दही चूड़ा मिठाइ ॥ 
(ख) विद्यापति, मित्र-मजुमदार, पद संख्या- 913 

माँगि चाँगि लयलाह माइ हे, तामा दुइ मिसिया । 

एका चरित्र देखि हँसय परोसिया ॥ 
(ग) सपता विपता कथामे कहल जाइछ- 

एक गाँव मङलनि तऽ एक तम्मा, दू गाँव मङलनि तँ एक तम्मा । 
विद्यापति, मित्र-मजुमदार, पद सं.- 596 । के तो थिकाह ककर कुल जानि । 

बिनु परिचय नहि देब पिढ़ि पानि । 

प्रसिद्ध उपलक्षण- सूपक भाँटा तथैव डगराक बैगन । 
प्रसिद्ध कहबी- खाइ-पियै लय सुखराती, डेङबै लय सूप । 
प्रसिद्ध कहबी- (क) चालनि दुसलनि सूपके' जनिका सहस्सर गोट छेद । 

(ख) कोन पुरुषक भेलहुँ गाय, चालनि लऽ दुहाबय जाय । 
कृषि कोष 
तत्रैव, भाग-2, पृ. 233 


196/पैथिलीक भोजन सम्बन्धी शब्दावली 


अष्टम अध्याय 
भोजनक आधार सामग्री सम्बन्धी शब्दाबली 


भोजनक आधार सामग्रीसँ तात्पर्य ओहि समस्त सामग्रीसँ अछि जे भोजन-व्यापारमे 
प्राकृतिक संसाधन वा मानवीय प्रयत्न द्वारा उपलब्ध होइत अछि एवं जकरा मूल रूपमे 
वा रूप-परिवर्त्त क$ भोजनक उपयुक्त बनाओल जाइछ । 


भोजनक एहि समस्त आधार सामग्रीके' सुविधाक हेतु तीन वर्गमे बाँटल जा 
सकैछ - 
(क) मूल आधार सामग्री 
(ख) आनुषंगिक आधार सामग्री 
(ग) विशेष आधार सामग्री । 
मूख्य आधार सामग्रीसँ एतऽ तात्पर्य अछि सामान्य जनमे प्रचलित भोज्य 
पदार्थक मुख्य आधार सामग्री । एहि वर्गमे विभिन्न प्रकारक अन्नको राखल जा सकैछ । 


विभिन्न प्रकारक कन्द, मूल ओ फल यद्यपि विशेष अवसरक उपयोग्य आधार 
सामग्री अछि तथापि अल्हुआ, सुथनी, केसौर, सारुख, कड़हर, चिचोढ़/ढ़ी इत्यादि 
कन्दक मिथिलाक जन जीवनक अत्यधिक संपृक्तिक कारणे मुख्ये आधार सामग्री मध्य 
विवेच्य अछि । 

आनुषंगिक आधार सामग्रीसँ तात्पर्य एहन भोज्य सामग्रीसँ अछि जे मुख्य भोजनमे 
सहयोगीक रूपमे व्यवहृत होइछ । यथा- विविध प्रकारक व्यञ्जन, माछ-मांस, मशाला 
इत्यादि । 

विशिष्ट अवसरपर रुचि परिवर्तनक हेतु प्रयुक्त एहन आधार सामग्री जे 
जनसामान्यक क्षुधातृप्तिक आनुषंगिके आधार अछि, विशेष आधार सामग्री मध्य वर्णित 
अछि जेना फल, दूध, मधु, मिष्टान्न, पान, नशायुक्त पेय इत्यादि । 

अन्न - 


कृषि कर्मसँ उत्पन्न तृणादि वर्गक फलके अन्न कहल जाइछ । मिथिलामे 
अन्नक उपजाकोँ फसील कहल जाइछ । जे अन्न बीआक हेतु राखल जाइछ ओकरा 
'बीहन/बीया-बालि कहल जाइछ तथा जे अन्न खयबाक कार्यमे अबैछ तकर खैहन कहल 
जाइछ । खैहन प्रकृतिक आधारपर दुइ प्रकारक होइछ । नीक कोटिक अन्न सुअन्न कहल 
जाइछ । अधलाह कोटिक अन्न कदन्न कहल जाइछ । परम्परासँ अन्न उपजयबाक 
विशिष्ट समय अगहन, बैसाख ओ भादव रहल अछि । तदनुसार अन्नक तीन गोट कोटि 
होइछ । अगहनमे तैयार अन्न अगहनी, बैसाखमे तैयार अन्न बैसक्खा/रब्बी/रबिया अन्न 
तथा भादवमे होअऽबला अन्नके भदइ/भदइया अन्न कहल जाइछ । 


अगहनी- 


अगहनमे होअऽवला मुख्य अन्न अछि धान-। धानको संस्कृतमे धान्य/शालि 
कहल गेल अछि । मुदा एही समयमे राहड़ि, कुर्थी, ओ उड़ीद आदि सेहो तैयार होइत 
अछि । तथापि अगहनी शब्द धानेक हेतु रूढ अछि । धान मिथिलाक प्रमुख खाद्य थिक । 
मिथिलाक प्रधान भोजन भात एही अन्नसँ तैयार होइत अछि । धानक बहुतो प्रभेद होइछ । 
धानक आकृति, बाओगक समय ओ तैयार होयबाक समय, चाउरक रंग-गंध आदिक 
आधारपर विभिन्न धानके' चीन्हल जाइत अछि । एक्के धानके क्षेत्र विशेषमे एक नामे 
तथा दोसर क्षेत्रमे दोसर नामे जानल जाइत अछि । धानक दूटा वर्ग अछि । सुगन्ध रहित 
मोट आकूतिवला धानके' मोटधना कहल जाइछ । सुगन्धियुक्त वा सुगन्धिहीन किन्तु 
पातर आकृतिवला धानके* हलुकधाना कहल जाइछ । सुगन्धियुक्त धानके गमकौआ 
'कहल जाइछ। मिथिलामे प्राप्त मोटधनाक किछु विशिष्ट प्रभेद सब अछि- अनन्दा, 
'कटमा, कजरधर, कलमदान, कलमखोड़ा, कसौन, कुसुमसारि, गेहुआँ, गहुमा, गजपत्ता, 
छब्बीसनम्बर, जगरनथिया, जेमरा, जोगा, दुद्धी, दुधराज, देसरिया, देसावरी, देइया, 
दोलडी, दलगंजन, देवसारि, धुम्माखेरा, धुसरी, पाखडि, पिच्चड़ि, बैतरनी, बल्लमबर्छी , 
भोलासिंह, भेड़कावर, मुद्ठनी, मुड़रा, मुद्ठीरी, मेघनाद, मोरङिया, राटिन, रामदुलारी, 
ललदेइया सतकनमा, सरिहन, सिलहट, सीतासारि, सेल्हा, सोनाझाड़ी, सौंधी आदि । 


चओरमे सामान्यतः मोटधनेक उपजा होइछ । एहन धान सबके चरहा धान 
'कहल जाइछ । 


हल्लुक धानमे निम्नलिखित प्रभेद परिगणित अछि- 


अघनुआँ, कनकचूर, कनकजीर, कनियारि, कामोद/कमोद्‌/करिया 
कामोद/कामधु, कलमकाठी, कालानोनियाँ, गोकुलसार, गोपालभोग, गौरिया, चन्दनचूर, 
'जसबा, जूही बंगाल, जलहोर, ठाकुरभोग, तुलसीफूल, दौनाफूल, दुधयिलास, धनियाँ, 

नाजिर, नन्हियाँ, बासमती, बतासफेनी, बर्माभूसी, बहरनी, बासफूल, भाटाफूल, मर्चा, 
मनसरी/मनसूरी/मसूरी, महाजोगिन, मालदेही, मालभोग, रमुन्नी, राजभोग, रामअजवाइन, 
रामभोग, रामजीरा, रमुन्नी, लालसर, लालकेसर, लौंगचूरा, सतरिया, सुपारीपंखी, 
श्यामजीरा, हंसराज, हरिनकेर/हरिनकेल आदि । ई सभ अगहनी प्रभेद थिक । एही 
आधारपर अघनुआँ शब्द प्रचलित अछि । किछु धान भादव मासमे सेहो तैयार होइछ । 
एहिमे गम्हड़ी, गद्दडि/ गादड्‌/गदड़ा, आँसु/आँउस आदि प्रभेद प्रमुख अछि । गम्हड़ी 
धान घोघेमे पाकि जाइछ । ओना कृषि अनुसन्धान समिति द्वारा सम्प्रति अनेको नव प्रभेदक 
घान सभक उपजाक व्यवस्था होइत जा रहल अछि जाहिमे किछु विशिष्ट धानक नाम 
एहि प्रकारें अछि- आरेआठ ( आइ. आर. आठ ) जाया, दिलसुनरी, लरमा, सीता आदि । 


आसिन मासमे तैयार होअऽवाला धान असिनी तथा कातिकेमे अगता कटि 
जायवला धानक प्रभेदके' कतिकी कहल जाइछ । 


रब्बी- 


फागुन, चैत, बैसाख मासमे विभिन्न प्रकारक अन्न उपजैत अछि जकरा 
रब्बी/रबिया अन्न कहल जाइत अछि । एहि मास सभमे उपजऽबला मुख्य खैहन रोटीक 
अन्न थिक एकर एक मुख्य प्रभेद गहूम (सं. गोधूम)/गेहुँ/गेहुम/गोहुँ/गोहूम कहल 
'जाइछ । नीक प्रभेदक गहूमक मुरली गहुम कहल जाइछ । स्थानीय बीयासँ उत्पन्न गहूम 
देशी/देसला/देसिला कहल जाइछ । ई नावक आकृतिक होइछ तथा एकर पार्श्वक 
मध्यमे गँहीर रहैत छैक । सामान्यतः ई अल्प पीताभ ओ अल्प रक्ताभ होइत' अछि । एही 
आधारपर उजरा/उजरी तथा ललका/ललकी गहूम कहल जाइछ । गहूमक अन्य विशिष्ट 
प्रभेद सोनरा/सुनरा होइछ । 


गहूमेक आकृतिक एकटा अन्न जओ/जौ- (सं.यव) कहल जाइछ । जओ 
अन्नमे शुद्ध मानल जाइतं अछि । जओमे गहूम फॅटल रहलापर गोजइ कहल जाइछ । 
जौ-केराओ मिश्रित अन्न जौ-केरैया/जकेरैया, तथा बूटक संयोग भेने जैबुद्टा/जबुदूटा 
तथा खेसाड़ी फेंटयलापर जौखेसरिया कहल जाइछ । एहिना सात प्रकारक अन्नक मिश्रण 
सतञ्जा/सतंजा कहल जाइछ । अनेको प्रकारक अन्न फेटल रहबाक कारणें मिश्रित अन्न 
बेझर/बेझड़ा कहल जाइछ । एक अन्न दोसरामे फेटा गेलापर मिज्झड़ कहल जाइछ । 
आन अन्नसँ अमिश्रित अन्न छेहा/एकछाहा कहल जाइछ । गहूम ओ जओक एक विशिष्ट 
प्रभेदकेँ नडिश कहल जाइछ । 


रब्बी फसिलमे दलिहनक सेहो प्रधानता अछि । अन्नक आवरणक भीतर दूटा 
फाँक वा दल होइछ जकरा दालि कहल जाइछ । एकरा नोन-मसल्ला दऽ सिझा क$ जे 
तरल व्यंजन बनैछ तकरो दालि कहल जाइछ । दालिक जे अन्न सैह दलिहन कहल 

जाइछ । विभिन्न दलिहनक आवरण, आकृति ओ स्वाद भिन्न-भिन्न होइत अछि । मुख्य 
दलिहनमे राहडि'/रहड़ी थिक । विशिष्ट प्रकारक नमहर आकारक राहड्किँ पजबा 
राहडि कहल जाइत अछि । अति छोट आकृतिवला राहडि चनकी/तुलबुलिया नामे जानल 
जाइत अछि । माघ मासमे उपजऽवला राहडि मघही/मगही ,तथा अगहनमे होअऽवला 
अघनुआँ नामे अभिहित अछि । राहड्कि आवरण रक्ताभ कत्थइ रंगक होइत अछि । ई 
अण्डाकार होइछ । एकर दल पीताभ होइत अछि । तदरिक्त अन्य दलिहन सभमे अछि- 
खेरही/मूङ/मूंग । एकर आकृति बेलनाकार तथा लघु होइछ एवं आवरणक रंग हरियर 
होइत छैक । मसुरीक आवरण सिलेटी रंगक होइत छैक । एकर आकार वृत्ताकार तथा 
दुनू पार्श्व उत्तल होइत अछि । एकर दालिक रंग लाल होइत अछि । बूट/बदामक आवरण 
हल्लुक कत्थी रंगक आ गोल आकृतिक होइछ । एकर पार्श्वमे नाक सदृश आकृति बनल 
रहैत छैक । एकर दल मोट ओ पीयर रंगक होइत अछि । कुर्थी चापट आकूतिक तथा 
कत्थइ चित्रवर्णक होइछ । एकर दालि भुल्ल रंगक रहैछ । खेसारी/खेसाड़ी त्रिपाश्वक 
आकूतिक होइछ तथा एकर आवरणक रंग भठरंग चित्रवर्णक होइछ । 
रहड़िया/बङला/बकलाक आकृति पैघ बेलनाकार होइछ । एकर आवरण सभ दलिहनक 
आवरणसँ मोट होइत अछि । उड़ीद/उरीद/तेबखाक आवरणक रंग कारी, हरियर तथा 
हरियरकारी चित्रवर्णक होइत अछि । एकर आकृति मूङक दोबर होइछ । एकर दल उज्जर 
रंगक होइत अछि । हरियरका उड़ीदके' केलाइ कहल जाइछ । एकर अन्य प्रभेदके' मेथ 
कहल जाइछ केराओक आकृति बेलनाकार होइत छैक । एकर आवरण हरियर ओ पीयर 
मिश्रित चित्रवर्णक होइत छैक । एही प्रभेदक पैघ आकृतिक दलिहन थिक मटर/मट्टर । 
एकर रंग उज्जर तथा हरियर होइछ । 
भदइ- 

भादव मासमे तैयार होअऽवला अन्नके* भदइ/भदइया अन्न कहल जाइछ । 
भदइक अन्तर्गत अबैत अछि । प्रथमतः मकइ जे त्रिकोण ओ पैघ आकूतिक अन्न थिक । 
एकर शतशः दाना एक बीत नाम बेलनाकार दण्डमे सृजित रहैछ, जकरा मकइक 
बालि/शीश/सीस कहल जाइछ । बालिक समस्त भाग अनेक परतसँ झाँपल रहैछ जकरा 
बाकल/बकला/बकलो कहल जाइछ । एकर उपरका भागमे केश सदृश रहैछ जकरा 
मोच/मोछ कहल जाइछ । रंगक आधारपर उजरी मकड़ ओ ललकी मकइ तथा आकारक 
आधारपर छोटकी दानाबला मकइक प्रभेद तुलबुलिया/सोनाझाड़ी कहल जाइछ तथा पैघ 
दानावला मकइके' मक्का/दाँतवला मकइ/संकर मकड़ कहल जाइछ । 


बालिमे दानाक अंश विशेष रहलापर गस्सल-गस्सल बालि कहल जाइछ तथा 
छेहर दानाबला बालि भोर/भोराह/भोरहा कहल जाइछ । अपक्वास्थाक बालिके* 
दुद्धा/सच्चा/खिच्चा/खिज्जा कहल जाइछ । 

मकइ जखन पाकि जाइछ तँ एकर दानाको बालिसँ फराक कयल जाइछ । दाना 
'फराक करबाक क्रिया छोड़ायब होइछ । छुटल दाना झड़ कहल जाइछ । दाना छुटलाक 
पश्चात्‌ बचल गोल नामदण्ड नेड़हा/नेढ़ा/लेढ़ा/बलुरी कहल जाइछ । अत्यन्त छोट-छोट 
भोराह सीसके गोलड़ी कहल जाइत अछि । 


दोसर भदइ अन्न मड़आ कत्थै लाल रंगक अत्यन्त लघु ओ गोल आकृतिक 
होइछ । एकर शीश ढेसर/ढेढ़ी 'कहल जाइछ । दाना निकाललाक पश्चात्‌ बचल अंश 
पुत्ती/काँदू कहल जाइछ तथा एकर भुस्साके भुस्सी आ मोट अवशेष एकर गाछके' 
डांटी कहल जाइछ । जितिया पावनिमे मडुआक रोटी आ माछ अइहबक प्रधान खाद्य 
होइछ । प्रसवक समयपर कठिनाइ भेलापर मिथिलामे मडुआक चिक्कस उडिअयबाक 
रूढि प्रचलित अछि । अन्य भदइया अन्नमे जनेर गोल आकृतिक तथा सामान्यतः लाल 
ओ उज्जर रंगक होइछ । एही आकृतिक एकर अन्य प्रभेदके बजरा कहल जाइछ । 
साम/सामा ओ काउन/ कउनी/काउनि पुत्तीक पातर आवरणसँ घेरल मडुएक आकृतिक 
होइछ । कहल जाइछ जे साममे सातटा भुस्सा होइछ आ काउनमे एकेटा । सामक वाह्य 
आवरण सिलेटी रंगक होइछ तथा भीतरक दाना उज्जर होइछ । मुदा काउनक बाहय ओ 
भीतरक रंग पीयर होइछ । साम शुद्ध अन्न मध्य गनल जाइछ । काउनक आकृतिक अन्य 
अन्न कोदो तथा चीन होइछ । चीनक वाहय रंग कारी होइछ । 


संग्रहीत अन्नमे अनेक प्रकारक कीट सामान्यतया लगैत देखल जाइछ । एकटा 
कीट अन्नक मध्यवर्ती गुदगर अंश सभके* खखरी बना दैछ । एहि कीटके' फाँड़ा कहल 
जाइछ । फाँडेक आकृतिक अन्य कीट भेड़बा होइत अछि । चाउरमे लागऽवला लाल 
रंगक अत्यन्त सूक्ष्म कीट सूड़ा/चिकना/चिकनी/चटना कहल जाइछ । पुरान चाउरमे 
उज्जर रंग ओ नाम आकृतिक एक गोट कीट लगैछ जे पिलुआ कहल जाइछ । 


पुष्टसँ इतर दुर्बल आयुष्ट अन्न मिरहिन्नी कहल जाइछ सत्त्वहीन विवर्ण अन्न 
मेरखी/मेरुखी होइछ । ऊपरमे दानाक आकार रहैछ मुदा भीतर खाली रहैछ, एहन अन्न 
फॉकिला/फोकला (फोंक+इला) कहल जाइछ । 
कन्द वर्गक खाद्य 

कन्द वर्गक प्रधान खाद्यक रूपमे मिथिलामे अल्हुआ/पतालपेड़ा/सकरकन्द 
नामक कन्दक उपयोग होइत अछि । ई लत्तीमे माटिक तर फडैछ । एकरा काँच आ 
उसिनि कऽ ग्रहण कयल जाइछ । एकर दुइ गोट प्रभेद भेटैत अछि । अघनुआँ तथा 
बैसक्खा जे उपजयबाक समयक आधारपर प्रचलित नाम अछि । अघनुआँ अल्हुआ नाम 
आकूतिक तथा मीठ प्रकृतिक होइत अछि एवं बैसक्खा अल्हुआ गोल ओ मोट आकृतिक 
तथा बलुआह प्रकृतिक होइछ । अल्हुआपर अत्यन्त पातर खोड्या होइछ । खोइयाक 

प्रकृति, अल्हुआक आकार तथा स्वादक आधारपर अल्हुआक अनेक प्रभेद भेटैत अछि । 
अत्यन्त मीठ स्वादवला अल्हुआक एकटा प्रभेद अलपान कहल जाइछ । अत्यन्त लाल 
त्वचासँ युक्त गोल एंव पैघ आकृतिक अल्हुआक विशिष्ट प्रभेद कोटहा कहल जाइछ । 
झिङ्ुनीक आकृतिसँ युक्त प्रभेद झिङुनियाँ कहल जाइछ । सलगमक आकृतिक 
अल्हुआक प्रभेदकोँ पनमा कहल जाइछ । अल्हुआमे गुच्छक संगहि सूत जकाँ अखाद्य 
भाग रहैत छैक । एहन अल्हुआके' सिराह/सोराह कहल जाइत छैक । जाहि अल्हुआमे 
एही भागक प्रधानता रहैत छैक आ गुदूदावला भाग नहिएँ जकाँ रहैत छैक ओकरा 
सुतिआयल/सोइरी/सोर अल्हुआ कहल जाइछ । रंगक आधारपर अल्हुआक ललका ओ 
उजरा प्रभेद होइछ । अल्हुआके समयपर खेतसँ नहि उखाड्बाक कारणे ओहिमे विशेष 
कीट दिबाड लागि जाइछ । एहन दिबाड लागल अल्हुआ दिबड़ा/दिबड़लगू कहल 
जाइछ। 


अल्हुआ काँचो खायल जाइछ । मुदा विशेषतः उसिनि ओ पका कऽ खायल 
जाइछ । आगिमे घुसिआय सिद्ध कयल अल्हुआ पकाओल अल्हुआ कहल जाइछ तथा 
पानिमे सिद्ध कयल उसिनल अल्हुआ कहल जाइछ । उसिनबाक क्रममे पानि कम 
रहलापर बासनक पेनमे अल्हुआ पकड लैछ । एहन अल्हुआ पेनलग्गू कहल जाइछ तथा 
बासनमे तरमे अल्हुआक लत्ती दऽ कऽ अल्हुआ आ कम पानि दऽ कऽ ऊपरसँ फेर लत्ती 
दऽ देल जाइछ आ ढाकनसँ बासनके* झाँपि क5 माटिसँ मूनि देल जाइछ । तखन आँच 
दऽ अल्हुआ सिझाओल जाइछ । एहि प्रक्रियासँ सिझाओल अल्हुआ झप्पा कहल जाइछ । 
तहिना काँच दूधमे गरम भात दऽ कऽ किछु समयक हेतु छोडि देल जाइछ । एहन खाद्य 
झप्पा दूध-भात कहल जाइछ । 


लत्तीयेमे उत्पन्न होअऽवला अन्य खाद्य होइछ- सुथनी/मिसरीकन्द । एकर 
खोंइचाक रंग उज्जर मलिछओन होइछ तथा ओहिपर पातर-पातर सोर लागल रहैत छैक । 
स्थान-स्थानपर खोंइचामे सूक्ष्म कारी-कारी बुनका पड्ल रहैत छैक । एहि कन्दक स्वाद 
मधुर तथा आकृति अल्हुयेक सदृश होइछ । ई कन्द उसिनिये कऽ खायल जाइछ । 


प्रत्यक्षतः ग्रहण करबा योग्य लत्तीमे उत्पन्न होअऽवला अत्यन्त लोकप्रिय एवं 
मधुर स्वादक एक गोट कन्द होइछ केसौर/रामकेसौर/किसोर । एकर खोंइचा मोट तथा 
गदौस रंगक होइछ । एकर गुद्दा दूध सन उज्जर होइत अछि । 


पानिमे उत्पन्न होअऽवला विभिन्न कन्द सेहो आहारक रूपमे प्रचलित अछि । 
एहिमे कारी रंगक आवरणसँ युक्त छोट आकारक एक गोट कन्द अछि सारुख । ई उसिनि 
कऽ खायल जाइछ तथा एकर स्वाद अकथाइन होइछ । जलसं प्राप्त होअऽवला एही 
जातिक पैघ आकारक अन्य कन्द अछि कड़हर । एकरो उसिनि क5 ग्रहण कयल जाइछ । 
एकर भीतरक रंग पियरौंछ होइछ । 

चरहा खेतमे मोथी सदृश गाछक जडिमे उत्पन्न होअऽवला अत्यन्त लघु 
आकृतिक कन्द चिचोढ्/चिचोढी कहल जाइछ । ई कन्द सामान्यतः निर्धन वर्ग द्वारा 
क्षुधा शान्तिक हेतु ग्रहण कयल जाइछ । एकरे पैघ आकारक कन्द होइछ सौरखी/सेउरकी । 
एकर उपरका रंग कारी तथा भीतरक रंग दूध सन उज्जर होइछ तथा ई स्वादमे अति मिट्ठ 
होइछ । 


मुरइक छोट आकूतिक लाल रंगक एकटा कन्द अछि गाजर/गजरा । एकर 
स्वाद मिठओंस होइछ । 


व्यञ्जन 


अन्नक अतिरिक्त विभिन्न प्रकारक लता, कन्द, मूल, फल आदिसँ भोजन 
समृद्ध होइत अछि । माटिक तऽरमे उपजऽवला कन्दसँ निर्मित खाद्यके तरकारी तथा 
'फलसँ निर्मित खाद्यके' फरकारी कहल जाइछ । ई अन्नक सहचरक रूपमे स्वादक हेतु 
व्यवहृत होइत अछि । 


तरकारी ओहि गाछके कहल जाइछ जकर जड़, डाँट, पात, फूल तथा फऽड़ 
सहित रान्हि-पका क5 खायल (ग्रहण) कयल जाइछ । 


एहि सभको उत्पन्न होयबाक आधारपर तीनगोट वर्ग कयल जा सकैछ - 


(1) कन्द-मूल जातिक (2) फल जातिक (3) पत्र-पुष्प जातिक । 


कन्द-मूल जातिक : 


कन्द-मूलसँ तात्पर्य थिक एहन वनस्पति जे माँटिक नीचामे उपजैत अछि । 
एहिमे भोजन सामग्रीक रूपमे सर्वसाधारण ओ सर्वसामयिक होइछ आलू/अल्लू/अल्हू । 
एकर आकूति गोल ओ नाम दुनू प्रकारक होइछ । एकर आवरणक रंग अल्प लाल तथा 
पिरौंछ होइत छैक । ताहि आधारपर क्रमशः दूनू प्रभेदकैँ ललका आलू तथा उजरा आलू 
कहल जाइछ । मिथिला क्षेत्रमे आलूक जे प्रभेद उपजाओल जाइछ तकरा देशी/देसिला 
कहल जाइछ । आलूक अन्य प्रभेदके सुनरी कुपरी कहल जाइछ । एकरा विशिष्ट 
प्रभेदक आलूके' शीशापानी आलू कहल जाइछ । आयातित आलूक प्रभेदके पहाड़ी 
आलू कहल जाइछ । एकर स्वाद मिठओन होइछ । आलूपर पातर खोइँचा रहैछ तथा एकर 
भीतरी भाग गुदगर होइत छैक । 

ओल' मिथिलामे प्रचलित विशिष्ट कन्द थिक । ई उज्जर तथा लाल वर्णक 
होइत अछि । एकर उपरका भागमे करिऔन अत्यन्त पातर आवरण रहैत छैक । एकर 
आकृति अरद्धगोलाकार होइत छैक । ओजन (तौल)मे ई कखनो-कखनो पसेरियोसँ 
'फाजिल होइत छैक । ओलक पृष्ठपर निकलल शूलाकार भागके टोंटी/टोटी कहल 

जाइछ । ओलक टोंटी रोपलापर पुनः गाछ जनमैछ । एही अवस्थाक ओलक गाछकोँ 
ओलक पेंप/पेंपी कहल जाइछ । ओलक प्रधान गुण थिक कबकब होयब । जाहि ओलमे 
कबकबी अत्यल्प होइछ तकरा भतओल/भतोल कहल जाइछ । 


तेकुना/टेकुना एक हाथ नाम बेलनाकार कन्द होइछ । एकर लत्तीवला भाग 
उज्जर रंगक तथा आवरण भुल्ल रंगक होइछ । स्वादमे ई अत्यल्प कबकबी जकरा 
रिबरिब कहल जाइछ । एकर भाववाचक रिबरिब्बी/रबरब्बी होइछ । 


आरु/अरुआ/अरुइ/अरुबी/अरबी सेहो विशिष्ट कन्द थिक । एकर आकृति 
नाम ओ लम्बाइ करीब आङुर भरि होइत अछि । आकृतिमे इहो बेलनाकार होइछ । ई 
अत्यल्प रिबरिबी तथा लसलसीसँ युक्त होइत अछि । 


खम्हरुआ/खम्हारु/खम्हाउर/फऽड़ करीब डेढ्‌-दू हाथ नाम बेलनाकार कन्द 
विशेष थिक । लत्तीमे उत्पन्न फऽड्कें कदुआ/फरुहा/फड़्चोका कहल जाइछ । एही 
कदुआको रोपला सन्ता जे कन्द उत्पन्न होइछ तकरा फऽड़ कहल जाइछ । फड़ 
सामान्यतः खम्हाउरसँ छोट आकृतिमे बैसैत अछि । एकर ऊपरी आवरण कत्थइ तथा 
भुल्ल रंगक होइछ । ई लसलसीसँ युक्त होइत अछि । 


सालगम/सलगम/सलजम उज्जर रंगक कन्द विशेष थिक । हरियर रंगक ओल 
आकृतिक कन्द ओलकोबी कहल जाइछ । 


फल 


अप्रत्यक्षतः खाद्य फलमे किछु समैया गछुलीसँ एवं अधिकांश समैया लत्तीसँ 
प्राप्त होइत अछि । समैया गछुलीसँ प्राप्त एक गोट प्रमुख खाद्य फल होइछ 
भाँटा/भंटा/बैगन (सं.बंगः) कहल जाइछ । एकर रंग सामान्यत: उज्ज्र, हरियर ओ बैगनी 
होइछ । आकृतिमे ई नाम प्रभेदक तथा गेनक आकृतिक पाओल जाइछ । गेनक 
आकृतिवला प्रभेदको भाँटी/भाँटिन कहल जाइत छैक । नाम आकृतिवला प्रभेदमे 
अत्यधिक फड्ऽवला तथा पातर आकृतिक विशिष्ट प्रभेद सतपुतिया/झिङुनियाँ कहल 
जाइछ । अत्यधिक बीयासँ युक्त भाँटाक प्रभेद चलानी भाँटा कहल जाइछ । रंगक 
आधारपर ललका, उजरा तथा हरियरका भाँटा कहल जाइछ । 


मुरइ/मूर/मूड़ पातर ओ नाम आकृतिक मूल थिक । एकर आवरणक रंग 
सामान्यतः उज्जर होइछ । एकर स्वाद अल्प कडू होइछ । काँचो खयबामे एकर उपयोग 
होइत अछि । 


रामतोरइ/रामझिमनी/रामझिङुनी/रामपरोड्‌/भिण्डी आङ्ुरक आकूतिक 
पञ्चफलक खाद्य फल थिक जे समैया गछुलीसँ प्राप्त होइछ । 

मुनिगा/मुनगा/सहजन/सहिजन/सोहिजन वृक्ष जातीय खाद्य फल थिक । 
एकर आकृति पातर दण्डाकार होइछ तथा ई करीब हाथ भरि नाम होइछ । 


'लताफल 


प्रसिद्ध लत्तीएसँ प्राप्त खाद्य फल थिक- सजमनि/कददू/कदुआ/लौकी । 
एकर आकृति गोल ओ नाम दुनू प्रभेदक होइछ । उपरका भागमे रेघासँ युक्त सजमनिक 
एकटा प्रभेद रेघवा सजमनि कहल जाइछ । सजमनिक एक विशिष्ट नाम प्रभेदके' तगबा 
कहल जाइछ तथा गोल आकृतिवलाके' तुम्मावला सजमनि कहल जाइछ । घीक स्वाद 
सँ युक्त सजमनिके घिबहा/घिबही कहल जाइछ । 


लत्तीसँ सेहो विभिन्न प्रकारक खाद्य फल भेटेछ । एहिमे लाल रंगक एवं गोल 
आकृतिक फल विशेष टमाटर कहल जाइछ । एकरा प्रत्यक्षतः सेहो खायल जाइछ । 
लत्तीयेमे फड्ञ्वला एक गोट अन्य फल होइछ कदीमा/कुम्हड़ा (सं.पीतकुष्माण्ड) । 
एकर आकृति नाम ओ गोल दुनू प्रभेदक होइछ तथा आकारमे ई अत्यन्त पैघत्वके' सेहो 
प्राप्त कऽ लैछ । एकर स्वाद मिठओंस होइछ । एकर आवरणक रंग चित्तिर-बित्तिर तथा 
गुदूदाक रंग पीयर होइछ। एकर बीचक भाग फोंक होइछ । एकर लत्तीमे आध-आध मन 
घरिक फल होइछ । 

एही प्रकारक लत्तीसँ प्राप्त अन्य खाद्य फल थिक कुम्हड़/सजकुम्हड़/सेजकुम्हड़/ 
सिसकोहरा/सिजकोंहरा/भतुआ (सं.श्वेत कुष्माण्ड) । परिकवावस्थामे एकर उपरका 
भागक रंग चुनेटल देबाल जकाँ भऽ जाइछ, जकरा चुनायल कुम्हड़ कहल जाइछ । 

लत्तीमे फड्ऽवला तीत स्वादसँ युक्त एकटा फल विशेष कड़ै( र )लः/कड़ै( र )ला/ 
कड़ै(र )ली कहल जाइछ । एकर उपरका भाग उभर-खाभर रहैछ । ई दू प्रभेदक होइछ- 
उजरा करैल तथा हरियरका करैल । 

करैलेक आकृतिक मुदा लघु आकारक फल विशेषके चठैल कहल जाइछ । 
एकर एकटा प्रभेदके' फुलचठैल कहल जाइद । एकर उपरका सतह काँटयुक्त होइछ । 

एकटा अन्य लता फल होइछ घेड़ा( र )/घीड़ा( र )/धिडड़ा( र )/नेनुआँ । एकर 
आकृति बेलनाकार होइछ तथा सतह समतल रहैछ । ई लगभग डेढ-दू बीत धरि नाम ओ 
दू इंच व्यासक होइत अछि । ई लघुपाकी तरकारी मानल जाइछ । 

एही जातिक अन्य लताफल अछि झिमनी/झिङ्नी/झिङनी । एकर उपरका 
सतहपर खाँच सदृश बनल रहैत छैक । विशेष नाम आकृतिक झिमनी तगबा कहल जाइछ 
तथा मोटगर आकृतिवला खरोंआ कहल जाइछ । ह 

बलुआह प्रदेश, खास क5 नदी तटपर उपजऽवला लताफलक विशिष्ट ओ 

लोकप्रिय प्रकार परोड़/परबल/पट्टर होइछ । एकर लम्बाइ करीब आङुर भरिक ओ 
आकार ढोल सदृश होइछ । ई रंगमे हरियर होइत छैक । 


तिलकोड्क फड्क आकृतिक लताफल विशेष जे तिलकोडे सन लत्तीमे फडेछ 
तथा खटौन स्वादक होइछ । कुण्डली/कुन्दरी/कुरी कहल जाइछ । एहिमे अत्यधिक 
बीया रहैत छैक । एही आकृतिक एकगोट लताफल थिक तितपरड़ी/तितपड़ड़ी/तितपरी । 
'एकर स्वाद तीत होइत छैक ते खाद्य नहि होइछ । 


तिनपतिया लत्तीमे फड्श्वला अन्य खाद्य फल सीम कहल जाइछ । ई चापत, 
नाम ओ आङुर सन गोल विभिन्न आकृतिक होइछ । लाल रेघासँ युक्त एकर एक गोट 
प्रभेद डेढ़बा सीम होइछ । सीमक एक अन्य प्रभेद होइछ तरुअरिया/तरोरिया । ई 
तरुआरिक आकारक होइछ । रोंआदार प्रभेदक सीमके कबछुआ सीम कहल जाइछ । 


लत्तीयेमे फड्ऽवला एक्रटा खाद्य फल होइछ कैता । ई करीब हाथ भरि नाम 
बेलनाकार होइछ तथा एकर उपरका रंग उज्जर ओ हरियर मिश्रित होइछ । एकर अग्रभाग 
नोखगर होइत छैक । 


छिम्मीक स्वरूपमें -पाओल जायवला लताफल विशेषके” बोरा/बोरो/बोरी 
कहल जाइछ । 


पुष्प जातीय 


पुष्पजातीय व्यअजनमे कोबी अत्यन्त प्रशस्त अछि । ई अगहनसँ फागुन धरि 
उपजैत अछि । एकर उपरका भागमे उज्जर रंगक गोल पिण्डक खाद्य रहैछ जकरा 
कोबी/फूल/फूलकोबी कहल जाइछ । फूलक समेकित भाग कहल जाइछ । छत्ताक 
निचला भागक चारू कातसँ पात घेरने रहैछ । किछु कोबीक 'फूल अत्यधिक बढि कऽ 
छिडिया जाइत अछि जाहिसँ ओकर पिण्ड नहि बनि पबैत छैक तथा पछाति ओहिमे बीज 
उत्पन्न भऽ जाइत छैक । एहन कोबीके' फुलायल कोबी कहल जाइछ । कोबीके' 
छोट-छोट अंशमे काटि क5 रउदमे सुखा लेल जाइछ । एहन सुखायल कोबी 
सुखौंत/कोबीक सुखौंत कहल जाइछ, जे गृष्मसं वर्षाऋतु धरि उपयोगमे अबैत अछि । 


पातेक पिण्डाकार. कोबीक अन्य प्रभेदके' बन्धा/बञ्झा/पतकोबी कहल 
जाइछ । एकर पिण्डमे पातक क्रमशः पैघ आकृति सभ मिलि कऽ पिण्डक निर्माण कयने 
रहैत छैक । एकरो सुखओंत बनाओल जाइछ । 


कदीमाक फूल, बेला, इन्द्रकमलक फूलक तरुआ तरि कऽ खायल जाइ । 
पिड़ार एकटा वृक्ष होइछ जकर फड्क तरकारी होइते अछि, सबसँ बेसी पिड़ारक फूलक 
तरुआ प्रशस्त अछि । 

साग 

विभिन्न झाड़क डाँट ओ पात सेहो खायल जाइछ । एहन खादूयके साग कहल 
जाइछ । मिथिलाक जीवनमे साग अत्यन्त जनप्रिय अछि । एकर कारण थिक एकर सहज 
सुलभता जाहिसँ गरीबो-गुरबाके', जकरा नीक तरकारीक उपभोग सम्भव नहि छैक, ई 
प्राप्त करब असम्भव नहि रहैत छैक । 


साग मध्य अरिकोंच/अरिकोंछ/अरिकंचन/कञ्चु अपन विशिष्ट स्थान रखैत 
अछि । एकर पात वृहदाकार होइछ । एकर डाँट कमल नाल सदृश कन्दसँ जुड्ल रहैछ । 
ई लाल तथा हरियर रंगक होइछ । तँ ललका कञ्चु तथा उजरा कञ्चु नामे अभिहित 
होइछ । कञ्चु जलक सम्पर्कमे विशेष होइछ । एकर प्रधान गुण कबकब/रिबरिब होयब 
थिक । एकर पातके क्रमशः मेथी अथवा बेसनक लेप लगा कऽ अनेक पात साटि लेल 
'जाइछ । एहन साटल पातके” लपेटला उत्तर नाम बेलनाकार वस्तु बनैछ जकरा लोढ़ा 
कहल जाइछ । एकरा किछु समयक पछाति खण्ड-खण्डमे विभक्त कऽ रउदमे सुखबाक 
हेतु देल जाइछ । एहन काटल खण्ड चक्का/कञ्चुक चक्का कहल जाइछ । 

सागक एक प्रभेद कुसुमक साग कहल जाइछ । एकर छोटसन गाछ होइछ जकर 
पात तमाकू पातक आकारक होइछ । 

लताविशेषसँ प्राप्त साग मध्य करमीक नाम अबैत अछि । ई जलक सतहपर 
होअऽवला साग थिक । ई दू आङुर चाकर एवं एक आङुर भरि नाम आकारक पातसँ 
युक्त लत्तीमे होइछ । जकर मुड़ीक भाग खोंटि क$ साग बनाओल जाइछ । ई साग गरीबक 
सम्बल मानल जाइत अछि । 

गेनहारी/गेन्हाड़ी( री )/गेन्हड़ी( री )क साग विशेष महत्त्वक मानल जाइछ । एकर 
पात गोल होइछ । अनेकशः डाँटसँ युक्त होयबाक कारणे एकर एकटा प्रभेरद चतरीगेन्हारी 
कहल जाइछ । एकर अनेरुआ प्रभेद फुलगेन्हाड़ी( री )/जलगेन्हाड़ी( री) कहल जाइछ । 

सागक अन्य प्रभेद होइछ ठढ्या/ठरिया साग । एकर डाँट मोट-मोट होइछ । 
ई लाल तथा हरियर होइछ । 

एक प्रकारक अनेरुआ साग होइछ - गजपुरैन/गजपुरैना/गदहपुरैन/गदहपुरैना । 
एकर पात गोल होइछ । एही जातिक नाम पातवला साग चिडैया/दलिचिनियाँक साग 
कहल जाइछ । एकटा अनेरुआ साग झुरखुन्ना चौमास खेतमे होइछ । 

दूभि जकाँ चतरल एक प्रकारक साग होइछ जकरा नोनीक साग/नूनीक साग 
कहल जाइछ । एकर स्वाद खटगर होइछ । अहिबातीक हेतु नोनीक साग खायब जितिया 
पावनिमे अनिवार्य मानल जाइछ । 

जाड मासमे पाओल जायवला साग मध्य बथुआ पहिने अबैत अछि । एकर पात 
खाँचदार होइछ । गोल आकृतिक पातवला बथुआके' चमरबथुआ कहल जाइछ । 
बथुआक एक विशिष्ट वृहदाकार गाछके' झल्ला/झल्ला बथुआ कहल जाइछ । श्वेताभ 
पातवला बथुआके* चननबथुआ कहल जाइछ । 


चर-चाँचर, गाछी-बिर्छीमे पाओल जायवला एक प्रकारक साग होइछ 
सरहच्ची/सरहँच्ची । एहने स्थानमे लस्सासँ युक्त एक प्रकारक साग पाओल जाइछ जकरा 
'फुटियाक साग कहल जाइछ । 


मिथिलाक प्रशस्त साग मध्य पदुआक नाम लेल जाइत अछि । एकर साग 
झाड़ीदार वृक्ष सदृश होइछ । एकर पात नाम खाँचदार होइछ । ई लाल तथा उज्जर रंगक 
होइछ । उज्जर प्रभेदके' छौका पटुआ कहल जाइछ, एकर प्रधान गुण थिक कनेक तीत 
होयब । एकर एकमात्र झोरेटा बनाओल जाइछ । मिथिलाक पटुआक झोर नामी अछि । 
सागक एक प्रभेदके पलाँकी/पालक/पालङ कहल जाइछ । अनेरुआ साग खटगर 
होइछ तथा कोमल सेहो, ते ई अन्य साग मध्य फौटि कऽ बनाओल जाइछ । जडली 
सागक एकटा प्रभेद होइछ- भुटका/भुटकुइयाँ । 


लत्तीबला साग मध्य पोरो साग सेहो अबैत अछि । एकर पात पानक पातक 
सदृश मुदा मोटगर होइछ । वृहदाकार पातवला साग ढकनपोरो कहल जाइछ । ई लाल 
तथा हरियर रंगक होइछ । 


चारि-पाँच पत्तीसँ युक्त फूल आकारक पातवला एकटा साग अमरोड़ाक साग 
कहल जाइछ । खटाइक स्थानमे एकर उपयोग कयल जाइछ । 


पानेक पातक आकारक एक प्रकारक जंगली साग कन्ना कहल जाइछ । एकर 
साग वृहदाकारक पातवला प्रभेदके' कउँआँ कहल जाइछ । एकर पातक मात्र तरुयेटा 
होइछ । 


अन्न विशेषक साग मध्य बूट, खेसारी, केराव, मद्टर आदिक लत्तीक उपरका _ 


भागको तोडि कऽ साग बनाओल जाइछ । कुम्हड्‌ तथा कदीमाक लत्तीक मुडी परहक 
पातके तोडि कऽ सेहो साग बनाओल जाइछ । 


सागक एकटा अन्य प्रभेद थिक सोआ, जकर गाछ धनीक गाछक झाडू सदृश 
होइछ । ई मात्र फोड्नक कार्यमे अबैछ । 


गेन्हारीये सागक सदृश चतरल साग होइछ पुदीना/पोदीना । एकर पातक आकार 
गोल होइछ । पातेक हेतु ई प्रशस्त मानल जाइछ । पेटक हेतु ई रामबाण मानल जाइछ । 
पेटक गड्बड़ीमे एकर पातके” पीसि क$ अर्क बना क$ पिआओल जाइछ । एकर पातके 

'बेसनमे मिला क$ बऽड़ा/तरुआ बनाओल जाइछ । एकर पात चटनीक नीक मेजन 
थिक । 

विशिष्ट प्रकारक लत्तीसँ प्राप्त सागेक एक गोट प्रभेद थिक तिलकोर । एकर 
पातके तरि क$ खयबाक प्रचलन अछि । अपन विशिष्ट स्वाद एवं औषधीय गुणक 
कारणे एकर तरुआ मिथिलाक प्रसिद्ध व्यज्जन मध्य गनल जाइछ । 


विभिन्न सागको भविष्यक लेल सुरक्षित रखबाक हेतु ओकर कने-कने अंश 
एक ठाम गोलिआय बेसनक घोरमे लेपटाय-लेपटाय रौदमे सुखा लेल जाइछ । एहि तरहेँ 
जे नाम आकूतिक व्यंजन सामग्री बनैछ, तकरा झूड़ी/बीड़ा/बिड़या कहल जाइछ । 
प्राकृतिक प्रकोपक कारणें सागक मूडी कठोर भऽ जाइछ । एहन साग कठिआयल साग 
कहल जाइछ तथा एकर कठोर होयबाक क्रिया थिक कठिआयब । कोमल सागको 
फोकायल/फोकगर साग कहल जाइछ । साग तथा लत्ती-फत्तीक रोग विशेषक कीटको 
लाही कहल जाइछ । ई कारी रंगक बिन्दु आकारक होइछ । विशेष ठंडाक कारणे ई 
रोग पकडैछ । एकरा पकड़लाक पश्चात्‌ ओहि सागक विकास नहि होइछ । एहि प्रकारे 
रोग पकड्बाक क्रिया झाँसी झाँसी मारब होइछ । 


माछ 


मिथिलाक भोजन सामग्री मध्य माछके' सेहो प्रधाने स्थान छैक । एहि ठामक 
भौगोलिक ओ सांस्कृतिक परिवेशमे माछ तेना सन्निहित देखि पडैछ जे माछके' पृथक्‌ 
राखि मैथिल जीवन-पद्धतिक, खास क5 भोजन-पद्धतिक परिकल्पनो असम्भव । एहि 
ठामक लोक सामान्यत: मछगिद्ध/मछगिद्धा होइत अछि । एते धरि जे भारतीय धार्मिक 
ओ वर्णाश्रम परम्पराक अनुकूल होइतहुँ एहिठामक ब्राह्मण पर्यन्त माछ खाइत छथि । 
यात्राकालमे तँ माछकें शुभसूचक बूझले जाइछ । नदीमातृक देश ओ बाढिप्लावित प्रदेश 
होयबाक कारणें माछ एतऽ सभ दिन सर्वजनसुलभ रहैत अछि । ते मिथिलाक भोजन 
पद्धतिपर माछक अपन खास वर्चस्व छैक । माछ गरीबक आहार ओ अमीरक शृंगार थीक 
से कहल जाइत छल । 


'जलमे रहऽवला खाद्य जन्तु विशेष माछ'/मछरी*/मछली कहल जाइत अछि । 
माछक हेतु प्राचीन शब्द मीनः/मत्स्य/झख* अछि । हास्य-व्यंग्यमे माछक हेतु 
जलसेम/जलपरोड़ शब्दक व्यवहार कयल जाइछ । माछक हेतु एकटा रूढ़ शब्द 
काँट-कूसक सेहो लोकजीवनमे प्रयोग होइछ । 


अदुग्धपायी प्राणीमात्रक गर्भसँ निःसृत सजीव गोल वस्तु जे पश्चात्‌ बच्चाक रूप 
धारण करैत अछि ओकरा अण्डा कहल जाइत अछि । माछक अण्डाके' आड़ा/ स्पान 
कहल जाइत छैक । आड़ा एक इंच नाम भेलापर सूक्ष्म बच्चाक रूपमे प्रकट होइत अछि । 

एहि सूक्ष्म बच्चाक प्रभेदके' चीन्हल जा सकैत छैक । यैह पोखरि आदिमे वृद्धिक हेतु 
देल जाइत अछि । एकरा ज्यौरा/जियारा/जिअओरा/जियौरा/जीरा कहल जाइत अछि । 


माछक छोट-छोट बच्चा सभकेँ छबड़ा कहल जाइत अछि । अपन छवड़ा 
सभक संग माछक रहबाक स्थान थर/थरि/थइर/थरी होइत अछि । 


फड़ीसँ माछक एक संख्याक बोध होइत अछि । संस्कृतमे माछक पर्यायक 
रूपमे सफरी शब्द भेटैत अछि, जाहिमे ध्वनि ओ अर्थ परिवर्तनसँ फड़ी शब्द बनल अछि । 


छ माछकोँ एक स्थानसँ दोसर स्थान पर लऽ जयबाक हेतु ख5ढ़ आदिमे बान्हल 
मोटरीके' खोंचड़ि कहल जाइत अछि । 


नदी मात्रमे पाओल जायवला माछ नदियारी कहल जाइछ । जे माछ सभ पोखरि 
आदिमे सेहो होइत अछि से पोखरइन/पोखरौनी कहल जाइत छैक । जाहि ठाम माछ नहि 
होइछ से अमच्छ कहल जाइछ छैक । अधिक माँछ्सँ युक्त जलाशय मछगर कहल 
जाइछ । कोनो जलाशयमे वृहत्‌ स्तरपर माछ मारबाक (पकड्बाक) क्रिया मछहर कहल 
जाइछ । जलाशयमे कहियो माछ सभ उबिया-उबिया कऽ सतह पर आबि जाइछ । एकरा 
'उजाहि/उजहिया कहल जाइछ । 


सुदूर प्रदेशमे माछक निर्यात करबाक हेतु तथा अधिक दिन धरि उपयोगक योग्य 
बनयबाक हेतु माछके' रौदमे सुखाओल जाइत छैक । एहन माछ सुकठा/सुकठी'/सुखोंत/ 
सुखांत कहल जाइत छैक । सुकठी अधिकांशतः छोटे माछ सभक बनाओल जाइत अछि । 
सुकठी बनयबाक स्थान खटाल कहल जाइत अछि । 


माछक शरीरक विभिन्न भाग 


माछक शरीरके मुख्य तीन भागमे बाँटल जा सकैत अछि । अग्रभाग मूड” 
मूड़ा/मूड़ी/सीरा' कहल जाइत अछि । बीचक भाग पेट/पेटी कहल जाइछ । पाछूवला 
भाग पुच्छी/पुछड़ी होइत अछि । 


मूड़ाक अगिला खुजल भाग मुँह ओ मुँहक भीतरबला भाग गलफर कहल जाइत 
अछि । गलफरक दुनू कात दूटा केवाड़ जकाँ कवच रहैत छैक । एकरा कनखुर कहल 
जाइत छैक । कनखुरक भीतरी भागमे लाल रंगक केश सन पातर-पातर अंशक समूहसँ 
बनल बनावटि रहैत छैक । एकरा कसेल/केशी कहल जाइत छैक । 


पेटीक ऊपरी भाग, कनखुरक पार्श्व, पुच्छी आदिमे पंखी लागल रहैत छैक । 
एकर सहायतासँ माछ पानिमे हेलबामे सक्षम होइत अछि । एकरा पेखना/पंखी कहल 
जाइत अछि । माछक शरीरपरक छिलकाके' खोइचा/खोइया/चोंइटा/चोइयाँ/चोइजा/सइर 
कहल जाइत छैक । 

पेटीक भीतर अँतरीवला भाग पचौनी कहल जाइत अछि । फेफड़ावला भागको 
खोखस/खोखसा/फोकचा कहल जाइत छैक । हल्लुक लाल वर्णक गुर्दावला भाग तेल 
कहल जाइत अछि । गाढ़ लाल रंगक मोलायम अङ्गके कलेजी/करेजी कहल जाइत 
अछि । पीत वर्णक एकटा थैली पित्त कहल जाइत अछि । पचौनीमे माछक खायल 
वस्तुक पचल अनपचल अंशके गदरी/लेदी कहल जाइत छैक । माछके अनेक खण्डमे 
'कटबाक क्रिया बनायब/निकायब/निकैब होइत अछि । खण्ड सभक कुट्टी/कुटिया/खण्ड 
कहल जाइत छैक । पेटीवला कुटिया पलइ/पलै होइत अछि । पीठ दिसुक खंडके' 
पिठकट कहल जाइत छैक ।” 


माछक शरीरक भीतरी भागमे कठोर अंश रहैत छैक, जकरा काँट/काँटा कहल 
जाइत छैक आ मोलायम मांसल अंशके गुदूदा कहल जाइत छैक । तुरत मारल माछ 
ताजा/जिवैत/जिविते/जिते/जित्ता कहल जाइत अछि । ताजा माछ छूलापर किञ्चित 
कठोर होइत छैक । ओकर कठोरताके' तरख कहल जाइत छैक । तरख क्रमहि समाप्त 
होयबाक क्रिया लहब होइत अछि । लहि क$ खराब ओ अखाद्य स्थितिमे परिवर्तति माछ 
सड़ल कहल जाइछ । सड़ल माछ छूलापर गजगजा/पलपल करैत छैक । एक दू दिनक 
भीतर उपयोग नहि क5 लेलापर माछ सङ जाइत छैक ॥" माछक विक्रय स्थल 
मछहटा/मछहद्टा/मछद्टा कहल जाइछ । 


माछक प्रभेद 

माछक अनेक प्रभेद पाओल जाइत अछि । किछु माछक रंग स्वच्छ ओ श्वेताभ 
होइत छैक । किछु माछक रंग मलिछौन होइत छैक । कोनो-कोनो माछ वार्धक्य प्राप्त 
कयला उत्तर अधिक ओजन जेना आध मोन तथा ओहूसँ उपरक होइत अछि ओ लम्बाइयो 
तहिना डाँड्‌ भरिक भऽ जाइत छैक । मुदा किछु माछ बढ्लोपर छोटे आकृतिक रहैत 
अछि । माछ सभक मुँहक आकृति, पंखीक बनाबटि, शरीरक आकार, काँटक स्थिति 
आदिमे सेहो फर्क रहैत छैक । ओना तँ सभ माछमे सइर रहिते छैक मुदा कोनो-कोनो 
माछक सइर ततेक छोट होइत छैक जे खयबाक हेतु बनयबाकाल ओकरा पृथक्‌ करब 
आवश्यक नहि बूझल जाइत छैक । एकर विपरीत अनेक माछक सइर बहुत पैघ-पैघ सेहो 
होइत अछि । एहि भिन्नता सबहिक आधारपर माछकेँ चीन्हल जाइत छैक । तकर पश्चातो 
'एकेटा माछ स्थान भेद भेला उत्तर विभिन्न नामे जानल जाइत अछि । स्थानजन्य वातावरणक 
प्रभाव सेहो माछक आकृतिपर अपन महत्त्वपूर्ण प्रभाव दैत छैक । 


अधिकतम एक फूट धरि लम्बाइवला माछके छोटका ओ ताहिसँ पैघ जातिक 
माछकोँ बड़का कहल जा सकैछ । अत्यन्त लघु आकृतिक माछके गिधनी/धिनसी 
कहल जाइत अछि । 

छोटका माछ 


उज्जर रंगक अत्यन्त सूक्ष्म चोइयाँवला माछक एक गोट प्रभेदके' इलङा कहल 
जाइत अछि । एही प्रकृतिक किञ्चित नाम आकृतिक माछकोँ खर्रा/खरोइ/खरिका 
कहल जाइछ । चप्पत शरीर ओ गोल मुँहसँ युक्त लाल, पीयर, हरियर मिश्रित चोइयाँवला 
छोर आकूतिक माछक एक गोट प्रभेदके' खेसरा कहल जाइछ । एकर मूडामे सामान्यतः 
पौलु पाओल जाइत अछि । एकर छोट आकृतिक प्रभेद खेसरी/कचरी/कोतरी कहल 
जाइछ । करीब एक आङुर नाम आकृति ओ छिछलाह वाह्यावरणसँ युक्त माछक अन्य प्रभेद 
अदि गल्ला/गलरा/गलकबइ । एही प्रभेदक एकगोट माछक निचला भाग समतल होइत 
छैक । एकरा गत्ता/गुत्ता/गुदी/गुलता कहल जाइत अछि । नदीमे अत्यन्त तेज गतिसँ चलऽवला 
छोट माछक एकटा प्रभेद घुइचाला/घोड्चाला/घोड्चाल्हा कहल जाइत अछि । स्वच्छ 
वर्णक चोइयाँसँ युक्त करीब एक आङुर नाम माछक प्रभेदको चल्हा/चल्हबा/चाल्हा/चेल्हा/ 
चेल्हबा कहल जाइछ । चित्रवर्णक चेल्हे सदृश माछक प्रभेदके* तिलकिया/तिलिकिया/ 
तिलिपिया कहल जाइत अछि । चाकर मुँह ओ चित्रवर्णक चोइयाँसँ युक्त उज्जर रंगक 
पेटीवला भागसँ युक्त छोटका माछक प्रभेद धनारी/धनेरा कहल जाइछ । नदीमे पाओल 
जायवला माछक सामान्यत: नदियारी कहल जाइछ । एही आधारपर अनेक अपरिचित 
माछके सेहो नदियारी कहल जाइछ । समूहमे रहि पानिक भीतरवला घासक चरी 
'करऽवला लघु माछक एकटा प्रभेद नुनचद्ट/नुनचद्टी कहल जाइछ । 


पानिक भीतर पथराह भागपर आकृष्ट माछक अन्य प्रभेद पथरचद्टा/पथलचट्टा 
कहल जाइछ । पूर्णियाँ रिपोर्टमे एकरा गंगाजली/घटपौना कहल गेल अछि" । अत्यन्त 
पातर शरीर तथा शरीरक परितः केश सदृश पातर काँटसँ युक्त माछक एकटा प्रभेद पलबा 
'कहल जाइछ । एक आङुर नाम उज्जर रंगक पातर शरीरवला माछ थुकचद्टा कहल 
जाइछ, किएक तँ ई जलमे फेकल गेल थूक-खखार खा लैछ । उज्जर रंगक चोइयाँवला 
एकटा अत्यन्त प्रसिद्ध माछ होइछ-पोठी'२। छोट पोठीके' पोठिया कहल जाइछ । पैघ 
आकृतिक पोठीके' पोठा कहल जाइछ । पोठीयेक सदृश मुदा अपेक्षाकृत अधिक नमगर 
शरीरवला माछ विशेष फाँसा कहल जाइछ । एकटा लघु आकृतिक माछ पानिसँ बाहर 
कयला उत्तर सीटी जकाँ ध्वनि करऽ लगैछ । एकरा बजहा कहल जाइछ । छोट बजहाके* 
बजही कहल जाइछ । 'पीठपर धारीदार काँटसँ युक्त माछक एकटा प्रभेद बनकबइ कहल 
जाइछ । बॉसक पातक आकृतिवला एवं ओकरे जकाँ अत्यन्त पातर शरीरसँ युक्त माछक 
एकगोट प्रभेदकों बँसपत्ता/बँसपत्ती कहल जाइत अछि । दपदप उज्जर रंगक अत्यन्त लघु 
आकृतिक उज्जर चोइयाँसँ युक्त माछक एक गोट प्रभेद होइछ माली/माल्ही । एकरा 
मिरका सेहो कहल जाइत छैक । मुँहपर लालरंगसँ युक्त माछक प्रभेदको 
ललमुँहा/ललमुँही/ललमुहियाँ कहल जाइछ । 


212/पैथिलीक भोजन सम्बन्धी शब्दावली 


माछक एकटा प्रभेदक रंग मलिछओन होइछ जे पानिक सतहपर दौड़ैत रहैत 
अछि एकरा अरुआरी/उररा( डा) हुररा/हुड़्ड़ा कहल जाइछ । बुकनन हुर्रा माछकोँ 
मुरैल कहने छथि । " 


'कबइ/कबै बड़ स्वादिष्ट माछ होइछ । एहि माछमे काँट बेसी होइछ । एकर 
पीठपर धारीदार काँट होइछ । आकृतिमे ई चपटओन होइछ । एकर लम्बाइ अधिकसँ 
अधिक एक-डेढ़ बीत धरि होइछ । एकर उपरका रंग करिछओन होइछ मुदा कण्ठ लगक 
नीचाक भाग पियरौंछ होइछ-। साओन-भादवमे एकर आधिक्य देखल जाइछ । ई 
अधिकतर खत्ता-खुत्ती तथा पैघ-पैघ डबरामे पाओल जाइछ, । अण्डायल कबै देखबामे 
आओरो पीयर तथा हिलसगर लगैछ । कबइ माछक छबडाके' कचुरी कहल जाइछ ॥* 
गरड माछ रोगीक पथ्य मानल जाइत अछि । ई माछ कारी-पीयर मिश्रित चित्रवर्णक होइत 
अछि । ई बेलनाकार होइत अछि । ई लम्बाइमे लगभग एक-डेढ़ बीत धरिक होइत अछि । 
छोट गरइके गरचुन्नी कहल जाइछ । चेंगा/चेङा गरइयेक दोसर प्रभेद थिक । एकर 
कण्ठ लगक भाग नील रंग तथा सम्पूर्ण देह करिछओन रहैत अछि । ई माछ अशुद्ध मानल 
जाइत अछि, किएक तँ एहन सुनल जाइछ जे ई माछ अखाद्य खाइछ । चाकर आकृति 
श्वेत चोइयाँसँ युक्त माछक अन्य प्रभेद डेढ़ा/डेढ्बा/डेड्बा कहल जाइछ । 
ढल्ला/ढलइ/ढलबा/ढलै/ढलोइ' माछक एक प्रभेद थिक । एकर लम्बाइ एक-डेढ़ 
आडूर धरि होइत अछि तथा ई गुदगर चाकर आकारक होइछ । एकर मुँहक फाड़ अन्य 
माछक अपेक्षा बेसी होइछ । ई अल्प कत्थइ तथा कारी मिश्रित चित्रवर्णक होइछ । एकर 
स्वाद नीक नहि मानल जाइछ । बुल्ला/भुल्ला" भुल्ल रंगक तथा गरइयेक आकारक 
होइछ । एही आकूतिक श्वेताभ चोइयाँवला माछ अछि मलङा । मूसक आकृतिक एक 
गोट माछक प्रभेदके मुसिया कहल जाइछ । सारविहीन श्वेताभ माछक एक गोट प्रभेद 
थिक इच्चा/इचना/झिंगा/झिङा/कौड़िया झिंगा । ई मोडल आङुर आकृतिक टेढ़ 
रहैछ । एकरा देहपर सहस्रोटा केशसन आकृति होइछ । एकर अण्डा हरियर रंगक होइछ । 
एकर पैघ आकृतिको गोर्रा/गुर्रा/गोर्‌ड़ा ( रा ) गोडूड़ा (रा) कहल जाइत छैक । ई माछ 
पैघ-पैघ नदीमे पाओल जाइछ । ककहिया/सूही माछमे गहे-गहे काँटेटा रहैत छैक । एकर 
पैघ प्रभेदकें सूहा/सूही तथा लघु प्रभेदके सुहिया/लुहिया/लूही कहल जाइत छैक । 
खोखसा/खोखसी/फकड़ा/फोकचा/फोकची माछ नाम आकृतिक होइछ । एकर मुँह 
नाम होइत छैक । खुद्दी माछ अत्यन्त लघु आकृतिक होइछ । एहिमे चोइयाँ नहि होइत 
छैक । घरबा/घरुआ/घड्या/चचरा/चेचरा/पपता/पोपता अत्यन्त पातर शरीरवला 
माछ अछि । एकर छोट प्रभेद चचरी/चेचरी कहल जाइछ । एही तरहक अन्यो माछ सभ 
पाओल जाइछ । 
चन्दा/चन्ना/चन्ना छोट चाकर पातक आकारक होइछ तथा एकर वर्ण पीताभ 

होइत छैक । टेंगरा/टेङरा/डेङरा/बजही टेडरा बड़ नीक प्रभेदक माछ थिक । 
साओन-भादवमे एकर बर्ण किछु पीताभ भऽ जाइछ अन्यथा ई मलिछओन रंगक होइछ । 
एकर दूनु पार्श्वमे तीक्ष्ण काँट होइत छैक । पैध आकृतिक टेङराके' बड़का टेङरा/ सुसना 
टेङरा कहल जाइत छैक । छोट टेडराके टेङ्गरी/टेङरी कहल जाइछ । एही आकृतिक 
मुदा अपेक्षाकृत पैघ अन्य माछ होइछ-ठेङहा । धोली माछक रंग मलिन होइत छैक । ई 
सामान्यतः नदीमे पाओल जाइत छैक । छोट माछक अन्य प्रभेद मध्य नड़या/नेरुका, 
बचका आदि सेहो प्रमुख अछि । बचबाके' कचकी सेहो कहल जाइछ । पदना माछ छोट 
आकृतिक होइछ । पानिसँ निकललापर इहो विशिष्ट ध्वनि करैछ । भकुरचन्ना/भकुरचाना 
माछक मुँह अत्यधिक चाकर होइछ । एकर लम्बाइ एक बीतक लगभग होइछ । ललिया 
माछक सम्पूर्ण शरीर लाल रंगक होइछ । सिसरा/सिरसा माछ किञ्चित मैलछओन रंगक 
तथा एक बीत धरिक होइछ । मैलछोन रंगक सइर विहीन छोट माछ सभ मध्य कठगैंची 
एकटा अन्य प्रभेदक माछ थिक । पतसिया/पतासी अति लघु आकृतिक तथा पात 
आकारक होइछ । पिठिया, बाघी तथा लट्टा/लटबा सभ एक आङ्ुरक लम्बाइक 
होइछ । ई तीनू क्रमशः मलिन, कारी तथा अल्प कत्थी मिश्रित चित्र वर्णक होइछ । 
लटबाके' धिबही सेहो कहल जाइछ । 


बड़का माछ 


उज्ज्र कारी मिश्रित रंगक सइरयुक्त बड़का माछक प्रतिनिधि रऽहु/रहू/रेहू/ 
रोहू/रहुआ (सं. रोहित) होइत अछि । एकर मूड़ा बेसी पसिन्न कयल जाइत छैक'7 । 
जुअयलापर एकर वर्ण कत्थइ भऽ जाइछ । एकर जिअओराके' गोंजी/गोंजरी कहल 
जाइछ । गोंजीसँ पैध माछके* लबही कहल जाइछ। बीत भरिक लबहीके* खरुल्ली आ 
हाथ भरिक भऽ गेला उपरान्त एकरा भमरी कहल जाइत छैक । 


एहि जातिक अत्यन्त चाकर मुँहवला एकटा माछ कतरी/कोतरी होइत अछि । 
एकरा पैघ प्रभेदके कतरा/कतला/कोतरा कहल जाइत छैक । जुआयल अति पैघ 
अकारक माछ भाकुर/भकुरा/भकुरी/भोकरा/भकुरबा कहल जाइत छैक । भाकुर सन 
चाकर मुँहवलाके' भकुरमुँह/भकुरमुहाँ कहल जाइत छैक । 


रहूयेक जातिक पियरौंछ रंगक एकटा माछक प्रभेद होइछ, जकरा नएन/नेन/नैनी 
'कहल जाइछ । एहिमे रहु-भाकुरक अपेक्षा काँटक मात्रा अधिक होइछ । 


अत्यन्त चाकर शरीरवला अन्य माछ भूना/भुन्ना' होइत अछि । छोट भुन्नाके 
फल्ली/भुन्नी कहल जाइछ तथा पैघ वृहदाकार भुन्नाके' मेदिनी/मोदिनी/मोइ कहल 
जाइत छैक । शरीरक अपेक्षा एकर मूड़ीक भाग अति लघु होइछ । एकर खोइंचा सेहो 
शरीरमे बिन्दु आकारक सट्टल रहैछ । सभ माछक अपेक्षा एहिमे काँट बेसी मात्रामे रहेछ । 

एकर पेटकट भागक महत्त्व बेसी होइछ किएक तँ ओहिमे कम तथा मोट काँट होइछ 
जकरा निकालबामे सुलभता होइछ । भुन्ने माछक आकृतिक मुदा छोट प्रकृतिक श्वेताभ 
माछक एकटा प्रभेद भुनचट/भुनचट्टी/भुनचद्टी/भुईचद्टी कहल जाइछ । कहल 
जाइछ जे ई माछ माटि चाटि कऽ भोजन ग्रहण करैछ । बेलनाकार आकृतिसँ युक्त अन्य 
श्वेताभ माछक प्रभेद होइछ- गोल्हा/गोलहा/गोल्ही/गोलही/गोला/गोली । एकरा 
कंधली सेहो कहल जाइछ । कतहु-कतहु एकरा कठगोला सेहो कहल जाइछ । एकरे छोट 
आकृतिक अन्य माछक प्रभेदके कपटी/कनपद्टी कहल जाइछ । त्रिभुजाकार आकृति 
एवं अल्प पीताभ वर्णक एकटा सइरयुक्त माछक प्रभेद अछि भाँटी । एकर काँट 
अपेक्षाकृत अधिक कठोर होइछ । भाँटीक मुँहवला भाग चौरस होइछ । सइरयुक्त भाँटी 
माछक प्रभेदके कन्हुआ/कोन्हुआँ कहल जाइछ । एकटा माछक प्रभेदमे अत्यन्त 
पैघ-पैघ सूत्र सदृश अग्रभाग थुथुन लग निकलल रहैत छैक । माछक ई प्रभेद मोछना 
कहल जाइछ । एकर सूक्ष्म आकृतिक प्रभेदके' करसा/कुर्सा/कुर्सा/सुरसा/नारा कहल 
जाइत छैक । अत्यन्त इछाइन गन्धसँ युक्त पैघ कबइ माछक आकृतिक प्रभेदकोँ गन्हकबइ 
कहल जाइत छैक । नदियारी माछक एक गोट प्रभेदके' गोह/गोही कहल जाइत छैक । 
अत्यन्त चमकैत सइरवला करीब 6 इंच धरि नाम माछक एक गोट प्रभेदके” छही/रेबा 
कहल जाइत छैक । एकर मुँहवला भाग अत्यन्त छोट तथा मध्यभाग अत्यन्त चाकर होइत 
छैक । एही आकृतिक अन्य माछके' घोघररिया कहल जाइछ । 


मलिन रंगसँ युक्त करीब 6 इंच धरि नाम माछक एक गोट प्रभेदके' 
तेलचट्टा/तेलचिट्टा कहले जाइछ । एही प्रकृतिक अन्य माछ तोड़ होइछ । एकर 
आकृति अपेक्षाकृत नाम होइत छैक । रहुयेक आकृतिक तथापि अपेक्षाकृत छोट प्रकृतिक 
माछक एकगोट प्रभेदके' दढ़ी/द्रही कहल जाइछ । एकर नदियारी प्रभेद जे अपेक्षाकृत 
अत्यन्त पैघ होइछ बड्दरही/खरदरही कहल जाइछ । रक्ताभ सइरसँ युक्त नदियारी 
माछक एक गोट प्रभेद जकर आकृति रहुयेक सदृश होइछ, हिलसा कहल जाइछ । 
मिथिलाक लोकगीतमे एहि माछक अत्यधिक प्रशस्ति भेटैत अछि । गोल अग्रभागसँ युक्त 
पैघ-पैघ सइरवला माछक एकटा, प्रभेद- बिलड़ा/भेलड़ा कहल जाइछ । पुच्छी दिस वक्र 
आकृतिसँ युक्त नदियारी माछक एक गोट प्रभेद नङरा/नेङरा कहल जाइछ । रहुयेक 
आकृतिक तथा सिलेटी रंगक सइरसँ युक्त पैघ माछक एक गोट प्रभेदके' बचोइ कहल 
'जाइछ । उज्जर सइरवला एही प्रकृतिक अन्य माछ बाटा होइछ । नदियारी माछक अन्य 
सइरयुक्त पैघ प्रभेदमे रेखरा/रेखरी/सहरा इत्यादिक सूचना भेटैछ । 


सइर सहित एवं श्वेताम वर्णक पैघ माछक एकटा प्रभेद कुब्जा/कुबजा होइत 
अछि । त्रिभुजाकार आकृति एवं अल्प पीताभ वर्ण तथा चौरस मुँहवला माछक सइरविहीन 
प्रभेदकें काँटी/अँड़या/गगरी कहल जाइछ । कतहु-कतहु एकरा सरडा सेहो कहल 

जाइछ । एही प्रभेदक अन्य माछ होइत अछि- गच्चर । अल्प श्वेताभ वर्णक तथा गोल 
आकृतिक माछक प्रभेदर्कों घोधैल कहल जाइछ । अत्यधिक मांसल गुद्दासँ युक्त 
सइरविहीन माछक प्रभेद होइत अछि- लोदरा । सइररहित नदियारी माछक एकटा प्रभेद 
पगाँस/पघाँस/पघाँसा/पङसा/पङास/पङ्हास/पङ्हासा/पनसा/सीलन/सीलोन कहल 
'जाइछ । मिथिलाक जातीय लोकगीतमे एहू माछक अत्यधिक चर्चा देखि पडैत अछि । 
अत्यधिक कठोर काँट एवं त्रिभुजाकार आकृतिक सइरविहीन माछक एकटा प्रभेद 
काँटी/गगरी कहल जाइछ । छोट गगरीके* टोही कहल जाइछ । एकर पैघ आकृतिक 
माछ गगरा/गागर होइछ तथा मैलछओन रंगक एकर नदियारी प्रभेद तेलगगरा कहल 
'जाइछ । अत्यन्त कम चाकर तथा करीब एक हाथ धरि नाम माछक एकटा प्रभेद 
सर्रा/सरड़ा होइछ । 


मैलछओन रङक सइरवला बड्छा माछमे एकटा बसरा/बसराहा/बसराही/बसाढ़ी/ 
बसाढ़ी/बसार/बिसाढ़ी/बिसार (सं.बिसारः) होइछ । अत्यन्त पैघ बिसाँढी माछके* 
कालबोछ कहल जाइत छैक । साँपक आकृतिक एकटा माछ होइत अछि बामी । एकरा 
सामान्यतः असवर्ण ग्रहण करैछ । ई गाढ़ कत्थै रंगक होइछ । बामीक पैघ प्रभेदके* 
बाम/राजबाम कहल जाइछ । भोरा/भोंरा/भोणा'' सेहो पैघ सइरविहीन माछक प्रभेद 
थिक । छोट भोराके भोड़ही/भोणही कहल जाइछ । 


सौरा (सं.सकुल) गरइये आकारक होइछ मुदा ओजनमे ओकर दसगुन्ना बेसी 
होइत अछि । छोट सौराके' सौरी/सौराठी/सौर/बचबा सौरा कहल जाइत छैक । 
खयबामे एकर स्वाद उसरठ लगैछ । ई माछ गर्मीमे लोकप्रिय अछि । 


कत्थइ रंगक एकटा सर्पाकार माछ अन्ही/अन्हइ/अन्है होइत अछि । गाढ़ लाल 
रंगक एहने माछक अन्य प्रभेदकेँ बम्मच कहल जाइत अछि । अन्य सइरविहीन मझोला 
आकृतिक कारी रंगक माछ मध्य होइछ- सिंघी/सिङही । पैघ सिंधीके' सिंघाठ/सिङाट/ 
सिङ्हाठ कहल जाइत अछि । एकर कण्ठ लग काँट होइत छैक ताहिसँ शरीरपर आघात 
क$ चीरि दैत छैक । एहि तरहेँ चिरवाक क्रिया बीन्हब होइत अछि । एकरे सदृश मुदा 
अपेक्षाकृत पै आकृतिक माछ होइछ मझुरी/ममुरी । पैघ ममुरीकोँ माङ्र””( सं.मद्गुरः ) 
मङ्रा/ममुरा कहल जाइत छैक । ई माछ बड़ स्वादिष्ट मानल जाइछ तथा रोगियोके देल 
जाइत अछि । ई माछ डबरा-खत्तामे पाँकमे विशेष पाओल जाइछ । अत्यन्त पैघ आकृतिक 
प्रभेदक माछ मुङ्काठ कहल जाइछ । ई माटि धयने रहैछ । एकटा अत्यन्त सइर विहीन माछमे 
गैंची लोकप्रिय अछि । अति छोट गैंचीके' कठगैंची कहल जाइछ तथा पैघ आकृतिवला 
गैंचीकों गैंचा कहल जाइछ । एकर रंग पियरौंछ होइछ । लम्बाइमे ई लगभग एक-डेढ 
बीत होइछ । एकर बगलमे बीचोबीच कारी रंगक डाँडि रहैत छैक । गैंचीयेक सदृश अन्य 
प्रभेद थिक- कौआ माछ । एकर लोल चुट्टा सन नाम तथा बडीटा होइत छैक । 

सइरविहीन माछ मध्य अन्य माछ होइछ- बेलओना/बेलौना । बेलौनाक पैघ 
प्रभेदके बेलौन/बेलओन ओ छोट प्रभेदके बेलौनी/बेलओनी कहल जाइछ । ई बेलनाकार 
होइछ । एकर मुँह सीपक आकृतिक चपता होइछ । लम्बाइमे ई एक-डेढ़ हाथ धरिक होइछ । 
चपुआ/चिपुआ माछ सइरविहीन पैघ माछक अन्य प्रभेद थिक । एकर शरीर अत्यन्त 
चप्पत होइत छैक । सइरविहीन माछमे सबसँ लोकप्रिय प्रभेद बुआरी/ बोआरी'/बोगारी/ 
बोङारी होइत अछि । बोआरीक बच्चाके' लपची कहल जाइत अछि तथा पैध आकारक 
'बोआरीके बोआर/बोगार कहल जाइत छैक । विभिन्न प्रकारक पैघ माछक समष्टिके' 
रहुआ-बोआर कहल जाइत छैक,। मिथिला भाषा कोषमे एकरा समुद्री मत्स्य विशेष , 
कहल गेल अछि । रहुआ-बोआर माछ मात्रक हेतु युग्म शब्दक रूपमे व्यवहार होइत 
अछि । मिथिला भाषा कोषमे रघबा बोआर” नामक एकटा मत्स्य विशेषक सेहो उल्लेख 
अछि । बोआरी माछक लम्बाइ भरि जाँघ धरिक होइछ । वजनोमे ई आध मोन धरिक 
तथा बेसिओक होइछ । पैघ बोआर माछ सामान्यतः धारेमे पाओल जाइछ । 


भुल्ल रंगक पैघ माछक एकटा प्रभेद चोन्हा/चोनहा होइत अछि । एकर छोट 
प्रभेदकोँ चोन्ही/चोनही कहल जाइत छैक । एही जातिक अन्य माछ सभ बलगारा/बलगएँरा, 
गोंछ/गोछारा आदि होइत अछि । पैघ गोंछराके बघाइर/बघारि/बघैर कहल जाइत छैक । 


दूटा माछक गुणसँ समन्वित माछके दोगला/बेसर/बेसरा/बेसरी कहल जाइत 
छैक । पोठी, चुनना, खेसरा, मारा/मरबा, झिंगा आदि माछ एक सडे फेंटल रहलापर 
इच्चा/ इचना कहल जाइत अछि तथा एहि हेतु इचना-पोठी युग्म शब्दक व्यवहार कयल 
जाइछ। 


' सरकारक मत्स्य विभाग द्वारा आइकालिह अनेक प्रकारक आयातित माछ सभक 
प्रचार मलाह सभक बीच अधिक उत्पादनक दृष्टियेँ कयल जा रहल अछि । एहि माछ 
सभक नाम अपन मूलसँ विकृत भऽ प्रचलित भेल जा रहल अछि । एहन किछु नाम सभ 
अछि- कमलकाठ/कोमलकाठ/कललकाठ, गिलासकप, घासकाठ, चाइनापोठी, 
घबनकाठ, मेजरकाठ, लोहाकाठ, सिलभरकाठ आदि । 


वर्णरत्नाकरमे वाउसि, बसाढ़, बोआर, बचा, बामु, अरि, मोजे, कोन्ध, नयना, 
सौर, मिलिन्धि, सफरी प्रभृति माछक उल्लेख अछि । एहिमे वाउसि, मिलिन्धि, कोन्धु 
आदि शब्दक अर्थलोप भऽ गेल अछि । पैघ विसाढीके बसाढ़, पैघ बोआरीके' बोआर, 
बचबाके' बचा, बामीके' बामु, गगरीके आरि, पैघ भुन्नाके' मोजे, पैघ नयनीके' नयना 
ओ पैघ सौराके' सौर कहल जाइत अछि । सफरी माछक प्रभेद थिक । ई शब्द फड़ीक 
रूपमे माछक एक संख्याक हेतु सेहो व्यवहृत होइत अछि । 


बुकनन कोसी नदीक करीब डेढ़ सय माछक उल्लेख कयने छथि । एहिमे 

आँजन, कुकुरा, कुम्हढी, कोढी, कोसौती, खपरा, खाँड़ी, गरहन, गोहाली, चमार, 
चिकड़ा, जाया, गोंगा, टिटुआ, टुडिआ, डोंगा, टिलुआ, टिल्ली, दुधिया, देसरी, धनी, 
नौड़िन, पेमा, पोढकी, फूआ, बझा, ननौआ, भू, भोंटी, मशाल, मलदी, महुअर, मंगोइ, 
सोली, ससुआ, सुवर्ण, खरिका, हलुआद आदि अतिरिक्त नाम अछि ।* 


कविचन्द्र रचित वाताहवानमे जासर”, ठकुरी”, तीर्थदन्त7, योगनासिलः* आदि 
नवीन नाम भेटैत अछि । 


मिथिला भाषा कोषमे चनसूर”, चमरमाछ*°, जहरी", दरसा» „ नान्दन? 
बकाची/बकुची*' आदि माछक नाम भेटैत अछि। एहिमे चमरमाछ वस्तुतः माछ नहि 
थिक । ई कारी रंगक नाङरिवला एकटा जलजन्तु थिक जे पछाति बेड बनि जाइत अछि । 
एकरा चमरमछरी/बेङमछरी/फुलौंचा/बेङची सेहो कहल जाइत छैक । 


अन्य खाद्य जलीय जन्तु 


माछेक जकाँ खाद्य अन्य जलीय जन्तु अछि - काँकोड्‌/क॑कोड़ा/कंकोड़बा । 
ई बिल बना क$ रहैत अछि । एकरा आठरा सामान्य टाङ ओ दूटा कैंचीयुक्त चाङुर रहैत 
छैक । चाङ्रेसँ ई अपन शत्रुपर आक्रमण करैत अछि । एकर पैघ प्रभेद तेलिया-काँकोड़ 
'कहल जाइत छैक । छोट जातिक काँकोडके* कठकाँकोड़ कहल जाइत छैक । काँकोड्क 


बिल क॑कड़ोहरि/ककड़ौर होइत अछि । 


पीठपर कठोर कवचसँ युक्त गोल आकूतिक एकटा जलीय जन्तु काछु/कछुआ** 
होइत अछि । आकृति ओ कबचक रंक आधारपर एकर अनेक प्रभेद कठकाछू, पतकाछु, 
सिमकाछू, हड्काछु आदि होइत अछि । एकरो मांस खायल जाइत अछि । 


अन्य खाद्य जलीय जन्तुमे कवचसँ युक्त एकटा जन्तुक मांस मिथिला मध्य 
अत्यन्त प्रचलित खाद्य अछि । एकरा डोका/घोंघा/घोंङहा कहल 'जाइछ । ई पानिक 
सम्पर्कवला जमीनमे रहैछ । एकर अँतड़ीवला भागको पेनी आ मुँहवला भागके* 
मुँहठी/मुद्ठी कहल जाइछ । 
खाद्य पशु-पक्षी 

खाद्य पशुमे अनेक खास-खास पशु विशेष वर्ग, वर्ण अथवा जातिमे ग्राह्य मानल 
जाइछ । एक वर्ग, वर्ण वा जातिमे जे पशु-मांस ग्राह्य से दोसरमे अग्राह्य वा त्याज्य होइछ । 
प्रजाति-संरक्षण एवं पर्यावरण-सुरक्षाक दृष्टिएँ वन्य प्राणी एवं पक्षीक शिकार आब 
प्रतिबन्धित भऽ गेल अछि । अतः पूर्णमे जे वन्य पशु ओ चिडै सभ मनुष्यक खाद्य-श्रेणीमे 
गृहीत छल से सभ आब प्रतिबन्धित भेलासँ अखाद्य ओ अग्राह्य श्रेणीमे चल आयल अछि । 
अवश्ये आमिष-भोजी वर्गमे छागर/खस्सीक मांस बहु ग्राह्म अछि । यद्यपि ई माछक 

| 


तुलनामे बेसी आकस्मिक रूपमे ग्राह्य होइछ । खास क5 बलि-प्रदान भेलापर, बरियातीक 
निमित्त, विशेष प्रकारक भोज-भातमे तथा फगुआ इत्यादि पाबनिमे छागर मांस/माँसु/माँउस 
खायल जाइछ । अभिनव आभिषासी वर्गमे मुर्गा, मुगी आ ओकर अंडाक ग्राह्मता बढ़ल 
जा रहल अछि । 

छागरक पैरक भागवला मांसके गोड़ी कहल जाइछ । जांघवला मांसकोँ 
राङ/रान कहल जाइछ । एकर अँतड़ीवला भाग पचौनी कहल जाइछ । करेजक भाग 
करेजी/कलेजी कहल जाइछ । मांसमे जे हड्डी रहैछ तकरा सहरी कहल जाइछ । 
मूड़ीवला भागको सीरा कहल जाइछ । मांसक खण्डक हेतु बुट्टी शब्दक व्यवहार 
होइछ । 

अन्य चतुष्पद पशुक मांसक वर्गीकरणक स्वरूप सेहो यैह अछि । सूगरक मांस 
निर्माणसँ सम्बद्ध अनेक विशिष्ट शब्द भेटैत अछि । साधारण प्रक्रिया द्वारा निर्मित एकर 
मांसके भतमसैया कहल जाइत छैक । करेजीके' भूजि कऽ बनाओल मासुके' सतघरा 
कहल जाइत छैक । रसगर मासु कोहरा/कोहरी कहल जाइछ । हड्डी सहित रान्हल मासु 
हरमसुरिया कहल जाइछ । सुगरक पीठपरक उपरका मासु पिठिया ओ तरवला मासु 
गभिया कहल जाइछ । मासुक पैघ-पैघ टुकड़ी काटिक रन्हलापर बनल तीमनकें 
चारिछन्ना कहल जाइछ । नवजात सूगरक मासुसँ बनल चारिछन्नाके' चारिब्रैल कहल 
जाइछ । सुगरक दाढ़ीवला भागक मांस घोघ, माथक उपरका पृष्ठभागक कनफर, 
पाँजरवला भागक पित्ताशयक पिल्ही, अग्न्याशयक बट, पेट चर्बीवला भागक बक्खी, 
रीढ़क दुहू भागक बिरस्सी, चमड़ाक साठि, करेजक करेजी, जांघक जङ्छेली, पैरक 
गोडी, नाङरिक नङरेट, पतरका अँतरीक जाली एवं मोटका अँतरीक भौरी नाम कहल 
जाइछ । भौरी-बक्खी ओ करेजीके भूजि कऽ सूगरक सोनित मिला क$ बनाओल 
तीमनके सोहरी कहल जाइछ । चमड़ाक टुकड़ीके' रान्हला उत्तर बनल मांसके" 
कुट्टी/खुट्टी कहल जाइछ । 

पक्षीक मांस बनयबासँ पूर्व ओकर पाँखि ओदारबाक क्रिया चोथब होइछ । 


मशाला 
भोज्य सामग्री निर्माणक क्रममे किछु एहन पदार्थक उपयोग होइछ जकर 
सहयोगसँ भोजनक स्वादमे विशिष्टता उत्पन्न भऽ जाइत । एहि समस्त वस्तुको 
मशाला/मसल्ला/गरममसल्ला कहल जाइछ । 
मशालाक रूपमे खाद्य तेल, किछु विशिष्ट कन्द एवं अन्य अनेक वस्तुक 
उपयोग मैथिल भोजन परम्परामे होइत रहल अछि । 

टा RR RRR 


तेल 


खाद्य पदार्थमे एक प्रकारक चिक्कन द्रवक प्रयोग होइछ जकरा तेल कहल 
जाइछ । ई द्रव पदार्थ किछु अन्नको पेड़ क$ बहार कयल जाइछ । एहि वर्गक अन्नको 
तेलहन कहल जाइछ । 


तेलहन मध्य पीत वर्णक अत्यन्त लघु आकृतिक अन्नकें गोट/सरिसो 
(सं.सर्षप) कहल जाइछ । सरिसोक जातिक कत्थी रंगक तेलहन तोरी होइत अछि आ 
एही प्रभेदक कारी रंगक तेलहन राइ/रैंची कहल जाइछ । अपुष्टदानावला तेलहनकोँ 
मुठही कहल जाइछ । 


__ _ तेलहनक .एकटा प्रभेद अत्यन्त सूक्ष्म आकृतिक, चपता ओ अग्रभागमे नोखगर 
होइछ । एकरा तीसी/अतिसी/ आलसी/अलस/आलस/चिकना कहल जाइछ । खाद्य 
सामग्रीमे सामन्यतः एहि चारिगोट तेलहनक उपयोग होइछ । 


तेलहनको पेडि क$ बहार कयल द्रवके तेल/चिकनइ/चिकनै कहल जाइछ । 
सरिसोक तेलको कडूतेल/कडुआतेल कहल जाइत अछि । आन तेल सभ तेलहनक 
नामेसँ अभिहित होइत अछि । कोल्हुक पेड्ल शुद्ध तेलको सुच्चातेल कहल जाइछ । 
मील द्वारा पेडल शुद्ध तेलके खाँटी तेल कहल जाइछ । 


तेल पेडला उत्तर तेलहनक नीरस अवशेषके खरि/खइर/खड़ी/खड़ी/खल्ली 
कहल जाइछ । तेलक मैलके' काटि/काइट/जमड़ी/गादि कहल जाइछ । 


आइकाल्हि अनेक प्रकारक वनस्पति तेलक सेहो उपयोग होइछ, जे सामान्यतः 
डालडा कहल जाइछ । ई वनस्पति तेलक एक गोट ट्रेड मार्क प्रभेदक आधारपर समस्त 
वनस्पति तेलक हेतु प्रचलित शब्द भ5 गेल अछि । 


कन्द 


मशालाक रूपमे व्यवहृत एक गोट विशिष्ट कन्द थिक हरदि/हरदी । हरदि 
सामान्यतः पीयर गुद्दासँ युक्त जट्टा आकारक कन्द थिक । एकर उपयोग कोनो खाद्य 
वस्तुमे रंग अनबाक हेतु कयल जाइछ । व्यञ्जन- दालि मध्य एकरा अनिवार्य मानल 
जाइछ । परम्परासँ हरदि शुभ मानल जाइछ । खोंइछमे धान-चाउर, दूभि आ हरदि अनिवार्य 
रहैछ । कोनो मांगलिक कार्यमे एकर व्यवहार कयल जाइछ । समष्टिमे हरदिक कन्दकोँ 
गेंठी/हरदिक गेंठी कहल जाइछ । 


अति पैघ आकारक मूल गेंठीके मूड़ी हरदि कहल जाइछ । प्राकृतिक प्रकोपक 
कारणें कोनो-कोनो हरदिक रंग कत्थी भऽ जाइछ आ अपुष्ट भऽ चोकटि जाइछ । एहन 
हरदिके रकती हरदि कहल जाइछ । एही जातिक कन्द थिक- आद/आदी/ 

अद्रक/अदरख । सुखायल आदकोँ सोंठि/सोंइठ/सूठि कहल जाइत छैक । एकर स्वाद 
कडू होइत छैक तथा रंग पियरौंछ रहैछ । 


अण्डाकार लघु आकृतिक मशाला होइछ- धऽनी/धनियाँ । ई भुल्ल रंगक होइछ 
तथा एकर गाछ छोट-छोट होइछ । एकर दुनू पार्श्व नोकदार होइछ । धनीक पातके सेहो 
स्वादक हेतु व्यञ्जन मध्य व्यवहार कयल जाइछ । 


लघु वृक्ष जातीय कड मशाला मध्य मिरचाइ/मेरचाइ/मरचाइ होइत अछि । 
मुनिगाक लघु आकृतिक मिरचाइ नमका मिरचाइ कहल जाइछ । मोट आङुरक आकृतिक 
मिरचाइ अँचारवला मिरचाइ कहल जाइत अछि । लघु आकृतिक विशेष कडू प्रकृतिक 
मिरचाइ लौङिया/लोडिया कहल जाइछ । गोल आकूतिवला मिरचाइक प्रभेद 
भुटिया/बुटेलिया मिरचाइ कहल जाइछ । विशेष कडू प्रभेदक चैत मासक अन्तिम 
समयमे जे मिरचाइ होइछ, ओकरा चैती/चरकी/दोंजी मिरचाइ कहल जाइछ । एकर 
अग्रभागकेँ दुरनी कहल जाइछ तथा गाछसँ सम्बद्ध भाग डंटी कहल जाइछ । एकर 
आवरण काँचमे हरियर तथा पकलापर लाल भऽ जाइछ । एहि आधारपर एकरा काँच 
मरचाइ/हरियर मरचाइ अथवा लाल मरचाइ कहल जाइछ । एकरा वर्षो भरि खयबाक 
हेतु सुखाओल जाइछ । एहन सुखायल मरचाइ, सुखलाहा मरचाइ कहल जाइत अछि । 
खेतमे पहिल खेप/छोहनिमे तोड्ल बढ़िया मिरचाइकों मुरहन कहल जाइछ तथा अल्प 
कड एवं रोगाह प्रकृतिक मिरचाइकें मिरहिन्नी कहल जाइछ । आधा लाल तथा आधा 
भटरंग लालवला मिरचाइ कम कड होइछ । एहन मिरचाइकें चित्ती मिरचाइ कहल 
जाइछ । 


अन्य मशाला 


अन्य अनेक मशालाक योगसँ व्यञ्जनकें स्वादिष्ट ओ झैसिगर कयल जाइछ 
जाहिमे सरिसो, तोरी, रैंची आदि प्रमुख अछि । तदतिरिक्त लघु आकृतिक मटमैल रंगक 
एकटा मशाला जमाइन/जमानि कहल जाइछ । एकर स्वाद कडू होइछ । सामान्यः एकर 
व्यवहार फोडून तथा अँचारक मशालामे कयल जाइछ तथा विशेष समयमे जेना पेट खराब 
भऽ गेलापर एकरा पीसि कऽ नोन-पानि मिला क$ आगिपर खदका कऽ खायल जाइछ । 
एकरा जमानिक खदका/खदकी कहल जाइछ । परसौतीके नित्य जमानि खायब अनवार्य 
रहैछ । 


'पीत वर्णक नाम बेलनाकार लघु आकृतिवला दाना मेथी कहल जाइछ । इहो 
'फोड़नेक कार्यमे अबैत अछि । कारी रंगक लघु आकृतिक नमोन मसल्ला मडरैल/मँगरैल 
'कहल जाइछ । 

विशिष्ट प्रभेदक वृक्षक पातके तेजपात/तेजपत्ता/तजपता/तऽज कहल जाइछ । 

एकर पातक सुगन्ध विशिष्ट प्रकारक होइछ । ई छौंकबाक हेतु प्रयुक्त होइछ । नाम 
दण्डाकार खाँचदार आकृतिक मशाला सॉफ/सौंफ कहल जाइछ । एकर दूनू छोड़ नोकदार 
होइछ । एकर स्वाद मिठओंस होइछ । एकर व्यवहार पकमान तथा भाँग एवं अँचारमे 
विशेष कऽ कयल जाइछ । एकरे सन लघु आकृतिवला मशालाक एकटा प्रभेद जीर कहल 
जाइछ । एकर सुगन्ध विशिष्ट प्रकारक होइछ । गरम मशाला मध्य एकर स्थान सर्वोपरि 


अछि । कारी रंगक गोल खाँचदार आकृतिक मशाला मरीच कहल जाइछ । ई कडू 


प्रकृतिक होइछ । एकरे विशिष्ट प्रभेदके गोलमरीच/गोलमिरिच कहल जाइछ । 


नाम लघु आकृतिक: मशाला मेथी कहल जाइछ । एकर रंग पीयर होइछ तथा 
स्वाद तितओन होइछ । 


कारी रंगक नाम दण्डाकार लघु आकृतिक आयातित मशाला जकर उपरका 
भागमे फूल आकारक बनल रहैछ तकर लौंग/लौङक फूल कहल जाइछ । एकर स्वाद 
कड होइछ । अल्प हरियर कवचसँ युक्त कारी दाना आकारक पदार्थ दक्षिनी/दछिनी 
इलायची कहबैछ । ई अपन विशिष्ट सुगन्धक कारणे प्रसिद्ध अछि । एकरे पैघ आकारक 
कारी रंगक मशाला अड़ाँची/अराँची कहबैछ । छौंकबाक हेतु प्रयुक्त मशालाक एक गोट 
आयातित प्रभेद हींग (सं.हिंगु:) कहल जाइछ । ई तीक्ष्ण गंघयुक्त पदार्थ थिक । 

गरममशाला मध्य एक विशिष्ट प्रकारक छालक प्रयोग होइछ जे 
(दालचीनी /दलिचीनी कहल जाइछ । 


लौंग, इलायची, दालचीनी, सोंठि आदिक मिश्रणके गरममशाला कहल 
जाइछ । जीर, सौंफ, मङरैल, मेथी, जमाइन आदिक मिश्रणकैँ पँचफोड्ना/पाँचफोड़न 
कहल जाइछ । घनी, मिरचाइ, हरदि आदिक चूर्णक बुकनी/ळूट कहल जाइछ । 


'कणमात्रक उज्जर रंगक गोल दाना पोस्तादाना कहल जाइछ । खास क$ एकर 


व्यवहार पकमानमे कयल जाइछ । मुदा कखनो क5 सरिसोक मशालाक स्थानपर एकरे 


व्यवहार होइछ । 


एकटा जातिक कन्द विशेष लहसुन/रसुन/रस्सुन होइछ । समष्टिमे लहसुनक 
ढेढीके' जाबा कहल जाइछ । ई जाबा बहुतो भागमे विभक्त रहैछ जकरा पोट/लहसुनक 
पोट कहल जाइछ । लहसुनक एक अन्य प्रभेद जाहिमे एकेटा पोट होइछ, एकरा 
एकपोटिया लहसुन कहल जाइछ । ई उज्जर रंगक आवरणसँ झाँपल रहैछ तथा एकर 
भीतर पियरौंछ रंगक खाद्यांश रहैछ । 


मशालाक रूपमे व्यवहृत कन्द विशेष पियाज/पिआउज/पेयाज/ प्याजु/पेयाजु 
अछि । एकर भीतरी भाग अनेक परतसँ बनल रहैछ । समष्टिमे एकर कन्दक 
ढेढी/ढस्सर कहल जाइछ । पियाजक रंग लाल तथा उज्जर होइछ । पियाजक गाछवला 

भागको सग्गा कहल जाइछ । एकरो उपयोग मशालाक रूपमे कयल जाइछ । ई तीमन, 
भुजियामे मेजन तथा काँचहु रूपमे प्रयुक्त होइछ । 


मशाला मध्य विभिन्न प्रकारक शुष्क फलक व्यवहार सामान्यतः खाद्य 
पदार्थको सुस्वादु बनयबाक हेतु होइत अछि । एहि प्रकारक मशाला सभके* कटुक 
मशाला/करकटुक/मेवा कहल जाइछ । एहिमे सामान्यतः नारियल/नारियर/गड़ी, 
'छोहाड़ा/छुहाड़ा, किसमिस, अखरोट, मनक्का, पिस्ता, बदाम, चिनियाबदाम/मूंगफली, 
काजू, इत्यादि अबैत अछि । सुगन्धिक लेल केसरी ओ कर्पूर/करपूरक प्रयोग होइछ । 

मधुर स्वादक हेतु खाद्यान्नमे गुड़, शक्कर, चीनी तथा लवणयुक्त करबाक हेतु 
जून/नोनक प्रयोग होइछ । नोनक विशिष्ट प्रभेद जे नोनक पहाड्सँ प्राप्त होइछ तथा शुद्ध 
मानल जाइछ, सेन्धा नोन कहल जाइछ । पाचक प्रकृतिक प्रभेदवला नोन काला 
नोन/कलानोर/बीटनोन कहल जाइछ । सधुक्करी भाषामे नोनको रामरस कहल जाइछ । 


फल 

वृक्ष ओ छोट-छोट गाछ एवं लत्तीमे उत्पन्न होअ$वला गुदगर खादूयके फल 
कहल जाइछ । किछु फल प्रत्यक्षे रूपमे ग्रहण कयल जाइछ तथा किछुके रान्हि कऽ 
ग्रहण कयल जाइछ । अनेको प्रत्यक्षतः खाद्यो फलक अवस्था विशेषमे रान्हि-पका कऽ 
ग्रहण कयल जाइछ । एहि आधारपर खाद्य फलक दुइ गोट प्रभेद कयल जा सकैछ । 


(1) प्रत्यक्षत : खाद्य फल तथा (2) अप्रत्यक्षतः खाद्य फल 


प्रत्यक्षतः खादय फल 

'फल आदिकालहिसँ मानवक प्रिय आहार रहल अछि । ई सामान्यतः पैघ पैघ 
वृक्षसँ प्राप्त होइछ। अनेक फल सामयिक लत्तीमे सेहो फडैत छैक । मिथिलामे विभिन्न 
प्रकारक फल पाओल जाइछ जकरा गाछसँ खसलाक बाद सद्यः ग्रहण कयल जाइछ । 


'एहि प्रकारक फल मध्य सर्वाधिक प्रशस्त अछि- आम । मिथिला आ आम 
जेना एक दोसराक पर्याय भऽ गेल अछि । ई प्रदेश प्रारम्भहिसँ आम, पान, धान, माछ 
ओ मखानक लेल प्रसिद्ध रहल अछि । 

आम सदाबहार वृक्ष विशेषसँ प्राप्त होइत अछि । एकर प्रारम्भिक अवस्था 
माघ-फागुनमे देखि पड़त अछि तथा पकबाक सामान्य समय अछि- जेठ-आषाढ्‌ । एहि 
समयमे पाकऽवला आमक समैया कहल जाइछ । किछु आम भादव मासमे पकैत अछि । 
एकरा भदैया आम कहल जाइत छैक । रोहिणी नक्षत्रमे पाकऽवला आमक प्रभेद रोहिनियाँ 
कहल जाइछ । बारहोमास फड्ञ्वला आमक प्रभेद बरहमसिया कहल जाइछ । 

आमक वृक्षक उत्पत्तिक आधारपर एकर दुइ गोटं प्रभेद होइत अछि बिज्जू/सरही 
ओ कलमी । आमक आँठीसँ जनमल गाछसँ प्राप्त आम बिज्जू/सरही कहल जाइछ 
जे रस ओ सनसँ युक्त रहैछ । ई आकृति ओ स्वादमे यद्यपि मूलवृक्षसँ मिलैत-जुलैत अछि 
तथापि किञ्चित भिन्न प्रकृतिक होइछ । बिज्जू गाछक जडिवला भागके मूल वृक्षक 
शाखामे जोडि क$ उत्पन्न कयल गाछके कलमी कहल जाइछ । एकरामे गुद्दाक 
आधिक्य रहैछ । एहिमे फड्ऽवला आमक प्रकृति मूल वृक्षसँ सर्वथा मिलैत अछि । 
कलमी आमक आकार, स्वाद ओ प्रकृति यथावत्‌ रहैछ । कलमी आमक किछु प्रभेद नाम 
एतऽ देल जाइछ- मालदह, कलकतिया, बम्ब, फजली, नजिरा, केरबा, दुर्गीलालक 
केरबा, कृष्णभोग, कर्पुरिया, बथुआ, सुकुल, सिपिया, राढ़ी, राढ़ी भदैया आदि । 

रंग, आकार, गंध-स्वाद आदिक आधारपर आमक विभिन्न नाम भेटैत अछि । 
एहिमे सर्वाधिक लोकप्रिय अछि- मालदह । किछु आमक नाम व्यक्ति विशेषक नामक 
आधारपर भेटैत अछि । जेना- कुष्णभोग आमक नाम कृष्ण प्रसाद ठाकुरक नामपर 
पड़ल । एकर एक इतिहास भेटैछ जे गाछक पहिल फल नवद्वीपक कृष्णभगवानकें भोगमे 
चढ़ाओल गेल ते ओकर नाम कृष्णभोग भ5 गेल । 

किछु आमक नाम स्थानक नामक अनुरूप भेटैत अछि जेना- कलकतिया, 
बम्बइ/बम्बैया । मालदह जिलाक आधारपर मालदह आमक नाम पड्ल । मालदहेक एक 
विशिष्ट प्रभेदके लङड़ा मालदह कहल जाइछ तथा रंग साफ होयबाक कारणें एकर 
एकटा प्रभेदकेँ दुधियामालदह/सपेता मालदह कहल जाइछ । तहिना सियालदह आमक 
नाम शहरक आधारपर पड्ल । 

किछु आमक नाम ओकर आकारक नामपर राखल गेल । जेना- केराक सदृश 
आकारवला केरबा, एकरे छोट आकारवला आम केरबी कहल जाइछ । परोड्क सदृश 
आकार वला परोड़िया, करैलक आकारवला करैलबा, कुलहरि सदृश आकारवला 
कुलहरिया कहल जाइछ । 

जाहि आममे नाक सदृश आकार बनल रहैछ ओ नकुब्बा नामे अभिहित होइछ । 
एकरे छोट आकारवला आम नकुब्बी कहल जाइछ । मिरचाइ सदृश आकारवला 
मिरच्या, बरहड़ सदृश आकारवला बरहड़बा, अति पैघ आकारक सजमनि सदृश आम 
सजमनियाँ, चापत आकारवला आम चपड़ा नामे जानल जाइत अछि । खरबुज्जाक सदृश 
आकारवला खरबुजबा कहल जाइछ । सुपारीक आकृतिवला सुपरिया, अत्यन्त छोट 
आकृतिबला बरबरिया कहल जाइछ । 

रंगक आधारपर निम्नलिखित आम सभक नाम भेटैछ अछि:- 


सिन्दुरक दग्गीसँ युक्त सिनुरिया/सिन्दुरिया/सेन्दुरिया कहल जाइछ । एकरे 
'जातिक एकटा प्रभेद होइछ, जकरा पहाडपुरी सेन्दुरिया कहल जाइछ । 

किछु एहन आमक प्रभेद होइछ जकरा पकलोपर आवरण हरियरे रहैछ । जकरा 
करिअम्मा कहल जाइछ । एकरे अन्य प्रभेदक आमक बरम्मा कहल जाइछ । 


किछु आम अपन विशिष्ट स्वादक आधारपर अभिहित होइछ । जेना- घीवक 
स्वादवला आम घिबहा/घिबही कहल जाइछ । कर्पूरक स्वादसँ युक्त आमके* 
कपुरिया/करपुरिया कहल जाइछ । आमक एक विशिष्ट प्रभेद पाओल जाइछ जे काँचोमे 
मिट्ठ होइछ ते एकरा चोरबा कहल जाइछ । धूमनक गन्धसँ युक्त आमक प्रभेद 
धुमनाहा कहल जाइछ । नोसिक सुगन्धवला आमक नोसिदनियाँ कहल जाइछ । किछु 
आम एहन पाओल जाइछ जे सामान्य आमक अपेक्षा विशिष्ट मिट्ठ होयबाक कारणे 
सकरचिनियाँ/ मिसरीभोग, मिठौआ आदि नामे जानल जाइत अछि । भेम्हक गन्ध सनक 
गन्धवला आम भेमहा कहल जाइछ । किछु आम एहन होइछ जे पकलोपर अमते होइछ । 
'एहन आम अमताहा कहल जाइछ तथा मात्र आँठी अम्मत भेने अँठिअम्मत कहल जाइछ । 
गोबर सन स्वाद भेने आम गोबराहा कहल जाइछ । आमक एकटा एहन प्रभेद होइछ 
जाहिमे पीलु फड्ब ओकर प्रधान दुर्गुण थिक, ते एहन आम पिलुआहा कहल जाइछ । 


एकर अतिरिक्त आमक विभिन्न प्रभेद ओ नाम भेटैत अछि जे स्थान भेद ओ 
गुण भेदक आधारपर प्रचलित देखल जाइछ । मुदा अधिकांश नाम पारिभाषिक स्वरूपमे 
अगृहीत अछि । अनुसंधानक क्रममे आमक किछु अन्य प्रभेदक नामावली प्राप्त होइछ, 
जेना-लतिआहा, जनमरै, पञ्चानन, केरबी इत्यादि । प्रशंसात्मक आम मध्य फजली 
आमक नाम अबैत अछि । कहल जाइछ जे फजले अली नामक कोनो मुसलमान 
प्रशासकक नामपर एकर नाम फजली पड़ल । भदैया आमक विभिन्न प्रभेद सभ अछि- 
सुकुल, सिपिया, राढ़ी, राढ़ी भदैया, बथुआ इत्यादि । 


आमक प्रारम्भिक स्वरूप गुजरब होइछ । एहिसँ विकसित भेलापर फूल रूपमे 
परिवर्तित भऽ जाइछ, जकरा मज्जर कहल जाइछ । प्राकृतिक प्रकोपक कारणें मज्जर 
झरकि जाइछ । एहि अवस्थाको मधुआ लागब कहल जाइछ । एकर पश्चात्‌ ओ मज्जर 
गाछसँ झड जाइछ । झड्बाक एहि क्रियाके' तुअब कहल जाइछ । 


एकर पश्चात्‌ बचल अंशसँ अति लघु आकारक आम बहराइछ जकरा 
सरिसोसन/राइसन कहल जाइछ । कने पैघ भेलापर केराव सन, मद्टर सन तत्पश्चात्‌ 
टिकुला/टिकोला/टिकोलबा कहल जाइछ । एकर मध्यवर्ती भागके कोइली कहल 
'जाइछ । टिकुला जुअयलापर कोइलीक ऊपर कठोर कवच बनि जाइछ । कवचके कोसा 
कहल जाइछ । कोसा होयबाक क्रिया कोसायब होइछ । सम्मिलित रूपमे कवच ओ 
कोइलीवलाभागके आँठी कहल जाइछ । पाकल आमक आँठीक भीतरी भागको 
पकुआ/पकोहा/पाको कहल जाइछ । एकरा सुखा-पीसि क$ भात जकाँ रान्हि कऽ 

'खयबाक प्रचलन अछि । 

टिकुला स्तरमे आमक खोंइचा सामान्यतः हरियर रंगक होइछ । पश्चात्‌ रउद 
लगला उत्तर पीताभ भऽ जाइछ । एहन आमके बनायल कहल जाइछ । पाकऽमे किछु 
कसरि रहि जाइछ तँ आम डम्हक कहल जाइछ । जे आम गाछमे सर्वप्रथम पकैछ ओ 
गोपी कहल जाइछ । गाछमे पूर्ण परिपक्व अवस्थाको प्राप्त आमकेँ गछपक्कू/सुपकक/सुपत 
कहल जाइछ । जखन आम गाछीमे अधिक मात्रामे पाक लगैछ तँ भरखरि पाकब कहल 
जाइछ । काँच आमके* पकयबाक हेतु पसारल खढ़को पाल कहल जाइछ । एहिपर 
पाकल आम पालपरक आम कहल जाइछ । 


प्राकृतिक प्रकोपक कारणे जे आम फाटि जाइछ आ खसि पडैछ, एहन फाटल 
आम फटौन/रसफददू कहल जाइछ । वर्षाक समयमे पाथरक चोट जाहि आममे लागि 
जाइछ ओहि आमक ओ भाग दगि जाइछ । एहन आम कोलिपत/कोइलपत कहल जाइछ । 
रोगाह आममे बुनकी सन कारी-कारी दाग पडि जाइछ, जकरा दग्गी कहल जाइछ । दग्गी 
पड्बाक एहि क्रियाको दग्गीमारब/छेनी मारब कहल जाइछ । एहन आम छेनिआयल/छेनी 
मारल कहल जाइछ । आमक खोंइचाक उपरी परतपर ठाम-ठीम कठोर परत पडि जाइछ 
जकरा खैरी कहल जाइछ । एहन अवस्थाको खैरी पकड़ब/खैंरी मारब कहल जाइछ । 
जाहि आमक खोंइचा असमय स्वतः सिकुडि जाइछ, ओकरा चोकड्‌/चोकड़ी/ चोकटी 
'कहल जाइछ । 


आमक समय जखन बीति जाइछ आ आमक मात्रा कम-सम भऽ जाइछ तँ एहना 
स्थितिको आम झखड्ब कहल जाइछ तथा स्वयं गाछसँ तोड्बाक क्रिया झखायब/झखारब 
होइछ । 


आमके' विशेष पकलापर जे स्थिति होइछ तकरा परसायब कहल जाइछ । 
विकृत स्वादवला आमके* उतरल/बजबज कहल जाइछ । पूर्णतः विकृत आमक सड़ल 
कहल जाइछ । 


आमक खोंइचाक निचला. भाग गुदूदा कहल जाइछ । गुद्दाक रेसा सऽन कहल 
जाइछ । अधिक मांसल भागसँ युक्त आमके' गुदगर कहल जाइछ । गुद्दावला भागमे 
सनसँ युक्त आमक सनाह/सनहा कहल जाइछ । एहन आम प्रायः पूर्ण रसयुक्त होइछ 
'जकरा रसवला/रसगर आम कहल जाइछ । 


'पकलापर जे आम अम्लीय स्वादक होइछ, तकरा खट्टा/अम्मत कहल जाइछ। 
अत्यधिक खट्टा आमक प्रभेद अम्मत-चुक्क कहल जाइछ । अल्प खट्टा तथा अल्प 
मिट्ठक संयोग भेलापर खटमधुर कहल जाइछ । अल्प मिट्ठ रसवला आम मधुराँठ 
कहल जाइछ । भेमहा आमक स्वादको भेम्हाइन कहल जाइछ । 


आमक उपरका भाग मुँहठी/मुद्ठी कहल जाइछ । आमकें तीन भागमे काटल 

जाइछ । दुनू भागक कटलाहा अंश कतरा कहल जाइछ आ बिचला भाग आँठी कहल 
जाइछ । 


सौंस पाकल आमक मुट्ठी काटि क5 मुँहमे लगा कऽ रसग्रहण कयल जाइछ । 
एहि प्रकारे मुँहमे लगयबाक क्रिया चोभा कहल जाइछ । तत्पश्चात्‌ रस ग्रहण करबाक 
क्रिया चोभा लगायब/चोभब/चूसब होइछ । चोभा शब्द आमेक हेतु रूढ भऽ गेल 
अछि। 


काँच आमक बनल सामग्री : 


आमक अनेको प्रकारक सामग्री बनाओल जाइछ । आमके' सोहि क$ ओकर 
गुद्दाके' सिलौटपर पीसि कऽ नोन, मिरचाइ, भूजल मशाला मिला देल जाइछ आ सङहि 
अल्प मात्रामे काँच तेल मिला क$ तुरत खयबाक कार्यमे आनल जाइत अछि । एहि 
विधिसँ बनल सामग्री चटनी कहल जाइछ । सोहल काँच आमके' खण्ड-खण्डमे चीरि 
कऽ सुखाओल जाइछ तँ एहन सुखाएल आम आमिल/खटाइ कहल जाइछ । ओही 
सुखलाहा आमिलकोँ चूरि लेला पर ओ अमचूर कहल जाइछ । अधिक मात्रामे काँच 
आमक चूरि कऽ अँचारक पात्रमे दऽ देल जाइछ । आवश्यकतानुसार राइ, मिरचाइ, नोन, 
अन्य मशाला मिला क$ जे वस्तु तैयार कयल जाइछ ओ कुच्चा/कसौंझी/कसौनी/कसौन्ही 
कहल जाइछ । 


सौंस काँच आमकें चारि फाँक बनाओल जाइछ आ धो कऽ कने रौद देखा कऽ 
ओकरा नोन दऽ क5 फूल देल जाइछ जाहिसँ ओ आमक फाँक नोनक पानिमे सिद्ध भऽ 
जाइछ । तखन ओहि फाँकके तैयार अँचारक मशालासँ भरल जाइछ । एकरा 
फाँड़ा/फाँक/आमक फाँड़ा कहल जाइछ आमकें छोट-छोट खण्डमे काटि नोन, 
मशाला, तेल आदि एकहि संग मिला कऽ द5 देल जाइछ । नाम मात्रक रौद देखाओल 
जाइछ । क्रमिक रूपे ओहिमे पानि छुटि जाइछ आ मशालाक रसमे सराबोर भेल ओ 
हरियर खण्ड सभ रहैत अछि । एहन अँचारके पनिअल्ला/पनिआहा अँचार कहल 
जाइछ । 


काँच आमके आगिमे पका क$ ओकर गुद्दाके मथि क$ पानिमे घोरि कऽ 
शर्बत बनाओल जाइछ । एकरा अमरस/अमरझोरा कहल जाइछ । एहन शर्बत लू 
'लगलापर दवाइक रूपमे देल जाइछ । विभिन्न प्रकारक आम्लिक फल तथा व्यंजनकोँ 
अँचारक विधिसँ बनओलापर ओ भिन्न-भिन्न नामे जानल जाइछ-जेना मरचाइक अँचार, 
'कटहरक अँचार, करैल-परोड़क अँचार, ओलक अँचार आदि । आमके सोहि कऽ 
खण्ड बना कऽ नूनक पानिमे फुला लेल जाइछ । तत्पश्चात्‌ पानिसँ निकालि अल्प रौद 
देखा क$ तरकारी जकाँ भूजल जाइछ । तखन गूड़क पाग बना क5 ओहिमे छोडि देल 

'जाइछ । पश्चात भूजल धनी, मिरचाइक कूट छीटि देल जाइछ । चाशनी गढ़ा गेलापर 
आगिसँ उतारि भोजन व्यापारमे आनल जाइछ । एकरा खटमिद्ठी/आमक खटमिट्ठी, 
गुड्म्मा कहल जाइछ । 


'पाकल आमसँ बनल सामग्री : 


'पाकल आमकें खोंइचा हटा क5 ओकर रस तथा गुद्दाकों. हाथसँ गारि लेल 
जाइत अछि । एहन गारल रस आमक गारा/गारा कहल जाइछ । एहि गाराके' कोनो वस्त्र 
वा काठनिर्मित वस्तुपर पसारि देल जाइछ । पसारंबाक एहि क्रियाकें बोर देब कहल 
जाइछ । बोरकोँ संख्यामे गनल जाइत अछि । एवं प्रकारे रउदमे सुखा-सुखा कऽ बनल 
सामग्री अमौट/अमओट/अमोट कहल जाइछ । एहि अमोटके खण्ड-खण्डमे विभक्त 
कऽ कऽ राखल जाइछ । एहन काटल अमोट धरिका कहल जाइछ । 


सदाबहार वृक्षसँ प्राप्त समैया फलमे विशिष्ट अछि- लिच्ची/लीची/लुच्ची । 
ई अर्द्ध गोलाकर होइछ तथा करीब डेढ़ इंच नाम ओ एक इंच चाकर होइछ । एकर मध्य 
भागमे नाम आकूतिक लाल रंगक ठोस ओ कठोर बीया रहैत छैक जकरा चारू कात 
उज्जर रंगक करीब आधा सेंटीमीटर मोट रसदार गुद्दाक आवरण रहैछ । ई गुद्दा पातर 
त्वचाक सदृश आवरणसँ आवृत रहैछ जकर उपरका भाग उत्तलोत्तल ओ खरखर होइत 
छैक । परिपक्व लीचीक त्वचाक रंग गाढ़ लाल होइछ । एकर पकबाक समय 
बैसाख-जेठ अछि । 


अत्यन्त पैघ ओ स्वादिष्ट लीचीक प्रभेद शाही लिच्ची कहल जाइछ । सुगन्धित 
गुद्दावला लिच्चीक प्रभेदकेँ गुलाबी लिच्ची कहल जाइछ । लिच्चीक देरीसँ पाकऽवला 
प्रभेद चाइना लिच्ची कहल जाइछ । लीचीक एक विशिष्ट प्रभेद थिक- चीनीफल । 
अत्यन्त कम गुद्दा ओ अति पैघ आँठीवला लीचीक प्रभेद अँठियालिच्ची कहल जाइछ | 
मिथिलामे लीचीक हेतु मुजफ्फरपुर ओ वैशाली जिला सम्पूर्ण भारतवर्षमे प्रसिद्ध अछि । 


सदाबहार वृक्षसँ प्राप्त फल मध्य कटहर/कटहल/कण्टकिफल सर्वाधिक 
दीर्घकाय फल थिक । एकरा संस्कृतमे पनस कहल गेल अछि । एहि फलक बाहय भाग 
काँटदार होइछ तथा एकर भीतरी भागमे कोमल गुद्दावला अनेक खाद्य भाग रहैछ जकरा 
'को/कोआ/कटहरक को कहल जाइछ । कोआक भीतरी भागमे कटहरक आँठी रहैत 
छैक । आँठीक ऊपरमे पातर झिल्लीक आवरणके' पेटाढ़ी कहल जाइछ । कोआक समूह 
एक-दोसरसँ नाम-नाम रेशा द्वारा पृथक्कृत रहैछ । एहि अंशके कमड़ी/कमरी कहल 
जाइछ । कटहरक मुखभाग गाछसँ सम्बद्ध रहैछ । ओही भागक भीतरी अंश क्रमशः मोट 


दण्डाकृति भऽ जाइछ, जकर चारू कात कमरी ओ कोआ आवृत रहैछ । एहि मध्यवर्ती 


दण्डाकर भागको नेढ़ा/नेरहा/मुसरा कहल जाइछ । पैघ ओ कठोर कोवला कटहरक 

प्रभेद विशेषके खजबा कहल जाइछ । रोहिणी नक्षत्रमे पाकऽवला कटहर रोहिनिजा तथा 
भादवमे पाकऽवला प्रभेदक कटकरकोँ भदइया/भदैया कटहर कहल जाइछ । 


जामुन अषाढ़ मासमे सदाबहार वृक्षसँ प्राप्त होअऽवला अन्य फल थिक । एकर 
आकृति गोल तथा करीब एक-डेढ़ इंच धरि नाम होइत अछि । ई गुच्छामे 'फडैत अछि । 
ई अर्द्ध पक्वावस्थामे लाल रंगक तथा पूर्ण पकलापर कारी रंगक होइत अछि । इहो समैया, 
भदैया ओ बरहमसिया प्रभेदक होइछ । समैया प्रभेद आषाढ़ मासमे तैयार होइछ । पैघ 
आकूतिक अत्यधिक गुच्छावला जामुनक प्रभेद फलजामुन/गुलजामुन/जामु कहल जाइछ । 
छोट आकृतिक जामुनक प्रभेदके' जमुनी कहल जाइछ । एकर प्रत्येक फलक मध्यवर्ती 
भागमे एकटा नाम आकृतिक बीया होइछ । 


जेठ-आषाढ्‌ मासमे एक गोट सदाबहार वृक्षसँ प्राप्त होअऽवला फल विशेषके" 
जिलेबी कहल जाइछ । एकर फल जिलेबीये जकाँ घुमावदार होइछ । फलक आवरण 
हरियर रंगक होइत छैक जे पकलापर किञ्चित ललओन भऽ जाइत छैक । पश्चात्‌ आवरण 
'फूटि जाइत छैक आ भीतरवला गुदगर अंश प्रकट होइत छैक जे अनेक खण्डमे विभक्त 
रहेछ । एहन अंशमे बटल भागक प्रत्येकके' पोट कहल जाइछ । एहि गुदगर भागक रंग 
उज्जर होइत छैक तथा एहिमे फलक कारी बीया फसल रहैत छैक । फल स्वादमे 
किञ्चित मधुर होइछ एवं एकरा खयला उत्तर खूब गारा लगैत छैक । 


बैसाख मासमे काँटवला वृक्षसँ गोलकक आकूतिक एकगोट विशेष फल प्राप्त 
होइछ । एकरा बेल कहल जाइछ । एकर बाह्य आवरण अत्यन्त कठोर होइत छैक । एकर 
रंग परिपक्व अवस्थामे किञ्चित पीत वर्णक भऽ जाइछ । एहि फलक भीतरी भागमे पीयर 
रंगक गुदूदावला भाग रहैत छैक जकर स्वाद अत्यन्त मधुर होइछ । मिथिलामे पवड़ा 
'गामक बेल नामी अछि । बेलक गुद्दामे बीच-बीच भागमे बीजक क्षैतिज शृंखला रहैछ । 
एकर वर्ण उज्जर होइछ एवं आकृतिक छोट-छोट । एहि भागमे अत्यधिक लस्सा रहैत 
अछि जकरा बेलक लस्सा कहल जाइछ । छोट आकृतिक बेलके* बेली कहल जाइछ । 
बेसी बीयावला बेलक प्रभेदके अँठिया बेल कहल जाइछ । बेलक बीयासँ जनमल 
गाछक बेलक कठबेल कहल जाइछ । कठबेल छोट आकृति रहलापर ओकरा कठबेली 
कहल जाइछ । बेलक फलक आवरणवला दृढ भागक टुकड़ाके' खप्पा/खपड़ोइया/ 
'खपलोइया कहल जाइछ । धार्मिक दृष्टएँ एहिमे सातबेर पानि पीबाक परिपाटी अछि । 


पाकल बेलक गुद्दाके पानिमे घोरि क$ चीनी मिला कऽ शर्बत बनाओल 
जाइछ, जकरा बेलक शार्बत कहल जाइछ । बेलक मूड़ी परका पातके पीसि क5 
मिसरीक योग दऽ शर्बत बनाओल जाइछ । एहन मूडी परहक पातके' बेलक टुस्सा/दूसा 
कहल जाइछ । एहि टुस्सासँ बनल सर्बत बेलक टुस्साक शर्बत कहल जाइछ । 

सदाबहार वृक्षमे फड्ञ्वला प्रसिद्ध प्रचुरसंख्यक फल होइछ लताम/अमरुध/ 
अमरुद/अमदुर । एकर आकार गोल ओ नाम दुइ प्रकारक होइछ । एकर मध्यवर्ती भागमे 
लघु आकृतिक बीजसमूह केन्द्रित रहैछ आ ओकर चारू कात मोट गुद्दाक परत रहैत 
छैक । एकर मुख्य स्थल एकटा डी द्वारा वृक्षसँ सम्बद्ध रहैछ । ओहि मुख्य स्थलक ठीक 
विपरीत पछिला भागमे एकर पुष्पक अवशेष स्पष्ट देखाइत रहैछ । लतामक प्रारम्भिक रूप 
फुलली कहल जाइछ । फुल्लीसँ कने पैघ आकारक भेलापर ठुरीं/ठुल्ली/बजरी कहल 
जाइछ । एकर बादक स्तरक लतामक पहिलरूपके' कट्ठम आ परवर्ती रूपके" डम्हक 
कहल जाइछ तथा पूर्ण पीयर ओ कोमल भेलापर पाकल कहल जाइछ । एकर गुद्दाक 
रंग सामान्यतः उज्जर होइछ, मुदा किछु प्रभेदक गुद्दा लाल रंगक होइत अछि । लाल 
रंगक गुद्दावला प्रभेदक लतामकें सदियाम/सजियाम कहल जाइछ । एकर बाहरी रंग 
प्रारम्भिक स्थितिमे सामान्यतः हरियर होइछ तथा पकलापर पीताभ भऽ जाइछ । लताम 
समैया ओ बरहमसिया दुहू प्रकृतिक होइछ । एहन देखल गेल अछि जे अनेरुआ बीजसँ 
उत्पन्न गाछक लताम अति लघु आकारक होइछ तथा स्वादोमे निकृष्टे, तें एहन लतामकोँ 
छेड़लताम कहल जाइछ । सुपारी आकृतिक लताम सुपरिया/सहेलिया कहल जाइछ । 
'लतामक प्राचीन नाम बीजपोर छल । 


सदाबहार वृक्षमे फड्‌ऽवला एकगोट फल होइछ अनरनेवा/अड्रनेवा/अड्नेवा/ 
पपीता । ई गोल तथा नाम दुनू आकृतिक होइछ । मुदा एकर उपरका भाग चापट होइछ । 
काँचमे एकर उपरका आवरण हरियर तथा भीतरमे उज्जर खाद्य अंश रहैछ । एकर भीतरमे 
बीया रहैछ । पकलापर ई पीयर रंगक होइछ । 


वृक्षमे फड्ञवला पवित्र फल थिक- नारियर/नारियल/नारिकेर/ 
नारिकेरि/नारिकेल । ई गोल तथा नमौन दुनू आकृतिक होइछ । एकर उपरका भाग 
रेसादार सक्कत मोट आवरणसँ घेरल रहैछ । एकरा भीतर कठोर कवचक बीच दूध सदृश 
उज्जर खादूय फल रहैछ जकर बीच जल भरल रहैछ । काँच नारियरक पानि डाभ कहल 
जाइछ । फलक उपरका कठोर कवचके' नारियरक खप्पा (सं. खर्पर )कहल जाइछ । 
एकर सुक्खल फलके, गड़ी कहल जाइछ । ई वर्षो भरि मशालाक कार्य करैत अछि । 


एकर खपड़ोइयाक अर्द्ध भागसँ कने बेसी काटि कऽ दुनू छोरपर छेद बना कऽ 
ओहिमे फट्ठी वा लकडीक नाम दण्ड लगा देल जाइछ । एकरा ओरिका कहल जाइछ । 
'एहि ओरिकासँ दूध औंटबाक कार्य लेल जाइत अछि । ओरिकाका उपरका कटलाहा 
भागसँ दही कटबाक कार्य कयल जाइछ । जकरा दहिकद्टा/दहिकटना/खीप कहल 
जाइछ । नारिकेरमे जखन पुनः वृक्ष होयबाक हेतु अंकुरण होइछ तखन ओकर भीतरमे 
अतिकोमल फोक खाद्य अंश रहैछ, जकरा गोभा/गुल्फा कहल जाइछ । 


ताड़ एक प्रकारक फल थिक । ताड़ दू प्रकारक होइछ । मरहन्ना गाछमे फल | 
230/पैथिलीक भोजन सम्बन्धी शब्दावली 


नहि निकलैछ, मात्र पुष्प युक्त एक डेढ़ हाथक नाम डाँट बहराइछ । एकरा फूलदो 
ताड्‌/फूलताडू/बलताड़ कहल जाइछ । जाहि ताड़क गाछमे फऽड़ निकलैछ ओकरा 
घौरहा/फल्ला/फलताड़ कहल जाइछ । एहिमे वैसाख मासमे फऽड़ बहराइछ । एकरा 
मौगियाही ताड़ बूझल जाइत अछि । एकर फऽड्के' बजरबट्टू कहल जाइछ । 
बजरबट्टूक भीतरी भागमे दू अथवा तीनटा चौखूट ओ मोलायमै खाद्य फल रहैछ, जकरा 
को/कोआ/तड्कुन/ताडकुन कहल जाइछ, बजरबट्टूसँ को निकालबाक क्रियाके' 
छेबब/ताड़ छेबब कहल जाइछ । 


ताड़ जखन गाछमे पाकि जाइछ तँ स्वतः पीयर भऽ खसि पडैछ । एकरा भीतरमे 
सनाह गुंदूदा रससँ युक्त रहैछ जकरा लकड़ीक सहायतासँ घुमा-घुमा क$ रस निकालि 
कऽ खायल जाइत अछि । रस निकालबाक एहि क्रियाको पेडब कहल जाइछ । रस बाहर 
'कयलाक पश्चात्‌ जे आँठी बचैछ तकरा माटिमे गाडि देल जाइत अछि । किछु दिनक 
पश्चात्‌ ओहिमेसँ अंकुर फेकैछ । तकर बाद उखाड़ क$ ओकरा फोड क$ खायल 
जाइछ । आँठी फोड्लापर ओहिमेसँ कोमल खाद्य अंश बहराइछ । एकरा गुलफा/ताइक 
गुल्फा/गोभा/ताड़क गोभा कहल जाइछ । 


ताडेक जातिक वृक्षमे फड्ऽवला अति छोट फल होइछ- खजूर । ई आङुरक 
एक पोरक लम्बाइक आकृतिक होइछ । एकर उपरका आवरण काँचमे हरियर तथा 
पकलापर पीयर होइछ ।.एकर भीतरमे नाव आकारक पाथर सदृश बीया रहैछ । 


गुल्लडि/डुम्मरि 'एक प्रकारक सदाबहार वृक्षक फल थिक । ई गोल-गोल, 
छोट आ पैघ सुपारीक आकारक होइछ । काँच फड्क तरकारी होइत छैक । पाकल फड़ 
ओहिना खायल जाइछ । 


बड़हर अषाढ मासमे परिपक्व होअऽवला अन्य फल थिक । एकर बाह्य सतह 
उभर-खाभर होइत छैक । एहि फलक मध्य गोल आकृतिक किञ्चित कठोर भाग रहैत 
छैक, जकर चारूकात खाद्य गुद्दावला मोलायम भाग रहैत छैक । प्रत्येक फलमे उज्जर 
रंगक छोट-छोट सैकड़ो बीया होइत छैक । स्वादमे ई किञ्चित खटमधुर होइछ तथा 
पकला उत्तर एकर वर्ण पीताभ होइत छैक । 


अन्य काँटवला वृक्षसँ वसन्त ऋतुमे प्राप्त होअऽवला फल अछि- बेर/बइर/ 
'बएर/(सं.बदर) .।: एकर आकार करीब डेढ़ इंच धरि नाम होइत अछि । बैरक मध्यवर्ती 
भागमे नाम आकृतिक बीया होइत छैक तथा ओकर चारू कात गुदगर खाद्य भाग रहैत 
छैक । पाकल बैरक बाह्य भाग कत्थी ओ अल्प पीयर रंगक होइत अछि । बेसी नाम 
आकारक बैरक एक गोट प्रभेद सुगबा बैर होइछ । बैरक बीयांसँ जे वृक्ष उत्पन्न होइछ 
ताहिमे फडल बैरकें झड़बैर/आँठिया बैर कहल जाइछ । ई स्वादमे मधुराह होइत अछि । 

बैरके चूरि कः ओहिमे आओरो अन्य पदार्थ सभ मिला क$ चूर्ण बनाओल 
जाइछ । एकरा बैरचून कहल जाइछ । 


अत्यधिक पैघ आकारक सदाबहार वृक्षसँ प्राप्त अन्य फल थिक- कदम/कदम्ब । 
एहि फलक आकार छोट गेन्दक सदृश होइछ तथा पकलापर एकर रंग पीताभ होइत छैक । 
एकर बाहरी आवरणपर रोमांच सदृश पुष्पाकृति रहैत छैक तथा फलक भीतरमे अत्यन्त 
सूक्ष्म सहस्रो बीया रहैत छैक । खयबामे ई फल खटमधुर होइछ ई बीज सहित खायल 
जाइछ । एकर फड्बाक समय साओन-भादव होइछ । एकर चटनीयो बनैछ । 


अनार/दाड़िम जाडक मासमे एक गोट छोट सन आकृतिक गाछसँ प्राप्त 
होअऽवला फल थिक । ई छोट सन तुम्माक आकृतिक होइछ तथा एकर लम्बाइ करीब 
दू-अढाइ इंच होइछ । एकर वाह्य आवरण किञ्चित कठोर परतसँ युक्त होइछ तथा 
परिपक्वावस्थामे एकर रंग अल्प कत्थी होइत छैक । अनारक पुष्पक अवशेष ओकर फलमे 
गोरा जकाँ दृष्टिगोचर होइत छैक । अनारक भीतरी भागमे दाँतक सदृश दाना होइछ । एहि 
दानाक मध्य भागमे बीज रहैत छैक तथा बीजक चारू कात सरस आवरण रहैत छैक । 
चैह भाग चोष्य होइछ । अनेक दानाक परस्परं सम्बन्द्ध चारि-पाँच गोट शृंखला अनारमे 
पृथक्‌-पृथक्‌ पाओल जाइछ । एकर एक गोट विशिष्ट प्रभेदके' बेदाना कहल जाइछ । 


समइया वृक्षमे फड्‌ऽवला फल होइछ- केरा/रम्भाफल/कदली/कड्री । एकर 
गाछ जलयुक्त नाम बेलनाकार होइछ, जकरा थम्ह/कड्रीक थम्ह कहल जाइछ । एहि 
वृक्षसँ बीजकोष बहार होइछ । एकरा कोसा कहल जाइछ । कोसासँ डाँट सहित कदली 
फलक गुच्छा निकलैछ जकरा घौर/घौंर/केराक घौर कहल जाइछ । एही डाँटमे दससँ 
बीस संख्यामे एकत्रित फलक गुच्छाके' हत्या कहल जाइछ । हत्थाक प्रत्येक फलके* 
छिम्मी/छिम्मड़ि कहल जाइछ । घौरक नीचा भागक केरा अति छोट होइछ जे मुनियाँ केरा 
कहल जाइछ । 

मोटका केराक प्रभेदके' भोस/मुठिया केरा कहल जाइछ । केराक प्रभेद 
बत्तीसटा हत्थावला बत्तीसा कहल जाइछ । 

विशिष्ट केराक प्रभेदके' बागनर/बंशीवट कहल जाइछ । एकरे पैछ आकारक 
केरा सिंगापुरी कहल जाइछ । अति छोट छिम्मी, पातर खोइया आ सुगन्धित गुद्दासँ युक्त 
केरा चिनियाँ/चम्पापुरी/अनुपान कहल जाइछ । आँठीबला केराक प्रभेदके अँठिया 
केरा कहल जाइछ । 

माटिमे खाधि खूनि कऽ ओहिमे पोआर आदिकेँ ओछा देल जाइछ । तखन 
एहिपरसँ केराक हत्था वा सम्पूर्ण घौरेके” दऽ देल जाइछ । ऊपरसँ नार-पोआरक आवरण 
दऽ ओहिपरसँ मादि लऽ कऽ झाँपि देल जाइछ तथा एकर एक भागमे छोट सन मुँह छोडि 


232/मैथिलीक भोजन सम्बन्धी शब्दावली 


देल जाइछ जाहिमे आगि दऽ कऽ मुँहसँ फूकल जाइछ । धूआँ केरा तक चलि जाइछ । 
एहि प्रकारें फुकबाक क्रिया धूकब होइछ । जतेक बेर धूकल जाइछ तकरा धुकान कहल 
जाइछ । एहि प्रकारें धुकलापर केराक आवरण पीयर भऽ जाइछ तथा भीतरक गुदूदा 
गलगल भऽ जाइछ । एहन केरा पाकल केरा/धूकल केरा कहल जाइछ । एहि धुकबाक 
क्रममे बेसी घुआँ लागि गेलापर केराक आवरण कखनो-कखनो करिअओन तथा भीतरक 
गुद्दाक स्वाद धुआँ सन भऽ जाइछ । एहन केरा धुआँइन केरा कहल जाइछ । जे केरा 
स्वयं गाछेमे पीयर भऽ जाइछ गछपक्कू केरा कहल जाइत अछि । ताहिसँ पूर्वघरि घौड़ 
काँच कहल जाइछ । 


गर्मीक मासमे फड्ऽवला लत्ती-जातीय फल होइछ कांकड़ि (सं. कर्कटि) । 
ई बेलनाकार आकृतिक होइछ । एकर उपरका खोंइचा हरियर-पीयर मिश्रित चित्रवर्णः; 
होइछ । एकर गुद्दा स्वादमे अंश मात्रक मीठ होइछ । एकरे एक अन्य प्रभेदके* फूटि 
'कहल जाइछ । पकलापर ई स्वतः फाटि जाइछ । एकर उपरका आवरण उज्जर रंगक 
होइछ । एकरे जातिक छोट आकारक एक अन्य प्रभेदके* गुढ्मी/गुरमी/गुढ्मा/घुरमी 
कहल जाइछ । केरा उपजयबाक स्थान करजान/केरजान कहबैछ । 


तरबुज/तरबुज्जा/ तार्भुज/तरभुज्जा लत्तीजातीय गोल वृहदाकार फल विशेष 
थिक । एकर आवरणक रंग कारी, हरियर तथा दूनू मिश्रित चित्रवर्णक होइछ । एकर 
उपरका परतक अखाद्य भाग मोट होइछ । भीतरक जलयुक्त गुदूदा लाल रंगक होइछ । 
एकर बीया कारी रंगक होइछ । 


खरबूज/खरबुज्जा/खरभुज्जा/खुर्नुज लत्तीजातीय जलयुक्त फल विशेष थिक । 
ई गोल आकारक होइछ । एकर दूनू पार्श्व चपकल रहैछ । एकर उपरका आवरण पीयर 
रंगक होइछ जाहिमे हरियर रंगक डाँडि बनल रहैछ । फूटि-काँकड्कि अपेक्षा ई विशेष 
मिट्ठ होइछ । एकरा लालमी सेहो कहल जाइछ । 


एक डेढ़ बीत नाम दण्ड आकारक लत्तीजातीय फल थिक खीरा”/सोहास 
(सं. त्रपुस) । खीराक आवरण उज्जर तथा हरियर-पीयर मिश्रित चित्र वर्णक होइछ । 
खीराक उपरका भागकें मुहठी/मुद्ठी कहल जाइछ । नीचाक भाग पेनी कहल जाइछ । 
एकर मुट्ठी तीत होइछ । तँ एकरा काटि कऽ खायल जाइछ । खीराक भीतरक मुद्दा 
तीन भागमे विभक्त रहैछ । एहि विभक्त भागके' फाँक कहल जाइछ । 


खीराक एक प्रभेदके बालम खीरा कहल जाइछ । छोट खीराके* 
बच्चा/बतिया/खिज्जा कहल जाइछ । ई काँचे खायल जाइछ । नाम दण्डाकृतिक एही 
जातिक खाँचदार फल बतिया कहल जाइछ । 


मखान/मखाना पानिमे उपजऽवला एकटा फल थिक । एकर बीयाके' 

बीहन/बीहिन/बीहनि कहल जाइत अछि । एकर आकार गोल आ रंग कारी रहैत छैक । 
कारी रंगवला ऊपरी भाग कठोर कवचक रूपमे रहैत छैक । एकर तरमे उज्जर रंगक गुद्दा 
रहैत छैक । आकारमे ई मट्टरक दानासँ कने पैघ होइत अछि । 


मखानक बीहनि कातिकमे जलाशयमे छीटल जाइत छैक । किछु समयक बाद 
बीहनिसँ काँट युक्त डंटी निकलैत छैक । डंटीक उपरका माथ पातक आकृति ग्रहण करैत 
छैक । पात गोल लगभग हाथ भरि व्यासक ओ काँटसँ युक्त होइत छैक । गाछसँ निकलल 
डंटी सभमे अनेकसँ नील वर्णक फूल बहराइत छैक । फूल झड्लाक पश्चात्‌ डंटीक 
उपरका भागमे गेनक आकृतिक काँट्युक्त आवरणवला फड बहराइत छैक । एहि फडके 
पुर/पउट कहल जाइत अछि । पउटक भीतरी भागमे मखानक बीया रहैत छैक । एहि 
बीयाकोँ गुरी/गूडी/गुडिया कहल जाइत छैक । बीया पकलाक बाद पउट स्वतः गलि 
जाइत अछि आ गूड़ी सभ जलक भीतर खसि धरती धऽ लैत अछि । ओहि गूडीकें 
जलसँ ऊपर करबाक क्रिया मखान खरड्ब/बहारब होइछ । 


जलाशयसँ बाहर कयल गूदीक उपरका भागमे एकटा पातर आवरण रहैत अछि । 
एकरा चॉंइटा कहल जाइत छैक । चोंडटा छोड्यबाक हेतु गूडीके' खूब लतिखुर्दन कऽ 
साफ पानिसै धो देल जाइत छैक । एहि साफ गूडीकोँ रौदमे सुखा लेल जाइछ । सुखायल 
गूड़ीके' समान आकृतिक अनुरूप छँटबाक हेतु ओकरा सात आकृतिक छेदसँ युक्त सातटा 
चालनिसँ होइत क्रमशः चालल जाइत छैक । 


गूडीसँ मखान बनयबाक क्रिया भूजब होइत अछि । भुजबासँ पूर्व गूडीकोँ 
हल्लुका गर्म करबाक क्रिया भाइ(र )ब होइत अछि । भारल गूड़ीक एक ठाम जमा क$ 
एक-दू दिन छोडि देबाक क्रिया जमायब होइत अछि । 


जमल गृड़ीके खापरिमे लाल कऽ भूजि गर्मेमे तीन-चारिटा गूड़ी एकटा 
काठक चाकर आधारपर राखि काठेक हथौड़ीसँ पीटल जाइत छैक । काठक-चाकर 
आधघारके तरिहट ओ हथौडीके* मुङरि/मुङरी/पिटना कहल जाइत छैक । एहि तरहेँ 
कयलासँ गूडीक “उपरका आवरण टूटि क$ छिडिया जाइत छैक आ भीतरवला उज्जर 
अनेक गुणित आकार पकड़ बाहर होइत अछि । एहि फूटल गूडीके' मखान कहल जाइत 
अछि । : 


'फूटि कऽ अत्यधिक पैघ भेल मखानके फोका/फोका मखान कहल जाइत 
अछि । बिनु फूटल अथवा कम फूटल मखानके किरीं/ठुरी कहल जाइत छैक । 
आघातक कारणें जे किरी दूटि क$ टुकड़ी-टुकड़ी भऽ जाइत छैक ओकरा दालि/दाइल 
कहल जाइत छैक । 


पानिमे उपजऽवला एकटा खाद्यफल सिंघाड़ा/सिङहारा/सिंहारा/पानी फल 

कहल जाइत छैक । एहि फलक आकृति त्रिकोण होइत छैक । एकर बाह्य आवरण हरियर 
तथा लाल रंगक होइत छैक । देशी प्रभेदके देशवाली ओ आयातित प्रभेदके* 
कनपुरिया/कानपुरी कहल जाइत छैक । देशवाली प्रभेदक फल कनपुरियाक अपेक्षा छोट 
होइत छैक । संगहि जुअयला उत्तर देशवाली प्रभेदक सिंहाराक आवरण कठोर भऽ जाइत 
छैक आ ओकरा दाँतसँ काटि क5 खायब संभव नहि रहैत छैक । कनपुरियाक आवरण 
जुअयलोपर नरमे रहैत छैक । ते" जुआयल देशवाली सिङहाराके उसिनि कऽ हाँसूसँ 
'छीलि खयबाक प्रचलन अछि । नरम गुद्दावला सिङहाराके खिच्चा/खिज्जा/अजोह 
कहल जाइत अछि । 


पानिमे वर्षा कालमे उपजऽवला एक गोट फूलक गाछ होइछ भेंट । एकर 
'फलवला अजोह भागमे मडुआ सदृश खाद्य पदार्थ होइछ जकरा मडुअनि कहल जाइछ । 
एहिसँ बनल लावा भेंट लाबा कहल जाइछ । 


आम्लिक फल 


कोनो खाद्य वस्तुमे अमती अनबाक हेतु निम्नलिखित आम्लिक फलक 
सहायता लेल जाइछ जेना- अमड़ा, इमली, करौना, नेबो तथा धातरी आदि । स्वतन्त्रो 
रूपमे एकर सभके' खाद्य वस्तु बना कऽ ग्रहण कयल जाइछ । 


सदाबहार वृक्षसँ प्राप्त समैया आम्लिक फल मध्य अमड़ा अबैत अछि । एकर 
आकृति अण्डाकार होइछ तथा आवरणक रंग हरियर रहैछ । एहिमे खोइया नहि होइछ । 
एकर भीतरमे दूटा चापत बीज रहैछ । एकरे सदृश मुदा छोट आकृतिक अन्य फल 
करौना/करोना होइछ । पकलापर ई जामुनक रंगक भऽ जाइछ । एकर गाछ झाड्युक्त होइछ । 


झाड्युक्त गाछमे बारहोमास फड्ऽवला फल होइछ नेबो/नेमो/नेमुआँ/निबू/निम्बू । 
मुख्यतः एकर दुइ गोट प्रभेद होइछ - कागजी ओ जमीरी/जम्बीरी । कागजीक आकृति 
नमौन अण्डाकार होइछ । एकर बाह्य आवरण खुरदराह होइछ । काँचमे एकर आवरणक 
रंग हरियर तथा पकलापर पीयर होइछ । एकर उपरका भाग खोड्या कहल जाइछ तथा 
भीतरक रसयुक्त गुदूदावला भाग अनेक पातर आवरणमे मुनल रहैछ जे पोट कहल 
जाइछ । उपयोगमे अनबाक हेतु एकरा काटल जाइछ । काटल खण्डको फाँक कहल 
जाइछ । फाँकके' हाथसँ दबओलाक पश्चात्‌ जे जलीय पदार्थ बहराइछ तकरा नेबोक रस 
कहल जाइछ । जमीरी नेबोक आकृति गोल होइछ । एकर दूनू पार्श्व चापट ओ गँहीर 
रहैछ । एकर आवरणक रंग हरियर होइछ । नेबोक अन्य प्रभेदके' पहाड़ीनेबो/नेपलिया 
नेबो/सन्तरास कहल जाइछ । एकर आकृति कागजी नेबोक तिगुन्ना-चौगुन्ना होइछ । लघु 
आकृतिक विशिष्ट सुगन्ध संयुक्त कागजी देशी कागजी कहल जाइछ तथा पैघ 
आकृतिवला कागजा कहल जाइछ । जमीरी नेबोक दशगुन्ना पैघ आकारक अन्य फल 

होइछ टाभ नेबो । एकर भीतरक खाद्य अंश पकलापर लाल रंगक होइछ । एकर स्वाद 
खटमधुर होइछ । ई फल सद्यः ग्रहण कयल जाइछ । 


नेबोके उपरका आवरणके घसि कऽ नोन दऽ कऽ सिझओलापर बनल सामग्री 
निमकी कहल जाइछ । नेबोक फाँकपर नोर छीटि आगि पर खदकाओल जाइछ जकरा 
चुक्क/चुक कहल जाइछ । एकर उपयोग पेट खराब भेलापर कयल जाइछ । 


काँटबला झारीदार वृक्षमे फड्‌ऽवला गोल लघु आकृतिक फल होइछ- अमती । 
काँचमे एकर रंग हरियर तथा पकलापर करिछओन होइछ । विशाल वृक्षमे मटर आकृतिक 
अन्य आम्लिक फल होइछ- फरसा । इहो पकलापर कारी रंगक होइछ तथा स्वादमे 
खटमधुर होइछ । आम्लिक फल मध्य छोट करैल आकूतिक एकगोट फल तूति/तूँति 
होइछ । 


आसिन-कातिकसँ माघ मास धरि सदाबहार वृक्ष विशेषस प्राप्त होअऽवला अन्य 
'फल थिक- धातरी/धात्री/अओरा । एकर स्वाद खट्टा ओ किञ्चित कषाय होइत 
अछि | ई जुअयला उत्तर खायल जाइछ । एकर आकार गोल तथा रंग किञ्चित 
हरियर-पीयर मिश्रित होइछ । सम्पूर्ण फल अनेक क्षैतिज खण्डमे विभक्त रहैछ तथा 
मध्यवर्ती भाग गोल बीजसँ युक्त होइछ । एकर चटनी, अँचार तथा मोरब्बा बनैछ । 


बेढ़मे प्रयुक्त बेलसन नमहर काँटसँ भरल गाछमे धातरीक आकारक एकटा फल 
होइछ जकरा पनिअओला/पनिअल्ला/पनिझाला कहल जाइछ । ई हरियर होछ आ 
पकलापर लल्हौन भऽ जाइछ । काँचमे एकदम खट्टा तथा पकलापर किछु मिठौंस भऽ 
जाइछ । काँचको क्यो-क्यो चटनी बना कऽ खाइछ । पाकलके' तरहत्थीपर गुलगुला क5 
खायल जाइछ । धातरीये सदृश रंग ओ आकारक अमत फल होइछ हरफा/हरफरौड़ी । 
झाड़ीदार गाछमे एक इंच नाम ओ पातर होइछ घमौरी/घम्हौरी । ई पकलापर नारंगी रंगक 
होइछ । स्वाद एकर खटनुरूस होइछ । खाँचदार बेलनाकार फल होइछ 
अजनास/अननास/अनारस । पूर्णिया-किसनगंजमे एकर बृहत्‌ खेती होइछ । 


अत्यन्त छोट-छोट पातवला सदाबहार वृक्ष विशेषमे करीब बीत भरि नाम एकटा 
फल बैसाखमे उत्पन्न होइछ, जकरा इमली/तेतरि/तितरी (सं. तितरी) कहल जाइछ । 
एकर स्वाद काँच रहला उत्तर अत्यन्त खट्टा होइछ तथा पकलापर किञ्चित मधुरतासँ 
युक्त भऽ जाइत अछि । एकर व्यवहार समान्यतः खटाइक रूपमे होइछ । मुदा रुचि 
परिवर्तक लेल कखनो क्यो-क्यो प्रत्यक्षतः सेहो ग्रहण करैछ । एहि फलक ऊपरी भागमे 
एकटा आवरण बनल रहैत छैक । ओहि आवरणक भीतर गुदूदावला भाग रहैछ । 
गुद्दावबला भाग छोट-छोट अंशमे बाँटल रहैछ । प्रत्येक अंशमे गुद्दाक भीतर एक-एकटा 
बीज रहैछ । बीजक आकार चौखूट ओ रंग गाढ़ कत्थी रहैछ । 

आयातित फल 


अनेक फल मिथिलामे आयातित भऽ जनसामान्यक भोजन-व्यवहारमे प्रचलित 
देखल जाइछ । एहिमे बदामी रंगक गोल आकृतिक फल होइछ समतोला/सन्तरा । एकर 
दूनू पार्श्व चापत तथा गँहीर होइछ । एकर भीतरक खाद्य अंश नेबो आकृतिक होइछ । 
एकर स्वाद मिट्ठ होइछ । एकरे अन्य प्रभेद मोसम्मी/मौसमी/मोसमी कहल जाइछ । 
एकर फलक बाह्य आवरण हरियर तथा भीतर पीयर रंगक होइछ । पैघ लतामक आकारक 
रसदार आयातित फल नासपाती/नसपाती होइत अछि । 


कत्थइ लाल-हरियर मिश्रित गोल आकृतिक फल सेव होइछ, जकर दूनू भाग 
चापत तथा गँहीर होइछ 1 एकर नीक प्रभेद कश्मीरी सेव कहल जाइछ" . 


गोल अण्डाकारक कत्थी रंगक अन्य फल सपादू कहल जाइछ । 


गोल आकृतिक एकटा फल होइत अछि सरीफा/सरिफ्फा । एकर उपरका 
आवरण उभर-खाभर पहाडक आकूतिक रहैछ जकर रंग हरियर होइछ । एकर भीतरक 
खाद्य अंश उज्जर रंगक होइछ जे अनेक भागमे विभक्त रहैछ । एकरा बीचमे कारी रंगक 
बीया होइछ । एकर स्वाद अति मिठ्ठ होइछ । एकरे अन्य प्रभेद सीताफल/आँता/अत्ता 
'कहल जाइछ । पीयर रंगक जलीय खाद्य अंशसँ युक्त गोल लघु आकृतिक फल मक्या 
कहल जाइछ । एकर उपरका आवरण पत्रप्राय रहैछ, जाहि मध्य ई फल होइछ । 


अण्डाकार लघु आकृतिक हरियर रंगक जलयुक्त फल थिक अंगूर/अंगुर । 
एकर फल अनेक संख्यामे एकत्रित रहैछ जकरा झन्बा/अंगूरक झब्बा कहल जाइछ । एकर 
स्वाद अति मीठ होइछ । एकटा खट्य प्रभेदक अंगूर सेहो होइछ । पैघ आकृतिक अंगूरके* 
सुखलापर मोनका/मुनक्का/मनक्का कहल जाइछ तथा छोट आकृतिक अंगूर सुखओलापर 
किसमिस कहल जाइछ । आयातित फलमे कागजी बदाम/काबुली बदाम अबैछ । 
चिनियाँ बदाम/मूङफली सेहो आयातिते सामग्री थीक । मैथिली भोजनक अन्य आयातित 
फल सब अछि- काजू, अखरोट, चिरौंजी आदि । 
दूध 

मैथिल भोजन-विन्यास मध्य दूध ओ दहीक महत्त्व अत्यधिक रहल अछि । ई 
पशुधनस प्राप्त आहार थिक । मिथिलाक पशुधनमे गाय, महींस, बकरी ओ भेंडी दूधक 
स्रोत अछि । बकरी ओ भेंडीक दूध मात्रामे अल्प प्राप्त होयबाक कारण सद्य: पीबाक 
हेतु प्रयुक्त होइछ॑ मुदा गाय ओ महींसक दूधसँ दही, घी एवं अनेक मिष्टान्न तैयार कयल 
जाइछ । गाय ओ महींसक स्तन (दूधकस्थान)के थन/अरुआर कहल जाइछ । एहिसँ 
हाथक सहायतासँ दूध गाड्ल जाइछ । गाड्बाक एहि क्रियाको दूहब कहल जाइत अछि । 

दूध दुहबाक क्रममे दूधक धारक चोटसँ दूधक बासनमे बुलबुलाक रूपमे दूध कपर चलि 
अबैछ । एकरा फेन कहल जाइछ । एहन फेनवला दूध फेनायल दूध कहल जाइछ । ई 
दूधक धार कोनो बासनमे नहि दूहि बच्चाक मुँहमे दुहल जाइत अछि तँ एकरा 
गाली/गाली देब/गाली पियैब कहल जाइत अछि । 


दूध दुहबाक सामान्य समय अछि साँझ ओ भिनसर । जे दूध भिनसरमे दूहल 
जाइछ ओ भोरका दूध/भिनसरुआ दूध कहल जाइत अछि । साँझ वा रातिमे दूहल दूध 
सँझुका दूध/रतुका दूध/रतिया दूध कहल जाइछ । रतिया दुध प्रात भेने बासि / बसिया 
भऽ जाइछ । सद्यः दूहल दूध टटका कहल जाइछ । बेसी दिनक बिआयल गाय-महिसिक 
दूधको गाढ दूध कहल जाइछ । 


सद्यः प्रसूता गाय-महिसिक दूधके' खिरसा कहल जाइछ । बिन औंटल दूध 
काँच दूध कहल जाइछ । काँच दूधको राति भरि छोडि देलासँ ओकर ऊपरी भागमे गाढ़ 
पदार्थ जमि जाइछ जकरा मावा/गाभ कहल जाइछ । एहि गाभके हटेबाक क्रिया काछब 
होइछ । गाभ काछल दूध गभकच्छू कहल जाइछ । दूध अधिक काल धरि काँच रहला 
पर वा अन्य कारणसँ दोषयुक्त भऽ गन्ध करऽ लगैत छैक । एहन स्थितिमे दूधमे अत्यन्त 
सूक्ष्म कण सभ दृष्टिगोचर होअऽ लगैत छैक । एहि तरहे दोषयुक्त होयबाक क्रिया 
मसकब होइछ । 


जखन दूधक जलीय अंशपर ठोस कण सभ स्पष्टतः पृथक्‌ बुझना जाइछ, तँ 
ओकर दोषयुक्त होयबाक क्रिया खुदिआयब होइछ । अधिक दोषयुक्त दूधक पानि पृथक्‌ 
भऽ जाइछ आ ओकर सारतत्त्वक थक्का बनि जलीय भागसँ फराक भऽ जाइत छैक । 
एकरा दूधक फाटब कहल जाइछ । फाटल दूधक थक्कावला अंश फटोन/फटौन/फद्टन 
कहल जाइछ । मधुर अदि बनयबाक लेल अम्मत पदार्थ मिला क5 फाड्ल दूधक 
थक्कावला अंश छन्ना/छेना कहल जाइछ । एकर पानि छेनाक पानि कहल जाइछ । 


दूधको गर्म करबाक क्रिया औंटब होइत अछि । औंटबाक क्रममे दूधक द्वारा 
बासनक ऊपरी भागक विस्तृत क्षेत्रमे पसरि जयबाक क्रिया उधियायब होइछ । एकरा 
उधियान सेहो कहल जाइछ । कनेके गर्म कयल दूधक गर्म होयबाक क्रिया 
'कुकुहायब/कुहकुहायब कहल जाइछ । दूधके खूब औंटलापर ओकर जलीय अंश 
वाष्पीकृत भऽ उडि जाइत छैक आ सारतत्त्व गील पदार्थक रूपमे बचि जाइछ । एकरा 
'खोआ कहल जाइत छैक । पातर खोआके' राबड़ी/रबड़ी कहल जाइत छैक । 


दूध जाहि बासनमे औंटलं जाइत छैक ओकर पेनीमे दूधक किछु अंश जरि कऽ 
पकड़ लैत छैक । एहि पदार्थको डाढ़ी कहल जाइत छैक । दूध जरलापर ओकर स्वादक 
विकृतिको डढ़ाइन कहल जाइत छैक । 

औंटल दूधके' ठंढयलापर ओकर उपरका सतह पर दूधक तत्त्व एकत्रित भऽ 
परत पडि जाइत छैक । एहि जमल गाढ़ पपडीकोँ छाल्ही कहल जाइत छैक । छाल्हीक 
पातर परतको ममुरी कहल जाइछ । नीक दूधक छाल्ही मोटगर होइछ जकरा छलिहगर 
दूध कहल जाइछ । एहन छाल्ही तरहत्थी सन मोट छाल्ही कहल जाइछ । दूधक सतह 
परसँ काछि क$ निकालल छाल्हीके' मलाइ/मलीदा कहल जाइत छैक । दूधक सार 
तत्त्वक हेतु मावा शब्दक व्यवहार होइत अछि । छाल्ही सेहो दूधक सारतत्त्व थिक ते" 
एकरो मावा कहल जाइत छैक । 


दूधक सारतत्त्वके एकत्रित करबाक हेतु अनेको प्रक्रियाक व्यवहार कयल 
जाइछ । 


दूधको संचालित करबाक क्रिया मथब/महब होइछ । महलासँ दूधक सारतत्व 
अलगि जाइत छैक । एहि सार तत्वकेँ नेनु/ननु/नेउन/नेन/मक्खन/माखन कहल जाइछ । 
मक्खन निकाललाक पश्चात्‌ दूधक अवशिष्ट अंशके" दुद्धी कहल जाइत छैक । 
आइकालिहि दूधक मशीन द्वारा संचालित क$ मक्खन निकालल जाइछ । एहि तरहे* 
मक्खन निकालबाक क्रिया पेड़ब होइछ । दूधसँ काछल गाय दूध ओ दहीक छाल्हीकेँ 
मथलासँ सेहो मक्खन पृथक्‌ होइत छैक । छाल्हीके* माटिक गोल अरद्धवृत्ताकार बासनमे 
राखि महल जाइछ । एकरा नदिया कहल जाइछ । मथबाक हेतु काठक नाम डाँट लागल 
उपकरण रहैछ, जकरा रही/मथनी/महथा कहल जाइछ । 


मक्खनमे पानि मिला क दोबारा मथलासँ ओ अधिक कठोर स्वरूप धारण क$ 
लैत छैक । एहि गील पदार्थक रूप धारण कऽ लेलापर बासनमे बचल पानि ओ मक्खन 
मिश्रित अंशके घोर/मद्ठा/माठा/मही कहल जाइछ । 


एहि महीमे चाउरकोँ रन्हलापर ओ घोरजाउर/घोरजारी/मठजाउर/महियाउर 
कहल जाइछ । दूधसँ मेक्खन निकालबाक कार्य वृहत्‌ उद्योगक रूपमे चलैत अछि । एहि 
उद्योगमे लागल व्यक्तिको मखनिजा/मखनियाँ कहल जाइछ । मक्खन तैयार करबाक 
स्थलको मखनाहा/मखनाही कहल जाइत अछि । 


मक्खनकों गरम कः द्रवीभूत करबाक क्रिया बरकायब होइछ । अधिक काल 
घरि गर्म कः ओकर जलीय अंशके सर्वथा वाष्पीकृत करा देबाक क्रिया टाँसब होइछ। 
टँसला उत्तर जे द्रव प्राप्त होइत छैक तकरा घी/घिउ/घृत कहल जाइत छैक । एहि क्रममे 
जे अंश लोहियामे लागि जाइछ ओ डाढी/घीवक डाढ़ी कहल जाइछ । 


छाल्हीसँ तैयार कयल घी छाल्हीक घी कहल जाइछ एवं मक्खनसँ तैयार घिउ 
'मक्खनक घिउ कहल जाइछ । 

मु 

माछीक आकारक कीट विशेष द्वारा विभिन्न फूलक परागसँ निर्मित एकटा 
अत्यन्त पौष्टिक द्रवके मधु कहल जाइछ । मधु निर्माण करऽवला कीटकोँ 
मधुमाछी/मख्खी/मधुमख्खी कहल जाइछ । मधुमाछीक खोंताके' छत्ता कहल जाइछ । 
छत्तासँ मधु बाहर करबाक व्यापार मधु छोड़ायब होइछ । 

मिथिलामे मधुमाछीक तीन गोट प्रभेद भेटेत अछि । पीताभ पाँखिसँ युक्त 
मधुमाछीक सबसँ पैघ आकृतिवला प्रभेद भौंरा कहल जाइछ । चितकाबर पाँखिवला 
मध्यम आकूतिक मधुमाछीके खोखवला मक्खी कहल जाइछ । कारी रंगक पाँखिवला 
अत्यन्त छोट आकूतिक मधुमाछीके गोइठी/कनौजिया कहल जाइछ । 

मधुमाछी घरक देबाल, गाछ आदिपर छत्ता 'लगबैत अछि । घरक देबालमे दिवाड़ 
नामक कीटक ओ गाछपर घोरन नामक कीटक आक्रमणसँ मधुमाछी छत्ता छोडि कऽ 
भागि जाइत अछि । मधुपी/मधुपीया नामक एकटा पक्षी मधुमाछीक छत्ता तोडि कऽ उड़ि 
जाइछ आ मधु तथा अंडा-बच्चा सभटा खा जाइत अछि । 

मधु छोड्यबामे छत्ताके कटबाक हेतु कचिया हाँसूक व्यवहार होइत छैक । 
त्तासँ मधुमाछीकें भगयबाक हेतु खढ्क चारू कात भाँगक गाछ दऽ रस्सीसँ बान्हि कऽ 
दण्डाकार उपकरण बनाओल जाइछ । एकरा उक्का/लुक्का कहल जाइत छैक । मधु 
रखबाक घैलाके कटिया कहल जाइछ । मधुमाछीक छत्ताके लोहक डोल/बाल्टीमे 
राखल जाइछ । छत्ताके' सड्यबाक हेतु कपड़ाक बान्हल मोटरीके' झोड़ा/घोकड़ा कहल 
जाइछ । छोट घोकड़ाके धोकड़ी कहल जाइछ । मधुमाछीक सडल छतताके औंटबाक 
हेतु टिनक उपयोग होइत अछि । 

मधुक उत्पादन मुख्यतः चैतसँ अषाढ मास धरि होइछ । चैत मासमे आमक 
मज्जरसँ मधुमाछी मधु बनबैत अछि । ई मधु स्वच्छ, गाढ़ ओ सुगन्धित होइछ । एकरा 
चैती मधु कहल जाइत छैक । बैसाख मासक मधु बैसवखा कहल जाइछ । ई गाढ, दानेदार 
आ हलुक लाल रंगक होइत अछि । जेठ मासक मधु जेठी मधु कहल जाइछ । ई पातर 
ओ गाढ़ लाल होइछ । आषाढ मासक मधु कारी रंगक, पातर ओ कम मधुर होइछ। 

मधुमाछीक पछिला भागमे पातर ओ नोंखगर अंग होइत छैक । एकरा सूड़/सूंघ 
कहल जाइत दैक । एहिसँ मधुमाछी दंश मारैत छैक । दंश मारलापर पीड़ा होयबाक क्रिया 
'बिसबिसायब होइछ । मधुमाछी मधु छोड़ौनिहारके खेहारि क5 दंश मारि दैत छैक । 
खेहारबाक क्रिया चहेटब होइछ । 

छत्ता लग जयबासँ पूर्व कुरेडी एकटा मन्त्र पढ़ैछ जकरा मन्तुर** कहल जाइत 
छैक । कुरेडी सभक मान्यता छैक जे मन्तुर पढ़ि लेने मधुमाछी ओकरा नहि कटेछ । 

मधुमाछीक छत्ता अर्द्धअंडाकार होइत छैक । एकर उपरका भागमे मधु भरल 
रहैत छैक जकरा कोड़ा/कोरहा कहल जाइछ छैक । अण्डा-बच्चासँ भरल निचला 
भागको खखरा कहल जाइछ । 


दबाव द्वारा मधु गाड्ल मुट्ठी भरि कोढाके' मुठरा/मुठला कहल जाइछ । 
मुठरा ओ खखरा मोमक उत्पादनक हेतु आधार सामग्री होइछ । 


पान 


पान भोजनोपरान्त मुखशुद्धिक रूपमे प्रयुक्त पदार्थ थिक । नागबल्ली/नागबेल 
नामक लता विशेषक पातके पान (सं. पर्ण) तथा तमोर/तमोल/तबोल (सं. ताम्बूल) 
कहल जाइछ । 


पानक पातक अगिला नोंखगर भागको मुहरा/दुरनी/सूढ/सूर कहल जाइत 
छैक । पातक पृष्ठ भागके' लतासँ सम्बद्ध राखऽवला शलाकाक आकृतिक भाग डंटी 
कहल जाइछ । 


पानक प्रभेद 


पानक अनेक प्रभेद होइत अछि । स्थानीय पानक देशी कहल जाइछ । एहि 
'ठामक पानक पात छोट, मोट ओ कडा होइत अछि । आयातित बेलके' रोपलापर ओहिमे 
पहिल वर्ष जे पात निकलैत छैक ताहिमे मौलिक बेल जकाँ पात उगैत छैक मुदा बादक 
वर्षमे निकलल पातमे स्थानीयताक प्रभाव दृष्टिगोचर होअऽ लगैत छैक । एहन पानके 
दोगला कहल जाइछ । मिथिलाक देशी पानक एकटा प्रभेद साँची कहल जाइछ । एकर 
पात-पैघ ओ स्वादमे कडू होइछ । मध्यमे चाकर ओ अगिला-पछिला भागमे गोल पातवला 
पानक प्रभेद करजोड़ी/करजोडिया/कलजोड़ी/कलजोड़िया होइत अछि । कपूरक सुगंधसँ 
युक्त पानक प्रभेद कपूरी/कपुरिया/कर्पुरिया/ककीर/ककेर/ककेरा होइत अछि । मधुर 
स्वादवला पानक एकटा प्रभेद बेलहरी साँची कहल जाइत अछि” । साँची पानसँ कम 
कटु स्वादवला छोट-छोट पातवला पानक प्रभेद बंगला होइत अछि । 


आयातित पानमे कलकतिया, मद्रासी, बनारसी ओ मगही प्रभेद भेटैत अछि । 


लोकगीतमे डाटरि पानक उल्लेख भेटैत अछि ।* लोकगाथा सभ मे पाकल 
बीड़ा पानक उल्लेख भेटैत अछि । ई बीड़ा नामक पानक प्रभेद होइत छल ।" 


पानमे अनेक प्रकार बीमारी पकड़ लैत छैक । पातक चितिर-बितिर ओ कडू 
भऽ जयबाक लक्षणवला बीमारी झलमा. कहल जाइछ । पातक कोनो भागक गलि 
जयबाक बीमारी फुट्टा होइत अछि । सम्पूर्ण पात गलि कऽ तूबि जयबाक बीमारी 

तेलगगरा कहल जाइछ । पातक सुखबाक क्रिया झरकब होइछ । पानक पातक अग्रभाग 
झरकि जयबाक बीमारी बढ़ती कहल जाइछ । 


'पानक गनती 


बीस संख्यक पानक पात एक कोरी कहल जाइछ । पचास पातक चौठी/चौठेया ओ 
एक सय पातक आधा ढोली होइत अछि । दू सय पानक पातक समूहके ढोली कहल जाइत 
छैक । सात ढोलीक एक कनमा, अठाइस ढोलीक एक पौआ, छप्पन ढोलीक आधा 
सेर आ एक सय बारह ढोलीक एक लेसो होइत अछि । एक ढोलीसँ कम पातक बान्हल 
समूहको भीड़ा कहल जाइछ । छोट भीड़ाके' भीड़ी ओ अत्यन्त छोट भीड़ीके भिरौड़ी 
कहल जाइछ । पातमे बान्हल भीड़ीके पतौड़ा ओ भिरौड़ीके पतौड़ी कहल जाइछ । 


पानक उपयोग 


पानके खाद्य बनयबाक हेतु एकरा धो साफ कऽ डंटीवला अंश तथा टुरनी 
'काटि देल जाइछ । पश्चात्‌ एहिपर चूनक प्रलेप लगाओल जाइछ । चून जलाशयसं प्राप्त 
जन्तु विशेष जकरा सीप कहल जाइत छैक, तकर खपड़ोइयावला अंशके आगिमे पका 
कऽ ठंढओलापर पानिक फुहार दऽ भड्कओलापर प्राप्त होइत छैक आ एहिमे आवश्यक 
पानि दऽ गील कऽ लेल जाइत छैक । चूनक पश्चात्‌. पानपर आयातित मशालाविशेषक 
गील प्रलेप लगाओल जाइछ । एहि मशाला विशेषके कऽथ/कत्था कहल जाइत छैक । 
चून, कऽथक अतिरिक्त पानक संगे खाद्य विभिन्न पदार्थमे सुपारी नामक फल प्रमुख 
अछि । ई नारीयरेक लघु आकारक फल थिक । एकरा सोपारी/कसैली/गूआ/पूग/पुंगी/ 
पुंगीफल/मुखशुद्धि कहल जाइत छैक । सुपारीक अत्यन्त छोट प्रभेद मनिचन/मानचन/ 
मानचन्दी/मानिकचन/मानिकचन्दी होइत अछि । अपेक्षाकृत पैछ ओ कठोर सुपारीको 
छलिया कहल जाइत अछि । छलियाके बम्बइया सेहो कहल जाइछ । अमीनताज, 
गोटाकाँटा आदि छलियाक अन्य प्रभेद अछि । अत्यन्त कठोर सुपारीक प्रभेद विशेष 


कालापानी कहल जाइत अछि । आसामसँ आयातित सुपारीक प्रभेद आसामी/असमियाँ | 


कहल जाइत अछि । चापत आकृतिक कषाय स्वादसँ युक्त सुपारीक प्रभेद चित्ती कहल 
जाइत अछि । नेपालसँ आयातित सुपारीक सदृश एकटा अत्यन्त छोट ओ कठोर फल सेहो 
पानक संगे व्यवहार कयल जाइछ । एकरा निरमली/निरमलिया कहल जाइत छैक । 
संस्कृतमे सुपारीको सुप्रीय कहल गेल: अछि । 


दू भागमे कारल सुपारीको फाँक कहल जाइछ । फाँकके अनेकशः खण्डित 
कयला उत्तर प्राप्त टुकडी सभके' दूक/दुकड़ी/दूक-टाक कहल जाइछ । सुपारीक 
पातर-पातर कच्चीके' कतरा/कटुआ कहल जाइछ । भूजल सुपारीकँ सेका/सकेली/भूजा 
कहल जाइछ । 

पूजा-पाठमे सम्पूर्ण सुपारीक व्यवहार कयल जाइछ । एकरा सौंस सुपारी कहल 
जाइछ । 


पानक संगे मशाला मध्य निम्नलिखित नामसभ अबैत अछि- लौंग/लबङ 
नामक कडुपुष्प, जाफर नामक कटु स्वादयुक्त फल, हरीड़ नामक काषाय स्वाद युक्त 
फल, इलैंची/अणा( डाँ )ची )/दछिनी नामक सुगन्धित फल; कपूर, पिपरमिन्ट आदि 
सुगन्धित द्रव्य, आमक सुखायल आँठीक गुद्दा आदि । विआहमे वर-कनियाँके एक 
दोसराक हाथेँ हरीड़ पान खोअयबाक विधान छैक ।” 


आइकाल्हि पानक संगे सुगन्धित तमाकुल खयबाक प्रचलन अछि । एहन 
तमाकुलके' जर्दा* कहल जाइछ । पानमे ऊपरसँ सटबाक पन्नी जकाँ अत्यन्त पातर 
सुगन्धित बस्तुको तबक कहल जाइछ । 


डंटी सहित बिनु काटल पानक पातको डटार/छुट्टा कहल जाइछ । पानक 
पातमे कऽथ ओ चूनक संयोग क$ मोड्बाक क्रिया पान लगायब होइछ । काटल पानके 
त्रिभुजाकार मोडला उत्तर खिल्ली बनैत छैक । सौंस पातक खिल्लीकें बीड़ा/बिड्वा/बिड़िया 
(सं.) बीटक कहल जाइछ । छोट बीड़ाके बीड़ी कहल जाइछ । गोल क$ मोडल 
'बीड़ाके गिलौरी कहल जाइछ । लोकगीतमे हसाना बीड़ा पानक उल्लेख भेल अछि ।“ 
लोककथामे हँसतापान ओ बोलता सुपारीक उल्लेख भेटैत अछि ।“ मिथिला भाषा कोषमे 
पानक बीड़ीक काड़ा, चम्पा, टिकुलिया ओ पखिया प्रभेदक उल्लेख अछि ।% 
लोकगीतमे दशोनहा पानक उल्लेख भेटैत अछि ।” एहिमे दसय पदार्थ मिलाओल रहैत छल । 


साधारण पानके सादा ओ मधुर खाद्य युक्त पदार्थ मिलाओल पान मीठा 
कहल जाइछ । 


नशायुक्त पेय 

मिथिलाक जनजीवनमे अनेक प्रकारक नशायुक्त पेय करबाक सेहो चलनि रहल 
अछि । एहिमे सर्वाधिक प्रमुख अछि भाङ/भांग । ई गाछ विशेषक पातके” पीसि क$ 
तैयार कयल जाइछ । एकरा बूटी/शंकरजीक बूटी सेहो कहल जाइत । ई बरहमसिया पेय 
थिक । एकर गाछ छोट झाडीदार होइछ जे बाड़ी/झाड़ीमे सर्वत्र पाओल जाइछ । 


गाछकें कटबाक प्रारम्भ जूड्शीतल दिनसँ होइत अछि । भांगके' रौदमे नहि 
सुखा छाहरियेमे सुखाओल जाइछ जाहिसँ एकर तत्त्व नष्ट नहि होइछ । तत्पश्चात्‌ झाडि 
'कऽ एकर पातसँ काठी-कूठी बिछि बना क$ उसिनि देल जाइछ । एकर तेजीके 
बढ्यबाक हेतु उसिनिते समयमे कनेकटा तामक टुकड़ी वा हरदि दऽ देल जाइछ । एकर 
दूनूक योगसँ ओ भाङ जहरमोहराक काज करैत अछि । 

भाडके' पिसलाक पश्चात गोल-गोल बनाओल जाइछ । एकरा भाङक गोली 
कहल जाइछ । पैघ गोलीके' गोला कहल जाइछ । एहि गोलीके' -दूध वा जलमे घोरि 
क$ सेहो व्यवहार कयल जाइछ, जकरा भाङक शर्बत/ठंढइ कहल जाइछ । भाङक 
चूर्णक खोआमे मिला कऽ पेड़ा वा अन्य आकृतिक बनाओल वस्तु माजुम/मोदक/ 
मदनानन्द मोदक कहल जाइछ । भाङक चूर्ण मिला कऽ बनाओल जिलेबी भाङवला/भाङक 
जिलेबी कहल जाइछ । 


भाङक सेवन कयनिहारके भंगपीबा/भडिया/भङेरी कहल जाइछ । 


पाचन-क्रियाके संतुलित रखबाक हेतु औषधिक रूपमे भांगमे सोंठि, सिंधव 
नोन, जमाइन, मरीच, बड्की अडाँची दाना तथा अनारदानाक चूर्ण मिला क$ एकर सेवन 
'कयल जाइछ । अधिक मादकता ओ स्वादक हेतु भांगमे बदाम, सौंफ, मरीच, मनकका, 
काजू, गुलाबक फूलक पती, समतोलाक खोड्या, केसरि, कस्तुरी, छोट-पैघ इलायची, 
चीनी, दूध आदि सेहो मिलाओल जाइछ । 


ताड ओ खजूरक गाछसँ सेहो नशायुक्त पेयक उत्पादन होइत अछि । ई पेय एहि 
दूनू गाछक रस होइछ । एहि रसके' ताड़ी कहल जाइछ । 


'खजूरक ताड़ीके खजुरिया कहल जाइछ । ताड़ीक हेतु अकाशजल शब्दक 
सेहो व्यवहार होइत अछि । 


ताड ओ खजूरक गाछसँ रस बहार करबाक क्रिया ताड़ी चुआयब होइछ । 
निशाक अवधिमे चुअल निसाँहीन ताडीके* नीरा/मिद्ठीताड़ी कहल जाइछ । रौद 
'लगलासँ ताड़ीमे फेन आब5 लगैत छैक आ ओ निसाकारक भऽ जाइछ । एही ताडीके* 
खढ्टी ताडी कहल जाइछ । बैसाख मासक फूलदोक ताड़ीकें बैसक़्खा ओ आसिन 
मासक फूलदोक ताड़ीके बसन्ती कहल जाइछ । 


दारू उत्तेजक पेय थिक । एहि पेयक उत्पादन भारतमे अवैध अछि ते 
पारम्परिक विधिसँ एकर उत्पादन चोरा नुका कऽ होइछ । नेपालक मैथिली भाषी क्षेत्रमे 
एहि पेयक उत्पादन पारम्परिक विधिसँ होइत अछि । आइकाल्हि आधुनिक यंत्रक 
सहायतासँ सेहो एहि पेयक निर्माण कयल जाइछ । 


दारू मुख्यतः गुड़ ओ महुआ तथा कुसियारक रससँ बनाओल जाइत अछि । 
चाउर, गहूम, मकइ, जनेर, मडुआ आदि अन्नक चिक्कस तथा भातके सडा कऽ सेहो 
मदिरा तैयार होइछ । सुगन्धित ओ सुस्वादु मदिरा बनयबाक हेतु केरा, बेल, समतोला, 
आम, कटहर आदि फलक गुच्छाके' सेहो मथि क5 महुआक सडे फेटि देल जाइत छैक । 
सौंफ आदि सुगन्धित मशाला एवं जंगली जड़ी-बूटी सेहो मदिरा बनयबाक क्रममे व्यवहृत 
होइछ । आइकालिहि एहि पेयक सेहो खूब प्रचार अछि तथा एकर विभिन्न संशोधित स्वरूप 

बजारमे उपलब्ध तथा जनसामान्यमे प्रचारित देखल जाइछ । आयातित दारूकेँ शराब/मदिरा 
कहल जाइछ । एकर निर्माण क्रिया दारू चुआयब ओ बेचबाक स्थानके" 
दारूभट्ठी/गङीकलाली कहल जाइछ । 


सन्दर्भ निर्देश : 

1. प्रसिद्ध कहबी - बोल केहन ओल सन, टोंटी केहन कबकब । 

2. तथैव - एक तँ कडैल अपने तित्ता दोसर चढ्ल नीमक भिता । 
3. तथैव - पानीमे मछरी नौ नौ कुटिया बखरा । 

4. तथैव - माछ-भात पाँच हाथ । 

5. तथैव - मडुआ मीन चीन संग दही कोदोक भात दूध संग यही । 
6. 


माछक अर्थमे झख शब्द आब लुप्त भऽ गेल अछि । मुदा प्रयोगमे झखब/झख मारब आदि 
रूपमे झखक लक्ष्यार्थ जीवित अछि । दूनू क्रियापद निष्क्रिय होयबाक अर्थमे प्रयुक्त अछि । ई 
अर्थ माछ मारबाक हेतु बनसी पथने निष्क्रिय बैसल व्यक्तिक व्यापारसँ उद्भूत अछि । 


7. प्रसिद्ध कहबी - सुकठीक बनिज पशुपतिक दर्शन । 
8. तथैव - सीरा खाय मीरा, पुच्छी खाय गुलाम । 
9. तथैव - ककरो कुटिया ककरो झोर, ककरो आँखिसँ बहै छै नोर । 
10. तथैव - माछ आ पहुना, तीन दिन कहुना । 
11. एन एकाउण्ट आफ द डिस्ट्रिक्ट ऑफ पूर्णियाँ- बुकनन, पृ.-297 
12. प्रसिद्ध कहबी -(क) अघायल बकके* पोठी तीत । 
.(ख) टेङरा पोठी चाल दिअअ रोहूक सिर बिसाय । 
(ग) एक पोठपर नौ, रोट । 
13. एन एकाउन्ट आफ द डिस्ट्रिक्ट ऑफ पूर्णिया, पृ.-297 
14. मिथिला भाषाकोष, पृ.-44 


___ 15. प्रसिद्ध कहबी- तोरा के पूछौ गे ढलोइ । 


16. तथैव- भुलला माछ कबइके झोर, तै लय भुलला कण्ठी तोड़ । 

17. तथैव - रहुक मूडी भुन्नाक पेट । दहीक ऊपर गुड़क ढेप ॥ 

18. तथैव - सङ्लो भुन्ना तऽ रहुक दुन्ना ॥ 

19. तथैव - भोरा खाय से घोड़ा खाय । 

20. तथैव : - माघ मास जैँ माझुर खाइ, ससरि-फसरि वैकुण्ठे जाइ । 

21. तथैव : - माघ. बोआरी हाँडी रन्हाई, ताहिमे दी किछु आमिलक योग। 
नहि-नहि-नहि-नहि-नहि-नहि रौ, तहुं की बुझलें नहिं नहि रौ । 

22. मिथिला भाषा कोष - पृ. 305 

. वर्णरलाकर, पृ.-40 

|, एन एकाउन्ट ऑफ द डिस्ट्रिक्ट आफ पूर्णिया, पृ.-293-299 
. चन्द्ररचनावली, स.-विश्वेश्वर मिश्र, मैथिली अकादमी, पटना, 1981 पृ.-353 
. तत्रैव, पृ.- 354 

. तत्रैव, पृ.- 355 

, तत्रैव, पृ.- 358 

. मिथिला भाषाक कोष- पृ.-110 

), तत्रैव, पृ. 111 i 

. तत्रैव, पृ.- 134 

, तत्रैव, पृ.- 180 

. तत्रैव, पृ. 201 - 


तत्रैव, पृ.- 241 


, धर्मयुग, हिन्दी साप्ताहिक, बम्बइ, पृ.-32-33 


प्रसिद्ध कहबी- निकौडिया गेला हाट, काँकडि देखि हिया फाट । 
तथैव - सौंसे खीरा खा कऽ पेनी तीत । 


: आँट बान्हू साँट बानहू, बान्हू अपन काया । सत गुरु के बान्हू काया, सूर महामाया ॥ 


बिहार यीजैन्ट लाइफ,-पृ.-248 


. कोशी गीत, पृ. 43 

. मि. भा. कोष 

.. प्रसिद्ध गीत- खाथु हरीड़ पान, पिबु जुडि पानि हे । 

. प्रसिद्ध कहबी- पान बिना जर्दा की ? माउगि बिना पर्दाकी ? 


कोसी गीत, पू. 2 


. मिथिला मिहिर, 15 जनवरी, 1961, पृ. 13 
. मिथिलाभाषा कोष 
. कोसीगीत, पृ. 7 

नवम अध्याय 
भोजनक कार्य-व्यापार सम्बन्धी शब्दावली 


प्रकृतिस प्राप्त सामग्रीके' खाद्य पदार्थक रूपमे परिवर्तित करबाक तथा भोजन 
ग्रहण करबाक क्रममे सेहो विविध विशिष्ट शब्दावलीक प्रयोग होइत अछि । एहन 
शब्दावलीके भोजनक कार्य-व्यापार सम्बन्धी शब्दाली कहल जा सकैछ । 


एहि शब्दावलीके' निम्नलिखित वर्गमे बाँटल जा सकैछ - 
(क) अन्नसँ सम्बद्ध शब्द 
(ख) व्यञ्जनसँ सम्बद्ध शब्द 
(ग) दूधसँ सम्बद्ध शब्द 
(घ) मिष्टान्न एवं पकमानसँ सम्बद्ध शब्द 
(ङ) भोजनग्रहणसँ सम्बद्ध शब्द 
(क) अन्नसँ सम्बद्ध शब्दावली- 


अन्नको भोज्य बनयबासँ पूर्व ओकर प्राकृत भागको विभिन्न प्रक्रियासँ गुजरऽ 
पड़ैत छैक । एहि क्रममे अनेक नाम ओ क्रियापदक प्रयोग होइछ । चूँकि धान मिथिलाक 
प्रमुख खाद्य अन्न थिक ते धानसँ चाउर बनयबाक प्रक्रियासँ सम्बद्ध शब्दावली एतऽ 
विवेच्य अछि । 


'फटकबाक क्रममे सूपक अगिला भागक अन्न अगिलोइ कहल जाइछ । धानक 
उपरका परतके' भुस्सा कहल जाइछ । एकर आवरणक भीतरवला अंश चाउर कहल 
जाइछ । चाउरसँ रहित धानके' खखरी/खखड़ा कहल जाइछ । खेतसँ प्राप्त धानक भुस्सा 
हटयबाक प्रक्रियाक बाद जे चाउर प्राप्त होइत अछि ओकरा अरब/अरबा कहल जाइछ । 
भुस्सा हटयबासँ पूर्व धानके पानिक संग गर्म क$ सुखओला उत्तर चाउर बनयबाक 

प्रक्रियासँ प्राप्त चाउरके उसिना/उसना कहल जाइछ । धानके खापरिमे भूजि कऽ 
ओकर भुस्सा हटओलापर तैयार चाउरकोँ उलबा कहल जाइछ । 


'चाउरक बाह्य आवरणक रंगक आधारपर एकर दुइ गोट कोटि अछि । लाल 
तथा उज्जर धानको चाउर बनयबाक क्रममे अनेक दिन रौदमे सुखबऽ पड़ैत छैक । धान 
वा आनो वस्तुक समन्तात पसारके' पथार कहल जाइछ । सुक्खल धानक मूसर द्वारा 
आघात करबाक क्रिया करब चोट देब होइछ । भुस्साके पृथक्‌ करबाक हेतु चोट देल 
धानके' सूपक सहायतासँ जे पृथक्करणक प्रक्रियासँ गुजारल जाइछ ओकरा फटकब 
कहल जाइछ । फटबाक बोनिके' फटकाओन कहल जाइछ । फटकबाक क्रममे आङुरक 
सहायता लेल जाइछ जकरा झटकन कहल जाइछ । सूपमे राखल अन्नादि सूपक 
अरद्धभागमे लऽकऽ एक भागसँ दोसर भाग दिस चलाओल जाइछ जाहिसँ ओकर 
अपरिष्कृत अंश अग्रभागमे एकत्रित भऽ जाइछ जकरा बहार करबामे सुलभ होइछ । एहि 
प्रकारें बहार करबाक क्रिया पैंचब होइछ । सूपमे राखल अन्नके' चारू दिस घुमाओल 
जाइछ जाहिसँ असंपृक्त अन्न बीचमे गोलिया क$ एकत्रित भऽ जाइछ । एहि प्रकारे अन्न 
एकत्रित होयबाक क्रिया हिलड़ब/हिलोड़ब कहल जाइछ । गोल दानावला अन्नके' 
निकालबाक क्रिया टघारब कहल जाइछ । अल्प अन्न सूपमे ल5 उपरे-ऊपर फटकबाकोँ 
'लोकब/डोकब कहल जाइछ । 


धान कुटबाक प्रक्रिया 


धानको उक्खरि वा ढेकीमे द5 कऽ मूसरक समौ दिससँ बलपूर्वक आघात 
'कयल जाइछ । एकरा चोट देब कहल जाइछ । कुटबाक मजदूरी कुटाओन होइछ । एहिमे 
जतेक व्यक्ति जएटा मूसर ल5 कऽ चोट दैछ ताहि आधारपर दु चोटिया/तिनचोटिया 
कहल जाइछ । एवं प्रकारे किछु काल चोट देलापर किछु धानक उपरका परत हाटे 
जाइछ । एकरा खीजब कहल जाइछ । कम खीजल धान अधखिज्जु कहल जाइछ । 
खिजलाहा धानको सूपसँ फटकि ओकर भुस्सा फराक कऽ देल जाइछ । प्रथम बेर धानसँ 
भुस्सा हटयबाक क्रियाके' एकसायब तहिना दोसर बेर कूटल धानक भुस्साकेँ हटयबाक 
क्रिया दोहरायब कहल जाइछ । तत्पश्चातो धानमे किछु भुस्सा बाँकी रहैछ । एहि प्रकारे 
धानसँ चाउर परिणत भऽ जाइछ । एहन चाउरके बोकरा/अकड़ा कहल जाइछ । एहिमे 
पुनः चोट दऽ चिक्कन करबाक क्रियाकें छाँटब/चिकनायब कहल जाइछ । ते छाँटल 
चाउरकेँ छट्टा कहल जाइछ । छँटलाक पश्चातो चाउरपर स्थित किञ्चित लाल रेखाको 
जनउ कहल जाइछ । 


टूटल चाउरकें खुद्दी/दुद्टा/दूटल कहल जाइछ । पैघ अंशमे टूटल चाउर 
मोटका खुददी कहल जाइछ तथा अति छोट अंशवला खुदूदी मेहिक्की खुदूदी कहल 
'जाइछ । एहि खुदूदीमे धानक उपरका कठोर अंश कण मात्रक रहैछ जे खुद्दीमे समायल 

रहैछ । एकरा कऽन कहल जाइछ । एहिमे सम्मिलित खुद्दीके' कनखी कहल जाइछ । 
कुटला-छँटलासँ चाउरक ऊपरसँ गरदा जकाँ बहरायल चूर्णके' गुण्डा/गूड़ा कहल 
जाइछ । भुस्साक अति छोट अंश सेहो धानक गूड़ा कहल जाइछ । गूड़ासँ युक्त वस्तुखण्ड 
गुड़ाह कहल जाइछ । छँटल चाउरक गूड़ाकें छट्टा गूड़ा कहल जाइछ । 


उसिना चाउर बनयबाक प्रक्रिया 


धानको कोनो पैघ पात्रमे दऽ कऽ अन्दाजसँ पानि देल जाइत अछि । तखन 
चूल्हिपर चढ़ा क5 आँच देल जाइछ । किछु काल आँच देलाक पश्चात्‌ ओहिमेसँ भाफ 
चलऽ लगैछ । एकरा भफायब कहल जाइछ । जखन धान सिद्ध भऽ जाइछ तँ धानक 
उपरका परत कनेक फाटि जाइछ । एकरा सिहकब/फूटब कहल जाइछ । जखन धान 
सभ पूर्ण फूटि जाइछ तखन चूल्हिपरसँ अखराही छिट्टामे उझिलि देल जाइछ, जाहिसँ 
एकर बचल पानि छिट्टाक तरमे देल बासनमे गडि जाइछ । धानको चूल्हिपरसँ एहि 
प्रकारें उतारबाक क्रियाके झाँकब/झाँखब कहल जाइछ । एहि समसत व्यापारके' 
घनउसिनियाँ कहल जाइछ । एहि क्रममे देखल जाइछ जे जँ धान सिझबामे कसरि रहि 
जाइछ तँ कुटलापर चाउर टुकडी-टुकड़ी भऽ जाइछ । ते हेतु कम सीझल धानके' 
अघसिज्झू/अरबैठ कहल जाइछ । झँखलाक पश्चात धानके* सुखाय लेल रउदमे देल 
जाइछ । पहिने मोटगर क5 धानको नीचेमे देल जाइछ । एकरा बरोबरि करब कहल 
जाइछ । बरोबरि धानको पैरसँ लाडुल जाइछ जकरा गोड्आयब/गोड्यारब कहल 
'जाइछ । एकर तेसर दिन पटिया वा अन्य वस्तुपर पातर क$ सुखाय लेल देल जाइछ । 
एहि धानको हाथसँ पसारल जाइछ । एकरा लाड्ब/पथार लाइब कहल जाइछ । एक 
बेर लाड्लासँ सुखयबाक क्रिया सम्पन्न नहि होइछ ते पुनः-पुनः पथारक धानको 
समेटि-सुमेटि कऽ लाड्ल जाइछ । जाहिसँ धानक दोसरो कऽर सुखाइछ । एकरा पथार 
उनटायब कहल जाइछ । आवश्यकतानुसार रौद लगाओल जाइछ, जकरा संख्यामे गनल 
जाइछ । एक रौद, दू रौद कहल जाइछ । आवश्यकतासँ बेसी रौद लागि गेने धानके* 
रबायल कहल जाइछ । कम सुखायल धानके' काँचेधान कहल जाइछ । सामान्य रौद 
लगला उत्तर चिम्मड़ ताक कहल जाइछ । एहि क्रिया सभक उचित कालके ताक कहल 
जाइछ । संयोगवश मेघ लागि जयबाक कारणे धान ढेरिअओले रहि जाइछ तँ एहिमेसँ 
सड़ाइन गन्ध आओर भाफ बहार होमऽ लगैछ । एहि स्थितिको गुमसब/भखरब कहल 
जाइछ । गुमसल धानक गन्धके' गुमसराइन कहल जाइछ । एहन धानके' कुटलापर चाउर 
अनेकशः टुकड़ीमे बटि जाइछ । 


मुरहीक चाउर बनयबाक प्रक्रिया 


चाउरक पैघ-पैघ फोंकगर भूजाके मुरही कहल जाइछ । एकर निर्माणक हेतु 
चाउरकें विशिष्ट विधिसँ तैयार कयल जाइछ । एहि हेतु कोनो बासनमे पानिके' इनहोर 

'कयल जाइत अछि । पानिक एहि अवस्थाके अदहन कहल जाइत अछि । इनहोर पानिमे 
धान द5 थोड्‌ समय धरि आँच देबाक क्रिया तारब कहल जाइत अछि । एहि तरलाहा 
धानको दू-तीन दिन धरि ओही पानिमे फुलबाक हेतु छोडि देल जाइत अछि । तत्पश्चात्‌ 
'पहिल पानि पसा क$ अल्प पानि दऽ पुनः आगिपर चढ़ा देल जाइत अछि । तावत्‌ धरि 
आँच देल जाइत अछि यावत्‌ धरि ओ नीक जकाँ ओही भाफमे सिद्ध नहि भऽ जाइछ । 
एहि प्रकारें सिद्ध करबाक क्रिया उसनब/उसिनब कहल जाइछ । आँचसँ उतारि छाहरिमे 
घानके हवा-बसात लागक हेतु छोडि देल जाइत अछि । दू-तीन दिनक पश्चात्‌ 
आवश्यकतानुसार रौदमे दऽ क$ कूटल जाइछ । एकरा उसिनुआ मुरहीक चाउर कहल 
जाइछ । 


मुरहीक चाउर तैयार करबाक दोसर विधिमे तारल धानक पानिसँ छानि 
खापड़िमे पैघ-पैघ घानी दऽ ओकर जलीय अंशके सुखा लेल जाइत अछि । एहि प्रकारे 
तारल धानक जल सुखयबाक क्रियाको भाड़ब कहल जाइछ । भाड्ल धानको तीन-चारि 
दिन धरि झाँपि कऽ घरमे राखि लेल जाइत अछि । एकरा जमायब कहल जाइछ । एकर 
बाद अल्प रौद देखा क$ कूटल जाइछ जाहिसँ नीक चाउर होइछ । एहि विधिसँ तैयार 
'कयल चाउर तरुआ मुरहीक चाउर कहल जाइछ । 


मुरहीक चाउर तैयार करबाक तेसर विधिमे धानके' दस-पन्द्रह दिन धरि पानिमे 
भिजा क$ भाडि क$ तथा छोट-छोट घानी क$ भूजल जाइत अछि । प्रत्येक घानीके' 
भुजलाक पश्चात्‌ झाँपब अनिवार्य रहैछ, जाहिसँ ओकर भाफ उड्य नहि । तत्पश्चात्‌ 
चारि-पाँच दिन घरि जमबाक हेतु छोडि देल जाइछ । आवश्यकतानुसार किञ्चित रौद 
देखा चाउर कूटल जाइछ । एहि प्रक्रियासँ तैयार कयल मुरहीक चाउर भिजौआ मुरहीक 
'चाउर कहल जाइछ । एहि चाउरसँ तैयार मुरहीकें अरबा मुरही मानल जाइत अछि । मुरही 
भुजबाक समयमे अल्प मात्रामे नून ओ पानिकेँ सानि देबाक क्रिया मो देब/मोब/मोअब 
कहल जाइछ । देय पानिके' मोह/नुनपनियाँ कहल जाइत अछि । मोअल चाउरकोँ 
भुजलापर चाउरक चौगुन अकृतिक पैघ-पैघ मुरही होइछ । 


चूड़ा बनयबाक प्रक्रिया 


धानक चूड़ा मिथिलाक प्रधान खाद्य वस्तु थिक । एकर निर्माणक हेतु धानको 
तीन-चारि दिन धरि भिजबाक हेतु देल जाइछ एकरा तारब कहल जाइछ । तखन एकरा 
पानिसँ अखराही बासनमे निकालि कऽ पानि गड्बाक लेल देल जाइछ । एहि प्रकारे 
'पानिसँ धानके' निकालबाक क्रिया छानब होइछ । छनलाहा धानको झाड लेल जाइछ । 


'फरहर भेल धानक भूजि-भूजि कऽ उखरिमे दऽ कऽ कुटल जाइछ जाहिसँ धानक 
उपरका परत हाटे जाइछ आ भीतरक परत चाकर-चाकर रूप धारण क5 लैछ । एकरा 


चूड़ा कहल जाइछ । दोसर विधिमे धानके पानि द5 कऽ भाफि देल जाइछ तकरा बाद 

धानको माडि-माडि कऽ समानान्तर छोट-छोट घानी क5 कऽ चूडा कूटल जाइछ । एहन 
अल्पसमयमे तैयार कयल चूडा भफतरुआ चूड़ा कहल जाइछ । तारल धानसँ तैयार कयल 
चूड़ा तरुआ चूड़ा कहल जाइछ । उसिनल धानक चूडा उसना चूड़ा कहल जाइछ तथा 
भिजुआ धानक अरबा चूड़ा कहल जाइछ । चूड़ा कुटबाक क्रममे ठकुरासँ लाडैत रहल 
जाइछ जाहिसँ उखरिक एकत्रित धान अलग-अलग भऽ जाइछ । कारण चोट पड्लापर 
चूडा सभ, एक-दोसऱासँ सटि क5 थक्का बनि जाइछ । एहन थक्काके लद्टा कहल 
जाइछ । लट्टा युक्त चूड़ा लटहा चूड़ा कहल जाइछ । चूड़ा कुटबाक क्रममे जे धान 
उक्खरिसँ छिड्आय नीचा खसि पडैछ एकरा उखरड्‌/उखरौड़ कहल जाइछ । धानक 
भूजल घानीको उक्खरिमे दऽकऽ समाठक नड़ौ भागसँ निरन्तर प्रहार क$ थकुचल 
जाइछ । एकरा चूडा कूटब कहल जाइछ । बेसी कालधरि चूड़ा कूटबके* चुड़कुट्टी 
कहल जाइछ । चूड़ा कुटनिहारि चुड्कुटनी होइछ । 


चाउरसँ निर्मित सामान्य खाद्य सामग्री 


चाउरके सिझओलाक बाद जे खाद्य बनैछ ओ भात (सं) भक्तं/ओदिन/ओदनं 
--कहल जाइछ । सम्पूर्ण मिथिलाक जनजीवनमे प्रमुख ओ अत्यन्त लोकप्रिय खाद्य 
पदार्थक रूपमे भात' प्रचलित अछि । भातक एहि क्षेत्रक निवासीक संपृकित एहि ठाम 
प्रचलित अनेक विशिष्ट शब्दावलीमे सेहो देखल जा सकैछ जेना-भातेपर आधारित 
रहनिहारके भतभुल्लुक/भतखोखरा/भतपेलुआ कहल जाइछ । तहिना परिवारमे अनका 
हेतु भात रहओ वा नहि मुदा भगिनाक हेतु अवश्य भात जोगाओल जाइछ ते भगिनाके* 
भतुआ कहल जाइत अछि । 


परिवारमे नियमित भोजन कयनिहार जतेक व्यक्ति रहैछ तकर समवायके' 
आश्रम/आसरम कहल जाइछ । पहिने आश्रमक अन्दाजसँ बासनमे पानिके खौलबाक 
हेतु देल जाइत अछि । एकरा अदहन/अधन कहल जाइछ । अदहन जखन खूब गर्म भऽ 
जाइछ तँ ओहिमेसँ सन-सन आवाज होअऽ लगैछ जाहिसँ बूझल जाइछ जे अदहन भऽ 
गेल । एकरा अदहनक सुसुआयब कहल जाइछ । अदहन भऽ गेलापर चाउरक धो कऽ 
बासनमे देल जाइछ । चाउरके एहि प्रकारें बासनमे देबाक क्रिया चाउर लंगायब कहल 
जाइछ । चाउरके धोलापर बचल पानि चाउरक धोनि/धोइन कहल जाइछ । चाउर 


_ बरकबाक विभिन्न क्रिया खुदखुदायब, टभकब, बरकब कहल जाइछ । बरकबाक क्रममे 


पानि भाफ बनि ऊपर कऽ फेकैछ जे उधिआयब कहल जाइछ । चाउर सिद्ध भेलापर 
अतिरिक्त द्रवके भातसँ हटयबाके' पसायब कहल जाइछ आ ओ पसाओल तरल पदार्थ 
माँड्‌ कहल जाइछ । परस्पर असंलग्न भात फरहर/डटगर कहल जाइछ । भात सट्टल 
रहने गील कहल जाइछ । माँड़ समेत लटपट भात मंड्गिल्ला/गोलहत्थी/लवैदया कहल 
जाइछ । जाहि भातसँ माँड्‌ नहि निकालल जाइछ ओ मड़सटका कहल जाइछ । नोन-हरदि 

मिला क$ गील क5 भात रन्हलापर रिन्हकी कहल जाइछ । भात पूर्ण नहि सिझलापर 
ˆ अधसिज्झू/गलफुल्लू/हिरगर/हिराह कहल जाइछ । असमान आँच लगने भात पूर्ण नहि 
सिझेछ, तखन भात कोनाह/असिद्ध कहल जाइछ । 


गर्मीक समयमे भात विशेष काल रहने ओहिमे विकृति आबि जाइछ, एकरा 
लहब/लसिआयल/अलसायब/अलसायल/अरुआयब भात कहल जाइछ । एहन भातमे 
पानि दऽ देल जाइछ जाहिसँ ओ नहि अरुआइछ । भातमे पानि देबाक क्रियाके भात 
पनिआयब कहल जाइछ । एहने पनिआयल बासि भात बसिया पावनि/जूड्शीतल 
पावनिमे प्रात: भेने खयबाक प्रथा थीक । एहि हेतु वर्णरत्नाकरमे वारिभक्त शब्द भेटैत 
अछि । साधुक भाषामे भातकॅ प्रसाद कहल जाइछ । दालि ओ चाउरक सहपक्व खाद्य 
खिच्चडि/खिचड़ीः कहल जाइछ । खिच्चड़ि बनयबामे पानिक मात्रा अन्दाजसँ रहने 
खिच्चडि छरहर/छरगर कहल जाइछ तथा पानिक मात्रा कम रहलापर 'कटिठल भऽ 
जाइछ जकरा लद॒ठा कहल जाइछ । गरम भातकें काँच दूधमे दऽ देलापर एकरा झप्पा 
भात कहल जाइछ । मात्र चाउरकें नोन-हरदिक संग सिझओला पर रिन्हकी/रिन्हुकी 
कहल जाइछ । 


गमकौआ मेही चाउरकोँ बीछि -बना-धो कऽ अल्प रौदमे सुखा लेल जाइछ, 
जाहिसँ चाउरक पानि सुखि जाइछ आ ओ फरहर भऽ जाइछ । तखन घीमे अल्पे मात्रामे 
भूजल जाइछ । बासनमे चाउरसँ दू आङुर ऊपर पानिक मात्रा दऽ चाउर सिझाओल 
जाइछ । एहि प्रक्रियासँ बनल खादूय पोलाओ कहल जाइछ । नोन, हरदि गरम मशाला, 
मटर, आदि मिला क$ बनल पोलाओ निमकीन पोलाव कहल जाइछ तथा कटुक मशाला 
एवं अंशमात्रामे चिन्नी दऽ कऽ बनओलापर मीठा पोलाओ कहल जाइछ । 


धाने जकाँ दैनन्दिन खाद्यमे गहूम, मकइ ओ मडुआक सेहो व्यवहार होइछ । 
भानसक हेतु गहूमहिसँ जे आधार सामग्री तैयार कयल जाइछ ओकरा चिककस/आँटा 
कहल जाइछ । अन्नक आधारपर ई विभिन्न नामे सेहो जानल जाइछ जेना मकइक 
चिक्कस, मडुआक चिक्कस 1 तहिना चाउरक चिक्कसकें चौरद्ठा कहल जाइछ । 
दालिक पीसल वस्तु घाठि/बेसन नामे जानल जाइछ । एहि हेतु एहि अन्न सभकोँ 
विभिन्न प्रक्रियासँ गुजारल जाइत छैक । जाहि अन्नसँ घाठि बनैत अछि तकरा 
बठिअन/बठिजन कहल जाइछ । 


गहूमक चिक्कस तैयार करबाक विधि- 


सर्वप्रथम गहूमके बीछि बना कऽ पानिमे धो क$ उक्खरिमे कूटल जाइछ 
जाहिसँ ओकर उपरका परत हैंटि जाइत अछि । एहन हँटल परत भुस्सी/भुस्सा/व्ुटौंस 
कहल जाइत अछि । जे अन्न वा गहूम नहि कूटल जाइत अछि ओ अखरा कहल जाइछ । 

पावनिक निमित्त कूटल गहूम अखीन कहल जाइछ तथा सभदिन खायवला छुट्टा कहल 
जाइछ । चिक्कसक हेतु अन्न पीसल जाइछ । पिसबाक क्रियाके' पिसिया कहल जाइछ । 
'पिसबाक मजदूरी पिसाओन होइछ । व्छुटिया-पिसिया/कुटान-पिसान युग्म शब्दक 
रूपमे व्यवहृत अछि तथा एकर मजदूरिनके व्मुटनी-पिसनी कहल जाइछ । पिसबाक हेतु 
'जतेक परिमाणमे अन्न ल5 कऽ पीसल जाइछ, तकरा ओसारी कहल जाइछ । पिसबाक 
क्रममे जतेक अन्न जाँतमे देल जाइछ, तकरा झीक कहल जाइछ । एहि क्रिया द्वारा निष्पन्न 
तत्त्व बहार होइछ से चिक्कस/आँटा होइछ । उलाओल अन्नसँ तैयार कयल आँटा उलबा 
चिक्कस तथा बिन उलाओल अन्नक तैयार कयल चिवकस अरबा कहल जाइछ । मीलमे 
'पीसल पाउडर सन चिक्कन चिक्कस मैदा कहल जाइछ । मीलेमे तैयार खुरखुर; दर्रासँ 
पातर आ चिक्कस मोट पिसानक आँटाके' सुज्जी कहल जाइछ । 


पिसबाक क्रमे बेसी झीक पडि गेलापर मोट-मोट पीसल अन्न दोखड़ा कहल 
जाइछ । एहन मोट पिसबाक क्रिया दोखड्ब होइछ । दलिहनके विदालित करबाक क्रिया 
दरड़ब होइछ । चिककस पिसलाक पश्चात्‌ चालनिमे चालल जाइछ । चालनि द्वारा सूक्ष्मक 
निःसारण करबाक क्रिया चालब होइछ । चललापर चालनिमे बचल अवशेष चोकर/चलनस 
होइछ । 


गहूम ओ मकइसँ खादय सामग्री बनयबाक प्रक्रिया 


मकइसँ खाद्य सामग्री बनयबाक हेतु मकइक झड़के सुखा कऽ छाँटल जाइछ 
आ छँटलापर ओकर आगूक अंश तथा भुस्सा निकलैछ । एकरा कौंची कहल जाइछ, 
तत्पश्चात्‌ फटकि कऽ जाँतमे एकरा दरड्ल जाइछ, एहिसँ मकइ छोट-छोट अंशमे विभक्त 
भऽ दाना-दाना भऽ जाइछ । एकरा मकइक दर्रा/दरड़ा कहल जाइछ । दर्रके' रन्हलापर 
मकइक भात कहल जाइछ । दूध-चीनीक संयोगसँ रन्हला पर मकइक खीर कहल जाइछ । 


गहूमे जकाँ मकइक चिक्कस सैहो पीसल जाइछ । गहूम एवं मकइसँ जे खाद्य 
सामग्री तैयार होइछ ओकरा रोटी कहल जाइछ । गहूमक रोटी अत्यन्त पातर होइछ ते 
सोहारी कहल जाइछ । गहूमक रोटीके' चकला-बेलनाक सहायतासँ तैयार कयल जाइछ । 
मुदा मकइ, मडुआ वा अन्य घठिअन अन्नसँ बनयबाक प्रक्रिया दोसर अछि । एहि हेतु 
एकर चिक्कसके सानि क5 हाथक माध्यमसँ गोल आकृतिक बनाओल जाइछ । एहन 
गोल आकूतिक बनल वस्तु लोइया कहल जाइछ । एहि लोइयाके' तरहत्थीक सहायतासँ 
गोल आकृतिक मोट रोटी तैयार होइछ । एहि तरहेँ/ रोटी बनयबाक प्रक्रियाको ठोकब 
कहल जाइछ । एहि प्रक्रिया सँ बनल रोटीको ठोकुआरोटी/हथरोटिया कहल जाइछ । 
ठोकल रोटीको तऽबपर राखि आगिसँ सिद्ध कयल जाइत अछि । तबपर एक परतसँ दोसर 
परत पलटल जाइछ जाहिसँ ओहो परत सिद्ध भऽ जाइछ । एक परतसँ दोसर परत 
'पलटबाक क्रियाकेँ कऽर कहल जाइछ । तखन तेसर बेरं पलटलापर ओहिमे भाफ भरि 

जाइछ जाहिसँ ओ दू भागमे विभक्त भऽ जाइछ । विभक्त होयबाक क्रियाको फूलब 
कहल जाइछ । एहन रोटी फुल्लल-फुल्लल कहल जाइछ। एहि फूलल रोटीक एक परत 
पातर रहैछ जकरा पपड़ा कहल जाइछ । रोटी बनयबाक क्रममे ताकप्र रोटी नहि 
उनटैलापर कड़ा भऽ जाइछ । एकरा खपड्सुक्खू कहल जाइछ । ठाम-ठीम जरि गेलापर 
लहकल कहल जाइछ तथा एकर मात्रा विशेष भेलापर जरल/जरल-जरल रोटी कहल 
जाइछ । एही प्रकारे मडुआ आदिक सेहो रोटी बनाओल जाइछ । मुदा गहूमक रोटी तैयार 
करबाक हेतु सर्वप्रथम गहूमक चिक्कसके सानि क5 एक सोहारिक हेतु परिमाण 
निकालल जाइछ जकरा लोइया/गद्ठा/गिद्ठी/गद्टा/गदूटी कहल जाइछ । बेलना द्वारा 
गद्ठाकों वृत्ताकार रूप देबाक क्रिया बेलब होइछ । चकलापर गील चिक्कस सटबासँ 
बचयबाक हेतु गट्ठामे लगाओल सुक्खल चिक्कसकोँ परिथन/परथन कहल जाइछ । 
एहि प्रकारें गहूमक चिक्कससँ बनल गोल ओ पातर आकृतिक खाद्यकेँ सोहारी कहल 
जाइछ । विभिन्न प्रकारक चिक्कससँ बनल मोट सोहारीके रोटी कहल जाइछ । अन्नक 
भिन्नताक कारणें ई भिन्न-भिन्न नामे जानल जाइछ । चाउरक रोटीको तण्डुल कहल 
जाइछ । एकरे विशिष्ट प्रभेद तन्दूरी रोटी कहल जाइछ । गूड सानल चिक्कसक मोट रोटी 
घी दऽ कऽ बनओलापर रोट कहल जाइछ जे मंगल दिन कऽ महावीरजीक प्रसादक 
प्रतीक रूपमे चढ़ाओल जाइछ । गहुमकचूर्ण, गुड, चिन्नी, शक्कर, दूध, केरा इत्यादि 
मिलल वस्तु प्रसाद/परसाद कहल जाइछ । 


छोट ओ पातर सोहारीके' घीमे छानि कऽ सिद्ध कयला उत्तर पूड़ी/सादा पूड़ी 
कहल जाइत छैक । लघु आकृतिक मुदा खूब फूलल पूडीके' फुलकी कहल जाइछ । घी 
लगाकऽ सेदल आ मोडल तिकोणात्मक सोहारीके* पराठा/परोठा/परौठा/फराठा कहल 
जाइछ । गहूमक चिक्कसके' घी, मङरैल, नोन आदिक संगे सानि क5 छानल पूडीके* 
कचौरी कहल जाइछ तथा आकृति विशेषक बनओलापर निमकी नामक वस्तु बनैछ । 


चौरद्ठाके सानि कऽ गोली बना हाथेसँ ठोकि कऽ मध्यमे चाकर ओ दूनू कात 
नोखगर आकृति बना लेल जाइछ । एकरा खौलैत पानिमे सिद्ध कयलासँ 
पिद्ठा/पिद्ठी/पीठा/बगिया/बगेया नामक पकमान बनैत अछि । मधुरता अनबाक हेतु 
चिक्कसेमे गुड्को सानि देल जाइछ । पानिक बदला दूधमे तैयार कयल बगेया 
दुधबगिया/दुधपिट्ठी कहल जाइछ । भाफमे सिद्ध कयल चौरट्ठाक बेलनाकार 
पकमानके भक्का कहल जाइछ । 


दालि ओ सम्बद्ध सामग्री बनयबाक बिधि 


दलिहनके गर्म कऽ खोड्या छोड्यबाक हेतु ओकरा चकरी (हल्लुक जाँत) मे 
दऽ जातके घुमाओल जाइछ जाहिसँ ओ अन्न ट्विदलमे विभक्त भऽ जाइछ । एकरा दालि 
कहल जाइछ । उला कऽ तैयार कयल दालि उलबा तथा बिना उलायल दालि अरबा 

कहल जाइछ । उलयबाक क्रममे विशेष ताप लागि गेने दालि विशेष कठोर भऽ जाइछ 
जकरा रोड़ कहल जाइछ । दालिक भुस्साकें कोड़ाइ कहल जाइछ । दरड्बाक क्रमे 
जे दालि टुटि जाइछ से खुद्दी होइछ तथा पिसा गेलापर ओ दालिक चुन्नी/घुन्नी-चुन्नी 
कहल जाइछ । 


दालियो भाते जकाँ रान्हल जाइछ । दालि रन्हबाक क्रममे पानिक मात्रा अधिक 
आ दालिक मात्रा कम रहैछ तँ एहन दालि गंगाजल/पनिगर/पनिछक्का/पनिघुर्रा कहल 
जाइछ । पानिक मात्रा कम तथा दालिक मात्रा विशेष रहलापर दालि 'गाढू/गढ्गर/गोइठासनक 
दालि कहल जाइछ। दालिक जलको दालिक पानि कहल जाइछ तथा एकर शेष अंश 
सिद्ठी/दालिक सीट्ठी कहल जाइछ । जे दालि रन्हलापर गलि क5 पानिमे मिलि जाइछ 
एहन दालि घाठि-घाठि भऽ कऽ मिलल/गलि कऽ राङ भऽ जायब कहल जाइछ तथा नहि 
मिललापर ओकर अवशेषके' दालिक चक्का कहल जाइछ । 


दालिक संग साग मिला कऽ रन्हलापर ओ दलिसग्गा/सकपैता/सगपटिता 
कहल जाइछ । बूटक दालिक अपन खास विशेषताक कारणे ओहिमे अनेक वस्तु मिला 
क$ बनाओल जाइछ । बूटक दालिमे प्याज, गरम मशाला, घी आदि दऽ क$ बनौलापर 
ओ दलिया कहल जाइछ । एकरा संगे तरकारी मिला कऽ बनौलापर दलितरकारी/दलिभजिया 
कहल जाइछ । भूजल दालिमे सजमनि मिला कऽ रन्हलापर दलिकदुआ कहल जाइछ । 
मुनिगाक मिलान दलिमुनिगा कहल जाइछ । दालिक सङ गहूमक पिद्ठी/पिद्ठा बना 
कऽ रन्हलापर दलिपिद्ठी/दलिपिद्‌ठा/दलिपिठौरी कहल जाइछ । दलिपिट्ठीक हेतु 
राहड़ियेक दालि प्रशस्त मानल जाइछ । ओहुना दालिक राजा राहड़िये मानल जाइछ । 
अनेको प्रकारक दालिके' एक संग रन्हलापर केबटी दालि कहल जाइछ । फुटहाके* 
दालिक प्रक्रियासँ बनओलापर उसना/उसिना कहल जाइछ । एही प्रक्रियासँ मसुरीयोक 
उसना/तड़का बनाओल जाइछ । अधिक मसुरी तथा कम चाउर मिला क$ रन्हलापर 
तैयार खाद्य भतुसना/भतउसना कहल जाइछ । राहडि तथा कुर्थीके छोडि सब अन्नक 
घाठि. बनैछ । दालिके” जाँतमे वा मशीन द्वारा पीस कऽ बेसन तैयार कयल जाइछ । 
दालिके पानि मे फुला कऽ सिलौटपर पीसल जाइछ जकरा सिलौटिपिस्सा दालि कहल 
जाइछ । 

नोन फेंटल बेसनके गाढ़ कऽ सानि ओकरा साँचामे भरि दबाब देलासँ बेसनक 
लच्छी निकलैत छैक । एहि लच्छीके* गर्म होइत तेलमे घुमा-घुमा कऽ खसाय छनलापर 
अनेक अन्तर्वृत्तयुक्त पदार्थ तैयार होइत अछि । एकरा झिल्ली कहल जाइत छैक । अत्यन्त 
पातर छिद्रयुक्त साँचा द्वारा गाढ़ ओ नोनगर बेसनक पातर-पातर लच्छी बनाय तेलमे 
'छनला उत्तर सेहो झिलिखा? बनैत छैक । 


घाठिक अनुपातमे पानि मिला कऽ हाथसँ चलाओल जाइछ । एहि प्रकारे 

चलयबाक एहि प्रक्रियाकै फेनब कहल जाइछ । विशेष फेनलापर एहिसँ बनल वस्तु 
हल्लुक होइछ तथा कम फेनलापर कठोर जे हाथसँ छिटकि जाइछ । एहि प्रकारे 
छिटकबाक क्रियाको छट-छट कहल जाइछ । एहन फेनल बेसनके* औंठा ओ अन्य 
आङुरक माध्यमसँ कड्कल तेलमे गोल-गोल आकृति बना खसाओल जाइछ-। एकरा बड़ी 
कहल जाइछ । एहि प्रकारें बड़ी बनयबाक प्रक्रियाको खोंटब कहल जाइछ । एकर पैघ 
आकृतिको बाड़ा/बड़ा कहल जाइछ । एहि बडीके* गर्म जलमे दऽ एहिमे जीर-मरीच, 
मिरचाइ, तेजपात, हरदि-नोन इत्यादि पीसि क5 मिला देल जाइछ । एहिमे अल्प मात्रामे 
बेसन घोरि क$ मिला देल जाइछ । बेसनक एहि मिलावटके अढ़ियन/अढ़िअन कहल 
जाइछ । जखन खूब बरकि जाइछ तँ ओहिमे आमिल मिला देल जाइछ 1 तत्पश्चात्‌ छौंकि 
क$ उतारि लेल जाइछ । एकरा बड़ी/जलायल बड़ी/झोरायल बड़ी कहल जाइछ । 
बड़ीक जलको बड़ीक झोर/बड़ीक रस/बड़ीक जल कहल जाइछ । आमिल देबाक 
कारणें बड़ी अमिलौल बड़ी कहल जाइछ । बिना जल देल बडी रुख बड़ी कहल 
जाइछ। उड़ीदक दालिके फुला-पिसि क5 चाकर आकृतिक बनाओल बड़ाके' दहीक 
घोरमे दऽ देल जाइछ । तत्पश्चात्‌ काला नोन, भूजल जीर, अंश मात्रक हींग, भूजल 
कतोक मशालाक चूर्ण मिला देल जाइछ । एहि विधिसँ बनल सामग्री दहिबाड़ा/दहिबड़ा 
कहल जाइछ । बड़ीक घाठिके” विशेष जल दऽ कऽ दालिक समान घोरि लेल जाइछ 
आ बड़ीक मशाला दऽ ओही प्रक्रियासँ तैयार कयला उपरान्त ई कढ़ी कहबैछ । एकरा 
बड़ीक संग मिला देलापर युग्म शब्दक रूपमे 'कढ़ी-बड़ी कहल जाइछ । घाठिक 
चाकर-चाकर पिण्ड आकारक कम तेलमे बनाओल वस्तु चटका कहल जाइछ । एकरो 
बड़ीयेक प्रक्रियासँ खयबा योग्य बनाओल जाइछ । जकरा चटकाक झोर कहल जाइछ । 
एही चटकाक विस्तृत आकारक खाद्य वस्तु बनैछ । एकरा भभरा/भभरी कहल जाइछ । 
उरीदक घाठिके' तऽबपर तेलक छिटका द5 भभरी आकारक बना कऽ पुनः लोहियामे 
विशेष तेलमे छानि लेलाप ओ बड़ कहल जाइछ । ई बड़ विशेष प्रयोजन वा 
पाहुन-अतिथिक सत्कारक अवसरपर बनाओल जाइछ । घाठिक हेतु उपयुक्त दलिहनसँ 
अनेक प्रकारक व्यंजन सामग्री सेहो तैयार कयल जाइछ । बेसन अथवा 'फुला कऽ पीसल 
दालिमे कतरल प्याज, नोन मिरचाइ दऽ सानि क5 तेलमे छनला उत्तर कचुरी/कचरी/पेयजुआ 
बनैत छैक । ई आकृतिमे चपता होइछ । झोराओल कचुरीके कच* कहल जाइत छैक । 
डा. सुनीति कुमार चटर्जी कच शब्दक अर्थ दालि कहलनि अछि । कच, कचुड़ी ओ 
कचौरी शब्दक मूलमे यैह कच शब्द बुझना जाइत अछि । कचक जलीय भागक" 
झोर/सिरुआ कहल जाइछ । 


गोल कचुरीके पकौड़ी कहल जाइछ । पैध आकृतिक पकौड़ीकोँ पकौड़ा 
कहल जाइछ। 

सा” 


पीसल आदसँ युक्त फेनल घाठिके* कपडा वा केराक पातपर खोटि रौदमे 
सुखाकऽ तैयार कयल वस्तु अदौड़ी कहल जाइछ । अदौड़ी कोनो प्रकारक घठियनसँ 
बनाओल जाइछ । मुदा उड़ीदक प्रशस्त मानल जाइछ । उड़ीदक बेसनमे तिल दऽ कऽ 
खोंटलापर तिलौड़ी कहल जाइछ । रामदानाक मिलावटसँ बनल सामग्री दनौड़ी कहल 
'जाइछ । तीसीक योग दऽ खोंटलापर तिसिऔड़ी/तिसिजौड़ी कहल जाइछ । कुम्हड्के' 
कदुकसपर घसि कऽ घाठिमे मिला कऽ फेनि कऽ खोंटल जाइछ । एकरा कुम्हरौड़ी 
कहल जाइछ । कुम्हरौड़ीक भीतरमे जीर-मरीच तथा गरम मशालाक चूर्ण द5 खोंटलापर 
फूटिवला कुम्हरौड़ी कहल जाइछ । कुम्हड्क बीया द्‌ऽ कऽ खोंटलापर ओ बिच्चा 
बड़ी/बिऔड़ी कहल जाइछ । मुरइ दऽ क5 खोंटलापर मुरौड़ी कहल जाइछ । तिलौड़ी, 
दनौरी, तिसिऔड़ी, बिच्चाबड़ी आदि नोनगर वस्तु रहैछ। एकरा सभक तेल मे छनलाक 
पश्चाते भोजनमे खायल जाइछ । र” आओ 


उड़ीदक जतेक खाद्य सामग्री तैयार कयल जाइछ ताहि हेतु सर्वप्रथम उडीदके* 
दरड कऽ ओकरा पानिमे फुला देल जाइछ । एहि 'फुललाहा दालिके' चडेरामे लऽ कऽ 
पोखरि तथा धार आदिमे जा कऽ हाथसँ दालि मलि-मलि कऽ खोड्या पानिमे दहा देल 
जाइछ । जखन पूर्णरूपेण खोड्या दालिसँ फराक भऽ जाइछ तखन सुखाय हेतु रौदमे देल 
'जाइछ । एहन धोअल दालिके धोड कहल जाइछ । धोइ शब्दक व्यवहार उडीदक 
दालिक हेतु कयल जाइछ । उड़ीदक बेसनके* घोरि कऽ कोनो वस्तु मूनल जाइछ तखन 
एकरा चाँस/उड़ीदक चाँस कहल जाइछ । मूङक बेसनसँ तैयार कयल अदौड़ी मुडौड़ी 
कहल जाइछ । 


पापड़ बनयबाक प्रक्रिया 


कोनो प्रकारक घठिअनमे .नोन तथा मसाला सब मिला क5 सक्कत क$ सानि 
लेल जाइछ । तत्पश्चात तेल मिला-मिला क5 उक्खरिमे कूटल जाइछ। जखन ओ छूलापर 
कोमल (हल्लुक) बूझि पडैछ, तखन कूटब क्रिया छोडि छोट-छोट गोली बना क5 
अतिपातर सोंहारी आकारक बना क5 रौदमे सुखा लेल जाइछ । एहन तैयार कयल खाद्य 
पदार्थको पापड़ कंहल जाइछ । विभिन्न अन्नसँ तैयार कयल पापड़ भिन्न-भिन्न नामे 
जानल जाइछ, जेना-मूङक पापड, उड़ीदक पापड, खेसारीक पापड़ आदि । 


मुदा चाउरक चिक्कस तथा साबुरदानाक पापड़ बनयबाक हेतु चिक्कसकोँ 
सर्वप्रथम काँच पानिमे घोरि क5 ओहिमे नोन-मशाला मिला कऽ आगिपर चढ़ा कऽ बरका 
लेल जाइछ, जाहिसँ ओ सिद्ध भ5 गाढ़ भऽ जाइछ । एकरा रान्ह करब कहल जाइछ । 
एहन गाढ़ भेल वस्तु रान्ह/लइ कहल जाइछ । एहि रान्ह/लइकोँ केराक पातपर पापड़ 
आकृतिक बना लेल जाइछ आ रौदमे सुखा कऽ तैयार कयल जाइछ । एहन विधिसँ बनल 
पापड़ चाउरक पापड़ कहलें जाइछ तथा साबुरदानासँ बनल पापड़ साबुरदानाक पापड़ 

कहल जाइछ । एही लइके अदौरी आकृतिक खोंटलापर चरौड़ी/फुलौड़ी/चरिअउरी 
कहल जाइछ । चाउरक चिक्कसकोँ इनहोर पानिमे द5 कऽ सानि लेलासँ चिक्कस सिद्ध 
भऽ जाइछ । एहन चिक्कसकोँ चालनिपर घसि झिल्ली झाडि लेलापर ओ चाउरक 
सेव/सेवइ कहल जाइछ । 
बूटक दालिसँ निर्मित सामग्री 

बूट अनेक्रानेक कारणें प्रधान मानल जाइछ । एहिसँ बहुतो प्रकारक खाद्य 
सामग्री तैयार कयल जाइछ । बूटकें फुला लेल जाइछ । तत्पश्चात्‌ एकरा तेल-फोरन दऽ 
सिद्ध कऽ खायल जाइछ । एकरा तरल बूट कहल जाइछ । एहीमे मसल्ला दऽ रस द5 
देलापर बूटक घुघनी कहल जाइछ । घुघनीक हेतु मट्टर बेसी प्रशस्त होइछ । मट्टरसँ 
बनल घुघनीके' छोला कहल जाइछ । पौष्टिक आहारक रूपमे फूलल बूट आ गूड वा 
मधु भोर कऽ जलखइ कयल जाइछ । एहिमे एक दिनक पश्चात्‌ डेभा/डेफा फेकि दैछ 
जकरा अंकुर कहल जाइछ । एहन अंकुरवला अन्न अँकुरी कहल जाइछ । केराओक 
अँकुरी देव-पितर कर्ममे अनिवार्य रहैछ । बूटमे अंकुर निकललापर आँकुरायल बूटे जकाँ 
अंकुर निकलल मूड अँकुरायल मूड कहल जाइछ । बिन अँकुरैल फूलल बूटके' रौदमे 
कने सुखा क$ भूजि लेल जाइछ । तखन एक दिन भरि छोडि देल जाइछ । 
आवश्यकतानुसार रौद देखा कऽ दालि दरडि लेल जाइछ । तत्पश्चात्‌ पिसल जाइछ । एहन 
पीसल दालि सातु/सतुआ/सतुइ/शितलबुकनी/सत्तू कहल जाइछ । एही सतुआवला 
दालिके गुडक पागमे पागि क$ लाइ बना लेल जाइछ । एकरा मसका कहल जाइछ । 
बूटक दालिसँ पूड़ी सेहो बनैछ । एहि हेतु काँच दालिके उसिनि कऽ पानि फेकि देल 
'जाइछ । अवशेष सिट्ठीके' जीर-तेल, मेरचाइ-नोन आदिक फोड्न द5 भूजल जाइछ । 
एहन भूजल दालि फूटि/फुइट कहबैछ । गहूमक चिककसके' सानि एकर गोलीमे फूटि 
भरि कऽ सोहारी आकारक बेलि कऽ तेलमे छानि लेल जाइछ । एकरा दलिपूड़ी/दलिहीपूड़ी/ 
बेरहा/बेरहिया/फूटिपुरी कहल जाइछ । ई फूटि आनो वस्तुक होइछ । कूटल तीसीकोँ 


भरि कऽ बनाओल पुड़ी तीसीक फूटि भरल पूड़ी कहल जाइछ । आलूक चोखा भरल 


पूड़ी आलूपूड़ी कहल जाइछ । तथापि फूटि बूटेक दालिक प्रसिद्ध मानल जाइछ । सातु 
भरल पूरीके भभरी/मकुनी कहल जाइछ । सातु भरल लोइयाके आगिमे पकबाक 
विधिसँ सिद्ध कयल खाद्यकेँ लिट्टी कहल जाइछ । एकर पैघ आकृति लिद्टा होइछ । 


अन्य दालिसँ निर्मित खाद्य 


'खोंइचा लागल गोटा मूङके' उला क$ अल्प पानिमे सिझा क$ अथवा मूङक 
दालिक सिद्ध कऽ पानि पसा कऽ ओकर सिट्ठीमे हरियर मिरचाइ, तेल-नोन, नेबो मिला 
कऽ सानि देल जाइछ । एकरा मूङक चोखा/मूङक सन्ना कहल जाइछ । एहि प्रक्रियासँ 
मसुरीयोक सन्ना बनाओल जाइछ । 

*कुर्थीक दालिके पीसि क$ रान्हल जाइछ । एकरा कुर्थीक झोर कहल 
जाइछ । कुर्थीक झोर कफ नाशक होइछ । कहल जाइछ जे एकरा खयलासँ पेटक पाथर 
तक गलि जाइछ । 


किछु दलिहनक काँचे छिम्मड्सँ निखुरल दानाको उसिनि कऽ पीसि चहटगर 
दालि बनाओल जाइछ । एहि खाद्यान्नके' गोदिला कहल जाइछ । 


भूजा 
चाउर, चूडा, मकै, बूट ओ अन्य विभिन्न प्रकारक दलिहनके* आगिक परोक्ष 


सम्पर्कमे गर्म कऽ खयबाक व्यवहार अछि । एहि प्रक्रियासँ तैयार खाद्यक हेतु भूजा-भरी 
शब्दक होइछ । 


भूजा सामान्यतः खापड्कि सहायतासँ तैयार कयल जाइछ । खापडिमे अन्नके* 
दऽ कऽ ओकरा स्फुटित करयबाक क्रिया भूजब होइछ । बिना बालुक योगसँ अन्नके* 
भुजबाक प्रक्रियासँ बनल खाद्य खपरभुज्जा कहल जाइछ । बालुक योग रहला उत्तर 
बलुआयल कहल जाइछ । बालुक योग देबाक क्रिया बलुआयब होइछ । 

अन्नको खापडिमे इतस्ततः चलयबाक क्रिया लाडब होइछ । लाड्बाक हेतु 
बाँसक कमची, करची, खरहीक दण्डक प्रयोग होइछ, एकरा लाइनि कहल जाइछ अल्प 
समय धरि अन्नके' भुजबाक प्रक्रियामे अन्न पूर्णतः प्रस्फुटित नहि भऽ पबैछ । एही 
स्थितिमे ओकरा उतारि लेलापर उलायल कहल जाइछ । भुजबाक एहि प्रक्रियाको 
उलायब कहल जाइछ । 


ग्राम प्रदेशमे भूजा भुजबाक व्यवसायमे एकटा जाति विशेष लागल रहैछ । एकर 
कार्यस्थल कनसार कहल जाइछ । कनसारमे भूजा भुजबाक पेशामे लागलि स्त्रीको 
कानुन/कानुनि/कनुनियाँ कहल जाइछ । 


भूजा सामान्यतः पूर्णतः प्रस्फुटित खाद्यक हेतु प्रयुक्त होइछ । चाउर, बूट मकइ, 
मद्टर इत्यादिक भूजा जनसामान्यमे प्रचलित अछि । मकइक भूजा अत्यधिक प्रस्फुटित 
होइछ । एहन भूजाके लाबा कहल जाइछ । अल्प प्रस्फुटित वा अप्रस्फुटित भूजा 
किरी/किड्री कहल जाइछ । कम भूजल भूजा झोरल ओ तथा बेसी सोन्ह क5 भूजल 
झूर भूजा कहबैत अछि-। जओक भूजाके फरही/फरुही/फरुभी कहल जाइछ । 
राहडिक प्रस्फुटित भूजाके फुटहा कहल जाइछ । अल्प प्रस्फुटित फुटहाके' फुटही 
'कहल जाइछ । नवका मकइक भूजा खूब नहि फुटैत अछि । मुदा ई खयबामे हल्लुक 
होइछ । एकरा मखानी कहल जाइछ । काँच मकइक भूजाके' गलबल/गलबलिया कहल 
जाइछ । काँच मकइ ओ बूटकें आगिमे प्रत्यक्षतः पकयबाक विधि ओराहब होइछ । एहि 
विधिसँ तैयार खाद्यके ओरहा कहल जाइछ । 

व्यंजनसँ सम्बद्ध 

कोनो प्रकारक व्यंजनादिके तरकारी/तीमन कहल जाइछ । 

आकृति विशेषमे व्यंजनादिके कटलापर ओ तरुआ/चक्का कहल जाइछ । 
लघु आकृतिक काटल तरकाड़ी भुजिया/भुजुआ कहल जाइछ । 

व्यंजनकेँ आगिमे पका क$ अथवा उसिनि क$ ओकर उपरका आवरणकेँ 
हँटा देल जाइछ आ ओहिमे, नोन, तेल, मरचाइ आदि दऽ हाथसँ मरदि कऽ मिला देल 
जाइछ । एहन तैयार खाद्य सन्ना/साना/चोखा/भरता कहल जाइछ । 


आलूसँ निर्मित तरकारी 


आलूकें सामान्य विधिसँ काटि कऽ तेल-फोड्न, मशाला दऽकऽ रन्हलापर 
आलूक तरकारी बनाओल जाइछ । एहिमे कोनो अन्य वस्तुक मिलान भेलापर युग्मशब्दक 
रूपमे व्यवहृत होइत अछि, जेना-आलू-कोबी/आलू-परोड्‌/आलू-कुम्हरौड़ी, आलू-मुरौरी, 
भाँटा-आलू, आलू-बिड़िया आदि । 4 

आलूक पातर-पातर खण्डको तेलमे छनलापर आलूक भुजिया कहल जाइछ । 
तहिना आनो व्यंजनक भुजिया बनाओल जाइछ आ ओ सभ विभिन्न नामे अभिहित होइछ । 
तहिना आकृति विशेषमे व्यंजनकोँ काटि तेलमे छनलापर विभिन्न तरुआ चक्का नामे 
जानल जाइछ । उसिनल आलूके* गरम मशाला दऽ क$ बनल तरकारी आलूक दम कहल 
जाइछ । 

आलूक सानाक भीतरमे मटर, कोबी, आदि भूजि क$ भरि देल जाइछ तथा 
बेसनमे लेपटा क5 छानि लेलापर आलूचप कहल जाइछ । 


काँच आलूके औजारक माध्यमसँ धारीदार अति पातर-पातर चक्का जकाँ काटि 


लेल जाइत । एकरो खौलैत पानिमे द5 क5 चारि-पाँच मिनट धरि छोडि देल जाइछ । | 


ओही पानिमे अन्दाजसँ नोन मिला देल जाइत अछि । तखन आँचसँ उतारि पानि पसा क5. 
शैदमे सुखा कऽ राखि लेल जाइछ । एकरा आलूक चिप्स कहल जाइत अछि । 

एही प्रक्रियासँ ओलोक तरकारी बनैछ । ओलक सन्नाके' बड़ीक प्रक्रियासँ 
'बनओलापर ओलबड़ी कहल जाइछ । 

भाँटाके छोट-छोट खण्डमे काटि क5 भुजलापर भाँटाक भुजुआ कहल 
जाइछ । एहि भुजियामे नीमक टुस्सा दऽ क5 भुजलापर नीमभाँटा भूजल कहल जाइछ 
जे चैत मासमे अवश्ये खयबाक विधान अछि । भाँटाके चक्का काटि कऽ बेसन वा 
पिठार लेपटा कऽ तेलमे छनलापर भाँटाक तरुआ/भँटवर/बैगनी बनैत अछि । भाँटामे 

अदौड़ी मिला कऽ बनओलापर भाँटा-अदौड़ी कहल जाइछ । भाँयके* चारि फाँक काटि 
क$ तेल मसल्ला दऽ कऽ सिद्ध कऽ बनओलापर बैसउआ/मझउआ कहल जाइछ । 
सम्पूर्ण भाँठके गोले दू-तीन खण्डमे काटि बीचमे मशाला भरि कऽ तरलापर कलौंजी 
कहल जाइछ । तीसी देल भाँटाक सन्ना सेहो बनाओल जाइछ । 


सम्पूर्ण “करैलके' दूनू छोर छोडि कऽ एक भाग बीचोबीच चीरि क$ भाफि 
लेल जाइछ । तखन सरिंसो, मेरचाइ, धनी, खटाइ आदि पीसि कऽ तेलमे भूजि कऽ 
करैलमे भरि क5 तरलापर करैलक भरुआ बनैछ । एही प्रक्रियासँ अनेको व्यंजनक 
भरुआ बनैछ । 


सरिंसोक साग तथा सजमनिके मिला क$ भुजलापर बनल पदार्थ लौसग 
कहल जाइछ । अरिकोंचक पातके” क्रमशः मेथी वा बेसनक लेप लगा-लगा कऽ अनेक 
पात साटि लेल जाइछ । एकरा क्रमशः लपेटलापर नाम बेलनाकार वस्तु बनैछ । एकरा 
लोढ़ा कहल जाइछ । लोढ़ाके किछु समयक पश्चात्‌ खण्ड-खण्डमे काटि लेल जाइछ । 
'एहन काटल खण्डके' चक्का/अरिकोंचक चक्का कहल जाइछ । 


'एहि चक्काके तरि क$ रस द5 कऽ रसदार तरकारी बनैछ । 
काँच अरड्नेवासँ बनल सामग्री 


अरड्नेबाके छीलि बना क$ उसिनि लेल जाइछ तथा तरकारीक विधिसँ 
'बनओलापर अड्रनेबाक तरकारी/अड्रनेबाक घंट कहल जाइछ । उसिनल अरड्नेवामे 
कूटल रैंची, नोन, तेल, मिरचाइ तथा दहीके' तोडि क$ मिला देल. जाइछ । एकरा 
रतुआ/रइता/रायता कहल जाइछ । एही प्रक्रियासँ आनो वस्तुक रायता बनाओल जाइछ 
आ विभिन्न नामे अभिहित होइछ । 


काँचमे नोन, तेल अँचारक मशाला मिलाकऽ खयलापर झक्का/झक्खा कहल 
जाइछ । कोनो वस्तुमे नोन तेल मिलओलासँ झक्का बनैछ । सद्यः ग्रहण करबाक हेतु 
टमाटर, मुरइ, प्याज, खीरा, आदिके छोट-छोट खण्डमे विभक्त क5 ओहिमे नोन, तेल, 
मेरचाइ, धनीकपातके' कतरि क5 मिला देल जाइछ । एहि प्रकारे बनाओल वस्तु सलाद 
'कहल जाइछ । टमाटरके' काटि कऽ तेल-फोड्न दऽ सिद्ध क$ ओहिमे मिटूठक योग 
देल जाइछ । एकरा टमाटरक चटनी/टौक कहल जाइछ तथा मशाला भरि क$ तरलापर 
गोलगप्पा कहल जाइछ । 


दूधसँ सम्बद्ध 
भोजन व्यापारमे दूध सद्यः पीबाक हेतु तँ व्यवहृत होइते अछि, संगहि एहिसँ 


दही, खीर इत्यादि विविध पदार्थ सेहो बनाओल जाइत अछि । दही दूधक जमा कऽ बनैत 

| 


अछि । आङुर सहबा योग्य दूधकें सुसुम/आङुर सह कहल जाइछ । सुसुमे दूधमे 
दहीक अल्प मात्रा मिलाओल जाइछ । एकरा जोडून/लेसन कहल जाइछ । जोड्न देलापर 
किछु समयक पश्चात्‌ दूधक द्रव रूप छोडि क$ कोमल ठोस रूप धारण करबाक क्रिया 
जमब/जनमब होइछ । दहीकेँ जमयबाक क्रिया पौड़ब होइछ । दूधक शुद्धताक हेतु 
सुच्चा/निठुर शब्दक व्यवहार होइत अछि । निठुर दूधक दहीके सजबी/सरही दही 
कहल जाइछ । ठंढाक प्रभावसँ दहीक नहि जमबाक क्रिया ठरकब होइछ । 

कलमे पेड्ल दुद्धीक दहीकें कलहा दही कहल जाइछ । महल दूधक दुद्धीक 
दहीके महुआ दही/महाउर कहल जाइछ । महुआ ओ कलहा दहीके गोपाल दही सेहो 
कहल जाइछ । बिनु जोडूनक जमल दहीके कुमारि दही कहल जाइछ । एहन दही 
मधुश्रावणीमे पुजबाक काजमे अबैत अछि । 


दहीक उपरका सतहपर जमल पियरौंछ पदार्थके छाल्ही कहल जाइछ । मोट 
छाल्हीवला दहीके* छल्हिगर दही कहल जाइछ । दही पौड्बाक समय जाहि बासनमे दूध 
'ढारल जाइछ, दूधक धारक चोटसँ ओहि बासनमे दूधक फोका सन-सन बुलबुला भऽ 
जाइछ जे फुटलापर दहीक छाल्हीपर भूर-भूर 'बनि जाइछ । एहि भूरके बरड़ी कहल 
जाइछ । छल्हिगर दहीक सतहपर भूर बनबाक क्रिया बरड़ी पड़ब कहल जाइछ । 
वर्णरत्नाकारमे एगारह आङुर बरली पललि दहीक वर्णन भेटैत अछि 7 

जमि क$ अत्यन्त संश्लिष्ट दहीके कदिठल/कदूठम/कठम/कठगर/ढेपासनक/ 
भीतसनक कहल जाइछ । खूब कठगर दहीको भैंसाठ कहल जाइछ । 

दहीके* बासनसँ निकालबाक हेतु एक बेरमे जतेक दही काटल जाइत छैक 
तकरा छओ कहल जाइछ । छओक हेतु प्राचीन शब्द छेओब छल ।' 

दहीक अम्लीय स्वादके अम्मत/अम्मत-चुक्क/खट्टा/खटहा कहल जाइछ । 
अधिक दिनक पौड्ल दहीक उपरका भागमे उत्पन्न विकारकेँ फुफड़ी कहल जाइछ आ 
'फुफड़ी बनबाक क्रिया फुफड़ब/फुफड़िआयब/फुफड़ी पड़ब होइछ । 

दूधको नीक जकाँ अउँटलाक पश्चात्‌ ओहिमे चाउर सिद्ध क$ चिन्नी तथा 
सुगन्धित मसाला दऽ बनल खाद्य पायस/तसमै/तस्मै/खीर/तनुका कहल जाइछ । || 
दन्तकथा अछि जे भोरे-भोरे एकर नाम लेलासँ यात्रा बिगडि जाइछ ते ओहना समयमे 
एकरा रन्हुआ/कठियालाडून कहल जाइछ । 

मिट्ठक स्थानमे चिन्नी दऽ क5 बनओलापर चिन्नीवला खीर/उजरा खीर 
'कहल जाइछ । गुड़ द5 कऽ बनओला पर गुड्खीर/गुड्खिच्चडि/ललका खीर कहल 
जाइछ । कुसियारक रसमे चाउर सिद्ध कयला उतर रसखीर कहल जाइछ । मात्र दूधमे 
बनल खीर दुधखीर कहल जाइत अछि । 

जाहि कोनो अन्न वा फलक खीर बनाओल जाइछ तकरा ताहि नामे अभिहित 
'कयल जाइछ । दूधके गाढ़ कऽ औंटि क5 ओहिमे चिन्नी, कटुक मशाला, सुगन्धित 
इत्रः आदि मिला देल जाइछ तथा एहिमे बेसनक बुनिया छोडि देल जाइछ । किछु 
समयक पश्चात्‌ आँचसँ उतारि लेल जाइछ। एकरा सकरौड़ी कहल जाइछ। दूधको 
औँटैत-औैत जखन खूब गाढ़ भेलाक पश्चात्‌ तरलावस्थासँ कठोरावस्थामे परिणत 
भऽ जाइछ, प्राप्त पदार्थको खोआ कहल जाइछ जे विभिन्न मिष्टान्नक आधार सामग्री 
थिक । एहिना दूधके' फाड़ कऽ छेना तैयार कयल जाइछ जे विभिन्न मिष्टान्नक आधार 
सामग्री थिक । 


मिष्टान्नसँ सम्बद्ध शब्दावली 


विभिन्न प्रकारक मिष्टान्न सभके' मधुर/मिठाइ/मरमिठाइ कहल जाइत छैक । 
किछु खाद्य वस्तुमे विशिष्ट गुण होइछ जकरा मिद्ठ/मधुर कहल जाइछ । मिष्टान्नक 
विशिष्ट स्वादके मधुराइ कहल जाइछ । किञ्चित्मात्र मधुरतासँ युक्त मिठाइके' 
मधुराँठ/मधुराह कहल जाइछ । 


मधुर सभमे मधुरता उत्पन्न करबाक हेतु गुड़ ओ ओकर विभिन्न परिष्कृत रूप 
सबहिक व्यवहार होइत अछि । कुसियारक रसके गर्म क$ गाढ़ भेलापर जमओलासँ 
गूड़/मीठा नामक पदार्थ बनैत अछि । कुसियार तृण जातिक शाखा-फल विहीन उत्पाद 
'थिक । एक डाँट/घड़ एक-सवा इंच धरि मोट एवं पाँचसँ सात फीट धरि नाम होइछ । 
एकरा छड्‌/छड़क्का कहल जाइछ । छड्मे नीचासँ ऊपर धरि थोडे-थोडे अन्तरपर गोल 
बनल रहैछ जकरा गीरह कहल जाइछ । दू गीरहक मध्य भागको पोर कहल जाइछ । 
नमहर पोरवला कुसियारके' पोरगर कहल जाइछ । एकर जड़ दिसक भागको जठियाही 
आ छीप दिसक भागके* छिपाठी कहल जाइछ । पात खूब नमहर होइछ जकरा 
पगार/पतार/पतलो कहल जाइछ । एकर लालगड़ा, कालागड़ा, नरकटिया अनेक प्रभेद 
होइछ । एकर खोइचा सोहि बिचला भागक छोट-छोट टुकड़ी बनाओल जाइछ जकरा 
'कुसियारक गुल्ला/गुल्ली कहल जाइछ । गुल्लीके' मुहमे राखि दाँतसँ चिबाय रस चूसल 
जाइछ । रसहीन गुल्ली सिद्ठी कहल जाइछ । एक विशेष प्रकारक नमहर यन्त्रसँ वृहत 
स्तरपर रस बहार कयल जाइछ । यन्त्रको कोल्हु/केल्हु/केल्हू/केल्हुआ कहल जाइछ । 
समतल खेत, खरिहान वा गाछीमे कोल्हु स्थापित कयल जाइछ । एहि स्थानको 
'कोल्हुआइ कहल जाइछ । यन्त्रसँ रस निकालक प्रक्रिया पेड़ब होइछ । कोल्हुआड्मे 
माँटिक ढेपके' देवताक रूपमे स्थापित क$ पड़ल पहिल रस चढ़ाओल जाइछ । ई देवता 
महंकार/महकार कहबैत छथि । समतल भूमिमे यथा रुचि एक-सबा हाथ व्यासक गोल 
ओ ओही अनुपातमे गँहीर पथियाक आकारक खधिया खूनि देल जाइछ । ओहि भीतरमे 
पहिने झट्टा, पोआर, पगार अथवा खढ़ ओछा क5 सनक बोडा, वा चट्टी ओछाओल 

जाइछ । एकरा धोकड़ा/धोकड़ी कहल जाइछ । कुसियारक रसको पहिने 'कड़ाहमे औंटल 
जाइछ खूब गाढ़ भेलापर रस सेरा क5 ठोस भऽ जाइछ । गूडुक एहि अर्द्धगोल ठोस 
आकारको चेकी कहल जाइछ । चेकीके फोड्लापर बनल नमहर खण्ड चेखान कहल 
जाइछ । छोट आकारक खण्ड ढेप/ढेपा कहल जाइछ । अत्यन्त छोट छोट खण्ड ढेकुड़ी 
कहल जाइछ । बिनु जमल गुड्कौँ राब कहल जाइत छैक । गुडके परिशुद्ध कऽ 
जमओलापर दानासँ युक्त गुड्क प्रभेदके शक्कर कहल जाइछ । भुल्ल रंगक परिशुद्ध 
ओ शुष्क शक्कर जकर सभटा दाना पृथक्‌-पृथक्‌ रहैत छैक, से भुर्रा-चीनी कहल 
जाइछ । रंगहीन रससँ तैयार सूक्ष्म दानासँ युक्त पदार्थक चीनी कहल जाइत छैक 1 
कुसियारक रसके विशेष रीतिसँ बनाओल गूड्क गोलाके भेली कहल जाइछ । चीनीक 
परिष्कृत रूप मिसरी कहल जाइछ । कुसियारक रसमे अरबा चाउर सिझाय रसखीर बनैत 
छैक । 


मिठाइ 


दूध, चीनी, मैदा, बेसन आदिक योगसँ बनल खाद्य सामग्रीके मिठाइ कहल 
जाइत छैक । मिठाइमे चीनीक उपयोग बेसीकाल ओकर रस बना क$ कयल जाइछ । 
पानिमे चीनी दऽ गर्म कयलापर बनल पदार्थके' रस/चाशनी/सिरका/सिरा/खाँड्‌ कहल 
जाइत छैक । चीनीक अपेक्षा पानिक मात्रा अधिक रहलापर सीराके पातर ओ कम 
रहलापर मोट कहल जाइत छैक । सीरा पातर अछि कि मोट से बुझबाकलेल ओकर अल्प 
मात्रा छोलनीपर लऽ नीचा दिस चुआओल जाइत छैक । चुबैत सौरा जे वायुक प्रभावमे 
पातर तारक सदृश ठोस रूप धारण कऽ लैत अछि तँ मोट सीरा बुझल जाइछ । सीराके' 
आउँठा ओ तर्जनीक बीच लऽ दूनुक दूरी बढ़ाओल जाइत छैक । एहिसँ जे सीराक तार 
बनैत छैक तकर आधारपर सीरा एक तार, दू तार अथवा तीन तारक बूझल जाइत अछि । 
सीराक गर्म करबाक क्रममे ओहिसँ निकालल फेनयुक्त मैलीके काह/काही/मैली 
कहल जाइत अछि । 

चासनीक पाग कडा भऽ गेलापर मिठाइ कठोर भऽ जाइछ । एहन मिठाइको 
रोड़ाह कहल जाइछ । सीराकें पाक/पाग कहल जाइत छैक । सौरामे वस्तुके' डुबा कऽ 
ओकरा मधुरता युक्त करबाक क्रिया पागब होइछ । सौराके गर्म कऽ जलीय अंश जरा 
देलाक पश्चात्‌ अवशिष्ट चीनीक अंशके भूरा/भुर्रा चीनी कहल जाइत अछि । एकरा 
पुनः सीरा बनयबामे उपयोग कऽ लेल जाइत अछि । द 

मिठाइ बनयबाक क्रममे घी अथवा तेलको गर्म करबाक क्रिया टहकायब/ 
'कड्कायब होइछ । घीमे बनाओल पदार्थके घिवही ओ तेलमे बनाओल पदार्थके तेलही 
कहल जाइछ । वस्तु बनलाक बाद लोहियामे बचल तेल पकतेल कहल जाइछ । 

मिठाइके एक-दोसरापर थकिया कऽ रखबाक क्रिया रद्दा लगायब होइछ । 
पाँच गोट मधुरक मिश्रणकेँ पचमेर कहल जाइत अछि । पचमेरमे सामान्यतः पेड़ा, लड्डू, 
सिरनी, बताशा ओ जिलेबी अबैत अछि । 


ओना तँ मधुर मात्र बिना गुड़ अथवा चीनीक सहयोगें नहि बनि सकैछ मुदा 
किछु मधुरमे ई विशिष्ट रूपे प्रयुक्त होइछ । गुड्कौँ पानिक संगे गर्म कऽ ठंढयलापर 
ओकर नाम-नाम दण्डाकार मिठाइ बनाओल जाइत अछि । एकरा गुड़लाठी कहल जाइत 
छैक । बरकल गुड़मे सोडा मिला क5 साँचापर रोटीक आकृतिक मिठाइ बनाओल जाइत 
अछि । एकरा गुड़क मिठाइ अथवा गुड्क रोटी कहल जाइत छैक । बरकल चाशनीमे 
रंग मिलाय गर्म क$ शुष्क कयलापर गीलमे पंखा, छिट्टा आदिक आकृतिक मिठाइ 
बनाओल जाइछ । एकरा सभके' लाल छड़ी/गुलाबछड़ी कहल जाइत छैक । 


तीन तारक चाशनी बनओलाक पश्चात्‌ ओहिमे चीनीक दशमांश मैदा ओ 
थोडेक खाइवला सोडा दऽ खूब घों'टल जाइत छैक । कने पतरे रहलापर एहि चासनीके* 
चूल्हिपरसँ उतारि ओकरा एकटा डब्बुकमे उठा लेल जाइछ । बामा हाथमे डब्बुक 
पकडि दहिना हाथेँ कोनो काठक टुकड़ीसँ थोडे-थोडे कऽ चासनीके' ओछाओल कपड़ा 
पर खसाओल जाइत छैक । सुखलापर एकटा अत्यन्त फोंक मिठाइ बनैत छैक । एकरा 
बतासा कहल जाइत छैक । पैघ बतासाके' फेना कहल जाइत छैक । एकर उल्लेख 
वर्णरत्नाकरोमे भेटैत अछि ।* 


तीन तारक चासनी बना क$ उतारि लेल जाइत अछि आ एकटा दोसर 
कडाहमे चासनीमे प्रयुक्त चीनीक दशमांशके' छोलनीसँ निरन्तर चलबैत गर्म कयल 
जाइत छैक । एहि गर्म चीनीपर ओहि चासनीके” ढारि तीव्र गतिसँ संचालित कयने 
गोल-गोल आकृतिक मिठाइ तैयार होइत अछि । एकरा गोलदाना/इलायचीदाना/ 
अड़ाँचीदाना/मकुनदाना कहल जाइछ । ई दाना प्रसादक रूपमे प्रशस्त अछि जे कोनो 
तीर्थस्थानमे भेटैत अछि । 


चीनीक चासनी बना क5 ओकरा निरन्तर औटलासँ अत्यन्त गाढ़ भेलापर 
गोल-गोल मिठाइ बनाओल जाइछ । एकरा चीनीक लड्डू'/सिरनी कहल जाइत छैक । 


चाउरक चिक्कस चौरठ/चौरठा/चौरट्ठा कहल जाइत छैक । चासनीमे 
बरक्कति हेतु चौरट्ठा सेहो अल्प मात्रामे मिलाओल जाइत छैक । तिलसँ युक्त चीनीक 
लड्डूके गुलाब रेउड़ी/तिलकुट कहल जाइत छैक । चिनिया बदामपर जमाओल गाढ़ 
चासनीसँ बनल मधुरके बदामपापड़ी कहल जाइत छैक । चासनीमे सतुआ मिला कऽ 
गर्मेमे ओकर तार खिचलासँ बनल मधुरके सनपापड़ी कहल जाइत अछि । चीनीक 
एकटा अत्यन्त फोक, मधुर हवामिठाइ होइत अछि । 

मैदासँ निर्मित मधुर 


पानिमे घोरल मैदाके* मैदानी कहल जाइछ । ओरिकाक छेद द्वारा मैदानीक 
लत्तीके' गर्म घीमे खसाय-अनेक अन्तर्वृत्तयुक्त मिठाइ बनाओल जाइत अछि । एकरा मधुर 
करबाक हेतु चासनीमे डुबाओल जाइत छैक 1 एहि मिठाइके जिलेबी कहल जाइत छैक । 
चैघ जिलेबीके जिलेबा कहल जाइत छैक । किनारीसँ युक्त जिलेबीके अमिरती/इमरती/ 
इमरिती/इमिरती कहल जाइछ । 


जिलेबी बनयबाक हेतु दू तीन दिनक बासि मैदानीक उपयोग होइत छैक । 
मैदानी टटका रहलापर कम चासनी सोखैत छैक । टटका मैदानीसँ बनल जिलेबी तेँ कम 
मधुर होइछ । एकरा छेनाह कहल जाइत छैक । 


मैदाक अनेक परतसँ युक्त आयताकार मिठाइकोँ खाजा कहल जाइत छैक । 
एकर पात सभके' बीट/बीड़ कहल जाइत छैक । बीड़ बनयबाक हेतु दूटा संलग्न भागक 
बीचमे तेल ओ सुक्खल मैदाक परथन देल जाइत छैक । एहि परथनके पोत कहल जाइत 
अछि । एहि मिठाइके घीमे छानि चाशनीक पाग देल जाइत अछि । एहि मिठाइकेँ खाजा 
'कहल.जाइत अछि । एकर पैघ आकृतिक प्रभेदके खजबा कहल जाइत अछि । केहुनी 
मोताबिक खाजाको केहुनियाँ खाजा कहल जाइछ । छोर आकृतिक प्रभेदके खजुली/खजबी 
कहल जाइत अछि । कोषमे मिष्टान्नक एकटा प्रभेदर्कों गुलाब खाजा कहल गेल अछि ।" 

मैदामे सोडा ओ मेन (घी) मिला क$ सानल जाइत अछि । पश्चात्‌ करीब दू 
इंच मोट परतक रूपमे एकरा पाटापर बेलि वर्गाकार टुकडाक रूपमे काटि लेल जाइत 
अछि । टुकड़ा सभकों घीमे छानि चासनीक पाग देलापर गाजा/गाँजा नामक मिठाइ बनैत 
अछि । छोट आकृतिक गाँजाके सकरपाला कहल जाइत अछि । 

गाँजाक हेतु तैयार कयल मैदाके* हाथसँ मरदि छोट-छोट गोली काटि चाँपि कऽ 
गोल-गोल टिकिया बना लेल जाइत अछि । टिकियाक मध्यमे अउँठासँ दाबि खाधि कऽ 


. देल जाइत छैक । एकरा घीमे सिद्ध क$ चासनीक पाग देलापर बलुसाही/बालूसाही/ 


बलुकसाही नामक मिठाइ बनैत अछि । मेन ओ रंग मिला क$ सानल मैदाक करीब दू 
इंच चाकर ओ पाँच इंच नाम आयताकार रोटी बेलल जाइत अछि । पोत दऽ ओकर दू 
तीन परत बना कऽ मोडि बनाओल मधुरकें लवङलता/लवङलत्ती/लौंगलता/लौंगलत्ती 
कहल जाइत छैक । मैदाक दूटा गोल पूरीक मध्य खोआ भरि कऽ चारूकातसँ गूहि कऽ 
घीमे छानि चीनीक पाग देलापर चन्द्रकला नामक मिठाइ बनैत छैक । अत्यन्त पातर क$ 
घोरल मैदाके* गर्म घीमे खसाय छानिं कऽ चीनीक पाग देलापर घेबर नामक मिष्टान्न 
बनैत अछि । मैदाक बनल सूत सन-सन टुकड़ीके सेबइ कहल जाइछ । एकरा घीमे 
छानि दूध ओ चीनीक संगे रान्हि कऽ उपयोग कयल जाइछ । 

वर्णरत्नाकर मे फिनी नामक पकवानक उल्लेख भेल अछि ।” अम्बा प्रसाद 
सुमन मैदाक सेवइ जकाँ सूत सन टुकडीकोँ घीमे छानि कऽ चासनीक पाग देल वस्तुको 
'फैनी कहलनि अछि ।" 


ग्रियर्सन गहूमक चिक्कस जो चीनीक सहयोगसँ बनल पकबानकें फेनी/बताशफेनी 
कहलनि अछि ।“ 


बेसनसँ निर्मित मधुर 


बूटक बेसनकोँ फेनि पातर क5 छनौटापर दऽ गर्म घीपर झारल जाइत अछि । 
एहिसँ पानिक बुन्दक आकृतिक छोट-छोट दाना बनैत छैक । सिद्ध भेलापर चासनीक 
पागमे दऽ पुनः निकालि-निकालि दोसर बासनमे राखल जाइछ । एहन मधुरको बुनियाँ 
कहल जाइछ । गर्मे-गर्मे बुनियाँके गोल-गोल आकृतिमे बन्हलापर बुनियाँक 
लडडू/लड्‌डू/मेहीदाना लड्डू बनैत छैक । पैघ-पैघ लड्डूके लाडु आ छोट लड्डूके' 
fe कहल जाइत छैक । वर्णरत्नाकरमे एहि हेतु नड़वी“ ओ लिड़वी' शब्द आयल 
अछि । 


बुनियाँके दूधमे बरकओला उत्तर सकरौड़ी नामक मधुर बनैत छैक । 

मूंगक बेसनक बुनियासँ बनल लड्डूके मुंगबा/मुगबा/मुङबा कहल जाइछ । 
मुदा आब ई शब्द बुनियाँक कोनो पैघ लड्डूक हेतु रूढ़ भ5 गेल अछि । मूङक बेसनसँ 
अत्यन्त मेही बुनियाँ बना क5 बन्हलापर बनल लङ्ड्के मोती चूरक लड्डू कहल 
'जाइछ । बेसनकोँ चीनीक संगे घीमे भूजि लड्डू बन्हलापर बेसनक लड्डू बनैत अछि । 

बेसनक आडूर भरि मोट लत्ती बनाय ओकर छोट-छोट टुकड़ी काटि घीमे छानि 
पाग देलापर कटबी/झडुआ/कटुआ नामक मधुर बनैत अछि । ओना काटि क$ बनाओल 
मधुर सभक हेतु कटबी शब्दक व्यवहार अछि । 
खोआसँ निर्मित मधुर 


खोआकेँ चीनीक संगे घाँटि शुष्क भेलापर गोल लोइया काटि चाँपि क$ 
वृत्ताकार मिठाइ बनाओल जाइत अछि । ई पेड़ा/पेणा कहल जाइत अछि । बरक्कतिक 
हेतु खोआमे चौरटूठा मिला देल जाइत छैक । चौरट्ठाक मात्रा अधिक भऽ गेलापर पेड़ाक 
जहि बन्हयबाक क्रिया भखरब होइछ । शुष्क खोआके पीढ़ीपर बेलि ओकर चौखूट 
टुकड़ी काटल जाइत अछि। ई मिठाइ बरफी/कटबी कहल जाइत अछि । 
छेनासँ निर्मित मधुर 

छेनाके मरदि क$ छोट-छोट गोली बना क$ चासनीमे मद्धिम आँचपर 


भोजनक कार्य-व्यापार सम्बन्धी शब्दावली /267 


[ 


खौलओलापर रसगुल्ला/रसभरी नामक मिठाइ बनैत अछि । वर्णरत्नाकरमे एकरे हेतु 
संभवतः षिरओला (क्षीरगोलक) शब्दक प्रयोग भेल अछि । दूधमे देल रसगुल्लाके 
रसमलाइ कहल जाइत छैक । बगेयाक.आकृतिक दूनू कात नोखगर ओ मध्यमे चाकर 
छेनाक मिठाइके चमचम कहल जाइछ । गोल आकृतिक चपता छेनाक मिठाइके* 
छन्नाबाड़ा/छेनाबाड़ा कहल जाइत । 

वर्णरत्नाकरमे खिरिंसा नामक पक्वान्नक उल्लेख भेल अछि । इहो छेनेक मधुर 
रहल होयत । छेनाक गोलीके' घीमे सिद्ध कयला उत्तर ओकर रंग कत्थइ भऽ जाइत 
छैक । एकरा चासनीमे डूबओलासँ पनतोआ/पनितोआ/पनितौआ/पैनतोआ नामक मधुर 
बनैत अछि । नाम-नाम पनितोआकों लाल जामुन/गुलजामुन/गुलाब-जामुन कहल जाइत 
छैक । छेनामे कारी रंग द5 लालजामुनक आकूतिक मधुर बनाओल जाइछ । एकरा 
'कालाजामुन कहल जाइत अछि । छेनामे खोआ मिला क5-लाल जामुनक आकृतिक मधुर 
बनैत अछि, | एकरा कलाकन्द कहल जाइछ । एहि सभ प्रकारक मिठाइके पक्का 
`रसगुल्ला' कहल जाइछ । मात्र छेनाक गोल-गोल पिण्ड बनाय सिरकामे सिद्ध कयल 
मिठाइके* कच्चा रसगुल्ला कहल जाइछ । 

मरदल छेनाके' गोली बनाय तरहत्थीपर चाँपि गोल आकृतिक बनाय मध्यमे 
आङ्रसँ खाधिकऽ देल जाइत छैक । एकरा घीमे छानि चाशनीमे डुबओला उत्तर 
खीरमोहन नामक मधुर बनैत छैक । 

छेनाके' मधि क$ चीनीक संग कड़ाहमे दऽ पाटासँ खूब घाँटल जाइछ । 
पश्चात्‌ ओकरा साँचा पर ठोकि-ठोकि पातर-पातर टिकिया बना लेल जाइछ । दू-दूटा 
टिकियाकोँ परस्पर साटि क5 सन्देश नामक मधुर बनैत अछि । 


कुम्हड़क खण्डके भाफि क$ चाशनीमे सिद्ध कयल मधुर मोरब्बा कहल 
जाइछ । एही प्रक्रियासँ धात्रीयोक मोरब्बा बनाओल जाइछ । 


वर्णरत्नाकरमे खडनी, खण्डनी, खण्डउति, मेतिआ, अमृतक्कुण्डी, सरूआरी, 
मधुकुपी आदि मिष्टान्नक उल्लेख अछि जकर अर्थलोप भऽ गेल अछि ।” मिथिला भाषा 
कोषमे दलिमिस्त, भण्डा, मानसिंही, सारभाजा आदि मिष्ट्ठान्नक उल्लेख भेटैत अछि । 
आइकाल्हि रंग, सेन्ट, आकृति ओ स्थान भेदसँ मिठाइ सभक नव-नव नाम सभ 
भेरैत अछि मुदा ई सभ पारिभाषिक नहि बनि सकल अछि । 
पकमानसँ सम्बद्ध शब्दावली 


"मिथिलामे पकमान भोजनक अपन विशिष्ट उपयोग देखल जाइछ । पावनि-तिहार 
* एवं साँठ-राजक अवसरपर सामान्यतया पकमानक विशेष उपयोग देखल जाइछ । 

पक्वान्नकेँ सामान्यतः पकमान कहल जाइछ । तेल-घी एवं वनस्पति तेलमे छानल 
खाद्यान्नके पकमान कहल जाइछ । 


पकमान 


सुज्जीके घीमे भूजि पानि ओ चीनीक योग द5 खदकओलापर किञ्चित गील 
ओ मोलायम खाद्य बनैत अछि । एकरा हलुआ कहल जाइछ । कर-कट्टुकदेल उत्तम 
हलुआके महनभोग/मोहनभोग कहल जाइछ । मैदा ओ आनो चिक्कससँ हलुआ 
बनाओल जाइत अछि । हलुआक हेतु प्राचीन शब्द लपसी (सं.लप्सिका) भेटैत अछि । 
गहूम, चाउर, मडुआक चिक्कसको भूजि क$ ओहिमे पानि ओ गुड़ मिला क$ खदकौला 
पर लसिगर ओ गील पदार्थ बनैत अछि । एकरा लपसी कहल जाइत अछि । 


मेनदार गहूमक चिक्कसकोँ चीनीक संगे सानि नाम-नाम ठोकल वस्तुको घीमे 
छनला उत्तर खजूर/टिकड़ी टिकिया, मन्दार नामक पकमान बनैत अछि । छोट खजूरके* 
खजुरी कहल जाइछ । बिनु चीनी फेंटल गहूमक चिक्कसक टिकिया बनाय चाशनीक 
पाग देलापर माठ नामक पकमान बनैत अछि जकर वर्णरलाकरोमे उल्लेख अछि ।? 


चासनीमे चौरट्ठा द5 कड़ाहमे खूब घोटैत गर्म कयलापर हलुआ जकाँ शुष्क 
भेला उत्तर ओकर छोट-छोट लोइया बनाय चकलापर देल पोस्तादानापर दबलासँ 
अनरसा/अनारसा नामक पकमान बनैत अछि । एकरे विस्तृत आकारक अन्य प्रभेद 
हिलसा कहल जाइछ । 


भार-दोरमे सँठबाक हेतु गुड्क संगे सानल गहूमक चिक्कसक लोइया काटि 
छोट-छोट गोल आकृतिक पूड़ी बेलल जाइत अछि । तेलमे छानि कऽ एकरा सिद्ध कयल 
जाइत अछि । एहि पकमानके' गुडपूरी/बेलुआ पुरी कहल जाइत छैक । साँचपर ठोकल 
अग्रभागमे लोलीयुक्त पानक आकूतिक पकमानके साँच/ठकुआ/ठेकुआ/ 
ठोकुआ/पुड्की/खबौनी कहल जाइत छैक । छठि पावनिमे डालीपर प्रसाद रूपमे ठकुआ 


_ अनिवार्य मानल जाइत छैक । गोल ठकुआके* टिकड़ी कहल जाइछ । गुड्पूड़ीक 


चिक्कसमे पोस्तादाना मिलाय ढील क5 सनला उतर घी वा तेलमे गोल-गोल पिंडक 
रूपमे खसाय छनलापर गुलगुल्ला नामक पकमान बनैत अछि । ई सधोरिक प्रतीक रूपमे 
मानल जाइछ । 


मैदाक गोल पूरी बेलि क5 ओहिपर रइ द5 आधापरसँ मोड़ कातवला भागके* 
गूहि देल जाइत छैक । गुहबाक क्रममे नहसँ खोटि कऽ गुहलापर ओ खोंटुआ कहल जाइत 
अछि । एकरा घीमे छनलासँ पिड़किया/पिडुकिया/पिड़िकिया/पिड़ाकड़ी/ पिड्ाकी/पिड़ाकी 
नामक पकमान बनैत अछि । सम्पूर्ण सोहारीपर रइ दऽ गुहलापर ओ पनबट्टीवला 


_ पिड़किया कहल जाइछ । एहि पकमानमे भरल जायवला वस्तुक हेतु रइ शब्दक व्यवहार 

होइत अछि । रइक रूपमे खोआ, मलाइ, भूजल चिक्कस ओ चीनीक मिश्रण, भूजल 
सुज्जी ओ चीनीक मिश्रण आदिक व्यवहार होइछ । पिडुकियाक कातवला भागमे 
लहरदार मोड उत्पन्न क5 ओकर निचला ओ उपरका भागके सम्बद्ध करबाक क्रिया 
गूहब/मढ़ब होइत अछि । एहि प्रकारें गुहल पकमान गुहुआ कहल जाइछ । 


गहूमक चिक्कसके' गुड्क संग पातर कऽ घोरि ओहि घोलके गर्म तेलमे सिद्ध 
'कयलासँ पू/पूआ (सं.अपूप) नामक पकमाने बनैत अछि । गहूमक चिक्कस तथा 
चाउरक चिक्कस मिला कऽ बनाओल पूआ सकतगर होइछ । एकरा कठपू/कठपूआ सेहो 
कहल जाइत अछि । एही पूआक घोरकेँ तबपर घी वा तेलक छिटका दऽ सोहारी जकाँ 
पसारि कऽ बनौलापर ओ पोच्छा पू/पोछुआ पू कहल जाइत अछि । ई सपता-विपता 
पावनिमे डालीपर प्रसाद रूपमे व्यवहार कयल जाइछ । 


मैदामे दूध, केरा, चिन्नी एवं कटुक मशाला दऽ क5 बनाओल उत्तम पूआके' 
मलपू/मलपूआ/मालपूआ कहल जाइत अछि । बिना चीनीक पूआ बना क$ चीनीक 
चाशनीमे डूबा देल जाइछ आ पुनः निकालि-निकालि व्यवहार कयल जाइछ । एकरा 
रसपू/रसपूआ कहल जाइत अछि । पूआ बनायब समाप्त भेलापर बासनमे लागल 
चिक्कस सभकों चोरि क5 लपसी बरकाओल जाइछ । एहि लपसीके' लूआ कहल 
जाइछ । 


भोजन ग्रहणसँ सम्बद्ध 


सामान्य रूपसँ भोजनको भानस-भात / भोजन-साजन/ खान-पान आदिसँ 
अभिहित कयल जाइछ [कोनो कालमे अल्प भोजनको पनिपियाइ/पनपिया/जलपान/ 
जलखड/जौर-जलखइ/जलखाबा/जलघेराबा/ दानादुनी/बासि/बसिया कहल जाइछ । 
रतुका रान्हल-पकाओल वस्तु भोरमे बसिया/ बासिकूसि कहल जाइछ । तेसरा दिन भेने 
तेबासि कहल जाइछ । दुपहरक भोजनकेँ कलउ/कलौआ/खाइक/मझिनी/मझनी 
कहल जाइछ । बेर खसलापर तेसर-चारिम बेरक खायकके* बेरहट/बेरहटिया कहल 
जाइछ । दिनक अवसानमे साँझक भोजन संझौआ/बेआलू/जलखै कहल जाइछ । रातुक 
भोजन बिआरी कहल जाइछ । दिन-रातिक भोजन कलउ-बिआरी कहल जाइछ । बाटक 
भोजन पाथेय/पाथे कहल जाइछ । तीर्थयात्राक बटखर्चा खाद्य-सामग्री सम्मर/सीधा-सम्मर 
कहल जाइछ । 


भोजन हेतु जे विभिन्न सामग्री बनैछ तकरा पाक कहल जाइछ । पाक बनयबाक 
प्रक्रिया भानस/भनसा कहल जाइछ । भानस कयनिहारके' भनसीया कहल जाइछ । 
भानसक स्थान भनसार/भनसाघर कहल जाइछ । रोटी इत्यादिके अग्नि द्वारा सिद्ध 
करबाक क्रिया पकायब होइछ । रन्हबा-पकयबाक हेतु अन्नक दैनन्दिन मात्राके' 

सिघहा/सिदहा/सीधा कहल जाइछ । रान्हल-पकाओल वस्तु सिद्ध अन कहल जाइत 
अछि तथा बिना रान्हल असिद्ध कहल जाइछ । चूडा, पूडी आदि असिद्ध अन्न मानल 
जाइत अछि । 


रान्हल अन्न अपैत/सखरा/सखरी मानल जाइत अछि । एकरा छूबि कऽ बिना 
हाथ धोने दोसर वस्तु नहि छूइल जाइत अछि । यदि छुइल जाइत अछि तँ ओ अशुचिक 
मूल मानल जाइत अछि । 


भोजन करबाक हेतु जाहि स्थानपर बैसल जाइत अछि ओतऽ बैसबासँ पूर्व जल 
छीटल जाइत अछि । एकरा पानिक छिच्चा कहल जाइत अछि । एहि छिच्चा देल 
स्थानको हाथसँ हँसोथल जाइत अछि । एकरा ठाँव/ठाँव बाट कहल 'जाइत अछि । 
बैसबाक हेतु कम्मल वा जे वस्तु देल जाइत अछि से आसन/आसनी कहल जाइत अछि । 
ओना कम्मलके सामान्य आसन मानल जाइत अछि । आसनक स्थानपर काठक चौकोर 
तकथाके' पीढ़ी/पिरही कहल जाइत अछि । युग्मशब्दक रूपमे ठाँब-पीढ़ी अबैत अछि 
जे आचार-व्यवहारक द्योतक होइछ । बहुत गोटेक संग-संग खयबाक प्रक्रिया भोज-भात 
कहल जाइछ । भोज-भातमे खढ़क एक डेढ़ बीतक नाम दण्ड आकारक बना कऽ बैसक 
देल जाइत अछि । एकरा बीड़ी/बीड़ा कहल जाइत अछि । 


विशेष संख्यामे पंक्तिबद्ध भऽ भोजन करबाक परिपाटीको पंघति/पंधत/पाँती 
'कहल जाइत अछि । ई पाँती जतेक बेर बैसैत अछि ओकरा खेप कहल जाइत अछि । 
एहि खेपके संख्यामे गनल जाइत अछि । जाहि खेपसँ कार्य समाप्त होइछ, तकरा पछिला 
खेप/अन्तिम खेप कहल जाइछ । भोजन करबाक हेतु वस्तु थारी वा पातपर देल जाइत 
अछि, तकरा परसब कहल जोइत अछि । भोजन करबाक हेतु सूचित करैत घड़ी परसि 
दियऽ/काढ़ि दियऽ कहल जाइत अछि । पुनः परसलापर परसन कहल जाइत अछि । ई 
परसन संख्यामे गनल जाइत अछि । दोहरा क5 देलापर दोहरा परसन, तेसर बेर तेहरा 
परसन कहल जाइत अछि । अनगिनत परसनके* परसन-पर-परसन कहल जाइत अछि । 
सम्मिलित भोजेन नहिं कयला उपरान्त ओहेन व्यक्तिक भोजन जखन ओकरा घर पठा देल 
जाइत अछि तँ ओकरा पारस कहल जाइत अछि । असिद्ध अन्न पठओलापर उपाति कहल 
जाइत अछि । 


भोजन प्रारम्भ करबासँ पूर्व जे अंश भगवानक नामपर फराक निकालि लेल 
जाइछ ओ नैवेद्य/नैवेद/नवेद कहल जाइत अछि । एहि नैवेदके” जलसँ सिक्त कयल 
जाइछ । एकरा उसरगब तथा भोग लगायब कहल जाइत अछि । 


भोजन प्रारम्भ करबाक संकेतमे नवेद दियऽ/शुरू करू कहल जाइत अछि । 
दालि-भात वा दही-चूडाके' मिलाओल जाइछ । मिलयबाक एहि क्रियाके* सानब कहल 

जाइछ । सनबाक भाव सानन कहल जाइछ । ई सानन संख्यामे गनल जाइत अछि । एकं 
बेर जतेक अंश सानल जाइछ ओ एक सांनन-कहल जाइछ, तहिना दोसर, तेसरक व्यवहार 
'कयल जाइत अछि । दालि आ भातको सानि देला उत्तर ओ दलिभत्ता कहबैछ । 


भोजनमे एकसँ अधिक सामग्रीक योग अपेक्षित होइत अछि । अपेक्षाक विपरीत 
एकहि वस्तुक भोजनमे उपयोग भेलापर ओकरा छुच्छ/छुच्छे कहल जाइछ । कोनो जलीय 
खादूयपदार्थक मात्रा थोड़ रहलापर भात-रोटी ओहिसँ स्पर्श करा क$ खयबाक क्रिया 
मखायब होइछ । जे अन्न हाथसँ उठा क$ मुँहमे देल जाइत अछि ओकर परिमाण 
विशेषके कओर/कौर/उलुस कहल जाइत अछि । 


कोनो वस्तुको दाँतक माध्यमसँ मेही कऽ देबाक क्रिया चिबायब कहल जाइत 
अछि । जीहसँ सटा क$ खयबाक क्रियाके चाटब कहल जाइछ । कोनो वस्तुक स्वाद 
'परीक्षणार्थ अल्प मात्रामे खयबाक क्रियाके चीखब कहल जाइछ । जीहसँ शब्दक संग 
खयबाक चटकार कहल जाइछ । जीह तथा तारुक बीच खाद्य वस्तु राखि ग्रहण करबाक 
क्रियाको चूसब कहल जाइछ । 


कोनो वस्तुको दाँतसँ कटला उत्तर काटब कहल जाइत अछि । भरि कओर क5 
दाँतसँ खयबाक क्रिया हबकब/हबक्का मारब कहल जाइछ । असमग्र भक्षण करबाक 
क्रिया कचरब कहल जाइछ । दर-दर शब्द पूर्वक भक्षण करबाक क्रियाको दरदरायब 
कहल जाइछ । अनेक वस्तुक पर्याप्त भोजनकेँ कचरमकूट कहल जाइछ । 


बड्का-बड्का कओर मारि क$ खायबके' हपक्का/हपस्सा/हप-हप कहल 
जाइछ । भूखल रहने विकल भऽ खयबाक कारणें हपसि क$ कहल जाइत अछि । 
भात-रोटीक संग तरल पदार्थक आधिक्य भेने सुर-सुर कहल जाइछ । 


अधलाहो वस्तु इच्छापूर्ण भऽ खयबाक क्रियाके भकसब/भकोसब कहल 
जाइछ आ एहन भोजनकेँ भकोसा कहल जाइछ । जलादिक तरल यथावत्‌-कण्ठ विवरमे 
पान क5 जयबाक क्रियाको घोंटब/गीरब कहल जाइछ । घट-घट शब्द पूर्वक अधिक 
पिउबाक क्रिया घटोसब/घटेसब कहल जाइछ । कण्ठमे एक बेरक लेल तरल पदार्थको 
घोंट कहल जाइछ । पान करबाक क्रिया पीअब कहल जाइछ । तरल पदार्थ जेना पानि, 
दूध आदि पीअल जाइछ । अनार्द्र लाबा प्रभृति मुँहमे फेकि कऽ खयबाक क्रियाको 
फाँकब कहल जाइछ । एकबेरमे फाँकल जायवला मात्रा फक्का होइछ । 


परिपूर्ण रूपेण सुभ्यस्त भऽ भोजन करबाक क्रियाके भरिपेट/भरिपेद्टा/ 
भरिपेटा/भरिपोख/पूर्ण/अछों/अछओं कहल जाइछ । आधा पेट भोजन कयला उपरान्त 
अधपेट्टा/आधा पेट कहल जाइछ । खयबाक पात्रमे अन्न नहि छोड्लापर चाटि-पोछि 
कऽ खायब कहल जाइत अछि । कने-कने खयबाक क्रिया मिचरायब/मिचरा-मिचरा 

कऽ खायब कहल जाइछ । कने खा कऽ छोडि देबके' टोङब कहल जाइछ । एहन छूटल 
वस्तु एँठ कहल जाइछ । अनुच्छिष्ट वस्तु निरैठ कहल जाइछ । कोनो वस्तु विशेष 
खाइत-खाइत ओहि वस्तुसँ अनिच्छा होयब मन उमठब कहल जाइछ । बेसी खयनिहार 
खाधुर कहबैछ । सशंकित भऽ भोजन कयनिहार निखुराह कहबैछ । भोजनोपरान्त 
अगरयबाक क्रिया भेल खइमस्ती । भोजन जँ अधसिज्जू खराब रहल तँ से 
काँच-कोचिल/ुस्वाद/कुभोजन/कुचुर-कुचुर आदिसँ अभिहित कयल जाइछ । बलपूर्वक 
मुँहमे प्रवेश करयबाक क्रिया दूसब/हूरब कहल जाइछ । खयबा काल गारा लगबाक 
क्रिया विशेषण भेल बकबक । 


ब खयबाक अनिच्छाके' अरुचि कहल जाइछ । अरुचिक कारणे” खयबाक क्रममे 
अन मुँहमे एम्हरसँ ओम्हर करैत रहैछ आ घोंटाइत नहि- छैक, तँ एहना स्थितिको 
गगलिआयब/लटिआयब/लगिआयब कहल जाइछ तथा क॑ठमे अँटकि गेने गरा लागब/गारा 
लागब कहल जाइत अछि । भोजनक क्रममे अन्न कण्ठक नलीमे ऊपर बेगऽर स्थानपर 
चलि जाइत अछि । एकरा सरकब कहल जाइत अछि । जँ अन्न कण्ठसँ बाहर होअक 
स्थितिमे आबि जाइत अछि तँ एकरा ओकायब/ओकिआयब कहल जाइत अछि । यदि 
बाहर निकलि जाइत अछि तँ ओक/रद्द बाइन्ति कहल जाइत अछि । रदूद नहि भेलापर 
जे बैचैनी रहैछ तकरा हदमदी कहल जाइछ । मुँहसँ फेकबाक क्रिया उगिलब कहल 
जाइछ । एहन फेकल वस्तु उगिला/उगिलल कहल जाइछ । मुखस्थ वस्तुक वेगपूर्वक 
उदिगिरण करबाक क्रिया थुकरब कहल जाइछ । पेट भरलापर मुँहसँ जे ध्वनि सहित वायु 
निःसृत होइछ तकरा ढेकार कहल जाइछ । ढेकार करबाक क्रिया ढेकरब कहल जाइछ । 
अम्मत ढकारकोँ अमचुकारी कहल जाइछ । विशेष भोजनसँ पेटक अन्न 'फुललापर 
अकसक भऽ जाइछ । अति अकसकयबाक क्रिया अफरब कहल जाइछ । पेटमे अन्न 
नहि पचबाक स्थितिको अनपच/अपच कहल जाइछ । भोजनक बाद विसूचिकाजन्य 
स्थितिके' अनरस कहल जाइछ । 


यात्रा कालक अल्प भक्षणके मुँह ऐंठायब कहल जाइछ । 


कोनो वस्तुक भोजनक आकांक्षा भेने जीह नमरब/जीह लरलर करब कहल 
जाइछ । एहन लोककें जिहलाह/जिहलाहि/जिहुलाह/जिहुलाहि कहल जाइछ । कोनो 


_ वस्तुक प्रति विशेष आकांक्षा भऽ गेलापर जी भरछब, जीहमे पानि आबि गेलापर जीह 


'पनिछायब कहल जाइछ । मुँहसँ पानि निकललापर लेर चुअब/लेर टपकब कहल जाइछ । 


पेट भरलापर खयबाक क्रिया बन्द कऽ देल जाइछ अछि । एकरा हाथ बारब 
कहल जाइत अछि । तरहत्थीपर जल ल5 पीअल जाइत अछि भोजनान्तमे एकरा चुरू लेब 


. कहल जाइत अछि । एकर पश्चात्‌ जलसँ हाथ-मुँहके' साफ कयल जाइत अछि । एकरा 


अँचायब/आचमन करब्‌ कहल जाइत अछि । जल मुँहमे भरि कऽ वेगपूर्वक बाहर 

'फेकबाक क्रिया कुरुड़ करब कहल जाइछ । युग्म शब्दक रूपमे कुरुड-आचमन कहल 
जाइछ । नहि धोयलापर ऐंठे हाथ-ऐंठे मुँह कहल जाइछ । आचमन करबाकस्थान अँचौना 
कहल जाइछ । ऐंठ धोयबाक स्थान ऐंठार कहल जाइछ । जलमिश्रित विशेष एँठकोँ 
ऐंठ-कटार कहल जाइछ । 

दाँतमे खधोडि रहबाक कारणे खायल वस्तु अँटकि जाइछ जकरा बहार 
करबाक हेतु कठकीक प्रयोग कयल जाइछ । एकरा खड्का कहल जाइछ । एकर पश्चात्‌ 
सुपारी आदि खायल जाइछ । एकरा मुखशुद्धि कहल जाइछ । 

भोजनोपरान्त जे अन्न थारी वा पातपर बचि जाइछ, वा मुँहसँ सम्पर्कित वस्तु 
तकरा ऐंठ/ऐंठकुठि कहल जाइछ । बासनबला निरैंठ कहल जाइछ । भोज-भातमे विशेष 
मात्रामे पातपर अन्न छोडि देलापर छूतब/छुतायब/छुतिआयब कहल जाइछ । 


भोजनोपरान्त एक कओर मोताबिक ऐंठ कुकुरको भोजन देल जाइछ, एकरा 
कओरा/कारा कहल जाइछ । बच्चा कोनो वस्तु देखि लैछ आ से प्राप्त नहि भेलापर 
ओकरा मुँहठा होयब/निठोहर कहल जाइछ । 


कोनो वस्तु खयबाक समयमे जँ ओ सस्तु मुँहसँ खसि 'पडेछ । एना खसबाक 
क्रिया ककरो हँकक लागब कहल जाइछ । एकक खाइत काल दोसराक खयबाक 
आकांक्षा हक लगायब कहल जाइछ । 


विशेष अवसरक भोजन 


विशेष अवसरपर समूहमे बैसि भोजन करबाक प्रक्रिया भोज होइछ । साधु-संन्यासीक 
भोज भण्डारा कहल जाइछ । गामक भोजके गौंआरी भोज कहल जाइछ । गामक 
'लगपास गामक व्यक्तिको नोति क$ खोअयबाक भोजके जबाही/जेबारी/जयबारी 
कहल जाइछ । सभा भरिक भोजको सभैती भोज कहल जाइछ । विभिन्न वर्णक भोजके 
बरबरना/बरहबरना भोज कहल जाइछ । अन्य जाति मध्य ब्राह्मणके खोअयबाक 
परिपाटी बभनभोज कहल जाइछ । गाछी वा अन्य स्थानपर पाक बनाय खयबाक 
प्रचलनको वनभोज/भतकुलिया/भतकुल्हिया कहल जाइछ । अनेक व्यक्तिक संग मिलि 
अल्पाहार करबाक आधुनिक भोजके प्रीतिभोज कहल जाइछ । चाहक व्यवहारक कारणे 
आधुनिक प्रीतिभोज टी-पार्टीक रूपें जानल जाइछ । 

भोज कयनिहार व्यक्ति भोजी/भोजैत कहबैत अछि । भोजन देबासँ पूर्व सूचना 
देबाक परिपाटी अछि जकरा. नोत/न्योता/न्योत/निमन्त्रण कहल जाइछ । एहि क्रममे घर 
पाछू एक व्यक्तिक निमन्त्रणकैँ घरजाना कहल जाइछ । परिवारक पुरुष वर्गक निमनत्रणको 
पुरखेदहादिया/पुरुखेक. दफा कहल जाइछ । सम्पूर्ण परिवारक निमन्त्रणके' 

स्त्रिणणे-पुरूषे/सबजाना नोत कहल जाइछ । निमन्त्रित व्यक्तिको भोजनार्थ बजयबाक 
विधिक बिझो/बिजहो कहल जाइछ । 


मिथिलामे पूर्वकालहिसँ अतिथि सत्कारक प्रधानता रहल अछि । एतऽ वर तथा 
बरियातीके विशेष आयोजनक संग भोजन कराओल जाइत अछि । मेही चाउरक भात 
थारीमे नीक जकाँ एकत्रित क$ गोल पिण्ड आकारक बनाओल जाइछ ।.एकरा साँठबं 
कहल जाइछ । भारो-दोर साँठल जाइछ । यथासाध्य नानाविध व्यञ्जन एकत्रित क़5 
थारीक चारू.कात सजा कऽ राखल जाइछ । एहि प्रकारें सजयबाक क्रिया सँचार कहल 
जाइत अछि । एहन विधानसँ योग, उचिती गीत गाबि वर तथा समधि आदिकेँ सिद्ध अन्न 
खोआओल जाइत अछि । एकरा सौजन कहल जाइछ । बरियातक भोरुका जलखइकोँ 
बिखजी कहल जाइछ । बरियातीके भात खोअयबाक प्रथा भतखइ कहल जाइछ । 


विवाहक चारिम दिन चतुर्थीक रातिमे वरक संग सारवर्गके खोआओल जाइत 
अछि । एहन सम्मिलित भोजनके' सौजन/सौजनियाँ भोज कहल जाइत अछि । भोजनक 
असिद्ध अन्न रहने असौजनियाँ कहल जाइत अछि । 


विवाहमे लोकसँ नुका कऽ वरके खोआओल जाइत अछि । एहन भोजनक 
चोरौका कहल जाइछ । विवाहोपरान्त चतुर्थीस पूर्व वर-कनियाँके' एक ठाम बैसा क$ 
वरके खीर खोआओल जाइत अछि । एकरा महुअक/मउहक कहल जाइछ । 


बेटी-पुतहुक नैहर-सासुर जयबाक पूर्व अथवा नैहर-सासुर अयलापर दोसराक 
आङनसँ भोजन भेटैछ । एहन भोजनकेँ खायक/खाएक/खायक-पियक कहल जाइछ अछि । 


अवसर विशेषपर मित्र, सम्बन्धी ओ देयादवाद आदिक बीच बिलहल जायवला 
विशिष्ट खाद्य पदार्थ बैन/बयन/बयन-तिहार कहबैछ । उपनयनक अवसरपर बरुआके* 
देल जायवला अन्नादि-मिष्टान भीख कहबैछ । उपनयन-विवाह आदिमे खाद्यान्न मँगबाक 
एकटा विशिष्ट विध बिलौकी कहबैछ । सामा भसयबाक अवसपर बहिन द्वारा भाइक 
घोतीक फाँड्मे खाद्य वस्तु देबाक क्रिया फाँपड़ भरब कहल जाइछ । कोनो व्रत-अनुष्ठानसँ 
एक दिन पूर्व कयल जायवला निरामिष भोजनके' अरबा-अरबाइन कहल जाइछ । 
देवताक भाओक समय चढ़ाओल जायवला दूधक ढार छाँकी कहबैछ । 


, गर्भवती स्त्रीको विधिवत्‌ जे खीर, गुलगुल्ला आदि देल जाइत अछि तकरा 
सधोरि/सऽखक सधोरि कहल जाइत अछि । ब्रतक पश्चात्‌ प्रथम भोजनको पारन कहल 
जाइछ । छठि पाबनिसँ एक दिन पूर्व पबनैतिन द्वारा दिनमे व्रत ओ रातिमे एक बेर भोजन 
करब खरना कहल जाइछ । 

जितिया पावनिमे रात्र्यन्तमे खयबाक प्रचलन अछि । एकरा ओठघन/ओठङन/ 
ओङठन/सरगही कहल जाइत अछि । 

कोनो यज्ञ अथवा अन्य अवसरक उपरान्त सरसम्बन्धी ओत5 जे अंश भोजनकं 
हेतु पठाओल जाइत अछि ओकरा भोजनी कहल जाइत अछि । अवसर विशेषपर 
बन्धु-बान्धव द्वारा पठाओल अन्नादि भार/भारदोर कहल जाइछ । 


मुइलाक पश्चात एकादशाहसँ पूर्व दोसराक आङनसँ भोजन देबाक परिपाटी 
छैक । एकरा जिगेसा कहल जाइत अछि । वार्षिक श्राद्ध वा अन्य अवसरपर सूर्यास्तसँ पूर्व 
भोजन कयल जाइछ । एकरा एकभुक्त/एकान्त/एकसंझा कहल जाइछ । कतोक वर्गमे 
मृतकक अन्तिम क्रिया कऽ श्मशानसँ घुरलाक बाद प्रथम खाद्यक रूपमे दूध ग्रहण कयल 
जाइछ जकरा दुधमुँह कहल जाइछ । मृतक घरक भोज्यान्न मरकओर कहबैछ । 


पावनिक रूपमे छमसिया अथवा बरहमसिया रवि होइछ । ओहि दिन कखनो 
एके बेर नियमानुसार अनोन भोजन कयल जाइछ । एकरो एकसंझा कहल जाइछ । एक्के 
खाद्य सामग्री दुनू साँझ खयला उत्तर दोसंझी कहल जाइछ । 


प्रत्यंशके बखरा कहल जाइछ । पावनिक बखरा पबनोट/पबनौट/पबनउट 
कहल जाइछ । दुखिताहक भोजन पऽथ कहल जाइछ । जगन्नाथपुरीमे मन्दिर अङनैमे 
रान्हल भात प्रसादक रूपमे कीनल जाइछ । एकरा अँटका कहल जाइछ । नव अन्न प्रथम 
बेर भक्षण हेतु विधिपूर्वक धानक चूडा कुटि अग्नि देवताके चढ़ाओल जाइत अछि । 
तत्पश्चात्‌ बाले-बच्चे प्रसाद रूपमे खाइत अछि । एकरा लवान/नबान/नेमान/नवान्न 
कहल जाइछ । 


बच्चाक प्रथम बेर अन्न खयबाक संस्कारकें अनपरासन/अन्नप्राशन कहल 
जाइछ । भार-दोर अयला उपरान्त दोसराक आङन बाँटल खाद्यको बयन/बएन कहल 
जाइछ । जतऽसँ भार आयल रहैछ, ओतऽ किछु अंश मे वैह खाद्य सामग्री सब भरिया 
द्वारा पठाओल जाइछ । एहन पठाओल अंश बयन फेरुआ कहल जाइछ । 


अवसर विशेषपर ब्राह्मणके भोजन कराओल जाइछ, जकरा ब्राह्मण-भोजन 
कहल जाइछ । कुमारि कन्याक भोजन कुमारि खोआयब कहल जाइछ । कुमारि-ब्राणक 
सम्मिलित भोजन कुमारि-ब्राह्माण खोआयब कहल जाइछ । मिथिलामे ब्राह्मण भोजन तथा 
कुमारि भोजनक विशिष्टता अछि । कुमार बच्चाक भोजन भैरव भोजन मानल जाइछ 
जितिया पावनि दिन ऐहब भोजनके पितरानि/पितराइनि खोआयब कहल जाइछ । 
'कनियाक पावनि पुजलाक पश्चात्‌ ओकर भोजनक समयमे पाँचटा ऐहबके भोजन 
करयबाक परिपाटीके सङ बैसब कहल जाइछ । खयबा योग्य वस्तु भक्ष्य कहल जाइछ । 
अखाद्य वस्तु अभ्रक्ष कहल जाइछ । 


सभ प्रकारक खाद्य भक्षण कयनिहार व्यक्तिकेँ सर्वभक्षी कहल जाइत अछि । 
माछ-मांसु खायवलाकोँ मांसाहारी/साकठ/साकट कहल जाइत । जे माछ-मासु नहि 

खाइछ तकरा शकाहारी/वैष्णव कहल जाइछ । जे जन्मेसँ माछक स्पशों नहि कयने रहैछ 
तकरा दुद्धा वैष्णव कहल जाइछ । माछक प्रति आसक्ति रखनिहारके मछगिद्ध/मछगिद्धा 
कहल जाइछ । फल तथा दूधपर आधारित रहबाके फलहार/फलाहार/फलहारी कहल 
'जाइछ । किछु नहि खयला उतर निराधार कहल जाइछ । जावत धरि किछु नहि खयने 
रहैछ तावत्‌ धरि बासिमुंह/भुखल कहल जाइछ । नीक वस्तु खायवलाके* 
चिकनकर/चिकनफद्ट कहल जाइछ । खयबापर अधिक ध्यान रखनिहारकेँ पेदू कहल 


. जाइछ । अधिक खयनिहारके खाधुर/पेटाह/पेटाहि/पेटमधवा कहल जाइछ | कतबो 


खयला उत्तर पुनः खयनिहारके पेटकोनाह/पेटकनाह/पेटकनाहि कहल जाइछ । 
बच्चाके एक प्रकारक रोग होइछ ममरखा जाहिमे ओ विशेष खाइछ । ब्रच्चाक अधिक 
'खयबाक प्रवृत्तिके खाँखी कहल जाइछ । विशेष भूख लगला उत्तर बेचैन भऽ गेलापर 
डाँउ-डाँउ करब/भुक्खे आन्हर होयब कहल जाइछ । अपमानित भेलो उत्तर खाय लेल 
दोसराक ओतऽ बैसल रहबके पेट ओरब कहल जाइछ । एही अर्थमे पतचद्टा कहल 
जाइछ । जठरानलक ज्वालाके भूख कहल जाइछ । पेट भरलापर खयबाक अनिच्छा 
होयबाक कारणें अभुक्ख कहल जाइछ । दीन-हीन वर्गके' भुक्खा/भुक्खड्/भुक्खा-दुक्खा 
कहल जाइछ । 

कोनो कारणे समाजमे एक दोसराक ओतऽसँ खानपान बन्द भऽ गेलापर 
भतबरौअलि/भतबरी/बरा-बराऔअलि कहल जाइछ । भात खयबाक आदान-प्रदानक 
व्यवहारको भतखइ कहल जाइछ । 

कोनो वस्तु नियमित रूपे" नहि खयलापर बारब शब्दक प्रयोग होइछ । नोन, 
अन्न तथा माछक बारब कहल जाइछ- नोन बारब, माछ बार, अन्न बारब । 


स्वाद 
नोन देल खाद्य सामग्री नोनगर/नुनगर कहल जाइछ । जाहि वस्तुमे नोन नहि 
देल जाइछ तकरा अनोन/अनून/बिना नूनक कहल जाइछ । कम नोन पड्ने मधनोन 


/मदनोन कहल जाइछ तथा विशेष नोन पडि गेने अतिख/खरुछाह/खौरछाह/खौरछाइन/ 
'खरुछाइन/नुनजहुरी/नोनछराइन कहल जाइछ । 


तेलमे छानल वस्तु तेलही तथा घीवक बनल वस्तु घिबही कहल जाइछ । तेलक 
मात्रा अधिक रहलापर स्वादक विकृति तेलाइन/तेलगर कहल जाइछ । कम खाद्य 
सामग्री तथा बेसी तेलक मात्रा रहैछ तँ एकरा छह-छह कहल जाइछ । कोनो वस्तु 
'बनओलाक पश्चात्‌ जे तेल लोहियामे लागल रहैछ तँ एहन तेल लागल बासन तेलाह 
'कहल जाइछ । तेल जरि क5 लोहियामे पकडि लैछ तँ तेलचिटाह/तेलचिटाइन वासन 
'कहल जाइछ । 

वस्तुक अनुपातमे तेल वा घी लोहियामे ढारि क$ गर्म कयल जाइछ । जखन' 
तेलमे धुँआसन बहार होभ5 लगैछ तँ तेलक एहि स्थितिके' कड्कब कहल जाइछ । तेल 
'कड्कलाक पश्चात्‌ जे वस्तु लोहियामे द5 कऽ सुसिद्ध कयल जाइछ तकरा छनुआ कहल 
जाइछ आ छनुआ बनयबाक क्रिया छानब होइछ । पिठार, बेसन, आदिमे लेपटा कऽ 
छनला उत्तर तरुआ/चक्का । तेलक मात्रा ओतबे देल जाइछ जाहिसँ वस्तु सिद्ध भ 
जाय । तँ बनल वस्तु भुजिया/भुजुआ कहल जाइछ । तेलक मात्रा कम रहलापर बनल 
वस्तु मखुआ/मखौआ कहल जाइछ । 


व्यञ्जन लोहियामे देबासँ पूर्व मशालाक अल्प मात्रा तथा तेल लोहियामे देल 
जाइछ । एकरा फोड्न/तेलफोड्न कहल जाइछ । विशेष तैलादिमे रन्हबाक प्रक्रिया 
छनन-मनन/छनमन कहल जाइछ । तेल-फोड्न द$ क$ व्यञ्जनकें भुजला. उपरान्त 
ओहिमे मसल्ला दऽ क$ भुजबाक क्रिया झोलब होइछ । झोललाक पश्चात्‌ अन्दाजसँ 
जल, नोन, मसल्लाक मिश्रण झोर कहल जाइछ । झोरसँ युक्त करबाक क्रिया झोरायब 
होइछ । बड़ी तथा माछमे दालिक मात्रामे जल द5 क$ झोरयबाक क्रिया 'जलायब/झोरायब 
होइछ । एहि प्रक्रियासँ बनल तरकारी रसदार/रसगर कहल जाइछ । विशेष रस देल वस्तु 
झोरगर कहल जाइछ । जखन जलक मात्रा एतबे रहैछ जे तरकारी आ रस मिलल रहैछ, 
तँ एहन व्यञ्जन लटपट कहल जाइछ तथा रस एकदम सुखा गेलापर सिद्ठ कहल 
जाइछ । रसके* सुखा कऽ बनओलापर व्यंजन बैसौआ/बैठौआ कहल जाइछ । मसल्लाक 
मात्रा विशेष रहलापर जे स्वाद बनैछ तकरा झाँस कहल जाइछ । एहन स्वादसँ युक्त 
तरकारी झँसिगर कहल जाइछ। अत्यन्त स्वादिष्ट तरकारी चहटगर कहल जाइछ । हरदिक 
मात्रा विशेष रहलापर हरदियानि/हरदियाइन/कचराइन कहल जाइछ । अत्यल्प तैलादिसँ 
धुआँ बहकाय व्यञ्जन रन्हबाक क्रियाके झौंसब कहल जाइछ । एहि प्रकारे बनल 
तरकारीक स्वादको झौंसाइन कहल जाइछ । आँच ठीकसँ नहि लगलाक कारणें घुआँपर 
बनल वस्तुक उत्पन्न स्वादको घुआँइन कहल जाइछ । एहने स्थितिमे बनल सामग्री आघा 
कठोर भऽ जाइछ जे पुनः सिझाओल जाइछ । एहने वस्तुको उसिझल/सोआयल कहल 
जाइछ । 


एहन खाद्य पदार्थ जकरा खयला उत्तर मुँहमे काटऽ लगैछ, कण्ठ कुचकुचाय 
लगैछ आ बेचैनी अवस्था आनि दैछ एहि गुणके कबकब कहल जाइछ । ओल आदिक 
मक्षणसँ विकार विशेष युक्त होयब कबकबायब होइछ । ओल, अरिकञ्च आदिक 
सम्बन्धजन्य विकारके कबकबी कहल जाइछ । अंश मात्र कबकब रहने रिबरिब तथा 
एकर भाव रिब-रिबी कहल जाइछ । गन्ध विशेष युक्त वस्तु कठाइन/कठाइनि कहल 
जाइछ । काँसक बासनमे आम्लिक वस्तु रखलापर ओहिमे जे विकार उत्पन्न होइछ । 
तकरा कसानि/अतिखानि/ अतिखाइन/आतिश/अतिखैन/अकथैन कहल जाइछ । 

तहिना पित्तरक बासनमे रखलापर विकारजन्य वस्तुक स्वाद पितराइनि कहल 
जाइछ । मिरचाइ वा मिरचाइ देल व्यंजन खयलापर मुँहमे जेना आगिक लुत्ती जकाँ दागि 
दैछ, एहन स्वादकेँ कडू कहल जाइछ । कडू लगलापर ठोर गोल क$ सकार ध्वन सहित 
बसात बहरायब सुसुआयब कहल जाइछ । 


तीत 


नीम वा करैलक स्वादको तीत कहल जाइछ । अंश मात्रामे तीत रहने 
तितौन/तिताइन/तितगर कहल जाइछ । विशेष मात्रामे तीत रहलापर अक्कत तीत/हरहर 
नीम कहल जाइछ । 


'मसलगर वस्तु खयबाक इच्छा चटकार होइछ । एहन वस्तु खायवलाके 
चटकारी कहल जाइछ । 


गूड्‌-चिन्नीक स्वाद मीठ/मिट्ठ कहल जाइछ । मीठ स्वादसँ युक्त वस्तु 
मिठगर कहबैछ । कम मिट्ठ वस्तु मिठौन/मिठाँस/मिठओंस कहल जाइछ । कोनो 
खाद्य सामग्रीमे पानिक मात्रा विशेष रहलापर पनिसोह कहल जाइछ । 


आम्लिक खाद्य वस्तु अम्मत/खद्टा कहल जाइछ । विशेष खट्टा रहलापर 
अम्मत-चुक्क कहल जाइछ । व्यञ्जनादिमे विशेष आमिल पड्लापर जे स्वाद होइछ तकरा 
अमिजिहुल कहल जाइछ । एकर विकासक रूप अमिलिहुल होइछ । आमिल देबाक 
क्रिया अमिलायब होइछ । आमिल देल वस्तु अमिलाओल/अमिलगर/अमिलोह कहल 
जाइछ । 


एकदम खट्टा प्रभेदक वस्तु अमतौआ कहल जाइछ । किञ्चित अम्मत वस्तु 
अमताह होइछ । अम्मत होयबाक क्रिया अमतायब कहल जाइछ । एकर स्वादको 
अमतानि/अमताइन कहल जाइछ । खट्टा-मिट्ठाक योगसँ निर्मित स्वाद खटमधुर/खटरस 
कहल जाइछ । किञ्चित खट्टा रहने खटतुरुस कहल जाइछ । 


तत्काल रान्हल वस्तु टटका कहल जाइछ । तापयुक्त रहने वस्तु 
तप्पत/गरमागरम/जरोपरो कहल जाइछ । विशेष गर्म रहने लहरले कहल जाइछ । भाफ 
'बहराइत वस्तुको भफायल कहल जाइछ । भाफ समाप्त भऽ गेलापर सेरायल कहल 
'जाइछ । हवा द्वारा ठण्ढयबाक अथवा स्वयं ठंढा होयबाक क्रिया सेरायब होइछ । सेरा 
गेलाक विशेष कालक बाद वस्तुकं सेराकऽ पानि होयब कहल जाइछ । 


रातुक रान्हल-पकाओल वस्तु भोर भेने बासि-बसिया/बासि-कूसि कहल 
जाइछ । एकर स्वाद अथवा गन्ध जे बहराइछ से बसिआइन कहल जाइछ । 


जे वस्तु अपन समयसँ विशेष दिन धरि रहि जाइछ, ओहिमे विकृति उत्पन्न भऽ 

जाइछ, जाहिसँ ओ अपन पूर्व रूप वा स्थितिमे नहि रहि जाइछ । एहन वस्तु सड़ल कहल 
जाइछ । अंश मात्रामे सड़ल रहलापर सड़ाइन कहल जाइछ । एहिसँ उत्पन्न गन्ध महकब 
कहल जाइछ । एकदम गलि गेलापर गलल-पचल कहल जाइछ । एहन अवस्थाक ७ 
गन्धको भभकब कहल जाइछ । नीक गन्धको गमकब कहल जाइछ । भूजा आदिमे 
विशेषताप लगल पर ने विशिष्ट सुगन्ध उत्पन्न होइछ तकरा सोन्ह कहल जाइछ । एहर' 
गन्धयुक्त खाद्य सोन्हगर कहल जाइछ । 


दही आदिमे कालक आधिक्यजन्य उपरका विकारके' फुफड़ी कहल जाइछ । 
एहि प्रकारक विकार होयबाक क्रियाके फुफडब/फुफुडिआयब/फफड्आयब कहल 
जाइछ । 


दूधक दोषसँ उत्पन्न दही-दूधक गन्ध विशेषके फोकड़ाइनि/फोकड़ानि कहल 
जाइछ । 


जलगर वस्तु रन्हबाक क्रममे जे अंश बासनमे पकड़ लैछ ताहिसँ जे गन्ध | 
निकलैछ से डढ़ाइन/डड्हाइन कहल जाइछ । दूधक जरलाहा अंश डाढ़ी कहल जाइछ । 
जरल दूधक गन्ध भेल डढ़ाइन । 

रोटी तथा पकमान आदि विशेष दिन रहलापर कठोर भऽ जाइछ जे खयबामे 
कठिन होइछ । एहन वस्तु टाँट/टटायल कहल जाइछ । 


एहि तरहेँ देखैत छी जे आधुनिक मैथिली भाषामे प्रयुक्त भोजन सम्बन्धी 
शब्दावलीक आयाम अत्यन्त विस्तृत अछि । नित्य नवीन उपकरण, अन्नादिक उत्पादन 
तथा भोजन विन्यासक क्षेत्र, व्यक्ति एवं आचारक निरन्तर गतिशील परिवेशक कारणो 
एकर शब्दावलीमे निरन्तर परिवर्धन भऽ रहल अछि । मान्य रुचिक अत्यन्त व्यापक 
स्थितिक कारणें आधुनिक मैथिली भाषामे गृहीत शब्दावली निरन्तर उन्मुख होइत देखि 
पडेछ । तथापि प्राचीन पारम्परिक शब्द सेहो सर्वथा अवहेलित नहि भेल अछि । एहि 
शब्दावलीक क्षेत्र ओ कोष सर्वथा सम्पुष्ट अछि । 


आधुनिक जीवनक जटिलताक संगहि मैथिल भोजन-परम्परा सेहो जटिल भऽ 
गेल अछि । यद्यपि मैथिल भोजन पद्धतिमे क्षेत्रीयताक अक्षुण्ण प्रभाव दृष्टिगोचर होइछ, 
मुदा कला, क्षेत्र ओ परिवेशक परिवर्तनशीलताक कारणें मैथिल भोजन पद्धति संक्रमणशील 
अछि । स्वभावतः आधुनिक मैथिली भाषामे प्रयुक्त भोजन सम्बन्धी शब्दावली क्षेत्रीयताक 
सीमाको नँघने जा रहल अछि । पारम्परिक सांस्कृतिक विनिमयसँ मैथिलीक भोजन 
सम्बन्धी शब्दावली निरन्तर परिवर्द्धित होइत रहल अछि । 


आधुनिक मैथिली भाषामे प्रयुक्त भोजन सम्बन्धी शब्दावलीमे अधिकांश तँ 
तत्सम रूपमे वा विकारयुक्त भऽ प्रचलिते अछि । रुचि, भोजन, व्यापार ओ उपकरणमे 

होइत युगीन परिवर्तनक कारणें अनेक नवो शब्द उद्भूत भेल अछि, भाषिक संक्रमण द्वारा 
आबि मैथिलीमे मूले रूपमे वा विकृत भऽ पचि गेल अछि। 


सन्दर्भ निर्देश :- 


1. 


2. 
3. 
4. 
5 


४७ 9 9) ७ 


सिद्ध साहित्य-हाडीत भात नहि नित आवेशी 
प्रसिद्ध कहबी: जाड बड़ जाड, गोसाजि बड़ पापी तपते खिचडि खुआ दे गे काकी । 
वर्णरलाकर, पू.-13 
कृषक जीवन सम्बन्धी व्रजभाषा शब्दावली, भाग-1, पू.-264 
प्रसिद्ध कहबी : 
(क) बुडिबक वरको कुर्थीक अच्छत 
प्रसिद्ध कहबी- एक तँ करैला अपने तीत दोसर चढ्ल नीमक भीत । 
वर्णरलाकर, पृ.-69 
तत्रैव, पृ.-12 
तत्रैव, पृ.-13 
प्रसिद्ध कहबी- (क) चीनीक लड्डू टेढ़ो मीठ 
(ख) दिल्लीक लड्डू जेहो खाय सेहो पछताय, जे नहि खाय सेहो पछताय । 
(ग) दुनू हाथ लड्डू । 
(घ) लड्डू लड़य, झिल्ली झड्य । 


- मि. भा. कोष पृ.-94 

. वर्णरत्ाकर 

, कृषक जीवन सम्बन्धी ब्रजभाषा शब्दावली भाग- 1, पृ. 271 
. बिहार पी:ला. पृ.-353 

. वर्णरलाकर, पृ.-13 


तत्रैव, पृ.-69 


. वर्णरलाकर, पृ.-13 ओ 69 
. मि.भा. कोष 
). वर्णरलाकार, पृ.-13 

दशम अध्याय 


मैथिलीक भोजन सम्बन्धी शब्दावलीक ध्वनि-विचार 


मैथिली ध्वनि-समूहपर ग्रियर्सन,' दीनबन्धुझा,? सुभद्रझा रमानाथझा' ओ 
गोविन्दझा विचार कयने छथि । भोजन सम्बन्धी शब्दावलीक ध्वनि समूहमे स्वर ओ 
ˆ व्यञ्जन ध्वनि यथावत्‌ देखल जाइत अछि । 

स्वर ध्वनि 
भोजन सम्बन्धी शब्दावलीमे अ, आ, इ, ई, उ, ऊ, ए, ऐ (अइ), ओ, औ, 
(अड), (अए-आए) एवं (अओ-आओ)" स्वर ध्वनि श्रुतिगोचर होइछ जाहिमे प्रत्येक 
सानुनासिक ओ निरनुनासिक भेल करैछ । 
समस्त स्वर ध्वनि शब्दक आदिमे स्वतंत्र रूपे", शब्दक मध्य ओ अंतमे स्वरक 
अनुवर्तती अथवा व्यञ्जनक संगे श्रुतिगोचर होइछ । मुदा अ, ई तथा ऊ ध्वनि एकर अपवाद 
अछि । अ ध्वनि शब्दक अन्तमे व्यञ्जनक संग श्रुतिगोचर होइछ । ई ध्वनि शब्दमे कतहु 
स्वतंत्र रूपे श्रुतिगोचर नहि होइछ मुदा मध्य ओ अन्तमे व्यञ्जनक संगे श्रुतिगोचर होइछ । 
ऊ ध्वनि शब्दक आदिमे तँ स्वतंत्र रूपे श्रुतिगोचर होइछ मुदा मध्य ओ अन्तमे व्यञ्जन 
ध्वनिक संगहि श्रुतिगोचर होइछ । 
: हुस्वतर स्वर 
उच्चारणक दृष्टिएँ मैथिलीक समस्त एकल स्वर, अ, ई, उ, ए, ऐ (आए), ओ, 
औ (अड) हस्व तथा हूस्वतर स्वरूपमे श्रुतिगोचर होइछ । तथा आ दीर्घ स्वर एवं ऐ, 
औ संयुक्त स्वर सेहो हृस्व तथा दीर्घ स्वरूपक श्रुतिगोचर होइछ । यथा द्रष्टव्य- 
चैल- घैलची, घैलसीरी, 
पौआ- पौआही 
'कठौत- कठौतिया, 

पैघ- पैघका 
अगरैल- अगरैलही । 
व्यञ्जन ध्वनि 


भोजन सम्बन्धी शब्दावलीमे निम्नलिखित व्यञ्जन ध्वनि भेटैत अछि- 
क्‌ ख्‌ ग्‌ घ्‌ ङ ङ्ह 
चुछजूझूज्‌ 
दट्ड्ड्ढ्ढ्ण्‌ 
कम कूः ष्‌ नह, 
पफ ब्‌ भ्‌म्‌म्ह्‌ 
यू र्‌ ल्‌ ल्हू व्‌ स्‌ हू तथा अनुस्वार 
1. दीर्घ ई शब्दक आदि मध्य ओ अन्तममे कतहु स्वतन्त्र प्रयुक्त नहि होइछ । 


2. ऊ ध्वनि, उ ध्वनिक किञ्चित परिवर्तित रूपमे उच्चरित होइछ । ई ध्वनि शब्दक 


आदिमे नहि भेटैछ । क्वचित्‌ यथा- ऊखि । शब्दक मध्य ओ अन्तमे स्वतन्त्ररूपमे 
कथमपि नहि । 


3. ङ, ङह, ज्‌, न्ह म्ह तथा ल्ह ध्वनि शब्दक आदिमे नहि भेटैछ, मुदा मध्य ओ अन्तमे 


प्रयुक्त होइछ । 


4. ढ़ ध्वनिक उच्चारण ड़ ध्वनिक महाप्राण स्वरूपक (इह) होइछ । ईहो ध्वनि 


शब्दक आदिमे नहि पाओल जाइछ । ड़ तथा ढ़ ध्वनि शब्दक मध्य ओ अन्तमे प्रयुक्त 
होइछ । 


5. ण्‌ ध्वनिक अस्तित्व विवादास्पद अछि । यथा- माँड ओ माण, कूँड़ा ओ कूणा, पेड़ा 


ओ पेणा, अडाँची ओ अणाची, भोंडा ओ भोणा इत्यादि । 


6. य्‌ तथा व ध्वनि शब्दमे अपश्रुतिक रूपमे श्रुतुगोचर होइछ । इ, ईं, ए ध्वनिक परवर्त्ती 


अ, आ ध्वनिक अपश्रुति य तथा उ, ओ ध्वनिक अनुवर्ती अ, आ ध्वनिक अपश्रुति 
च श्रुतिगोचर होइछ जेना- 


गूआ -गूवा खोआ - खोवा 
कोआ - कोवा दुधिआ - दुधिया 
सिलेटिआ- सिलेटिया पठुआ - पटुवा 
लोहिआ - लोहिया थरिआ - थरिया 

बटुआ - बटुवा पुछिआ - पुछिया इआ 7 बीआ, देसरिंआ, कुटिया, पिसिया, सतपुतिआ 
बिडिआ - बिड्या चढुआ - चटुवा ड्ड - घिउरा, घिउ 
खोइआ - खोड्या बतिआ - बतिया इआइ - पनपिआइ 
दीअठि - दीयठि परोडिआ - परोडिया हि इऔ - बिऔरी, तिसिऔरी 
7. सानुनासिक वर्णक अनुवत्ती अ वा सानुनासिक यँ, जक रूपमे उच्चरित होइत बूझि उअ = महुअक 
पड़ैछ, यथा- उआ - सुसुआयब, भुभुआयब, 
चोइऔँ - चोइयाँ -चोइजा -ऊआ - पुआ, 
कोनिआँ - कोनियाँ - कोनिजा ओइ - गोइठी (छोटगोइठा), धोइन, 
दुइआँ - डुइयाँ ~ डुइजा ओइआ - लोइआ, कोइआ, खोइआ 
तमिआँ - तमियाँ - तमिजा व्यज्जन गुच्छ 
चिनिआँ - चिनियाँ = चिनिजा भोजन सम्बन्धी शब्दावलीमे व्यञ्जन गुच्छक दुइ गोट कोटि देखि पड़ैत अछि । 
अमनिआँ - अमनियाँ = अमनिजा (क) समवर्ण व्यज्जन गुच्छ यथा- 
8. अनुनासिक वर्णक अनुवत्ती गके ङ भऽ जाइछ, यथा - कक - 'फक्का, थक्का, चुक्क, चिक्कस, मनक्का 
रंग- रङ गूग = दग्गी 
चेंगा - चेङा च्‌च - खिच्चा, इच्चा, सुच्चा 
टेंगरा - रेङरा जूज - सुज्जी 
मूंग - मूढ ट्ट- कुट्टी, खुट्टी, लट्टा, बुट्टी, खट्टा, मट्टर 
लौंग - लौड तूत - पत्ता, जित्ता, पुत्ती, दलिभत्ता 
स्वर गुच्छ j नून - चुन्ना, भुन्ना, बरगुन्ना । 
मैथिली स्वर गुच्छपर विस्तृत विवेचन गोविन्दझा कयने छथि ।' ऐ (अइ), औ | पूप - खप्पा, झप्पा 
(अउ), अए/आए तथा अओ/आओ ध्वनि मैथिलीमे मौलिक अथवा संयुक्त स्वर थिक । बूब - मोरब्बा 
तें एकरा सभकों स्वरगुच्छ मध्य परिगणित नहि कयल गेल अछि । ताहिसँ इतर निम्नलिखित मम - .. अम्मत 
स्वरगुच्छ भोजन सम्बन्धी शब्दावलीमे भेटैत अछि । जेना- हि दु, भ 
अउआ/औआ - पौआ लूल - भुलला, ढल्ला, फल्ली, झिल्ली 
अइ - सेबइ, मकइ, रइ, मुरइ सूस - उस्सठ, भुस्सा, गस्सल, 
अइआऐेआ = समैआ, समइआ एहि तरहेँ समवर्ण व्यञ्जन गुच्छ सामान्यतः वर्गक अल्पप्राण तथा सा 
आइ - केलाइ, जमाइन, पितराइन, कसाइन वर्णहिटामे देखि पडैछ । 
आउ - महाउर, घोरजाउर, कराउत, 

(ख) विषम वर्ण व्यञ्जन गुच्छ - 
विषमवर्ण व्यञ्जन गुच्छ दुइ कोटिक देखि पडैछ । प्रथम कोटिमे एहन 
व्यञ्जन गुच्छके' राखल जा सकैछ जाहिमे अघोष अल्प प्राण ओ महाप्राणक संयोग देखल 


सं. - अजवायन - जमानि 
सं. - सराबः - सराअ - सराय- सराइ 
सं. - अपूप - पूअ, पूआ, पू 


जाइछ, यथा- 
कख - बैसक्खा, सं. - जीरकः - जीर 
च्छ - पुच्छी, सं. - राजिका - राइ 
ड्ठ- मिट्ठा, लट्ठा, सिट्ठी, पिट्ठी, मुट्ठी सं. - लड्डूक - लड्डूअ - लड्डू 
तूथ - हत्था, कत्था सं. - खर्जरी - खजुरी 
दोसर कोटिमे सघोष अल्पप्राण ओ महाप्राणक संयोग देखि पडैछ, यथा - सं. - तापिका - ताइआ - ताइ 
दूध - दुद्धी, मछगिद्धा फा. - पारसंग - पासंग 
जूझ - मिज्झड्‌ _ विपर्यय - 


सानुनासिक सघोष ओ अघोषक व्यञ्जन गुच्छ सेहो देखल जाइछ, मुदा इहो 
सवर्गीय प्रकृतिक भेटैछ, यथा- 


सं. - करोटि - कटोरी 
सं. - सराबः - सरबा 


ङ्ग - झिङ्गा 

ड्घ - पद्धति हि. - अमरूद - अमधुर 

ण्‌ड - खण्ड सं. - हरिद्रा - हरदि 

प ठण्ढइ सं. - कवल - कलव - कलउ 

नूघ - बन्धा विकार - 

जूझ - बज्झा भोजन सम्बन्धी शब्दावलीमे ध्वनि विकारक बहुआयामी प्रवृत्ति देखि पड़ैत 


अछि । एहि ठाम किछु प्रमुख ध्वनि विकार द्रष्टव्य अछि - 
क्षतिपूरक दीर्घीकरण - क 

सं. - पर्ण - पण्ण - पान 

सं. - यन्त्र - जन्त्र - जाँत 


एहि तरहेँ व्यञ्जन गुच्छमे सामान्यतः सवर्गीय प्रकृति देखि पडैछ । मुदा किछु 
शब्दमे एकर अपवादो देखल जा सकैछ, यथा- गुल्ठी, पल्थी, बाल्टी इत्यादि । 
ध्वनि परिवर्त्तन 
भोजन सम्बन्धी शब्दावलीमे ध्वनि परिवर्तनक विभिन्न आयाम देखल 


जाइछ यथा- ह 
आगम - क कती. 
प्रा. - कडच्छु - करछु - करछुल Me अन्य: खाज 
सं. - लसुन - लहसुन सं. - खर्पर - खप्पर - खापडि 
लोप - सं. - दुग्ध - दद्ध - दूध 


सं. - स्थाली - थाली - थारी 

सं. - अर्द्ध - अद्ध - आध 

समीकरण- 

- प्रोष्ठी - पोट्ठी - पोठी 

= सूर्ष - सुप्प - सूप 

- धान्य - धान्न - धान 

- आम्र - आम्म - आम 

- तिक्त - तित्त - तीत 

- पिष्टिका - पिट्ठिआ - पिट्ठी 
- सक्तु - सत्तु - सातु 


aaa aaa 


घोषीकरण- 

- कर्कटे - कक्कडि - काकड - काँकडि । 
- कटु - कडू - कडू 

- शाक - साग 

- वट - बड़ 

- पर्पट - पप्पड्‌ - पापड 

|, - कटाह - कडाह - कड़ाह 


CRE NEN 


ER 


अघोषीकरण - 

'फा. - आबखोरा - अपखोरा 

अं. - टब - टप 
अकारण नासिकयीकरण- 
- अर्चि - अच्चि - (आचि) आँच 
= मुदम -= मुयय मूग->-मूंग- मूळ: 
- कृत्य - किच्च - काच - काँच 
- मद्गुर - मग्गुर - मागुर - मांगुर 


A. aa य. 


महाप्राणी करण 
सं. - पंक्ति - पंगति - पंघति 
सं. - कृशर - खिच्चडि 
सं. - शृंगी - सिङ्गी - सिङही 
फा. - खरबूज: - खरभुजा 

मूर्घन्यीकरण 


महाप्राण-ह 


संदर्भ सूची : 


: पृ०-7-18 


जाइछ। 


सं. - ग्रंथि - गंठि - गेंठ, गेंठी 
सं. - मृत्ति - मिट्टि - माटि 


दधि - दहि - दही 

शोभांजन - सोहांजन -सोहजान - सोहिजन 
पिधानिका - पिहानिआ - पिहान - पिहना 
कुम्भार - कुम्हाड - कुम्हड 


त्स - छ - मत्स्य - माछ 

श - स - कलश - कलस 
ड - ड॒ - गुड - गुड्‌ 

ल - र - नारिकेल - नारिकेर 
ल- न - लवण - नोन 

क्ष - ख - क्षीर - खीर 


मैथिली ग्रामर, पृ.- 2-17 
मिथिला भाषा विद्योतन, वर्ण प्रकरण 
फा. मै. ले., अध्याय 2 एवं 3 । मैथिली व्याकरण मीमांसा, डा. सुभद्रझा, दरभंगा, 1983, 


मिथिला भाषा प्रकाश, पृ.- 1-13 । 
मैथिली भाषा का विकास, अध्याय- 4 
अए-आए के ऐ अथवा अय-आय रूपमे तथा अओ-आओ के ओ रूपमे सेहो लिखल 


मैथिली भाषा का विकास - 'पृ०-86-88 


मैथिलीक भोजन सम्बन्धी शब्दावलीक ध्वनि-विचार/289 | 


एकादश अध्याय 


शब्द-विचार 


व्युत्पत्तिक दृष्टिएँ शब्द विचार- 


व्युत्पत्तिक दृष्टिएँ भोजन सम्बन्धी शब्दालीमे रूढ, यौगिक ओ योगरूढ्‌ एहि 
तीनू प्रकारक शब्द भेटैत अछि । 
रूढ 

रूढ़ शब्द ओ थिक जकर समुदायक अर्थ हो मुदा अवयवक नहि ।' 

मात्रात्मक अभिरचनाक दृष्टिएँ भोजन सम्बन्धी शब्दावलीमे समस्त एकाक्षर शब्द 
रूढ प्रकृतिक अछि । यथा- को, मो, जौ, घी, पू इत्यादि । 

एकाक्षर शब्दक विवेचन करैत गोविन्दझाक कथन छनि जे एकाक्षर शब्दमे 
एकोटा संज्ञा अथवा विशेषण नहि अछि ! मुदा से कथ्य उपर्युक्त उदाहरणसँ खण्डित भऽ 
जाइछ । को, मो, जौ, घी, पू एकाक्षर संज्ञा शब्द थिक । 

एकाक्षर शब्दक संख्या अवश्ये अत्यल्प अछि आ एकरा आडूरपर गनाओल जा 
सकैछ, तथापि अस्तित्वहीन नहि अछि । 

भोजन सम्बन्धी शब्दावलीमे रूढ़ शब्दमे द्व्यक्षर शब्दक संख्या बहुत बेसी 
अछि । ई शब्द सभ भोजनक आधार सामग्री, उपकरण एवं भोजन-व्यापारक विशिष्ट अर्थ 
द्योतनक हेतु प्रयुक्त अछि । यथा- खुद्दी, गुड़, चीनी, झोर, ताड़ी, थारी, दालि, दही, 
धान, पीड़ी, बाटी, भात, भाङ, महु, रहु, सातु इत्यादि । द्व्यक्षर शब्द सबटा रूढे अछि । 

भोजन सम्बन्धी शब्दावलीमे सर्वाधिक संख्यामे त्र्यक्षरे शब्द दृष्टिगोचर होइछ, 
यथा- अथरा, अनार, काँकोड़, कठौत, कटुआ, कुटिआ, कदीमा, करैल, कनखी, 
कड़ाही, गहूम, गिलास, चठैल, चकला, छागर, छिपली, जामुन, टोकना, ढकना, तेतरि, 
तसला, तरुआ, पटुआ, पियाजु, पलाँकी, पिहना, पुहा, बेझरा, बदाम, बोआरी, बेलना, 

बसनी, बथुआ, भाकुर, मूसर, मुरइ, मेरुखी, मखुआ, मङ्री, सिलौट, सुपारी, सरिसो 
आदि । इहो शब्द सभ सामान्यतः रूढे कोटिक अछि । तथापि किछु शब्द यौगिक 
स्वरूपक सेहो देखि पड़ैछ । यथा- तेबर, दोबर, मलपू, रसपू इत्यादि । 


चतुरक्षर, पञ्चाक्षर ओ षडक्षर रूढ़ शब्द सेहो भेरैछ, जाहिमे सर्वाधिक संख्या 
चतुरक्षर शब्द अछि । यथा- कनखुर, तिलकुट, परिथन, पिअजुआ, पितराइन, बटलोही , 
मटकूड़ी, इत्यादि । 


पंचाक्षर- अगरैलही, कचरमकूट, सजकुम्हाड 
षडक्षर- गुमसड़ाइन 
यौगिक 


यौगिक शब्द ओ थिक जकर अवयवक अर्थबोधक संगहि समुदायक सेहो अर्थ 
बोध हो | 


मात्रात्मक अभिरचनाक दृष्टिएँ भोजन सम्बन्धी शब्दावलीमे यौगिक शब्द त्र्यक्षर 
शब्दसँ आरम्भ होइछ तथा-एकर आयाम षडक्षर शब्द धरि अछि । त्र्यक्षर शब्दक उदाहरण 
पूर्वहि देल जा चुकल अछि-। एहिना अन्यो उदाहरण द्रष्टव्य अछि । 


चतुरक्षर शब्द-दलिपूड़ी, तमधैल 
पञ्चाक्षर शब्द-कुसुमसारि, गुरचलना, पनबसना 
षडक्षर शब्द - बरहबरना, धनउसिनियाँ, बरहमसिया 


भोजन सम्बन्धी शब्दावलीमे एहन शब्द प्रचुर संख्यामे प्रयुक्त अछि । एहि 
शब्दावलीमे शब्द निर्माण संज्ञा ओ विशेषणक क्रमशः संज्ञा, विशेषण वा क्रियाक योगसँ 
भेल देखि पडेछ । 


संज्ञा + संज्ञा 


गहूम + जओ - गोजइ 
गूड + पूडी - गुड़पूड़ी 
घर + जन - घरजाना 
चानन + बथुआ -चननबथुआ 
चूड़ा + लाइ - चुड्लाइ 
जओ + बूट - जओबुटूटा 
दही + बड़ा - दहिबाड़ा 

दालि + पिट्ठी - दलिपिट्ठी 
दालि + पूडी - दलिपूडी 
दालि * साग - दलिसग्गा 
फूल + कोबी - फुलकोबी 
वन + भोज - वनभोज 
माछ + हाट - मछहटूटा 
रस * गुल्ला - रसगुल्ला 
संज्ञा + विशेषण 
माँड + गील - मँड्गिल/मँड्गिल्ला 
आँठी + अम्मत - औँठिअम्मत 
संज्ञा + क्रिया 
कद्दू + ४कस - कद्दूकस 
खापडि + ४भूज - खपड्भुज्जू 
खापडि +४सुख - खपड्सुक्खू 
गूडा + चाल - गुड्चाला 
घर + ४नीप - घरनिप्पा 
घी + ४पक - घीपक 
तेल + \पक - तेलपक 
दालि + ४घोंट - दलिघोंटना 
दिवाड + ४लाग - दिवड्लग्गू 
धान + ४उसिन - धनउसिनिञा 
पात + ४चाट - पतचट्टा 
भाङ + ४घोंट - भङघोटना 
भात + बार - भतबरी 
भाफ + ४तर - भफतरुआ 
माँड्‌ + ४सटक - मँड्सटका 
रस * ४फाट - रसफट्टू 
रोटी + ४पक - रोटपक्का/रोटिपक्का 

विशेषण + संज्ञा 
आधा + घैली - अधघैली 
आधा + पेट - अधपेटा 
एक + पोट - एकपोटिया 
तीन + पाओ - तिनपइ 
दू + मन - दुमोनी 
पाँच + सेर - पंचग्रास/पसेरी 
बारह + मास - बरहमसिया 
भरि + पेट - भरिपेटा 
मध्यम + नोन - मधनोन 
मोट + धान - मोटधाना 
लाल + मुँह - ललमुहाँ 


लाल +छड़ी - लालछड़ी 

सात +पुत्ती - सतपुतिया 

हल्लुक + धान - हल्लुकधना । 
विशेषण + विशेषण 

खट्टा + मिट्ठ - खटमिट्ठी 

खट्टा + मधुर - खटमधुर 
विशेषण + क्रिया 


आधा + खीजब - अधखिज्जू 
आधा + सीझब - अधसिज्झू 


क्रिया एवं संज्ञाक योगसँ बनल किछु यौगिकक उदाहरण सेहो देखि पडैछ, 
यथा- 


४खा + मस्ती - खइमस्ती 
४पक + तेल - पकतेल 
यौगिक शब्द निर्माणमे किछु विशिष्टता देखि पडैछ । कखनो तँ 
अवयव यौगिक बनलाक पश्चातो यथावते रहि शब्दनिर्माण करैछ, यथा- 

ओल + बडी - ओलबड़ी 
पंच + ग्रास - पंचग्रास 
वन + भोज - वनभोज 
रस + गुल्ला - रसगुल्ला 
लाल + छडी - लालछड़ी 
मुदा एहि तरहक स्थिति अल्पे यौगिक शब्दमे देखि पडैछ । अधिकांश यौगिकमे 
अवयवक स्वरूप परिवर्तित भऽ जाइछ । ई परिवर्तन विभिन्न स्वरूपक दृष्टिगोचर होइछ, 
यथा- 
(क) पहिल अवयवक पहिल दीर्घस्वर हस्व भऽ जाइछ जेना- | 
आधा + घैली - अधघैली 
खापडि + भूज - खपड्भुज्जू | 
चानन + बथुआ 2 चननबथुआ 
-दालि + पिट्ठी - दलिपिट्ठी 
पाँच + सेर - पँचसेरा 
फूल + कोबी - फुलकोबी 
लाल + मुँह - ललमुँहा 
(ख) कतहु-कतहु पहिल अवयवक दोसरहु दीर्घ स्वर हुस्व भऽ जाइछ, यथा- 


खट्टा + मिट्ठ - खटमिट्ठी 
दही + बड़ा - दहिबाड़ा 
रोटी + पक - रोटिपक्का 


(ग) अनेक यौगिक शब्दमें दोसर अवयव यथावत देखल जाइछ यथा- 
चूड़ा +लाइ - चुड्लाइ 
दालि + पूड़ी - दलिपूडी 
(घ) कतोक यौगिक शब्दमे दोसर अवयवक स्वरूपमे विभिन्न प्रकारक 
परिवर्त्तन होइछ । यथा- 
खापडि + सुक्ख - खपड्सुक्खू 
गूड़ा + चल - गुड्चाला 

घर + जन - घरजाना 

जौ + बूट - जौबूट्टा 

'दालि + साग - दलिसग्गा 

बारह + मास - बरहमसिया 

मोट + धान - मोटधाना 

सात + पुत्ती - सतपुतिया 

एहि तरहेँ देखैत छी जे यौगिक शब्दक दोसर अवयव सामान्यतः दीर्घत्व एवं 

बलात्मक आघातसं प्रभावित होइछ । अनेक शब्दकक दोसर अवयवमे व्यंजनद्वित्व देखल 
जाइछ आ अन्तिम हूस्व दीर्घत्वके' प्राप्त करैछ । 

योगरूढ 

योगरूढ ओहन शब्द थिक जकर अर्थबोध हो सङहि 'समुदायक अर्थ विलक्षण 
हो । भोजन सम्बन्धी योगरूढ शब्दावलीमे अल्प संख्यामे कतोक शब्द भेटैत अछि- 

1. मुड्घंट- ई शब्द मूडी ओ घाँटब एहि दुइ शब्दक योगसँ निर्मित अछि । मुदा ई 
दालिक सङ माछक मूड़ाक योगसँ निर्मित तीमन विशेष हेतु विलक्षण अर्थमे 
प्रयुक्त अछि । 

2. रामझिङ्नी- ई शब्द राम (देवता विशेष) एवं झिङुनी (तीमन विशेष) शब्दक 
योगसँ बनल अछि आ रामतोरइ नामक व्यंजनक विलक्षण अर्थमे प्रयुक्त होइछ । 

3. ढकनपोरो- ई शब्द ढाकन (बासन झँपबाक छितराह बासन विशेष) एवं पोरो 
(सागविशेष)क योगसँ निर्मित अछि । मुदा ई सागक एकटा विशिष्ट प्रभेदक हेतु 
रूढ अछि । 

4. चननबधुआ- ई शब्द चानन (सुगन्धित काष्ठ विशेष) तथा बथुआ (सागविशेष)क 
योगसँ निर्मित अछि ई बथुआक श्वेतवर्णक प्रभेदक हेतु विलक्षण अर्थमे रूढ 
अछि। 

5. पनपिआइ- ई शब्द पानि (जल) तथा पिआइ (पीव) शब्दक योगसँ बनल 
अछि । मुदा वस्तुतः ई शब्द अल्प खाद्य ग्रहण अर्थात्‌ अल्पाहारक विलक्षण अर्थमे 
रूढ़ अछि । 

6. जलखइ - ई शब्द जल (पानि) तथा \खाक योगसँ निर्मित अछि । मुदा ई अपन 
विलक्षण अर्थ पनपियाइमे रूढ अछि । 

7.  भतखड़ - ई शब्द भात तथा ४खा सँ निर्मित अछि । मुदा एकर विशिष्ट अर्थ 
छैक असौजनियाँके' सिद्धांन भोजन करयबाक विधि विशेष । 

8. कलमदान - ई शब्द कलम (लेखनी) तथा दान (देब)सँ निर्मित अछि । अरबी 
कलम (लेखनी) एवं (आधार) सँ बनल अछि । मुदा अपन विशिष्ट अर्थमे ई 
धानक एक गोट विशिष्ट प्रभेदक हेतु रूढ़ अछि । 

9. हंसराज - ई शब्द हंस (पक्षी विशेष) तथा राजा शब्दक योगसँ बनल अछि । 
मुदा अपन विलक्षण अर्थमे धानक एक गोट विशिष्ट प्रभेदक हेतु रूढ अछि । 

10. दालचीनी - ई शब्द दारु (काष्ठ) ओ चीनी शब्दक योगसँ बनल अछि । मुदा 
ई मशाला विशेषक विशिष्ट अर्थमे रूढ़ अछि । 

11. तेजपात - ई शब्द तेज (गत्यात्मक क्षिप्रता) तथा पात शब्दक योगसँ बनल अछि । 
मशालाक एकगोट विशिष्ट प्रभेदक हेतु रूढ अछि । 

12. कृष्णभोग - ई शब्द कृष्ण (देवता विशेष) तथा भोग (भोजन करब) शब्दक 
योगसँ निर्मित अछि तथा अपन विशिष्ट अर्थमे आमक एक गोट प्रभेदक हेतु रूढ 
अछि । 

13. मालभोग - ई शब्द माल (मल्ल-माल) तथा भोग (भोजन करब) शब्दक 
योगसँ निर्मित अछि । मुदा अपन विशिष्ट अर्थमे ई धानक एक गोट प्रभेदक हेतु 
रूढ अछि । 

14. राजभोग - ई शब्द राजा तथा भोग शब्दक योगसँ बनल अछि तथा धानक एक 
गोट विशिष्ट प्रभेदक विलक्षण अर्थक द्योतन करैछ । 

15. जलपरोड़- ई शब्द जल तथा परोड़ (तरकारी विशेष)क योगसँ निर्मित अछि, मुदा 
एकर विलक्षण अर्थ माछ छैक । 

16. गदहपुरैन- ई शब्द गदहा (पशुविशेष) तथा पुरैन (कमलक पात)क योगसँ बनल 
अछि, मुदा एकर विलक्षण अर्थ शाक विशेष छैक । 

17. भतओल - ई शब्द भात ओ ओल एहि द्विशब्दक योगसँ बनल अछि । मुदा ई 
ओलक बिनु कबकब स्वादक एकटा विशिष्ट प्रभेदक हेतु रूढ अछि । 

18. कठपू - ई शब्द काठ तथा पू (पकमान विशेष) शब्दक योगसँ बनल अछि । 
एकर विलक्षण अर्थ चाउरक आँटाक योगसँ निर्मित पूआक विशिष्ट प्रभेद अछि । 

एह तरहे योगरूढ शब्दक स्थितिपर विचार कयला सन्ता ई निष्कर्ष प्राप्त होइछ 
जे कतिपय योगरूढ शब्दमे कोनो ने कोनो अवयक क्षिप्त अर्थ ध्वनित होइत रहैछ । यथा- 

जक” । 


ढकनपोरोमे पोरो, पनपियाइमे पानि, चननबथुआमे बथुआ, जलखइमे जल, तेजपातमे पात, 
जलपरोड्मे जल, भतओलमे ओल, कठपू मे पू आदि । तथापि अनेक योगरूढ़ शब्दमे 
अवयवक अर्थ सर्वथा अविवक्षिते देखि पडैछ, यथा- रामझिडुनी, भतखइ, कलमदान, 
हंसराज, दलिचीनी, कृष्णभोग, मालभोग, राजभोग, गदहपुरैन इत्यादि 1 न न 


शब्दयुग्म 


दू सार्थक वा एकटा सार्थक ओ एकटा निरर्थक शब्दक ओ समूह जे सहचर 
रूपमे प्रयुक्त भऽ विशिष्ट अर्थक प्रतिपादन करैछ, शब्दयुग्म कहल जा सकैछ । 


भोजन सम्बन्धी शब्दावलीमे किछु युग्म शब्द विशिष्ट प्रकृतिक 
एकर प्रयोग सामान्यतः समाहारार्थक देखि पडैछ । यथा- अरबा- rs. 
अन्न-पानि, ऐंठि-कूठि, कर-कहुक, काँच-कोचिल, काँट-कूस कोठी- भरली. 
कुटिया-पिसिया, खढ्-पात, खान-पान, खायक-पीयक, खीर-खोँड, गलल-पचल, 
घोर-घार, चुल्हा-चेकी, छनन-मनन, छिम्मडि-माकरि, जर-जलखै, जारनि-काठी, झोर-झार, 
टूक-यक, ठाँव-बाट, तीमन-साजन, दहिया-फुफड़ी, धोइन-धाइन, नोन-सातु, पीढ़ी-पानि, 
पूड़ी-पकमान, फल-फलहरी, 'बयन-तिहार, बासि-कूसि, बासन-कूसन, बीया-बालि, 
भार-दोर, भोज-भात, भोजन-साजन, भूजा-भर्री, मर-मिठाइ, मर-मसल्ला, रोटी-बाटी, 
साग-पात इत्यादि । न 


एहिमे किछु शब्दयुग्ममे दुनु शब्द सार्थक देखि पडैछ आ समाहारक अर्थमे 
प्रयुक्त होइछ, यथा- गॅलल-पचल, जारनि-काठी, पीढी-पानि, पूड़ी-पकमान, बीया-बालि, 
भानस-भात, रोटी-बाटी, साग-पात इत्यादि । 


किछु शब्दयुग्ममे पूर्व पद अथवा उत्तर पद्‌ निरर्थक देखि पडैछ आ दूनू पदक 
अर्थ सार्थक पदक समाहारार्थक द्योतक होइछ, यथा- अरबा-अरबाइन, ऐंठ-कूठि, 
काँच-कोचिल, छिम्मडि-माकडि, टूक-राक, भार-दोरं, भूजा-भररी, मर-मिठाइ, मर-मसल्ला 
इत्यादि । 

किछु शब्दयुग्म योगरूढ प्रकृतिक देखि पडेछ आ विशिष्ट अर्थक द्योतन करैछ, 
यथा- झोर-झार शब्दयुग्म भोजनक अवशिष्ट द्रव्य पदार्थक अर्थक द्योतक अछि । एहिना 
खान-पान ओ पीढी-पानि तथा ठाँव-बाट सांस्कृतिक अर्थमे प्रयुक्त होइछ । 
उद्गमक दृष्टिंसँ शब्द विचार 

उद्गमक दृष्टिसँ भोजन सम्बन्धी शब्दावलीमे दुइ कोटिक शब्द भेटैत अछि - 

(क) परम्परागत शब्द (ख) गृहीत शब्द । 

परम्परागत शब्दसँ तात्पर्य प्राचीन ओ मध्यकालीन भारतीय आर्यभाषाक निर्माण | 
करऽवला शब्दसमूहसँ अछि जे क्रमशः नव्य भारतीय आर्यभाषाकों रिक्थक रूपमे प्राप्त 
भेल । 

परम्परागत शब्दक कोटि विभाजनक प्रक्रिया प्राकृते कालमे आरम्भ भ5 चुकल 
छल । भरतक नाट्य शास्त्रमे प्राकृत शब्द समूहक तीन गोट कोटि कहल गेल अछि । 

(क) समान शब्द (ख) विभ्रष्ट शब्द आ (ग) देशीमत शब्द ॥ 

एहिमे समान शब्दसँ तात्पर्य संस्कृतक तत्सम शब्द, विभ्रष्टसँ तात्पर्य तद्भव 
शब्द ओ देशीमतसँ तात्पर्य देशोदूभव शब्द रहल अछि । परवर्ती आचार्य लोकनि सेहो एहि 
प्रकारक विभाजन कयलनि अछि । आधुनिक कालमे नव्य भारतीय आर्यभाषाक 
शब्दाबलीके' पूर्वाचार्यलोकनिक कोटि-विभाजनक अनुसरण करैत तथा एहिमे किछु 
परिवर्द्धन करैत डा. सुनीति कुमार चटर्जीक कालक्रमानुसार विभाजन अछि- 

(1) परम्परागत शब्दमे निम्नलिखित कोटिक शब्द अछि - (क) तद्भव 
(ख) प्राचीन तत्सम ओ अर्द्धतत्सम (ग) प्राचीनतम गृहीत तथा आर्य मूलसँ अव्याख्यात 
शब्द : देशी ओ (घ) फारसी ओ ग्रीक भाषाक किछु विदेशी शब्द जे संस्कृत वा प्राक्‌ 
संस्कृतक कालमे गृहीत भऽ चुकल छल । 

(2) गृहीत शब्दमे परिगणित अछि- (क) प्राचीन ओ मध्यकालीन भारतीय 
आर्यभाषाक शब्द (ख) नव्य भारतीय भगिनी आर्यभाषाक शब्द (ग) भारतक आर्येतर 
लोकनिक भाषा (द्रविड, कोल, तिब्ब्रत-वर्मन भाषाभाषीक भाषा)क शब्द ओ (घ) 
भारतेतर देशक भाषाक शब्द समूह ।* 

मुदा हिनक एहि अवधारणामे अरद्धतत्सम ओ संस्कृत वा प्राक्‌ संस्कृत कालमे 
गृहीत विदेशज शब्दके तद्‌भवेक आलोकमे देखब बेसी सुविधाजनक अछि । 


तत्सम 


संस्कृतसँ उपगत भऽ ओही रूपमे प्रचलित शब्दके तत्सम, संस्कृतसम वा 
संस्कृतानुरूप कहल जाइछ । मैथिलीक भोजन सम्बन्धी शब्दावलीमे एहन शब्दक प्रयोग 
सामान्य रूपमे होइछ जेना- भोजन, स्वाद, नैवेद्य, तिल, मरीच, हींगु, कर्पूर, पालक, 
मधु, कील, पंचग्रास, मधुर, अक्षत, अन्न, पाक जल, इच्छापूर्ण, तृप्ति, क्षुधा इत्यादि । 


तद्भव 
ओहन शब्द-समूह जे प्राचीन भारतीय आर्यभाषासँ व्युत्पन्न भऽ ध्वनिपरिवर्त्ततक 


विभिन्न प्रक्रियाको आत्मसात्‌ करैत आधुनिक भारतीय आर्यभाषाक अनुकूल उच्चरित FT 

होइछ, तद्भव वा संस्कृतृभव कहल जाइछ, जेना- 


अपूप - पूअ - पूआ 
कचुटिका - कचुडिया - कचुड़ी 
घृत - घीअ - घी, घिउ 
कवल - = कठर -कौर 
चिपुटः - चिउड -चूडा 
चक्रिंका - चक्किआ -चाकी 
देघिवटक - दहिबड्अ -दहिबाड़ा 
दुग - दुद्ध -दूध 

पर्ण - पण्ण -पान 
पिण्ड - पेंड -पेंडा 
भक्त - भत्त -भात 
भाण्ड - भांड - भाँड-भाँडा 
भोज्य - भोज्ज - भोज 
मुद्रा, ऊसुन्यूगन्मूंग “मूक 
मद्गुर - मग्गुर - माझुर 
मत्स्य - मच्छ - माछ 
मूलक = मुरअ - मुरइ 
मुसलिका - मुसरिआ - मूसर 
सकुल - सउर - सौरा 
सक्तुक 7 सत्तुअ “सातु, सतुआ 
सर्षप - सरसअ -सरिसो 
सूर्म 5 छु - सुप्प - सूप 


मैथिलीक भोजन सम्बन्धी शब्दावलीमे तद्भव शब्दक बाहुल्य देखल जाइत 
अछि । भोजन प्रक्रियाक विभिन्न स्तरमे एकर प्रयोग देखल जाइत अछि । एहन तद्‌भव 
शब्दमे किछुतँ संस्कृतक रूपसँ किचिते भिन्न अछि किन्तु बहुतो शब्दमे गम्भीर ध्वनि 
परिवर्त्तन भेल अछि । एकर व्याख्या एना कयल जा सकैछ जे एहन शब्द समूह जे प्राकृत 
ओ अपभ्रंशक माध्यमसँ होइत प्राप्त भेल अछि ताहिमे ध्वनि सम्बन्धी महत्‌ परिवर्तत भऽ 

गेल अछि । किन्तु जे शब्द सोझे संस्कृतसँ मैथिलीमे लेल गेल अछि ताहिमे ध्वनि 
सम्बन्धी परिवर्तन अल्प भेल अछि । 


देशज शब्द 

तत्सम, तद्‌भव ओ गृहीत शब्दसँ भिन्न शब्द-सम्पदाक हेतु देश्य, देशी, देशज, 
देशीमत आदि नामक प्रयोग होइत रहल अछि । वस्तुतः देशज शब्दस तात्पर्य अज्ञात 
व्युत्पत्तिक शब्द अछि जकर स्रोत अथवा मूल निश्चित रूपसँ ज्ञात नहि अछि । 

मैथिलीक भोजन सम्बन्धी शब्दावलीमे देशी मूलक शब्दक प्रयोग सेहो प्रचुरतया 
देखल जाइछ । एहि सबमे कतोक शब्द प्राकृत ओ अपभ्रंश परम्परासँ गृहीत भेल अछि । 
हेमचन्द्रक देशीनाममालामे कतोक मैथिलीक भोजन सम्बन्धी शब्द स्पष्टत: भेटैत अछि । 

गोविन्दझा देशी शब्दपर विचार करैत कहलनि अछि जे हेमचन्द्रक देशीनाममालामे 
मैथिलीक देशी शब्दक संख्या शून्य अछि । मुदा एकरा सत्य नहि कहल जा सकैछ । 
देशी-नाममालामे मैथिलीक भोजन सम्बन्धी शब्दावलीक अनेक शब्द ध्वनि ओ अर्थ 
परिवर्त्तनक संग गृहीत अछि, जेना- 


देशी नाममालाक शब्द ओ अर्थ मैथिली रूप ओ अर्थ 

'कोसये' - लघुसराव: 'कोसिया - छोट सरबा 

कोइला" - काष्ठा ङगार 'कोइला - काठक आगिक अवशेष 
'छल्ली।० - त्वक्‌ छाल्ही - दूधक त्वक्‌ 

ढंकणी' - पिधानिका ढकनी - पिधानिका, झपना 
अग्घाण” - तृप्ति अघान-अघायब -तृप्त होयब 
गंधिओ" - दुर्गन्ध गन्हायव-गन्ध-दुर्गन्ध करब 


देशी शब्द भोजन सम्बन्धी शब्दावलीमे प्रचुर संख्यामे उपलब्ध अछि, जेना- 
अघायब, चङेरी, डाली, दौडी, टोकना, ढाकी, धुथरी, पथिया, मौनी इत्यादि । 

मैथिलीक देशी शब्दमे किछु शब्द एहन अछि जे अन्यान्य भगिनी भाषामे सेहो 
समान अर्थमे अथवा किंचित भिन्न अर्थमे प्रचलित अछि । परन्तु बहुतो संज्ञा, विशेषण 
आ धातु एहन अछि जे सर्वथा मैथिलीक अपन देशज शब्द कहल जा सकैत अछि । 


गृहीत शब्द 

गृहीत शब्दक हेतु भाषा वैज्ञानिकलोकनि विदेशी अथवा विदेशज शब्दक प्रयोग 
'कयने छथि संस्कृतसँ भिन्न भाषासँ जे शब्द आबि मिथिला भाषामे गृहीत भऽ गेल अछि 
से विदेशी शब्द थिक ।“ 


300/मैथिलीक भोजन सम्बन्धी शब्दावली 


| 


भोजन सम्बन्धी शब्दावलीमे एहन गृहीत शब्दक तीन गोट कोटि कयल जा सकैछ- 
(क) तुर्की, अरबी ओ फारसीसँ गृहीत शब्द जेना- 
मसल्ला, मैदा, हलुआ, खरभुज्जा, मेवा, बदाम (फा. बादाम) » पिस्ता (फा. 


(ख) यूरोपीय भाषासँ गृहीत शब्द जेना- गिलास, टप (अं 
» टप (अं टब), परात, 
बुझ्याम (पुर्तगाली), बाल्टी, बिस्कुट आदि । hue 
(ग) अन्य भाषासँ गृहीत शब्द जेना- 'फुलकी, कतहु कचौरी (बंगाल), सोहारीक अर्थमे 


रोटी, खाना, डलना, रसोइ, आदि (हिन्दीसँ), लिच्ची, 
® , रसोइ, व्‌ , चिन्नी सँ 
मिसरी (यूनानी भाषासँ) है 


संकर शब्द 


भोजन सम्बन्धी शब्दावलीमे किछु शब्द एहनो अछि जे विदेशज 
फा शज ओ देशज शब्दक 
संयोगसं निर्मित भेल अछि । एहन शब्द सभक संकर शब्द कहल जा सकेछ. जेना- 


(जर्मन) - पाव+(मै.) रोटी = पाओरोटी 
(मै) - बालू-(फा.) साही - बालूसाही 
(मै) - सौर*(फा.) बचवा < सौरबचवा 


(तमिल) - कच (दालि)+(पूरिका) - कचौरी 
अर्थक दृष्टिएँ शब्द विचार- 


अर्थक दृष्टिएँ भोजन सम्बन्धी शब्दावलीमे संज्ञा, विशेषण, 
एहि चारि कोटिक शब्द भेटैत अछि । ॥ "स 


संज्ञा 


्रियर्सन स्वरूपक आधरपर मैथिली सं: 
मकी संज्ञाक तीन गोट कोटि कयने छथि-लघु 


भोजन सम्बन्धी शब्दावलीमे संज्ञा शब्दक तीनू कोटि भेटैत अछि, जेना- 


लघु दीर्घ दीर्घतम 
भाकुर भकुरा भकुरबा 
लाडु लडू 'लडुआ 

मा 


मूसर मुसरा मुसरबा | विशेषण 
पू पूआ पुअबा भोजन सम्बन्धी शब्दावलीमे विशेषण शब्दक बहुल प्रयोग होइत अछि । किछु 
कठौत कठोता 'कठौतबा विशेषण सामान्य कोटिक अछि किन्तु बहुतो विशेषण भोजन-व्यापार ओ एकर अंगोपांगक 
चालनि चलनी चलनिआँ | वैशिष्ट्य सूचक अछि जे स्वाद, रंग, आकार इत्यादिक अर्थ व्यक्त करैत अछि । यथा- 
कक Fi मङुरबा कबहुआ, तुलबुलिया, सतपुतिया आदि । 
त देखि पडैछ । लघु-दीर्घ, लघु | कतोक एहनो विशेषण अछि जे भोजने सम्बन्धी शब्दावलीक रूपमे प्रयुक्त होइत 
मुदा se र दुइए कोटिक रूप | अहि, यथा- अनोन, अतिखाइन, अम्मत-चुक्क, कचकूह, कसाइन, कोनाह, खटतूरुस, 
दीर्घतम वा दीर्घ-दीर्घतम | खटमधुर, खरुछाइन, डढाइन, तीत-अक्कत, फोकराइन, बिसाइन, मधनोन, हरहरनीम 
लघु-दीर्घ इत्यादि । 
चौरेंठ चौरट्ठा किछु विशेषण अनुरणात्मक अछि । यथा- गजगज, कबकब, चिटचिट, 'फरहर, 
हरदि ना | गलगल, पलपल, रिबरिब इत्यादि । 
खापडि खपडी क्रिया 
चालनि चलना भोजन सम्बन्धी शब्दावलीमे क्रियापदक बहुल प्रयोग देखि पड़ैछ । भोजन- 
चिक्कस चिकसा व्यापारमे विभिन्न स्थितिक सूक्ष्मतया निदर्शनक हेतु पारिभाषिक कोटिक क्रियापदक 
सला तसलबा व्यवहार होइछ, यथा- अघायब, अजबारब, अफरब, अलगब, अरुआयब, अरघब, 
औँसब, उधियायब, उसिझब, खरकट्टब, खीजब, गुमसब, घटोसब, चालब, झौंसब, 
'लघु-दीर्घतम डघरायब, डोकब, ढेकरब, ढकोसब, गुरकब, बिसायब, पसायब, पजारब, पैंचब, फटकब, 
पान पनमा बोकरब, बेलब, भकसब, भखरब, भाड्ब, मसकब, लहब, लाड़ब, समसब, सरबब, 
Fs भतबा हदमदायब, पनिछायब, छुतायब इत्यादि। 
खु रहुआ एहि क्रियापदमे क्रियाक अकर्मक ओ सकर्मक दुनू स्वरूप भेटैत अछि । जाहिमे 
सातु सतुआ सकर्मकक बाहुल्य अछि । 
दीर्घ-दीर्घतम अकर्मक क्रिया 
कदू कडुआ अफरब, उधियायब, उसिझब, ओकिआयब, खुदखुदायब, गेनहायब, दूटब, 
ज्ये टभकब, ढकरब, थुकरब, पड़ब, फाटब, फूलब, बरकब, बोकरब, भुभुआयब, भखरब, 
बाटी ५ महकब, मसकब, सेरायब, परसायब इत्यादि । 
बट्टा बटबा कि 
या 
टाडी टडिया जज 
न च अँचायब, उझिलब, उसिनब, काटब, कचरब, 'कूटब, खोंटब, खीजब गीड़ब, 


घटोसब, घोरब, घाँटब, घोंटब, चाटब, चोभब, चीखब, चालब, छानब, जोखब, झाँखब, 


पीढ़ी पिढ़िया » झाँपब, परसब, टभकायब, डघरायब, डोकब, तरब, दरड़ब, दकरब, 'निसायब, 

'पजारब, पलटब, पाडुब, पैंचब, पसायब, पकायब, पीसब, फटकब, 'फेनब, बनायब, 
बरकायब, भकोसब, रान्हब, लोकब, हबकब, इत्यादि । 
सरल एवं संयुक्त क्रिया 

भोजन सम्बन्धी शब्दावलीमे ओना तँ अधिकांश सरल क्रियाक व्यवहार होइछ, 
मुदा अनेक संयुक्त क्रियाक प्रयोग सेहो देखल जाइछ, यथा- गारा लागब, चट ओदरब, 
भोग लगायब, लोइया काटब, हाथ बारब, इत्यादि । 
नामधातु 


भोजन सम्बन्धी शब्दावलीमे अनेक विशिष्ट अर्थक द्योतक पारिभाषिक नामधातुक 
प्रयोग दृष्टिगोचर होइछ, यथा- अलसायब, अमिलायब, अमतायब, कठुआयब, खटायब, 
खुदिआयब, गलिआयब, चिकनायब, चिमरायब, चौरायब, झोरायब, पनिआयब, फेनब, 
'फुफड़िआयब, बजरिआयब, बलुआयब, बसिआयब, भाफब, मसुआयब, रिबरिबायब, 
'लटिआयब, लसिआयब, सिमसिमायब, इत्यादि । 


किछु नामधातुमे अनुकरणात्मक ध्वनि सेहो दृष्टिगोचर होइछ, यथा - 

'कुहकुहायब, छुछुआयब, टटायब, घुषुआयब, फनफनायब, फफनायब, फुफुआयब, 
भुभुआयब, सुसुआयब इत्यादि । 
अव्यय 

भोजन सम्बन्धी शब्दावलीमे अव्यय भाषाक सामान्ये प्रकृतिक अछि । मुदा 
किछु अव्यय पारिभाषिक प्रकृतिक सेहो भेटैछ, यथा- कुचुर-कुचुर, घबर-घबर, 
धुकुर-धुकुर, घसर-घसर, डाँउ-डाँउ, बक-बक, हबर-हबर इत्यादि । 

एहि प्रकारक अव्ययमे एक्के शब्दक पुनरावृत्ति क्रियाक विशेषताक हेतु प्रयुक्त 
होइछ। 
स्वार्थक शब्द 

स्वार्थक शब्दावलीसँ तात्पर्य एहन शब्द समूहसँ अछि जकर विशिष्ट अर्थ 
यथावत्‌ बनल रहैत छैक मुदा ओहि विशिष्ट अर्थसँ सम्बद्ध सूक्ष्म वा अल्प 'परिवर्त्तित 
अर्धक द्योतन स्वार्थिक प्रत्ययक योगसँ होइत छैक । 

1. एहन शब्दमे किछु तँ संज्ञाक लघु-दीर्घ आ दीर्घतम रूप थिक । यथा- 


'तसला-तसलबा, लाडु-लडुआ इत्यादि । 


2. किछु स्वार्थिक शब्द समूहमे पैघत्व ओ लघुत्वक भिन्नता देखल जाइछ । | 

अ he बोआर- बोआरी, कठौता-कठौती, पोठा-पोठी, कोहा-कोही, चैल- चैली. 
हि नि बक , कटोरा-कटोरी, तसला-तसली, छाँछ-छाँछी, करछु-करछुल्ली, कूड़ा-कुड़नी, 
चङरा-चङरी, मटकूड़-मटकूड़ी, सोबरना-सोबरनी आदि । 4 
3. किछु स्वार्थिक शब्द समूहमे 
न मूहमे आधिक्य अथवा अल्पत्वक अर्थद्योतन 
यथा- गील-गिलगर, अम्मत-अमताह, मधुर-मधुराँठ इत्यादि । म 


पर्यायवाची शब्द 


एकहि अर्थक द्योतक भिन्न शब्दके* परस्पर पर्यायवाची शब्द 
ब्द कहल जाइछ 
Pe सारतः समानार्थी होइतहुँ स्वतंत्र सत्तासँ युक्त प्रत्येक शब्द किञ्चित भिन्न स्वरूपव 
तक होइते अछि । ते सामान्यतः एके शब्द भेदवला ओ दू अथवा दूसँ अधिक शळ 
जकर सामान्य अर्थ कमसँ कम एकटा मुख्य विवक्षासँ युक्त हो, पर्याय कहल जाइत अछि ।' 
भोजन सम्बन्धी शब्दावलीमे अनेक पर्यायवाची शब्द समूह भेटैत अछि । जेना- 
झिंगा-इचना, कुम्हड़-भतुआ, घाठि-बेसन, तीमन-तरकारी इत्यादि । 
तथापि फटओन ओ छेना यद्यपि पर्यायक रूपमे व्यवहृत 
हृत अछि आ एकर दुनूक 
मुख्य विवक्षा दूधक फटला उत्तर प्राप्त सार अंश छैक । मुदा फटओन स्वत: फाटल 
दूधक सार अंशक हेतु-रूढ़ अछि तँ छेना प्रयत्नपूर्वक फाड्ल सार अंशक हेतु । एतावता 


अर्थ, प्रयोग आदिमे किञ्चित भिन्नतासँ बहुतो तथाकथित 
अ 602३४ बहुतो तथाकथित पर्यायके' पर्यायवत्‌ कहब 


भोजन सम्बन्धी शब्दावलीमे ई प्रवृत्ति देखल जाइछ जे- जे पर्याय 
हँटि जाइछ ओ क्रमशः लुप्त भेल चल जाइछ । हक 


वैकल्पिक शब्द ओ मानकीकरणक समस्या 


एके शब्दक बहुरूप उच्चारण कोनो भाषाक शाश्वत प्रवृत्ति थिक । एहीपर 
विचार करैत महाभाष्यकार पतञ्जलि कहने छलाह जे ' भूयांसो5पशब्दा: अल्पीयांसः शब्दाः 
एकैकस्याहि शब्दस्य बहवोऽपभ्रंशाः तद्यथा गौरित्यस्य शब्दस्य गावी गोणी गोता 
गोपोतलिकेत्येवमवयोऽपश्रंशाः ।* एहिमे शब्दसँ महाभाष्यकारक तात्पर्य पाणिनीय व्याकरणसँ 
सिद्ध शब्द छल आ अपशब्दसँ तात्पर्य अपाणिनीय लोकोच्चरित असाधु शब्द । 


पतञ्जलि भाषामे उच्चरित एहन वैकल्पिक शब्द-स्वरूपके' देखने छलाह । 
एहन शब्दस्वरूपक संख्या बहुत होइत छैक आ पतञ्जलि एहि समस्याक जाहि स्वरूपक 
चित्रण कयलनि, ताही रूपमे ई समस्या एखनहुं वर्तमान अछि आ भविष्योमे भाषाक 
शब्दमे रहत । 

साधारणतः एकहि अर्थक द्योतक एकटा सामान्य शब्दक ध्वन्यन्तर संयुक्त 


विभिन्न प्रकारक उच्चारण देखल जाइत अछि । एहन उच्चारण-वैभिन्यसँ प्रभावित शब्द 
समूहक वैकल्पिक शब्द कहब उचित । एके शब्द वर्त्तनी भेदसँ सेहो लिखित भाषामे 
वैकल्पिक स्वरूपक दृष्टिगोचर होइछ । 


भोजन सम्बन्धी शब्दावलीमे शब्दक वैकल्पिक रूपक बाहुल्य अछि । ई वैकल्पिक 
रूप सभ वक्ता, श्रोता ओ लेखकक आधारपर दुइ कोटिमे विभक्त कयल जा सकैछ- 


(क) उच्चारण भेदसँ प्रभावित 
(ख) वर्त्तनी भेदसँ प्रभावित 
उच्चारण भेदसँ प्रभावित 
1. अपनिहिति जन्य विकल्प जेना- दालि-दाइल, पानि-पाइन, घाठि-घाइठ, धामि-धाइम, 
आँसु-आँउस इत्यादि । 
2. अघोष - सघोषक विकल्प जेना - डेकची-डेगची इत्यादि । 
3. अल्पप्राण -महाप्राणक विकल्प जेना- गमला-घमला, सीक-सीख, घाटि-घाठि, 
इत्यादि । 
4. सानुनासिक- निरनुनासिकक विकल्प जेना- सरहच्ची-सरहँची इत्यादि । 


5. वर्गक चतुर्थ वर्ण तथा अह परक तदूवर्गीय तृतीय वर्णक विकल्प जेना- दुद्धा - 
दुदहा - दुधहा, सीधा - सिदहा-सिधहा इत्यादि । 


6. ढ्‌ तथा स्वरभक्ति युक्त डूह ध्वनिक विकल्प जेना- पीढी- पिड्ही, कढी-कडही, 
नेढ़ा-नेड्हा, ढेढी-ढेडही, मूढ़ी-मुरही इत्यादि । 
7. तवर्ग - टवर्गक विकल्प जेना- तेकुना-टेकुना, देगची-डेगची इत्यादि । 


8. ङह, म्ह, ल्ह, नह, व्यञ्जनक यथावत्‌ तथा पृथक्कृत स्वरूपक विकल्प यथा- 
घोङहा-घोङहा-घोंघा, थिम्हा-थिमहा, गेन्हारी-गेनहारी इत्यादि । 


9. र तथा ड ध्वनिक विकल्प जेना- कुरड़ा-कुररा, कुड़ड़ा-कुड़रा, नरिया-नड़िया, 
गोरा-गोड़ा, करैल-कड़ैल, घिउरा-घिउड़ा, तितपरड़ी-तितपड़री, परोर-परोड, गेन्हारी- 
गेन्हाड़ी इत्यादि । 


10. ल तथा र ध्वनिक विकल्प जेना- रसून-लसून इत्यादि । 
11. ल ध्वनिक अल्प प्राण ओ महाप्राणक विकल्प जेना- अल्लू-अल्हू इत्यादि । 

12. र तथा ड॒ उभयवर्णयुत शब्दक विकल्प जेना- 
कर्र-करड़ा-कड़रा-कड़ड़ा-कररा-कड़ां, कुर्रा-कुररा-कुरड़ा-कुड़रा- 
शौ -कुड्डा-कुर्डा, 

किर्री-किररी-किरड़ी-किड्री-किड्ड़ी, ठुरी-ठुररी-ठुरड़ी-ठुड़री-ठुड़ी इत्यादि । 

(ख) वर्त्तनी भेदसँ प्रभावित 

1. अइ-एऐ तथा अउ-औ केर विकल्प जेना- गरइ-गरै । कलउ-कलौ, इत्यादि । 

2. अए-एऐ, आए-आय, अओ-औ, आओ-आव केर विकल्प जेना- मयदा-मैदा, 
'खायक-खाएक, कओर-कौर, केराओ-केराव, इत्यादि । 

3,५; ध्वनिक अनुवर्ती सानुनासिक आ ध्वनिक विकल्प जेना- कोनिआ-कोनियाँ-कोनिजआ 
झिंगुनिआँ-झिंगुनियाँ-झिंगुनिजा इत्यादि । 

4. पञ्चम वर्ग संयोग तथा अनुस्वारक विकल्प-सतज्जा-सतंजा । मूङ्ग-मूंग इत्यादि । 

5. `ड्‌-ण क विकल्प हक यद्यपि मैथिली ध्वनि समूहमे ण ध्वनिक अस्तित्व नहि अछि 
तथापि वर्त्तनी भेदसँ एहन विकल्प देखल जाइछ । जेना- अड़ाँची-अणाची, 
माँड्-माण इत्यादि । 

अर्थ परिवर्त्तन 


भोजन सम्बन्धी शब्दावलीमे परम्परागत शब्दक व्यवहार आदि कालहिसँ भऽ 
रहल अछि । स्वभावतः बहुतो शब्दक मूल अर्थमे परिवर्तन भेल अछि । एतऽ अर्थ 
परिवर्त्तनक कतिपय उदाहरण निदर्शनार्थ प्रस्तुत अछि । 
अर्थ विस्तार 


शब्दक अर्थमे होइत समयानुसारी परिवर्त्ततक कारणेँ भोजन सम्बन्धी शब्दावलीमे 
अनेक शब्दक अर्थ सम्प्रति व्यापक भऽ गेल अछि । जेना-पूर्वमे तिल नामक अन्न 
विशेषसँ प्राप्त चिकनइक अर्थमे तैल शब्दक व्यवहार छल । मुदा आइ काल्हि सरिसो, 
नारियर, गहुआ, राइ, तीसी, अंडी आदि विभिन्न अन्नसँ प्राप्त चिकनइयुक्त द्रव पदार्थको 
तेल कहल जाइछ । चिक्कस (सं.) शब्द जओसँ बनल भोज्य पदार्थक हेतु प्रयुक्त छल । 
मुदा सम्प्रति ई कोनो अन्नके' पीसि कः प्राप्त पदार्थक अर्थ अभिव्यक्त करैत अछि ।० 
अर्थ संकोच 

भोज्य सम्बन्धी शब्दावलीमे बहुतो ठाम अर्थ संकोच देखि पड़ैत अछि । 
जेना-पहिने पर्ण शब्दक अर्थ पात छल । अर्थात्‌ कोनो वृक्षलताक पातक हेतु पर्ण शब्दक 
व्यवहार छल । मुदा आइकाल्हि पर्णसँ व्युत्पन्न पान शब्द केवल लता विशेषक पातक हेतु 
रूढ़ भऽ गेल अछि आ एहि तरहें पर्ण शब्दमे अर्थ संकोच भेल अछि । 

गुण्डा शब्द (सं. गुण्डक) धूराक अर्थमे प्रयुक्त छल । सम्प्रति एकर अर्थ 


धानको कुटला उत्तर चाउरक वाहयावरणस प्राप्त मेही पदार्थ विशेषमे संकुचित भऽ गेल 
अछि 1” एहिना मुण्ड शब्द माथक हेतु प्रयुक्त छल । मैथिलीमे मूड़ा शब्द माछक माथक 
हेतु संकुचित अर्थमे प्रयुक्त होइछ । धान (सं. धान्य) शब्द अन्न मात्रक द्योतक छल । 
मुदा आब अन्न विशेषक संकुचित अर्थमे प्रयुक्त होइछ 1१ 


अर्थादेश 


भोजन सम्बन्धी शब्दावलीमे अर्थादेशक सेहो कतिपय उदाहरण देखल जा 
सकैछ । जेना-पूरी शब्द देशीनाम माला 6/26 मे तन्तु वाचक उपकरणक हेतु प्रयुक्त, भेल 
अछि । सम्प्रति ई शब्द पकमान विशेषक हेतु रूढ़ अछि । पायस साम्प्रतिक भाषामे खीरक 
हेतु रूढ अछि जे दूध-चिन्नी ओ चाउरक संयोगसँ निर्मित होइछ । गृहस्थ रत्नाकरमे 
पायसम्‌ दुग्ध यवागुः (पृ. 358) कहल गेल अछि । अर्थात्‌ दूध ओ जवक संयोगसँ 
निर्मित खाद्यान्नको पायस कहल जाइत छल । एहि तरहेँ पायसमे सेहो अर्थादेश भेल 
अछि । एहिना भानस (सं.महानस) शब्द भनसाघरक हेतु प्रयुक्त छल । जे सम्प्रति भोजन 
निर्माणक हेतु परिवर्त्तित अर्थक बोधक अछि । एहिना घोर (सं. घोलः-तत्त्व सस्नेहम 
जलम्‌ मथितम्‌ घोल मुच्यते-व्यूटर मिल्क हैभिंग नो वाटर इन इट (संस्कृत, इंगलिश 
'डिक्सनरी भी.एस. आप्टे) जल रहित नेनुक हेतु व्यवहृत छल । मुदा सम्प्रति ई मक्खन 
महला उत्तर बचल अवशिष्ट जलीय पदार्थक हेतु प्रयुक्त होइछ । 


अनोन शब्द नोन रहित तथा बिसनोन शब्द अत्यधिक नोनसँ युक्त खाद्य 
पदार्थक हेतु व्यवहृत रहल अछि । मुदा सम्प्रति अनोन-बिसनोन शब्द युग्मक रूपमे 
व्यवहृत अछि । भोजन व्यापारसँ सम्बद्ध शब्द होइतहुँ एकर प्रयोग आब भोजन सम्बन्धी 
शब्दावलीमे नहिये जकाँ अछि । सम्प्रति अनोन-बिसनोन बाजबसँ कट्क्तिपूर्ण वचनक 
बोध होइछ । एहि तरहेँ अनोन-बिसनोनमे भेल अर्थादेशक कारणें ई शब्दे क्षेत्र परिवर्तन 
क$ लेलक अछि आ एकर मूल अर्थ विलोपमान भऽ गेल छैक । 


संदर्भ निर्देश : 

1. मिथिला भाषा प्रकाश, पृ.-17 

मैथिली भाषा का विकास, पृ.-97 
मिथिला भाषा प्रकाश, पृ.-17 

तत्रैव, पृ.-18 

नाट्यशास्त्र -भरत, 17/3 

त्रिविधे तथ्य विज्ञेयं नाट्ययोग समासतः 
समान शब्द विभ्रष्ट देशीमतमधापि वा ॥ 

द्वादश अध्याय 
उपसर्ग ओ प्रत्यय विचार 


भोजन सम्बन्धी शब्दावलीमे शब्दक साधनमे सामान्ये रूपे" उपसर्ग ओ प्रत्ययक 
प्रयोग होइत अछि । । साधित शब्दक निष्पत्तिक दिशामे एहि दूनूक अत्यन्त महत्वपूर्ण स्थान 
अछि । 


उपसर्ग 


भोजन सम्बन्धी शब्दावलीक साधित शब्दावलीमे उपसर्गक स्थिति अत्यन्त 
अल्पसंख्यक अछि । बहुत कम शब्दमे खास क5 तत्सममूलक शब्दहिमे उपसर्गसँ शब्द 
निष्पन्न देखल जाइछ । एहि प्रकारक उपसर्ग सेहो संस्कृतेसँ परिगृहीत बुझना जाइछ- यथा- 


कु- कुभोजन, कुस्वाद, कुसिझल 

सु- सुअन्न, सुपक्क, सुभोजन, सुस्वादु 

निरैठ (निर*ऐंठ) शब्दमे निर्‌ उपसर्ग यद्यपि संस्कृतमूलक देखि पडेछ, मुदा ई 
मैथिली शब्द ऐंठसँ शब्द-साधन करैत देखि पडेछ । 


सामासिक शब्द अनोन, अनोना, असौजनिञा आदिमे अ उपसर्गवत्‌ प्रयुक्त 
अछि मुदा एकरा उपसर्ग मानल जाय वा नहि से विचारणीय अछि । फारसीक बे उपसर्गसँ 
साधित शब्द बेलसि भेटैत अछि । 


प्रत्यय 


भोजनसँ सम्बद्ध शब्दावलीक निर्माणमे प्रत्यय विधान अत्यन्त महत्त्वपूर्ण दृष्टिगोचर 
होइछ । प्रत्यय विधानक स्थिति अत्यन्त विश्वृंखलित ओ अतिव्याप्त देखि पडैछ । 
बहुसंख्यक कृत्‌ ओ तद्धित प्रत्यय शब्द-साधनमे लागल देखि पडैछ । किछु प्रत्यय तँ 
कृदन्त ओ तद्धितान्त दूहू प्रकारक शब्दक निर्माण करैछ । यथा- 

कृत अनि - चालनि, बाढ्नि 

तद्धित अनि- मडुअनि 

कृत्‌ आ - कच्चा, गाडा, चोभा, दरड़ा, भकोसा, मसका 

तद्धित आ - कतिका, गहुमा, बैसक्खा । 

कृत्‌ इआ - कुटिआ (\कूर+इआ- कुटिआ) : कुटबाक प्रक्रिया 

तद्धित इआ - कुटिआ (कुट्टी+इआ-कुटिया): काटल अंश 

एहि प्रकारक प्रत्ययके कृदन्त ओ तद्धितान्त दुहू प्रकारक शब्दक निर्माणमे 
सहायक होयबाक कारणे" उभयनिष्ठ प्रत्यय कहल जा सकैछ । 

मैथिलीक भोजन सम्बन्धी शब्दावलीमे लगभग पन्द्रह गोट एहि प्रकारक 
प्रत्ययक स्थिति देखल गेल अछि जे कृदन्त आ तद्धितान्त दूहू प्रकारक शब्दक साधनक 
क्षमता रखैछ । तथापि इहो उल्लेखनीय अछि जे ई सभरा प्रत्यय जीवन्त नहि अछि आ 
ने अधिकाधिक शब्द -निर्माणक क्षमते रखैत देखि पडैछ । किछु प्रत्यय अवश्य जीवन्त 
प्रकृतिक अछि आ एहन प्रत्ययक शब्द-निष्पत्तिक क्षमता सबल अछि। यथा- आ, आइन, 
इआ, ई, हा इत्यादि । एहिमे आ, ई तथा इआ प्रत्यय संज्ञाक रूप-परिवर्त्तन क्रमशः लघुसँ 
दीर्घ दिसि करबाक क्रमेमे अधिकांश शब्दावली निष्पन्न करैछ । द्रष्टव्य अछि उभयनिष्ठ 
प्रत्ययक स्वरूप ओ ओकर शब्द निर्माण-क्षमता- 
उभयनिष्ठ प्रत्यय 


अओन - तद्धित स्वरूपमे ई प्रत्यय अल्पार्थक विशेषण शब्दक निर्माण करैत देखि, 

पडैछ, यथा- तीत - तितओन, मीठ-मिठओन 

कृत्‌ स्वरूपमे ई भावार्थक एवं द्रव्यार्थक संज्ञाक निर्माण करैछ, यथा- अफाट-फटओन, 

4बना- बनओन 

आनि - एहि प्रत्ययसँ '-क साधन’ कुदन्त शब्दक निर्माण देखि पडैछ यथा- 

४चाल-चालनि, ४बाढ-बाढनि, ४लाड- लाड्नि 

तद्धितक स्वरूपमे ई मडुअनि (मडुआक सदृश खाद्यान्न विशेष)- मे देखि पडैछ, यथा- 

मडुआ-मडुअनि 

आ - कृत स्वरूपमे ई प्रत्यय क्रियार्थक संज्ञाक निर्माण करैत अछि, यथा- 
4उसिन-उसिना । ४कुच-कुच्चा । ५खरड्-खरडा । \गार-गारा । ५चोभ- 

चोभा । ४छाँट- छट्टा । ४टूट- टुट्या । \थकुच- थकुचा । ४द्रड्‌- दरडा । ४पका- 

पक्का । ५पोछ- पोच्छा । ५फाँड्- फाँडा । /फुट- फुट्टा । ५भकोस- भकोसा । ४भूज- 

भूजा । ४सान-साना । ४हबक- हवक्का । ४हपक- हपक्का । 

तद्धित स्वरूपमे ई प्रभेदार्थक विशेषणक निर्माण करैछ यथा- उज्जर-उजरा । ˆ 


काँच-कच्चा । कातिक-कतिका । गहूम-गहुमा । नीर-नीरा । भदइ-भदइआ । 
वैशाख-वैशक्खा । - 


किछु संज्ञा शब्दमे ई युक्तार्थक संज्ञाक निर्माण करैछ, यथा- कौर-कौरा । 
भूख-भुक्खा । 

संज्ञाक स्वरूप .निर्माणमे सेहो ई सहायक अछि, यथा-कलउ-कलउआ । 
चिक्कस-चिकसा । चौरठ-चौरठा, - चौरट्ठा । जिलेबी-जिलेबा । ढाकन-ढकना । 
पुच्छ-पुछड़ा । भाकुर-भकुरा । रहु-रहुआ । सातु-सतुआ । सीरा-सिरुआ । हाथर-हथरा । 


आइन- कृत स्वरूपमे ई प्रत्यय धातु ४गुमसक संगे आबि “गंध विशेष 'क अर्थ निरूपण 
करैत अछि । एहि प्रत्ययक योगसँ ४गुमस धातुसँ दू इ गोट शब्द बनैत अछि- गुमसाइन 
तथा गुमसराइन । एहि दूहू शब्दमे अपर शब्दमे 'र' ध्वनिक आगम विचारणीय अछि । 
डा. सुभद्रा लोहराइन शब्दमे पितराइनक सादृंश्यके' 'र' ध्वनिक आगमक कारण मानने 
छथि ।' सम्भवतः गुमसराइनमे सेहो यैह सादृश्य क्रियाशील हो । 

तद्धित प्रत्ययक रूपमे ई प्रत्यय अत्यन्त जीवन्त अछि आ एकर शब्द साधन 
क्षमता अत्यन्त व्यापक देखि पड़त अछि ।२ एहि रूपमे ई स्वादसँ युक्त अर्थद्योतन करैछ । 
यथा- अम्मत-अमताइन । आतिक-अतिखाइन । इच्चा-इछाइन । कचरा-कचराइन । 
काँस-क॑साइन । कषाय-कसाइन । काठ-कठाइन । झौंस-झौंसाइन । डाढ़ी-डढ़ाइन । 
तीत-तिताइन । दूध-दुधाइन । धूआँ-घुँआइन । नोन-नोनाइन । नोनछर-नोनछराइन । 
पित्तर-पितराइन । फोकड्‌- फोकराइन । बिस-बिसाइन ।' माछ-मछाइन । लोह-लोहाइन । 
हरदि-हरदिआइन । 

लोहक संगे ई प्रत्यय लोहराइन शब्दक सेहो निर्माण करैछ करैछ जाहिमे 'र' 
ध्वनिक आगमके* पितराइनक सादृश्य जन्य मानल गेल अछि । 

हरियरक संग ई प्रत्यय हरिआइन शब्दक निर्माण करैछ जाहिमे हरियर शब्दक 
अन्तिम दूरा व्यञ्जन लोपक पश्चात्‌ प्रत्यय लगैत छैक । 
इआ/इआँ - ई अत्यन्त जीवन्त प्रत्यय अछि तथा कृत ओ तद्धित दूहू स्वरूपमे शब्द 
साधन करैछ । कृत्‌ स्वरूपमे ई व्यवसायार्थक शब्दक निर्माण करैछ । यथा- 


४उसन- उसिनिआँ । ५कूट-कुटिया । ४नीप-निपिआ । ५पीस-पिसिआ । 
४फटक-फटकिआ । ४बड़बड़-बड़बडिआ । १भूज-भुजिआ । 


तद्धित स्वरूपमे ई प्रत्यय किछु शब्दमे स्वार्थक प्रत्ययक रूपमे संज्ञाक लघु, 
दीर्घ ओ दीर्घतम स्वरूप निर्माणमे सहायक देखि पडैछ, यथा- कुट्टी-कुटिया । 

खीर-खिरिया । गलबल-गलबलिया । चालनि-चलनिऔँ । छाँछ-छँछिया । ढक-ढकिआ | 
नादि-नदिआ । पाथी*-पथिआ । पोठी-पोठिआ । बाला- बलिआ । बाटी- बटिआ । 


किछु शब्दमे रंग ओ गंध एवं आकृतिक सूचक अर्थ निष्पन्न करैछ । यथा- 
आँठी- अँठिआ । कपूर-कपुरिआ । कुलहडि-कुलहडिआ । कोहा-कोहिआ । टिकुली- 
टिकुलिआ । ठाढ्-ठढिआ । परोर-परोडिआ । बुन्न-बुनिआ । मुट्ठी- मुठिआ । 
मिरचाइ-मिरचइआ । सजमनि-सजमनिआँ । सिनुर-सिनुरिआ । सिलेट-सिलेटिआ । 
सीप-सिपिआ । सुपारी-सुपरिया । 


किछु शब्दमे ई 'ताहिसँ निर्मित' अर्थक द्योतन करैछ । यथा- ताम-तमिआँ । 
पित्तर-पितरिआ । लोह-लोहिआ । 

यौगिक शब्दमे ई द्विगु सामासिक शब्दक संग देखि पडैछ । यथा- एक चोट- 
एकचोटिआ । एकपोट- एकपोटिआ । 


भानस शब्दमे ई प्रत्यय व्यवसायार्थक संज्ञाक निर्माण करैछ । यथा- भानस-भनसीआ 
(भानस कयनिहार) 


ई - ई प्रत्यय स्वार्थिक प्रकृतिक लघु एवं अल्पार्थक सूचक अछि तथा साधित ओ 
असाधित दूहू प्रकारक शब्दमे लगैत देखि पडैछ तथा अत्यन्त सजीव प्रकृतिक अछि- 
'कराह-कराही । कोहा-कोही । चडेरा-चडेरी । चालनि-चलनी । छाँछ-छाँछी । 
छोटका-छोरकी । डगरा-डगरी । डाला-डाली । डेगचा-डेगची । बाढ्नि-बढ्नी । 
तसला-तसली -। थार-थारी । दउरा-दउरी । नकुब्बा-नकुब्बी । बाढ्नि-बढ्नी । 
बीअनि-बीनी । लोढ़ा-लोढ़ी । सोबर्ना-सोबर्नी । 


_ किछु शब्दमे ई स्थानार्थक विशेषणक निर्माण करैत देखि पडैछ- कानपुर- 
कानपुरी । जयवार- जयवारी । पहाड-पहाडी । पेन-पेनी (डोकाक पेनी) । देस-देसी । 


किछु रंग सूचक शब्दक संग ई भावार्थक संज्ञाक निर्माण करैछ, यथा- 
पीयर-पीरी । हरिअर-हरियरी । 

कतहु-कतहु ई संज्ञाक दीर्घ स्वरूपक निर्माणमे सेहो सहायक देखि पडैछ, 
यथा- करेज-करेजी । 


कतोक संज्ञा शब्दसँ ई '-सँ निर्मित' अर्थक द्योतक अथवा सादृश्य सूचक 
शब्दक निर्माण करैछ, यथा- नीमक-निमकी । बैगन-बैगनी । मखान-मखानी । 


किछु धातुमे ई कृत्‌ प्रत्ययक स्वरूपमे संज्ञाक निर्माण करैछ, यथा- ४फुफड़- 
'फुफड़ी । 

ऊ - ई प्रत्यय सामान्यतः यौगिक शब्दसँ शब्द साधित करैत देखि पडैछ । यौगिक शब्दक . 


अपर अवयवक अन्तिम व्यज्जनमे ई द्वित्व उत्पन्न क5 दैछ तथा तद्धितान्त ओ कुदन्त दूहू 
प्रकारक शब्दक निर्माण करैछ, यथा- खापडि+४सुख+४उ - खपडसुक्खू । 
दिबाड्‌+\लाग+ऊ- दिबड्लग्गू । आधा+खिज्जा+ऊ- अधखिज्जू । 


औआ - ई युक्तार्थक कृदन्त ओ तद्धितान्तक निर्माण करैत देखि पडैछ, यथा- 
अम्मत-अमतौआ । \गमक-गमकौआ । ४भिज-भिजौआ 1 मिद्ठ- मिठौआ । ४उला 
धातुक संग विशिष्ट बनबैत अछि- \उला+औआ = उलबा । 
औटा -भोजन सम्बन्धी शब्दावलीमे ई प्रत्यय कृत स्वरूपक देखि पडैछ आ '-क 
साधन' अर्थक द्योतन करैछ, यथा- ४छान-छनौटा । 

अन्यत्र ई तद्धित स्वरूपमे सेहो देखि पडैछ । यथा-ऊपर-उपरौटा । तर-तरौटा । 
औनी- कृत स्वरूपमे ई प्रत्यय संज्ञाक निर्माण करैत देखि 'पडेछ, यथा-\खा-खबौनी । 
'पच-पचौनी । 
औंस - एहि प्रत्ययसँ अवशिष्ट अर्थक द्योतक संज्ञाक निर्माण होइत देखि पड़ैछ 
यथा- ४कूट- कुटौंस । ५चाल-चलौंस । 

“चालनि' सँ ई प्रत्यय चलौंसक समानार्थक चलनौंस तद्धितान्तक निर्माण करैछ । 
एहिना अल्पार्थक विशेषण सेहो विशेषणसँ बनबैछ । यथा- मीठ-मिठौंस । 
खी - कृत्‌ स्वरूपमे ई प्रत्यय ४खा धातुसँ खाँरू तथा तद्धित स्वरूपमे कनसँ कनखी 
शब्द व्युत्पन्न करैत देखि पडैछ । 
ठी- ई प्रत्यय कृत्‌ स्वरूपमे ५सुख धातुसँ सुखठी/सुकठी । विशेषणक निर्माण करैछ । 

तद्धित स्वरूपमे ई “-सँ सम्बद्ध’ अर्थक संज्ञाक निर्माण करैछ, यथा- 
तिल-तिलठी । मुँह- मुँहठी । 

किछु शब्दमे लघ्वर्थक स्वार्थिक शब्दके, निष्पन्न करैछ, यथा-सौरा-सौराठी । 
नी ~ कत्‌ स्वरूपमे ई प्रत्यय '-क निर्मित' "उपकरण सूचक' अर्थक द्योतन करैछ, 
यथा- ४चाट-चटनी । ४बूक-बुकनी । \मथ-मथनी । 


ई संज्ञाक दीर्घ स्वरूपक निर्माण कतोक धातुक योगसँ करैत देखि पडैछ तथा 
“क साधन' अर्थ प्रदान करैत अछि । यथा- ४चाल-चलनी । ४चास-चासनी । 
४बाढ़-बढ़नी । 

कतोक ठाम ई व्यवसायार्थक संज्ञा शब्दक निर्माण करैछ, यथा- ४कुट-कुटनी । 
४पिस-पिसनी । 


314/मैथिलीक भोजन सम्बन्धी शब्दावली 


| 


तद्धित स्वरूपमे लध्वर्थक स्वार्थिक शब्दक निर्माण करैछ, यथा- कूडा-कुड्नी 
(छोट कूडा) 


सौरा शब्दसँ ई '-सँ निर्मित' अर्थक द्योतक संज्ञा शब्द बनबैत अछि, यथा- 
सीरा- सिरनी । 
हा- ई प्रत्यय कृत्‌ स्वरूपमे दुइ गोट शब्दमे युक्तार्थक संज्ञाक निर्माण करैत देखि 
पडैछ । यथा- ४फुट-फुटहा । \बाज-बजहा (मत्स्यविशेष) 

तद्धित स्वरूपमे ई प्रत्यय ' -सँ निर्मित', ' -सँ युक्त', ' -सँ सम्बद्ध ', 'आकृतिक' 
आदि अर्थक विशेषण शब्दक निर्माण करैछ यथा- कल-कलहा । काँस-कंसहा । 
खट्टा-खटहा । गोड्‌-गोड्हा । चर-चरहा । ताम-तमहा । दूध-दुधहा । धान-धनहा । 
पेट-पेटहा । फूल-फुलहा । भोर-भोरहा । लट्टा-लटहा । सूप-सुपहा । 


उभयनिष्ठ प्रत्ययक अतिरिक्त जे कृत्‌ ओ तद्धित प्रत्यय भोजन सम्बन्धी 
शब्दावलीमे दृष्टिगोचर भेल अछि, ताहिमे किछु तँ एकाधिक शब्दके” निष्पन्न करैछ आ 
किछु प्रत्यय मात्र एकेटा शब्द-निर्माणमे सहायक देखि पडैछ । एहि आधारपर भोजन 
सम्बन्धी शब्दावलीमे प्राप्त तद्धित ओ कृत्‌ प्रत्ययके* चारि भागमे बाँटल जा सकैछ- 


(क) बहुल प्रयुक्त तद्धित प्रत्यय 

(ख) एकल प्रयुक्त तद्धित प्रत्यय 

(ग) बहुल प्रयुक्त कृत्‌ प्रत्यय 

(घ) एकल प्रयुक्त कृत्‌ प्रत्यय । 
बहुल प्रयुक्त तद्धित प्रत्यय 
अउ- एहि प्रत्ययसँ भोजन सम्बन्धी शब्दावलीमे दुइ गोट शब्द निष्पन्न देखि पडैछ, 
यथा- डोम-डोमउ । साम-समउ । 
आइ- ई प्रत्यय विशेषणसँ भावार्थक संज्ञाक निर्माण करैत अछि, यथा अम्मत-अमताइ, 
खट्टा- खटाइ । मधुर-मधुराइ । 
आठ- ई प्रत्यय पैघत्वक सूचक स्वार्थिक प्रत्यय थिक, यथा- माङुर-मङुराठ । 
सिङ्ही-सिङ्हाठ । कतहु-कतहु ई संज्ञाक स्वरूपक निर्माणमे सेहो सहायक देखि पडैछ, 
यथा-जड्-जड़िआठ । सूप-सुपाठ जेना- काँच-कँचाठ । तहु किंचिदर्थक विशेषण बनबैछ । 
आह- ई प्रत्यय अल्पार्थक सूचक स्वार्थिक प्रकृतिक अछि तथा विशेषणस संज्ञा निर्माण 
करैछ, यथा- अम्मत-अमताह । खट्टा-खटाह । चिम्मड्‌-चिमड़ाह । पीलु-पिलुआह । 
मधुर-मधुराह । 

संज्ञासँ विशेषण निर्माणमे ई युक्तार्थक देखि पडैछ । यथा- कोन-कोनाह । 
खुद्दी-खुदिआह । पेट-पेटाह । बालु-बलुआह । भुस्सा-भुसाह । भोर-भोराह । माटि-मटिआह । 
रोड्-रोडाह । सन-सनाह । सीर-सिराह । सोर-सोराह । 
आहा- ई प्रभेद विशेषणक निर्माण करैत अछि, यथा- गलल-गललाहा । पाकल-पकलाहा । 
सड्ल-सड्लाहा । उसिनल-उसिनलाह । 
उक- ई प्रत्यय संज्ञासँ समयसूचक विशेषण शब्दक निर्माण करैत देखि पडैछ, यथा- 
भोर-भोरुक । राति-रातुक । 
एठ- एहिसँ संज्ञा शब्दसँ सम्बद्ध अर्थ सूचक संज्ञाक निर्माण होइछ । यथा- 
अरबा-अरबेठ । नाङरि-नङरेठ । 
औनी- ई प्रत्यय भावार्थक संज्ञा तथा स्थानसूचक विशेषण निर्माण करैत देखि पडेछ 
यथा- कषाय-कसौनी । पोखरि- पोखरौनी । 
'का- ई संज्ञा, विशेषण तथा भूतकालिक कुदन्तसँ प्रभेदार्थक विशेषणक निर्माण करैछ, 
यथा- तीत-तितका । धारी-धरिका । पाकल-पकलका । मिठ-मिठका । मेहीं-मेहिंक्का । 
मोट-मोटका । सीझल-सिझलका । 
गर- ई स्वार्थिक प्रकृतिक अत्यन्त जीवन्त प्रत्यय तथा आधिक्यक अभिव्यञ्जक अछि, । 
'यथा- काठ-कठगर । गील-गिलगर । चिक्कन-चिकनगर । छाल्ही-छल्हिगर । झाँस-झैसिगर । 
झोर-झोरगर । तेल-तेलगर । दूध-दुधगर । नोन-नोनगर । पानि-पनिगर । मिट्ठ-मिठगर । 
सोन्ह-सोन्हगर । फोंक-फोंकगर । 
'दान- ई स्थान सूचक संज्ञा शब्दक निर्माण करैछ । यथा- पान-पानदान । पीक-पिकदान । 
दार- ई प्रत्यय युक्तार्थक सूचक अछि । यथा- टोंटी-टोंटीदार । मेन-मेनदार । 
रस-रसदार । डा. सुभद्रझा एकर स्रोत आर्यभाषाक ' धार' मानने छथि । 
बा- ई स्वार्थिक प्रत्यय संज्ञाक दीर्घतम स्वरूप निर्माणमे सहायक होइछ । यथा- 
भाकुर-भकुरबा । लड्‌-लडुब्बा । साँचा-सँचबा । मारा-मरबा । 

विभिन्न शब्दसँ ई आकृतिसूचक विशेषणक सेहो निर्माण करैछ, यथा- 
केरा-केरबा । खरभुज-खरभुजबा । ताग-तगबा । 

“मूङ' शब्दक संग ई सम्बन्धार्थक संज्ञाक निर्माण करैत देखि पडैछ । यथा- 
मूङ-मुङबा (मिष्टान्न विशेष) 
डा ई प्रत्यय अंगार्थक संज्ञासँ स्थनार्थक संज्ञाक निर्माण करैत देखि पडैछ, यथा- 
पुच्छी-पुछडा । 

री- ई सम्बन्धसूचक विशेषण ओ संज्ञाक निष्पति देखबैत अछि, यथा- गौँआ-गौआरी । 
बार- एहि प्रत्ययसँ समानार्थक सूचक शब्द निष्पन्न होइत देखि पडैछ, यथा- कूड़ा-कुड्बार । 
चिन-चिनवारमे ई स्थानसूचक अर्थ दैछ । चिन शब्दक अर्थ उहय अछि । 
ही- ई प्रत्यय माघ (मास विशेष)सँ मघही (माघमे उत्पन्न), माछसँ मछही, दालिसँ 
दलिही, दूध-दुधही, घीब-घिबही, तेल-तेलही (सम्बन्धार्थक विशेषण) शब्द निष्पन्न करैछ । 
एकल प्रयुक्त तद्द्रित प्रत्यय 
संख्याक दृष्टिमे एहि प्रकारक प्रत्यय अनल्पे अछि । ई सभ कोनो खास एकेटा 
शब्दक स्वरूप ओ अर्थमे परिवर्तन आनि दैत दृष्टिगोचर होइछ । यथा- 
अओठ- पूस-पुसओठ (पूस मासमे नेनाके बगियासँ सेदबाक विधि) । 
अठ- चाउर-चउरठ (चाउरक चिक्कस) 
अन्नी- गोड्हा-गोरहन्नी (छोट गोड्हा) 
भैंस-भैंसाठ (बकेन महींसक दूध) 
आँठ- मधुर-मधुराँठ (अल्प मधुर) 
आय- तेल-तेलाय (तेलक मृत्तिकापात्र) 
आर- ऐँठ-ऐँठार (ऐंठ स्थल) 
इल- आम-आमिल (आमक सुखौत) 
इला- 'फोंक-फोंकिला (फोक सदृश) 
उकी- डॉँट-डँटुकी (पातर डाँट) 
उब्बा- नाक-नकुब्बा (नाकसँ युक्त) 
कड़ाह-कड्हुल्ली (छोट कड़ाही) 
उली- काठ-कहुली (छोट कठौत) 
ऐती- सभा-सभैती (सभा भरि) 
ओरि- साध-सधोरि (गर्भिणीके दोसराक ओतय देल भोजन-मिष्टान्नादि) 


औआ- साँझ-सँझौआ (साँझ परहक) 
औकी- सीधा-सिधौकी (सीधा रखबाक पात्र) 
औंझी- कषाय-कसौंझी (आमक खाद्य विशेष) । 


औट-- पावनि-पवनौट (पावनिक अवसरपर पसारीके' देल पकमान) 
औड़- उक्खडि-उखरौड्‌ (उक्खरि लग खसल अन्न) 

कुन- तार-तारकुन (ताड़क फड़) 

कूह- काँच-कँचकूह (किञ्चित काँच) 

खा- 'कान-कनखा (कान्ह लगक भाग) 

चन्ना- भाकुर-भकुरचन्ना (छोटभाकुर) 

चा- 'फोंक-फोकचा(मत्स्यादिक फेफडावला भाग) 


चुन्नी- गरेइ-गरचुन्नी (छोट गरइ) 
छुरङ्ा- पानि-पनिछुरडा (अत्यन्त जलगर) 


टा- खप्पा-खपटा (पाकल माटिक टुकडी) 
म- 'काठ-कठम (किञ्चित कठोर आमादि) 
ला- देस-देसला (देशक) 


ली- छीपा-छिपली (छोट छीपा) 

सी- माली-मलसी (तेल रखबाक मृत्तिका पात्रविशेष) 

सोह- पानि-पनिसोह (पानि जकाँ स्वाद) 

हट- बेर-बेरहट (बेरू पहरक भोजन) 

बहुल प्रयुक्त कृत्‌. प्रत्यय 

अ- ई प्रत्यय क्रियार्थक संज्ञाक निर्माण करैत अछि, यथा- ५छाँट-छाँट । ५झाँप-झाँप । 
४झाँस*-झाँस । ४टूट-टूट । ४पाक-पाक । ४रान्ह-रान्ह । 

अक- ई प्रत्यय संज्ञा शब्दक निर्माण करैछ, यथा- /खा+ अक-खायक । ४पी- 
पीअक । पीयक । ५बैस+अक-बैसक 

अन- इई प्रत्यय कर्मार्थक संज्ञाक निर्माण करैछ, यथा- ५जोड्-जोड्न । (फटक-फटकन | 
४फोड्-फोड्न । 

अल- ई प्रत्यय भूतकालिक कृदन्त शब्द निर्मित करैछ, यथा- \पाक-पाकल । 
४गल-गलल । ४पच-पचल । \सीझ-सीझल । 

आन- ई प्रत्यय व्यापारबोधक संज्ञाक निर्माण करैछ । यथा- 
४उधि-उधियान । \कुट-कुटान । ४पिस-पिसान ।, 

आओन- ई प्रत्ययं बोनिसँ सम्बद्ध अर्थक द्योतक संज्ञा शब्दक निर्माण करैछ । यथा- 
पिस-पिसाओन । ४फटक-फटकाओन । 

उआ- ई प्रत्यय अत्यन्त जीवन्त अछि तथा विभिन्न क्रियापदसँ विशेषण शब्दक निर्माण 

सा” 


करैछ यथा- १गुह-गुहुआ । ४घोर-घोरुआ । ५चीर-चिरुआ । ४छान-छनुआ । 
४छिल-छिलुआ । ४ठोक-ठोकुआ । \ढार-ढरुआ । ४तर-तरुआ । ४पोछ-पोछुआ । 
बघार-बघरुआ । \बेल-बेलुआ । \भर-भरुआ । १भूज-भुजुआ । \मह-महुआ । 
४माख-मखुआ । \रान्ह-रन्हुआ । F 

औना- ई प्रत्यय स्थानवाची संज्ञाक निर्माण करैत देखि पड़ैछ । यथा- \अंचा-अचौना । 
माँड्‌+\पसा-मड्पसौना । & 


ना- ई प्रत्यय उपकरण अर्थक संज्ञाक निर्माण करेछ । यथा- दालि+५घोट-दलिघोटना: | 


४ंबेल-बेलना । 
नी- ई प्रत्यय सेहो क्रियार्थक संज्ञाक निर्माण करैछ, यथा- ४फांक-फकनी । 
एकल प्रयुक्त कृत्‌ प्रत्यय 


एहि प्रत्ययक संख्या अत्यल्पे अछि । यथा- 
आमा- ४खोध-खोधामा (नक्काशी) 
हुका- ४रीन्ह-रिन्हुका (रान्हल वस्तु) 
औँत- ५सुखा-सुखौंत (सुखलापर घटल वजन) 
धुर- +४खा-खाधुर (अधिकःखयनिहार) 

भोजन सम्बन्धी शब्दांवलीमेः किछु शब्दक साधनमे एकाधिक प्रत्ययक योग 
देखल जा सकैछ, यथा- अम्मत+आह+आ - अमताह । आम+इल+गर- अमिलगर । 
करछु+ल+ली- करछुल्ली ।' ४खोर+ना+ठी-खोरनाठी । ५गल+अल+आहा- गललाहा । 
गोड्‌+हा+अन्नी- गोड्हन्नी । घी+अ+ही- घिवही । ४चाल+अनि+औँस-चलनौंस । 
तेल+आह+ई-तेलही । दूध+आह+ई-दुधही । 1भुज+ना+ठी- भुजनाठी । पेट+आह+ई- 
पेटही । मधुर+आह+आ/इ- मधुराहा-मधुराही । हल्लुक+आह+आ-हल्लुकाहा । 

एहि शब्दावलीक शब्द-साधनमे प्रयुक्त अनेक प्रत्यय वस्तुतः मूल शब्दक 
विकसित रूप थिक । मैथिलीमे अबैत-अबैत जखन कोनो यौगिक शब्दक अपर 
अवयवक ध्वनि परिवर्तनक कारणें अर्थ दुरूह भऽ गेलैक अथवा लुप्त भ गेलैक, तखन 
'एहन अवयवक अवशिष्ट ध्वनिके' साम्प्रतिक स्थितिमे अर्थहीन होयबाक कारणे' प्रत्यय 
मानबाक बाध्यता भऽ जाइत छैक जखन कि एखनो ई अवयव अपन मूल अर्थक द्योतन 
करैत देखि पडैछ, यथा- 
हन- +४खा-खइहन । घाठि-घठिहन । तेल-तेलहन । दालि-दलिहन । 'बीआ-बीहन । 
मूल-मुलहन/मुड्हन । ई प्रत्यय अन्नसँ निष्पन्न अछि । 

एहिना पकमान शब्दमे 'मान' अवयव स्वयं अर्थशून्य होयबाक कारणे' यद्यपि 
प्रत्ययक सदृश बुझना जाइछ मुदा पक्व+अन्न-पक्वान्न-पकमानकं विकासक अनुरूप 
एकरो अन्ने शब्दक विकसित रूप कहल जा सकैछ । एहि प्रकारक अन्य प्रत्यय सभ अछि- 
औट- एहि प्रत्ययक मूल “पट-बट' शब्द बुझना जाइछ, यथा-आम+औट-अमौट । 
सील+औट-सिलौट (शिलापट > सिलबट > सिलओट > सिलौट) । प्राय: एकर सादृश्येसँ 
(पावनि+औट) पवनौट शब्द निष्पन्न भेल अछि । 


औरी- एहि प्रत्यक मूल “वटी' बुझना जाइछ । ई प्रत्यय अत्यन्त जीवन्त अछि तथा 
युक्तार्थक शब्दक निर्माण करैछ । यथा- आद-अदौरी । कच(दालि)-कचौरी । 
घाम-घमौरी (फल विशेष) । चाउर-चरौरी । तिल-तिलौरी । तीसी-तिसिऔरी । 
दाना-दनौरी । फूल-फुलौरी । बीआ-बिऔरी । मुरइ-मुरौड़ी । शक्कर-सकरौडी । 


एहि ठाम सजमनिसँ सजौरीक निर्माणमे अन्तिम दुइ गोट व्यञ्जनक लोप विशिष्ट 
प्रकृतिक देखि पडैछ । 


हर एहि प्रत्ययक मूल “घट' बुझना जाइछ तथा एही अर्थक द्योतक शब्दक निर्माणमे 
ई सहायक देखि पडैछ, यथा- छूत-छुतहर । छर-छरहर । पुर-पुरहर । भाँड्-भड्हर । एहि 
प्रकारक स्थिति जाउर प्रत्ययमे सेहो देखि पडैछ । वस्तुतः जाउर प्रत्यय चाउर शब्दक 
घोषीकृत रूप थिक मुदा घोषीकृत रूपमे अर्थहीन होयबाक कारणे" एकरा प्रत्यय मानबाक 
बाध्यता छैक, द्रष्टव्य- घोर-घोरजाउर । मद्ठा-मठजाउर । 


मैथिली प्रत्यय विघानपर विचार करबाक हेतु केरजान शब्दक निष्पति अत्यन्त 
आकर्षक अछि । दीनबन्धुझा एकरा निष्पन्न करबाक हेतु अजान प्रत्ययके' शब्द साधनक 
कारण मानैत छथि" । यथा- केरा+अजान- केरजान । मुदा वस्तुतः ई शब्द यौगिक मूल 
'कदली+उद्यान-कदलीज्जान-केरीज्जान-केरजानसँ विकसित भेल बुझना जाइछ । 


एहि तरहक स्थिति आनो एकल प्रयोज्य वा अल्प प्रयोज्य प्रत्ययक संगे होयत, 
से सहजहि अनुमान्य अछि । परम्परागत यौगिक शब्दक विकासक कारणे” मैथिली रूपमे 
ओकर अवयव तेना घसा गेल छैक जे अर्थहीन होयबाक कारणें ओकरा प्रत्यय मानबाक 
बाध्यता भऽ जाइत छैक मुदा प्रत्ययक जे शब्द-साधक-धर्म छैक तकर नितान्त अभाव 
एहन प्रत्ययमे देखि पडैछ । स्वभावतः प्रत्यय विधानमे एकल प्रयुक्त वा अल्प प्रयुक्त 
प्रत्यय द्वारा शब्द्‌-साधनमे जीवन्तताक स्थिति नहि देखि पडेछ । यथा- 'चट” प्रत्ययक 
स्थिति द्रष्टव्य अछि । एहिसँ शब्द बनल देखि पडेछ- नोन+चट-नोनचट । भुन्ना+चट- 
भुनचट । पात+चट-पटचट /हाथ+चट-हथचट । 


एहि ठाम चटकं प्रत्यय स्वरूपमे नहि मानबाक हेतु सेहो एहि प्रकारक व्याख्या 
अछि । नून+\चाट-नुनचट । भूमि+\चाट-भुनचट । पात+\चाट-पततचट । हाथ+४चाट-हथचट । 

एहि तरहें देखैत छी जे भोजन सम्बन्धी शब्दावलीक प्रत्यय विधानक प्रकृति 
जटिल अछि । प्रस्तुत अध्ययनसँ एहि विधानक स्पर्शटा संभव भऽ सकल अछि । एकरा 
ने पूर्णे कहल जा सकैछ आ ने अन्तिमे आ ने निर्दुष्टे । वस्तुतः एहिमे अनेक वैचारिक बिन्दु 
सभ छैक, यथा- प्रत्ययक मूल, ऐतिहासिक विकासक्रम, शब्द साधन क्षमता, एके प्रत्ययक 
विभिन्न-मूलकताक कारणें भिन्न-भिन्न अर्थक द्योतनमे समर्थ होयबाक प्रवृत्ति, एकल 
प्रयुक्त प्रत्यय एवं यौगिक शब्दसँ विकसित प्रत्यय-स्वरूपक प्रत्यय-अवधारणा इत्यादि । 


भोजन सम्बन्धी शब्दावलीक व्याकरण ओ भाषातात्त्विक विवेचनसँ ई स्पष्ट 
होइत अछि जे एहिमे भाषाक स्वर ओ व्यञ्जन ध्वनि यथावत्‌ अछि तथा हस्वत्तर स्वर 
सेहो प्रयुक्त अछि । एहि शब्दावलीमे अनेक स्वरगुच्छ वर्तमान देखि पडैछ, जाहिमे स्वरक 
अधिकतम संख्या तीन अछि । किछु अपवादके' छोड़ि व्यञ्जनगुच्छ सामान्यतः सवर्गीय 
प्रकृतिक दृष्टिगोचर होइछ । एहि शब्दावलीमे मात्रात्मक अभिरचनाक दृष्टिएँ एकाक्षरसँ 
षडक्षर घरि शब्द भेटैत अछि । यौगिक शब्द त्रूयक्षर वा अधिक अक्षरसँ युक्त होइत अछि । 
एकर विभिन्न स्वरूप देखि पडैछ । संज्ञा ओ संज्ञा, विशेषण तथा क्रिया, विशेषण ओ 
संज्ञा, विशेषण तथा क्रिया एवं क्रिया ओ संज्ञाक योगसँ यौगिक शब्दक निर्माण भेल देखि 
पडैछ । यौगिक शब्द निर्माणक क्रममे प्रथम अवयव ओ द्वितीय अवयवक स्वरूपमे 
किञ्चित परिवर्त्तन देखल जाइछ । योगरूढ शब्द सेहो भोजन सम्बन्धी शब्दावलीमे पर्याप्त 
ओ पारिभाषिक कोटिक अछि । एहि शब्दावलीमे अनेक शब्दयुग्मक अपर अवयव सार्थक 
नहि देखि पडैछ । किछुए शब्दयुग्ममे दुनू अवयव सामान्यतः समाहारार्थक अछि । किछु 
शब्दयुग्मक प्रकृति योगरूढ़ जकाँ अछि । 

उद्गमक दृष्टिएँ भोजन सम्बन्धी शब्दावलीमे परम्परागत ओ गृहीत दुनू प्रकार 
शब्द समाहित अछि । गृहीत शब्दमे तुर्की, अरबी, फारसी, अंग्रेजी, पुर्तगाली, चीनी, यूनानी 
आदि विदेशी भाषा तथा बंगला, हिन्दी आदि स्वदेशी भाषाक शब्द देखि पडैछ । किछु 
शब्द संकर कोटिक अछि जे भाषिक समन्वयक अपूर्व दृष्टान्त अछि । 


भोजन सम्बन्धी शब्दाबलीमे संज्ञाक तीन गोट रूप भेरैत अछि - लघु, दीर्घ तथा 
दीर्घतम । किछु शब्दक तीनू स्वरूप नहिजो भेटैत अछि । एहि शब्दावलीमे अनेक विशेषण 
पारिभाषिक ओ सूक्ष्म अर्थक द्योतक अछि । किछु विशेषण विशिष्ट आ खास क5 भोजन 
सम्बन्धी शब्दावलीटामे प्रयुक्त होइछ । किछु विशेषण अनुरणात्मक प्रकृतिक अछि । एहि 
शब्दावलीमे सूक्ष्म अर्थक द्योतक अकर्मक, सकर्मक, नामधातु, सरल एवं संयुक्त क्रियाक 
प्रयोग भेटैछ । एकर अनेक अव्यय अनुरणात्मक प्रकृतिक अछि । 


भोजन सम्बन्धी शब्दावलीमे पैघत्व ओ लघुत्वक भिन्नता, आधिक्य ओ 
अल्पत्वक सूचक अनेक शब्द स्वार्थक प्रत्यक योगसँ बनल देखि पडैछ । एहिमे 
पर्यायवाची शब्दक दुइ गोट कोटि भेटेछ - पर्याय ओ पर्यायवत्‌ । 

वर्तनी ओ उच्चारण भेदक कारणें भोजन सम्बन्धी शब्दावलीमे मानकीकरणक | 


समस्या देखि पडैछ अछि, जे भाषाक सामान्य समस्या थिक । एहि शब्दावलीमे 
शब्दसाधनामे उपसर्गक अत्यल्प प्रयोग देखि पड़ैछ । मुदा प्रत्ययक स्थिति अति व्याप्त 
अछि । बहुशः एकल प्रयोज्य ओ बहुल प्रयोज्य तद्धित ओ कृत्‌ प्रत्यय शब्दसाधनामे 
सहायक देखि पड़ैछ, जाहिमे किछु तँ अत्यन्त जीवन्त प्रकृतिक अछि, मुदा कतोक 
प्रत्ययक शब्दसाधन-क्षमता सीमितो अछि । किछु संस्कृतक मूल शब्द परिवर्त्तित स्वरूपमे 
प्रत्ययक स्थितिको प्राप्त क$ लेलक अछि । ध्वनि ओ अर्थ परिवर्त्तनक विभिन्न दिशा 
भोजन सम्बन्धी शब्दावलीमे देखि पडैछ । 

उपसंहार 


मैथिली साहित्य ओ भाषामे प्रयुक्त भोजन सम्बन्धी शब्दावलीक क्षेत्र अत्यन्त 
व्यापक अछि से स्पष्ट होइत अछि । 


भारतीय भोजन परम्पराक उल्लेख विभिन्न प्राचीन वाङ्मयमे भेटैत अछि । 
एहिसँ भारतीय भोजन सामग्री ओ विन्यासक हेतु प्रयुक्त शब्दाबलीक ऐतिहासिक 
पृष्ठभूमिक दिग्दर्शन होइत अछि । भारतीय भोजन पद्धतिमे विधि-निषेधक विचार 
आदिकालेसँ होइत देखि पडेछ तथापि विधि-निषेधक स्थितिमे निरन्तर परिवर्त्तन सेहो 
होइत रहल अछि । 


मैथिल भोजन परम्परा भारतीय भोजन परम्पराक अनुसरणपरक होइतहुँ, दुहुक 
आधारभूत तत्त्व एक होइतहुँ, किछु अर्थमे विशिष्ट अछि जे एहि ठामक भौगोलिक ओ 
सांस्कृतिक परिस्थितिक अनुकूलनक कारणे भेल अछि । कालगत अन्तर्जातीय ओ 
अन्तरप्रान्ीय सम्पर्क, औद्योगिक विकास एवं अन्य विविध कारणसँ मिथिलाक भोजन 
पद्धतिक स्वरूप ओ शब्दावली प्रभावित भेल जा रहल अछि जकर परिणाम आधुनिक 
भाषामे प्रचलित-खाना, नाश्ता, कचौरी, रसोइघर, प्लेट, ग्लास, आदि शब्दमे देखल जा 
सकैछ । स्पष्टे मैथिल रुचिपर युगानुकूल प्रभाव पड़ल अछि आ भोजन सम्बन्धी 
शब्दावली प्रभावित होइत जा रहल अछि । सम्प्रति पारम्परिक भोजन प्रणाली ओ आधुनिक 
रुचि-परिवर्तनक संक्रमण देखल जाइत अछि । ग्राम्य क्षेत्रमे पारम्परिक भोजन प्रणाली 
बहुत किछु रक्षित रहल अछि किन्तु नगर-संस्कृतिक प्रसारक संग ओहिमे परिवर्तक गति 
देखल जाइछ । 

मैथिलीक प्रादुर्भावकालेसँ साहित्यमे मैथिलीक भोजन सम्बन्धी शब्दावलीक 
यत्र-तत्र प्रयोग होइत रहल अछि । मैथिल निबन्धकारलोकनिक संस्कृत ग्रन्थमे शब्दक 
व्याख्याक हेतु मैथिली पर्यायक उपयोग देखि पडैछ । चर्यापद, प्राकृत-पैङ्गलम्‌ आदि 
गरन्थमे मैथिलीक भोजन सम्बन्धी शब्दावलीक प्रसंगत: उल्लेख भेल अछि । मैथिलीक 
आदि रचनाकार कविशेखराचार्य ज्योतिरीशवरक वर्णरलाकर ओ धूर्तसमागममे तँ भोजन 

सम्बन्धी पारिभाषिक शब्दावलीक पुष्कल ओ सुसंगठित निवेश भेल अछि । आदिकालीन 


भोजन सम्बन्धी शब्दावलीमे कतोक अर्थलोपक स्थितिमे यथा-झष, नेत इत्यादि; कतोक 
शब्द लोपक स्थितिमे, यथा-बीची, कातोलि, वोवलि, कूर, खण्डउति, वाउसि, नायर, 
मिलन्धि, सरुआरी, मधुकुपी इत्यादि; कतोक ध्वनि परिवर्त्तनक स्थितिमे, यथा- 'करहल, 
खडनी, वरली चिउला, पिप्पली, जिरक, शुंठी, इत्यादि; तथा कतोक शब्द अर्थ 
परिवरत्तमक स्थितिमे, यथा षिरओला, लेसन इत्यादि अछि । 

मध्यकालीन अवहट्ठ रचना, पदावली ओ नाट्य साहित्य तथा आधुनिक युगक 
महाकाव्य, मुक्तक काव्य, कथा, उपन्यास, निबन्ध, नाटक ओ लोकसाहित्य आदि 
विभिन्न विधामे भोजन सम्बन्धी शब्दावलीक प्रयोग एकर मानव जीवनक सन्निकटताक 
कारणे स्वाभाविक रूपेँ होइत देखि पडैत अछि । 

आधुनिक मैथिली भाषामे भोजन सम्बन्धी शब्दावलीक स्रोत भोजनसँ सम्बद्ध 
उपकरण, आधार सामग्री ओ कार्य व्यापार अछि । निरन्तर वैज्ञानिक अनुसंधानक कारणे 
उपकरणमे अनेक अप्रयुक्त होयबाक स्थितिमे देखि पडैछ, खास क5 कुरान ओ पिसानसँ 
सम्बद्ध उपकरण । 

भोजन सम्बन्धी शब्दावलीमे धातु, पाथर, माटि, काठ, बाँस ओ तृणक 
उपकरणक व्यवहार होइत रहल अछि, मुदा बहुतो उपकरण आधुनिक जीवनमे अप्रयुक्त 
होयबाक कारणें एहिसँ सम्बद्ध शब्दावली लोपक स्थितिमे देखि पडैछ । 

भोजनक आधार सामग्रीमे विभिन्न प्रकारक अन्न, व्यञ्जन, फल इत्यादि अबैत 
अछि । एहि सभक पारम्परिक प्रयोग ओ शब्दावलीमे परिवर्तनक स्थिति अत्यल्प देखि 
पड़ैछ । भोजनक कार्य व्यापारसँ सम्बद्ध शब्दावली सेहो आधुनिक जीवनमे विकासक 
प्रक्रियामे अछि । 

एहि तरहें मैथिली साहित्य ओ भाषामे प्रयुक्त भोजन सम्बन्धी शब्दावलीक क्षेत्र 
व्यापक होयबाक संगहि निरन्तर विकासमान अछि । 


एहि शब्दावलीक अध्ययनक क्रममे शब्दावली-संकलन ओ व्याख्यासँ मैथिलीक | 


एहि क्षेत्रक विपुल शब्द-सामर्थ्यक बोध होइत अछि । संगहि अनेक सांस्कृतिक ओ 
समाजशास्त्रीय पक्षपर प्रकाश पड़ैत अछि । 

भोजन सम्बन्धी शब्दावलीमे रूढ शब्द एकाक्षरसँ त्र्यक्षर धरि भेटल अछि । 
यौगिक शब्द न्यूनतम त्रयक्षरसँ आरम्भ होइछ । ई शब्द सभ संज्ञाक संगे- संज्ञा, विशेषण 
ओ क्रिया; विशेषणक संगे- संज्ञा, विशेषण, ओ क्रिया तथा क्रिया ओ संज्ञाक योगसँ 
निष्पन्न भेटैत अछि । भोजन सम्बन्धी शब्दावलीमे विशिष्ट पारिभाषिक कोटिक अनेक 
योगरूढ शब्द विलक्षण अर्थक संग प्रयुक्त भेटैत अछि । 

मामा 


भोजन समबन्धी शब्दावलीमे उद्गमक दृष्टिएँ परम्परागत तत्सम, तदभव ओ 
देशज तथा गृहीत विदेशज शब्दक स्थिति देखि पडैछ । गृहीत शब्दावलीमे फारसी, ग्रीक, 
अरबी, तुर्की ओ अन्य भाषाक शब्दक स्थिति देखि पडैछ जे ऐतिहासिक संक्रमणक 
द्योतक अछि । एही संक्रमणसँ प्रभावित मैथिलीक भोजन सम्बन्धी शब्दावलीमे अनेक 
संकर शब्द सेहो देखि पडैछ । 


अर्थक दृष्टिएँ भोजन सम्बन्धी शब्दावलीमे संज्ञा, विशेषण, क्रिया ओ अव्यय 
शब्दक अवस्थिति देखि पडैछ । संज्ञाक तीन गोट स्वरूप क्रमश: लघु, दीर्घ ओ दीर्घतम 
भेटैछ । मुदा कतोक शब्दक दू अथवा एक्केटा स्वरूप सम्प्रति प्रचलित भेटेछ । स्वाद, 
रंग, आकार इत्यादिक द्योतक विशिष्ट विशेषण शब्दक प्रयोग भोजन सम्बन्धी शब्दावलीमे 
विशेष देखि पडैछ । एहिमे अनेक अनुरणात्मक प्रकृतिक अछि । एहि शब्दावलीमे भोजन 
व्यापारक विभिन्न स्थितिक निदर्शनक हेतु विशिष्ट पारिभाषिक कोटिक अनेक क्रियापदक 
प्रयोग होइछ । अकर्मक, सकर्मक, नामधातु, सरल एवं संयुक्त क्रियापदक प्रयोग देखि 
पडैछ । अव्यय सेहो अनुरणात्मक ओ पुनरावृत्तिपरक भेरैछ । 


भोजन सम्बन्धी शब्दावलीमे स्वार्थिक प्रत्ययक योगसँ आधिक्यक ओ अल्पत्वक 
सूचक वा संज्ञाक विभिन्न रूपक सूचक स्वार्थक शब्द समूह भेटैत अछि । अनेक शब्दक 
पर्याय ओ पर्यायवत्‌ रूप सेहो भेरैत अछि । 


लोकजगतक प्रत्यक्ष सम्पर्कसँ गृहीत भोजन सम्बन्धी शब्दावलीमे उच्चारण 
भेद ओ वर्त्तनी भेदसँ सम्बद्ध वैकल्पिक शब्द समूहक आधिक्य देखि पडेछ, जकर 
मानकीकरणक आवश्यकता व्याकरण ओ भाषतात्त्विक समस्या अछि । भोजन सम्बन्धी 
शब्दावलीमे अर्थ परिवर्त्तनक प्रक्रिया सेहो बहुशः दृष्टिगोचर होइछ । 


भोजन सम्बन्धी शब्दावलीक शब्द निर्माणमे सहायक उपसर्ग ओ प्रत्ययमे 
उपसर्गक स्थिति अल्पसंख्यक अछि । ई संस्कृतपरक शब्दहिटामे देखि पडैछ तथा स्वयं 
सेहो संस्कृतेसँ परिगृहीत भेटैत अछि । संस्कृत उपसर्ग मैथिली शब्दोके प्रभावित करैछ, 
तकरो एकाधटा उदाहरण भेटि जाइछ । 


मुदा एहि शब्दावलीमे प्रत्यय विधानक स्थिति अत्यन्त व्यापक ओ विशृंखल 
देखि पडैछ । कतोक परम्परागत शब्द घसा क$ साम्प्रतिक मैथिली शब्दावलीमे प्रत्यय 
सदृश दृष्टिगोचर होइछ । किछु प्रत्यय तँ अत्यन्त जीवन्त प्रकृतिक देखि पड़ैछ जकर 
शब्द-साधन-क्षमता अत्यन्त व्यापक छैक । मुदा कतोक प्रत्यय एक वा दू गोट शब्द 
मात्रकं देखि पडैछ । किछु प्रत्यय कृत्‌ बनबैत प्रकृतिक अछि आ किछु तद्धित प्रकृतिक, 
तँ किछु उभयनिष्ठ कोटिक अछि तथा कृदन्त ओ तद्धितान्त दूनू प्रकारक शब्द निष्पन्न 
करैत अछि । किछु प्रत्यय संज्ञाक विभिन्न रूपके अभिव्यक्त करबाक हेतु प्रयुक्त देखि 


उपसंहार/325 


पड़ैत अछि । किछु प्रत्यय लगला उत्तर शब्दक मौलिक प्रकृतिमे परिवर्तन दृष्टिगोचर 
होइछ । किछू प्रत्यय संयुक्त स्वरूपक सेहो भेटैछ । अर्थात्‌ शब्दक निष्पतिमे अनेक 
प्रत्ययक क्रमिक योगसँ क्रमिक शब्द निष्पत्तिक श्रृंखला देखि पडेछ, यथा- (आम-इल-गर) 
अमिलगर इत्यादि । 

यद्यपि यथासाध्य मैथिली शब्दकोषक समृद्धि ओ भाषातात्त्विक अध्ययनक 
दृष्टिएँ प्रस्तुत ग्रन्थमे प्रचुर सामग्रीक संचय कयल गेल अछि, तथापि एतबेपर 'इत्यलम्‌' 
नहि कहल जा सकैत अछि । 

ढाकन छाँछ/मटकूड सरबा/कोसिया 


'कतिपय उपकरणक रेखाचित्र /327 


चूल्हि (एक चुल्हिया) चूल्हि (दु चुल्हिया) 


कोठी (एक मूहाँ) कोठी (दू मूहाँ) पचकोठिया 

सोवरना 


पिकदानी दि छिलुआ लोटा तामा 

र २० 
सूप/डगरा "मश चलना/गुड्चल्ला 


सुपती 

अधीत ग्रन्थक सूची 


संस्कृत 


कादम्बरी-बाणभट्ट, सं. मोहनदेव पन्त, मोतीलाल बनारसीदास, जवाहरनगर, 
दिल्ली-6 


2. गृहस्थ रत्नाकर -चण्डेश्वर, सं.-कमलकृष्ण स्मृतितीर्थ, रोएल एशियाटिक सोसाइटी 
आफ बंगाल, कलकता, 1928 

3. चरक सूत्र स्थान - चरक संहिता, भाग-1 सं. जयदेव विद्यालंकार, मोतीलाल 
बनारसीदास, जवाहर नगर दिल्ली, 6 

4 द व्याकरण महाभाष्य आफ पतञ्जलि, वाल्यूम-1 - एफ.कीलहार्न, पूना, 1962 

5. दानवाक्यावली - विद्यापति संस्कृत ग्रन्थावली, द्वितीय भाग, स.डा.जयमन्त मिश्र- 
पं. आनन्दमिश्र, कामेश्वरसिंह दरभंगा संस्कृत विश्वविद्यालय, दरभंगा । 

6. देशीनाममाला - हेमचन्द्र, सं. आर. पीसेल-भाग-1, गोभर्नमेन्ट सेन्ट्रल बुक डिपो, 
बम्बई, 1880 

7. नाट्यशास्त्र - भरत, निर्णयसागर प्रेस बम्बई- 1943 

8. महाभारत - गीताप्रेस, गोरखपुर, संवत 2023 

9. रघुवंश - कालिदास ग्रन्थावली, सं. रेवाप्रसाद द्विवेदी, बनारस हिन्दू यूनिवर्सिटी, 
वाराणसी 5, 1976 

11. श्रीमद्भगवद्गीता - गीताप्रेस, गोरखपुर- संवत 2023 

बंगाल, कलकत्ता 1881 

27. औरिजिन एण्ड डेभलपमेन्ट ऑफ बंगाली लैंग्वेज- डा सुनीति कुमार चटर्जी, रूपा 

जवाहर नगर, दिल्ली-7 46. अलंकार दर्पण, भाग-2 सीतारामझा, मास्टर खेलाडी लाल एण्ड सन्स, कचौरीगली, 
31. बिहार पीजैन्ट लाइफ-ग्रियर्सन, कॉस्मो पब्लिकेशन्स, 24 बी. अन्सारी रोड, वाराणसी, 1341 साल 

दरियागंज, दिल्ली- 6, 1975 t 47. आँखिक सोझा, राजानन्दझा, पोहद्दी, दरभंगा- 2003 
32. भास-ए स्टडी-ए.डी.पुसलकर, मुन्सीराम मनोहरलाल, नयीसङ्क, दिल्ली-6, 48. अंगरेजीफूलक चिट्ठी, रामदेवझा, मिथिला रिसर्च सोसाइटी, कबिलपुर, दरभंगा, 


1968 
33. मैथिली ग्रामर- जी.ए. ग्रियर्सन, रोएल एशियाटिक सोसाइटी ऑफ बंगाल, 

49. - इन्टरमीडिएट मैथिली गद्य-पद्य संग्रह, मैथिली अकादमी, पटना, 1981 
50. एक खीरा : तीन फाँक- रामदेवझा, सुधा प्रकाशन, दरभंगा, 1965 

1888 52. एकांकी संग्रह-सं.- सुरेन्द्रझा' सुमन', मैथिली अकादमी, पटना, 1977 
हिन्दी 53. क्रतुप्रिया- चन्द्रनाथमिश्र ' अमर' मैथिली ग्रन्थमाला प्रकाशन, मिश्रटोला, दरभंगा, 
35. कवि कालिदास के ग्रन्थों पर आधारित तत्कालीन भारतीय संस्कृति-डा. गायत्री ४६५ 
वर्मा- हिन्दी प्रचारक पुस्तकालय, पो.वा.न.-70, पिशाचमोचन, वाराणसी 54. कथा संग्रह- मैथिली अकादमी, पटना, 1977 
36. कृषक जीवन सम्बन्धी व्रजभाषा शब्दावली, भाग-1 एवं 2, हिन्दुस्तानी एकेडमी, 55. कन्यादान -हरिमोहनझा, जनसीदन प्रकाशन, कुमर वाजितपुर, वैशाली, 1982 

37. ग्रामोद्योग और उनकी शब्दावली- डा. हरिहर प्रसाद गुप्त, राजकमल पब्लिकेशन्स दरभंगा 1970 
लिमिटेड, बम्बई, 1959 57. कविता कुसुम-सं.. रमानाथझा, विद्यापति प्रकाशन, दरभंगा, 1373 साल 
38. जैन आगम साहित्य में भारतीय समाज-डा. जगदीशचन्द्र जैन, चौखम्बा विद्याभवन, 58. कविता संग्रह-मैथिली अकादमी, पटना- 1977 

40. वेदकालीन समाज- डा. शिवदत ज्ञानी, चौखम्बा विद्याभवन, वाराणसी- 1 , 1976 | 


59. कविवर जीवनझा रचनावली- सं. रामदेवझा, मैथिली अकादमी, पटना, 1980 
60. कीचक वध-तन्त्रनाथझा, राजकुमारगंज, दरभंगा, सन्‌ 1372 साल 


61. कोर्तिलता- विद्यापति, सं. बाबूराम सक्सेना, नागरी प्रचारिणी सभा, वाराणसी, 

41. हिन्दी पर्यायों का भाषागत अध्ययन- डा. बदरीनाथ कपूर, प्रयाग, 19 ति ति छ 
मैथिली के के र 62. कृष्णजन्म-मनबोध, सं. सुरेन्द्रझा 'सुमन', मैथिली मंदिर, राजकुमारगंज दरभंगा 
49. अगिलहा एस सिंह, मिथिला त 63. कोशी गीत-ब्रजेश्वर मल्लिक, मल्लिक सदन, बड्गाँव, मधेपुरा 

69. चर्चरी- हरिमोहनझा, मैथिली प्रकाशन, 6/1 वामन पाड लेन, कलकता- 19, 1960 

70. चन्द्र रचनावली- सं. विश्वेश्वरमिश्र, मैथिली अकादमी, पटना, 1981 

71. चित्रा-यात्री, अखिल भारतीय मैथिली साहित्य समिति- 1 बी. सर पी.सी. बनर्जी 
रोड, प्रयाग, 1390 साल 

72. चीनीक लड्डू-ईशनाथझा, विद्यापति प्रकाशन, दरभंगा, 1964 

73. छींक-हरिश्चन्द्रआ, हरीश' ग्रन्थालय प्रकाशन, टावर चौक, दरभंगा, 1964 

74. जीरो पावर, चन्द्रनाथमिश्र अमर, नवरत्न गोष्ठी, दरभंगा, 2008 

75. जट-जटिन- राजेश्वरझा, मैथिली साहित्य संस्थान, पटना- 1971 

76. जमीनेमे फूटै छै अंकुर- दयानन्दमिश्र, मिथिला रिसर्च सोसाइटी, कबिलपुर, 
दरभंगा, 2010 

77. टूटल तागक एकटा ओर-महेन्द्र मलंगिया, श्रीजानकी पुस्तक भण्डार, जानकीपथ, 
जनकपुरधाम, 1983 

78. डाक वचनामृत- 1-4 भाग, कन्हैयालाल कृष्णदास, कचहरी चौक, लहेरियासराय 

79. तेसर कनिजाँ- व्रजकिशोर वर्मा 'मणिपद्म' कर्णगोष्ठी, 1 डी ओमदा राजा लेन, 
कलकत्ता 15, 1986 

80. द्वादशी- काशीकान्तमिश्र 'मधुप' शतदलसंघ, कोर्थु, दरभंगा, 1979 

81. द्विरागमन- हरिमोहनझा, पुस्तक भण्डार, पटना- 4 

82. दुखिया बाबाक खटरास- राजेश्वरझा, मैथिली साहित्य संस्थान, पटना, 1972 

83. दू पत्र- उपेन्द्रनाथझा *व्यास' 

84.  धातुपाठ- दीनबन्धुझा, मैथिली साहित्य परिषद, दरंभगा, 1949-50 

85. धूर्तसमागम-जयोतिरीश्वर, मिथिला परम्परागत नाटक संग्रह, प्रथम खण्ड-सं. 
शशिनाथझा, कामेश्वर सिंह दरभंगा संस्कृत विश्वविद्यालय, दरभंगा, 1985 

86. नवतुरिया-यात्री, विद्यापति प्रकाशन, दरभंगा 1965 

87.  नीतिपद्यावली- जनार्दनझा 'जनसीदन', पुस्तक भण्डार, पटना 

88. प्रणम्य देवता- हरिमोहनझा, जनसीदन प्रकाशन, कुमर बाजितपुर, वैशाली 

89. प्रतिनिधि एकांकी- सं. चन्द्रनाथमिश्र अमर ', मैथिली ग्रन्थमाला प्रकाशन, मिश्रटोला, 
दरभंगा, 1980 

111. 


प्रतिपदा- सुरेन्द्रझा सुमन' , मैथिली मन्दिर, राजकुमार गंज, दरभंगा, 1 | 
पत्रहीन नग्न गाछ- यात्री, मैथिली एकेडमी, इलाहाबाद, 1967 

'पसिझैत पाथर, रामदेवझा, संकल्प लोक लहेरियासराय, दरभंगा, 1989 
प्रेरणा पुञ्ज- काशीकान्तमिश्र' मधुप', मैथिली अकादमी, पटना, 1980 ., 
पृथ्वीपुत्र-ललित, विद्यापति, प्रकाशन, दरभंगा, 1964 

बसात-गोविन्दझा, दरभंगा प्रेस कं. लिमिटेड, 1958 

बौद्धगानमे तान्त्रिक सिद्धान्त, जयधारी सिंह, मघुबनी, 1969 
भलमानुस-योगानन्दझा, पुस्तक भंडार, लहेरियासराय, सन्‌ 1352 साल 
भाषणत्रयी- सं. देवेन्द्रआ, मैथिली अकादमी, पटना 1983 

मधुश्रावणी पूजा कथा- तेजनाथझा, कन्हैया लाल कृष्णदास, लहेरियासराय, 
दरभंगा, 1975 

मनुक सन्तान- रामदेवझा, भारती प्रकाशन केन्द्र, दरभंगा, 1968 


« मनोरथ- भाग्यनारायणझा, छात्र पुस्तक भण्डार, मधुबनी 
. मिथिला भाषा कोष- दीनबन्धुझा, इसहपुर, सरिसब पाही, दरभंगा, शाके 1872 
. मिथिला भाषा प्रकाश- रमानाथझा, ग्रन्थालय प्रकाशन, दरभंगा, 1964 


मिथिला भाषा रामायण-चन्दाझा, मैथिली अकादमी, पटना- 1977 


. मिथिला भाषा विद्योतन-दीनबन्धुझा, मैथिली साहित्य परिषद, दरभंगा, 1353 साल 
. मैथिल संस्कृति ओ सभ्यता (द्वितीय भाग)- म.म. उमेश मिश्र, वैदेही समिति, 


दरभंगा 


. मैथिलीक आरम्भिक कथा- सं. रमानन्दझा रमण', अधीत प्रकाशन, प्रोफेसर्स 


क्वार्टर, पटना, 1978 


. मैथिली काव्य षटरस-सीतारामझा, मास्टर प्रकाशन भवन, वाराणसी, 2025 


मैथिली भाषा का विकास -गोविन्दझा, बिहार हिन्दी ग्रन्थ अकादमी, पटना- 4, 
1974 


. मैथिली लोकगीत- रामइकबालसिंह राकेश-हिन्दी साहित्य सम्मेलन, प्रयाग, सं. 


2012 
मैथिली लोकसाहित्य : स्वरूप ओ सौन्दर्य, रामदेवझा, मिथिला रिसर्च सोसाइटी, 
दरभंगा, 2002 

112. 
113. 


114. 
115. 
116. 
117. 
118. 


119. 


120. 
- लोकजीवन ओ लोक साहित्य- योगानन्दझा, कीर्तिलता कोआपरेटिव सोसाइटी 


मैथिली व्याकरण मीमांसा- सुभद्रझा, चन्द्रधारी मिथिला महाविद्यालय, दरभंगा 
1983 


मैथिली साहित्यक इतिहास- दुर्गानाथझा ' श्रीश', भारती पुस्तक केन्द्र, दरभंगा, 
1977 


मिथिला संस्कार गीत- कामेश्वरीदेवी, मैथिली अकादमी, पटना 

रंगशाला- हरिमोहनझा, पुस्तक भंण्डार, पटना 

रमेश्वरचरित मिथिला रामायण- लालदास, साहित्य अकादेमी, नई दिल्ली, 1999 
राजा शिवसिंह-गोविन्दझा, 2/6, राजवंशीनगर, पटना-] 

राधाविरह- काशीकान्तमिश्र “मधुप'- हरिनन्दन सिंह स्मारक निधि, राघोपुर, 
पूवारि डेउढी, दरभंगा 1969 


रामजोडी कागतक पाँखिपर, रामदेवझा, मिथिला रिसर्च सोसाइटी, कबिलपुर, 
दरभगा, 2002 


रुक्मिणी परिणय- बबुआजीझा ' अज्ञाते', मैथिली अकादमी, पटना 1980 


'कबिलपुर लहेरियासराय, दरभंगा, 1986 
'लोचन- सं. चन्द्रनाथमिश्र 'अमर', भैरवस्थान विद्यापति गोष्ठी, रैयाम, 1960 


. लोचनकृत रागतरंगिणी- सं. शशिनाथझा, मैथिली अकादमी, पटना, 1981 
. वर्णरत्नाकर-ज्योतिरीश्वर- सं. सुनीतिकुमार चटर्जी एवं बबुआजीमिश्र, एसियाटिक 


सोसाइटी आफ बंगाल, कलकत्ता, 1940 


. विद्यापति- मित्र मजुमदार 
. विद्यापति अनुशीलन एवं मूल्यांकन, सं. वीरेन्द्र श्रीवास्तव, बिहार हिन्दी ग्रन्थ 


अकादमी, पटना- 3, 1976 


. विद्यापति कालीन मिथिला- इन्द्रकान्तझा, मैथिली अकादमी, पटना, 1986 

. विद्यापति गीतावली- सं. गोविन्दझा, मैथिली अकादमी, पटना- 1981 

- विदागरी- चन्द्रनाथमिश्र 'अमर', विद्यापति प्रकाशन, दरभंगा 1971 

. वीर नरेन्द्र नाटक- जीवनाथझा, दीनबन्धु पुस्तकालय, इसहपुर, सरिसबपाही, 


दरभंगा, 1956 


- वृहत्‌ मैथिली शब्दकोष- जयकान्तमिश्र- इण्डियन इन्स्टीच्यूट आफ एडभान्स्ड 


स्टडीज, शिमला- 5, 1973 

132. 


133. 
134. 
135. 
136. 
137. 


138. 


FR] 


शिक्षा सोपान- कुशेश्वरकुमर, साहित्य कार्यालय, कुमरवाजितपुर, मुजफ्फरपुर, 
संवत 1993 


सोहाग- प्रभुनारायणझा 'प्रदीप', ग्रन्थमाला प्रकाशन, दरभंगा, 1971 
संकलन- सं. शैलेन्द्रमोहनझा, मिथिला प्रकाशन, लहेरियासराय 1967 
संकलन- मैथिली अकादमी, पटना 1977 

सन्धि समास, शंकरदेवझा, साहित्य अकादेमी, नई दिल्ली, 2008 


हरगौरी विवाह नाटक-जगज्ज्योतिर्मल्ल, सं. रामदेवझा- मिथिला रिसर्च सोसाइटी, 
लहेरियासराय, 1982 


क्षमादान- विन्देश्वर मण्डल, मैथिली रंगमंच, अपूर्व मित्ररोड, कलकता- 26 


पत्र-पत्रिका 


धर्मयुग, हिन्दी साप्ताहिक, बम्बइ 

मिथिला मिहिर, पटना 

मैथिली अकादमी पत्रिका, पटना 

स्वदेश मासिक, दरभंगा 

ऋचा (हस्तलिखित, पत्रिका), दरभंगा 
७ 


EE: 


अभिरुचि 


॥ के ललिताझा 


- 3 फरवरी 1951, पनिचोभ, दरभंगा 

- एम. ए. मैथिली, 1976 
ल.ना.मि.वि., दरभंगा 
पी-एच. डी, 1988 
ल.ना.मि.वि., दरभंगा 

- सेवानिवृत्त शिक्षिका 

- लेखन एवं रंगकर्म 

ॐ विभिन्न पत्र-पत्रिकादिमे रचना 
प्रकाशित पै 

ॐ 1976मे ल.ना.मि.वि., दरभंगामे 
आयोजित युवा महोत्सवमे मैथिली 
एकांकीमे अभिनय हेतु पुरस्कृत 

ॐ 1976मे चेतना समिति, पटनाक 
रंगमंचपर “पसिझैत पाथर' नाटकमे 
चम्पाक अभिनय हेतु प्रशंसित 

ॐ 1994मे साहित्य अकादेमी, नई 
दिल्ली द्वारा कोलकातामे आयोजित 
'इण्डिजीनस ओरल नैरेटिब फॉर्म्स 
इन ईस्टर्न इण्डियन लैंग्वेजेज' 
विषयक राष्ट्रिय सेमिनारमे सहभागिता 


स्थायी पता - द्वारा- शिवकान्तझा (अधिवक्ता) 


ग्राम+पो. - हावी-भौआर 
जिला - दरभंगा (बिहार) 


